

MUSA ADİLOV

NİYƏ BELƏ DEYİRİK

IV CİLD

"Elm və təhsil"
Bakı-2019

REDAKTORDAN: M.Adilovun “Niyə belə deyirik” əsəri ilk dəfə kiril əlifbası ilə 1973-cü ildə “Gənclik” nəşriyyatında və yenidən işlənmiş ikinci variantı “Azərbaycan Dövlət Nəşriyyatı”nda 1982-ci ildə çap olunmuşdur. Əsər sovet dövründə ya-zıldıği üçün onun əks etdirdiyi mövzuların məzmununun bəziləri həmin dövrü əhatə edir. Bu kitabda “Niyə belə deyirik” əsərinin 1973-cü ildə və 1982-ci ildə çap olunmuş variantları göstərlir. I kitabda verilən mövzular bir qədər geniş şəkildə II kitabda təkrar göstərildiyi üçün, onları I hissədə saxlamağa lüzum görmədi. I kitabda 157, II kitabda 185 ifadə təhlil olunmuşdur. Öz dövründə böyük şöhrət qazanmış hər iki əsəri olduğu kimi oxuculara təqdim edirik.

Elmi redaktor: **Tofiq Müzəffəroğlu**

Latın qrafikasına çevirən: **Nərgiz Musa qızı Hacıyeva**

Musa Adilov. Niyə belə deyirik (IV cild) I-II hissə.
Bakı, "Elm və təhsil", 2019, 432 səh.

ISBN 978-9952-8175-0-7

© "Elm və təhsil", 2019

I HİSSƏ



MÜƏLLİFDƏN

S.Ağamalioğlu “Molla Nəsrəddin” haqqında bəhs edərkən yazırıdı: ”Molla Nəsrəddin” jurnalı zülmət səltənətinin məzar sükütu içində Varfolomey gecəsini seyr edərək Homer gülüşü ilə qəhqəhə çəkirdi”.

Bu qüvvətli fikri bütün dərinliyilə başa düşmək üçün müxtəlif hadisələr, əsərlər, faktlarla əlaqədar olan aşağıdakı ifadələri, onların mənasını və yaranma tarixini bilmək vacibdir; a) **Zülmət səltənəti** Dobroloyubovun məşhur əsəri ilə əlaqədar əsasən rus dilindən alınmış obrazlı ifadədir; b) **Məzar sükutu** ifadəsi Şillerin “Don Karlos” əsərindən sonra yayılmışdır; c) **Varfolomey gecəsi** köməksiz, yaziq, zavallı adamların amansızcasına kütləvi qırğını deməkdir (1572-ci ilin 24 avqustunda, gecə Parisdə protestant-hügenotların katoliklər tərəfindən kütləvi şəkildə qırılması ilə əlaqədar yaranmışdır); ç) **Homer gülüşü** çox qüvvətli, güclü gülüş mənasında işlədir. Homerin əsərlərində təsvir olunmuş gülüşlə bağlıdır.

Göründüyü kimi, yalnız müxtəlif köklərə malik ifadələrin mənasını başa düşdükdən sonra cümlədəki fikir tam aydın olur. Odur ki, bu və ya digər məşhur ifadənin, hikmətli sözün törəmə mənbəyini, yaranma tarixini bilməyin, onun inkişafını izləməyin çox mühüm idrakı və praktiki əhəmiyyəti vardır.

“Hikmətli sözlər” ifadəsinin bir filoloji termin kimi işlədilməsi XIX əsrin alman alimi Georq Buxmanın adı ilə bağlıdır. O, 1864-cü ildə “Geflügelte Wörte” (“Qanadlı sözlər”) adlı bir kitabça buraxmış və buraya alman dilində işlənən, lakin müəyyən bir mənbəyə və ya müəllifə məxsus olması ilə atalar sözlərindən fərqlənən məşhur ifadələri toplamışdı.

Sonralar məişətdə törəyən, xalq adət və ənənələri ilə bağlı olan, habelə müəyyən əqidələrdən asılı olaraq yayılan, müxtəlif peşə, sənət sözləri də hikmətli sözlər sırasına daxil edilməyə

başladı.¹ Beləliklə, “hikmətli sözlər” ifadəsi xüsusiləşərək dilçi-lik termini kimi də işlənir. Bu ifadənin ümumi mənası dilimizdə daha məhdud, xüsuslu mənası (terminoloji mənası) daha genişdir.

Hikmətli sözlərə ədəbi dilimizdə müxtəlif adlar verilmişdir: nəşidə, şah beyt, əqvali-həkimanə, kəlami-kübar, aforizm, zərbi-məsəl, atmaca, hikmətamız söz və s.

Müasir filologiyamızda bu termin dəqiq müəyyənləşdirilmiş, atalar sözləri, zərbi-məsəl, atmaca və sairlərdən fərqli olan xüsuslu bir anlayışı ifadə etmək üçün dəqiqləşdirilmişdir. Konkret və tipik şəraitdə deyilən, əsil yerində işlənən bir ifadə, söz bütün buna bənzər başqa hallar üçün də (və ya başqa mənada) ümumiləşir, atalar sözü kimi dillərə düşür.

Adətən “Atalar sözləri” kitablarında belə bir cümləyə də təsadüf olunur. “Atalar sözü hikmətdir”.

Doğrudan da, bəzən atalar sözləri ilə hikmətli sözləri fərq-ləndirmək çətin, hətta qeyri-mümkün olur. Buna görə də bir sıra hikmətli sözlər bəzən atalar sözü hesab olunur.

“Bakı” qəzetində (18 may 1961-ci il) bir məqalədə deyilir: “Atalar yaxşı demişlər: “Vaxt – qızıldır”.

Bu ifadə atalar sözü deyildir. Məlumdur ki, ifadənin müəllifi məşhur amerikan alimi və siyasi xadimi Veniamin Franklin-dır. Bu hikmətli sözü H.Zərdabi daha düzgün işlətmişdir: “Bizim zəmanə zəhmət zamanı olduğuna çox zəhmət çəkən artıq nəf tapır. Ona binaən hükəma vaxta – dövlət deyir” (“Əkinçi”, 1877).

Deməli, Zərdabi atalar sözü ilə “hükəma” sözü (hikmətli söz) arasındaki fərqi nəzərə alırı.

Tarixi inkişaf prosesində yazılı bədii ədəbiyyatda işlənən obrazlı və dərin mənalı ifadələrin zaman keçdikcə atalar sözü və ya məsəl halına keçməsi təbii hadisədir.

Məlumdur ki, müasir dövrdə geniş xalq kütləsi yazılı ədəbiyyatdan daha çox istifadə edir və bununla əlaqədar burada özünü göstərən dərin mənalı söz və ifadələr xalq arasında geniş

¹Bax: M.Максимов. Крылатые слова. М., 1955, сəh. 390.

yayılmış olur. Keçmişdə isə əhalinin əksəriyyəti savadsız idi, xalq içərisindən çıxmış yüzlərlə fitri istedada malik olan adamlar xalq rəvayətlərini nəinki davam, həm də eyni zamanda inkişaf etdirir, özləri də yeni rəvayətlər, dastanlar, təmsillər, bayatılar yaradırdılar ki, bunlar da ağızdan-ağıza gəzərək xalq tərəfindən dərin mənalı hikmətli sözlər kimi mənimsənilirdi. Bu sözləri ilk dəfə söyləyənlərin adları çox zaman unudulub gedirdi.²

Atalar sözləri kimi, hikmətli sözlər də fikri canlı, mənalı, obrazlı və konkret tərzdə ifadə etmək üçün işlədir. Lakin hikmətli sözlərin fərqləndirici əlaməti budur ki, bunların əksəriyyətinin mənbəyi, müəllifi məlumdur. Bu sözlərin başlıca mənbələri bədii əsərlər, tarixi hadisələr, görkəmli şəxslərin sözləri, yazılı abidələr, xalq adət və mərasimləri, dini və mifoloji rəvayətlər, el ədəbiyyatı nümunələri və sairdən ibarət olur. Bunların əmələ gəlməsi mədəni-tarixi hadisələrlə müəyyən olunur. Əvvəllər müəyyən bir obrazlı ifadə kimi dil qanunları üzrə işlənən söz, birləşmə, cümlə və s. tarixi-ictimai amillər əsasında, şərait ilə bağlı olaraq yayılır, dildən-dilə düşür və dərin məna ilə əlaqədar olur.³

² Bu cəhətdən K.Məmmədovun aşağıdakı qeydləri maraqlıdır: "...xalq arasında, xüsusən Qarabağda yaşılı kişilərin əksəriyyəti Zakirin Hüseyin bəy haqqında olan həcvini ("İtdən törəyən axır olur səg, köpək oğlu" misrası ilə başlayan həcvini – M.A.) əzbər bilirlər. Bunun səbabını öyrənmək təşbbüsündə olduq. Qocalardan biri belə cavab verdi ki, yerini əkdiyimiz ağaları açıq söyə bilmirdik. Belə olduqda Zakirin həmin şeirini oxuyurduq. Bəy deyəndə nə oxuyursunuz? Deyirdik Zakirin kəlamıdır (Bax: "Qasim bəy Zakir", 1957, səh. 98.).

³ Məlumdur ki, hikmətli sözlər vasitəsilə dilin zənginləşməsi dilçilik qanunlarından kənardıa baş verir. Odur ki, dilin zənginləşməsindən bəhs edən dilçilik əsərlərində bu kimi söz və ifadələrdən bəhs olunmur. Lakin bir dəfə yaranıb ağızlıarda dolaşan bu söz və ifadələr artıq ümumi dilin ixtiyarına keçir və onun daxili qanunları əsasında yaşamaqdə davam edfir. Bəziləri isə bir kəndin, şəhərin, mahalın hüdudları xaricinə çıxa bilmir. Bu cəhətdən Ə.Haqverdiyevin bir sıra əsərlərindəki ("Uca dağ başında" və s.) ifadələr diqqəti cəlb edir. 1903-cü ildə C.Məmmədquluzadə "Şərqi-rus" qəzetində (110) Məhəmməd Tağı Sidqinin (1859-1903) vəfati münasibətilə yazmışdır: "Gözəl-gözəl xasiyyətlər Sidqini Naxçıvanda zərbi-məsəl etmişdir.

Bu sözlərin mənbələri çox müxtəlif ola bilər.

1) El ədəbiyyatı nümunələri (nağıl, dastan, bayatı, qoşma və s.) içərisindən ən yaxşı, mənalı ifadələr: *Tülküdən qorxan Əhməd. Novruz dərdi. Kərəm kimi yanmaq. Koroğlu arşını. Yoxsul olsan güllərlər. Get, ay batandan sonra gəl* və s.

2) Rəhbər, alim və yazıçıların dilindən yayılan ifadələr: *Kim kimi? Müvəffəqiyyətlərdən baş gicəllənməsi. İngilabin cəbri. Şərqiñ qapısı. Hər halda yer fırlanır* və s.

3) Dram əsərlərdən yayılan ifadələr: *Meymunu yada salmaq. Hacı Qara. Gündə bir xurma ilə dolanmaq. Heç hənanın yeridir. Məşədi İbadlıq etmək. O olmasın, bu olsun* və s.

4) Satirik şeirlərdən yayılan ifadələr: bu cəhətdən böyük xalq şairi M.Ə.Sabirin adını fəxr ilə çəkmək lazımdır. Sabir bir də elə buna görə xalq şairidir ki, “onun xalq zərbi-məsəllərdən istifadə etməsi nəticəsində özü tərəfindən yaradılan aforizmlər, zərbi-məsəllər və populyar ifadələr də vardır. Dövrünün qabaqcıl şairi olan Sabirin bir sıra ifadələri ağızlara düşmüştür”.⁴

“Bir gecəlik mətləbin bir sənə məbədi var”.⁵

“Kişilər himməti dağı qoparır”.

“Adəmi adəm eyləyən paradır”.

“Ağladıqca kişi qeyrətsiz olur”.

“Ey dadı-bidad Ərdəbil”.

“Bənzərəm bir qoca dağa ki, dəryada durar”.

“Şairəm, çünkü vəzifəm budur əşar yazım”.

“Əfsus qocaldım, ağacım düşdü əlimdən”.

“Bu çərxi-fələk tərsinə dövran edir indi”.

“Cütçü babasan, bugdanı ver, dari yeyərsən”.

“Mən günəşti göydə dana bilmirəm...” və s.

Bu qədər çoxlu ifadələri xalq dilinə keçən sənətkar çox azdır. Sözləri xalq dilində əzbər olmaq sənətkar üçün ən böyük

O hörmət və məhəbbət ki, camaatımız mərhuma göstərirdi, indiyə qədər heç bir şəxsə göstərilməyib”.

⁴ Cəfər Xəndan. “Sabir”, 1940, səh. 126.

⁵ Bu misra bir sira “Atalar sözü” kitablarına salınmışdır.

səadətdir. Xalq şairi S. Vurğunun aşağıdakı sözləri bu cəhətdən nə qədər diqqətəlayiqdir.

Təvazökar şair “Muğan” poemasında yazırıdı:

Oxucum! Belədir aqıl babalar,
Bir dastan yaradır ikicə sözlə;
Bir kamal dünyası gülər bir üzlə
Nəsildən-nəsilə keçir yadigar...

Bəlkə bir sətrim də, bircə bəndim də,
Ellərin yadında qalmayacaqdır?..
Taleyim beləsə...kor olsun gözü!
Bu dərdi bir şair daşıyacaqdır.

Lakin o qocanın bayaqqı sözü
Nəsidən-nəsilə yaşayacaqdır.
“Muğan Muğan olsa biri üç elər,
Muğan tufan olsa üçü heç elər”.

5) Bu ifadələrin bir qismi də çox qədimlərdən hikmətli sözlərlə dolu olan bir sıra məşhur kitabların dilimizə tərcümə edilməsi ilə əlaqədar yayılmışdır. Hələ XVIII əsrдə də Azərbaycan dilinə tərcümə olunmuş “Kəlilə və Dimnə”, habelə “Tutinamə”, “Qabusnamə” və s. kitablardan bir çox ifadələr gəlmışdır.

1917-ci ildə Bakıda nəşr olunan “Ədəbiyyat məcmuəsi”ndə “Həkimanə sözlər” bölməsi verilmiş və müxtəlif müəlliflərdən nümunələr toplanmışdı. Məsələn, “Keçəndən ibrət al, gələcəyə ibrət olma” (Ərəstun), “Mən həqqi də sevirəm, ustadım Əflatunu da, bir-birindən ayrılaceq olurlarsa, həqqə məhəbbəti tərcih edərəm” (Ərəstun), ”Doymaq nədir bilməz iki həris vardır: talibi-elm, talibi-mal” (Nuşirəvan), “Alçalar əlbəttə həddən ziyanadə yüksələn” (fransız hikmətli sözlərindən).

Azərbaycan dilində yayılmış hikmətli sözlər üzərində ilk dəfə tədqiqat aparan Salman Mümtaz olmuşdur. O, “Maarif və

mədəniyyət” jurnalının 1923-cü il 10 və 12-ci nömrələrində Azərbaycan şairlərinin əsərlərindən topladığı nümunələri nəşr etdirmişdir. Müəllif göstərir ki, 10-cu nömrədən etibarən “həmin nümunələr üçün” Azərbaycan məhsul fikri olmaq şərtilə ayrıca səhifələr açdıq və bundan sonra bu mühüm nöqtəyə ayrıca əhəmiyyət verəcəyik.

Müəllif Nəsimidən başlayaraq Azərbaycan şairlərinin “cahanbəha və əbədzində” misralarını toplayıb nəşr etmək niyyətin-də idi.

Hikmətli sözlərdən düzgün və səmərəli istifadənin ən gözəl nümunələrini V.İ.Leninin əsərlərində görürük. Öz fikirlərini daha aydın ifadə etmək üçün V.İ.Lenin hikmətli sözlərə çox doğru qiymət vermişdir. “Çox mürəkkəb hadisələrin mahiyyətini olduqca dəqiq” ifadə edən fikir mübadiləsində hikmətli sözlərin əhəmiyyəti V.İ.Leninin diqqətini cəlb etmişdi. V.İ.Lenin “varlığı daha canlı, daha aydın və daha relyefli səciyyələndirmək” zəruri olduqda ədəbi sitatlara, hikmətli sözlərə müraciət edirdi.⁶ Onun əsərlərində 900-ə qədər ədəbi sitat olduğu müəyyənləşdirilmişdir ki, bunların 786-sı (yəni 88%-i) rus yazıçılarının əsərlərin-dəndir.⁷ Ümumiyyətlə V.İ.Leninin əsərlərində işlənən atalar sözləri, məsəllər və hikmətli sözlərin miqdarı 2645-ə çatır.⁸

Rus və dünya ədəbiyyatı xəzinəsindən aldığı bədii obrazları, ifadələri öz ideyasına, fikirlərinə yardımçı vasitə kimi işlətməkdə V.İ.Lenin bütün bolşevik ədəbiyyatına nümunədir. Rus, yunan, Roma ədəbiyyatının hikmətli sözləri, epitetləri, xüsusi-ləşmiş adları, habelə bir sıra başqa xalqların tarixi və ədəbiyyatında fərqlənmiş adlar V.İ.Leninin əsərlərində çoxdur.

V.İ.Lenin adətən dünya ədəbiyatında çox məşhur olan ifadələrdən istifadə edirdi. Onun əsərlərində “Avgi tövləsi” (çox çirk, natəmiz, baxımsız yer mənasında), “Axilles dabani” (zəif

⁶Bax: E.M.Рыт. «Ленин о языке и языке Ленина», М., 1936, сəh. 99.

⁷Yenə orada, səh. 87.

⁸ Bax: V.İ.Lenin. Əsərləri, 4-cü nəşri üçün məlumat cildi, II hissə, Bakı, 1966.

yer mənasında), “*Herkules sütunları*” (son hədd, hüdud), “*İki-iüzlü Yanus*” (ikiüzlü, riyakar adam), “*Yel dəyirmanları ilə döyüşmək*” (mənasız, məqsədsiz mübarizə aparmaq), habelə “*Nifaq alması*”, “*Sonuncu mogikan*”, “*Hannibal andı*”, “*Hər halda yer fırlanır*” və s. kimi məşhur ifadələr çoxdur.⁹ Eyni zamanda rus yazıçılarından əksərən satira və təmsil yazarın sənətkarların mənalı, dəyərli ifadələri də V.İ.Leninin diqqətini cəlb etmişdir. Xüsusilə Y.M.Saltikov-Şedrinin, İ.A.Krilovun, A.S.Qriboyedovun ifadələrindən yeri göldikcə, çıxışlarında, məruzələrində və əsərlərində istifadə edilmişdir. Digər tərəfdən V.İ.Leninin özünün yaratdığı bir sıra ifadələr dillərə düşmüş, hikmətli sözlərə çevrilmişdir. Azərbaycan dilinə möhkəm daxil olmuş və müxtəlif əsərlərdə tez-tez rast gəldiyimiz “Böyük təşəbbüs”, “Oxumaq, oxumaq, yenə də oxumaq”, “Dövrümüzün zəkası, şərəfi, vicdanı”, “Az olsun, yaxşı olsun”, “Çatmaq və ötmək”, “Ciddi və uzun müddətə”, “Böyük Oktyabr Sosialist İnqilabının baş məşqi”, “Dövlət bizik”, “Kommunizm – Sovet hakimiyyəti üstəggəl bütün ölkənin elektrikləşdirilməsidir”, “İnqilabi ibarəpərdəzliq”, “Hər bir evdar qadın dövləti idarə etməyi öyrənməli” və s. ifadələr məhz V.İ.Lenin qələminin məhsuludur.¹⁰

V.İ.Leninin hikmətli sözlərə münasibəti, bunlardan istifadə üsulu bütün bolşevik publisistikası üçün bir məktəb oldu. S.M.Kirovun, F.E.Dzerjinskinin yazılarında da hikmətli sözlərə tez-tez rast gəlirik. Sovet ədəbiyyatında köhnə, məhdud, dövrünü keçirmiş olan ifadələrdən daha çox yeni və məşhur ifadələrdən istifadə edilir.

Ümumiyyətlə, hikmətli sözlərdə çox qüvvətli təbliğat imkanları vardır. Bircə bunu qeyd etmək kifayətdir ki, xalq içərisində çox geniş şəkildə işlənən “Nə dəvənin südü, nə ərəbin üzü”, “İngilis barmağı” və s. kimi ifadələr xalqın yadelli işgalçılara münasibətini əks etdirir.

⁹ Bax: Д.Е.Розенталь. «Культура речи», М., 1959.

¹⁰ Bax: Н.С.Ашукин, М.Р.Ашукина. «Крылатые слова», М., 1955.

Adətən, bir sıra tarixi, dini, əfsanəvi adları da hikmətli sözlərə daxil edirlər. Lakin bu kimi xüsusi adların hamısı deyil, ümumiləşrək məcazi məna alanları nəzərdə tutulur. Belə adlar bəzən birləşmə daxilində (Yusif gözəlliyi, Əyyub səbri və s.), bəzən də təklikdə işlənərək ümumiləşmiş sözlər olur. Klassik ədəbiyyatımızda belə adlardan ümumi obrazlar kimi, bədii vasitə kimi çox istifadə edilirdi. X əsrən etibarən mədhiyyələrdə öz hökmədarlarını, ayrı-ayrı saray əyanlarını mübaliğəli bir dil ilə təsvir edən saray şairləri, dini əfsanələrdən külli miqdarda istifadə edərək sabitləşmiş, yeknəsəq ifadələr işlədirdilər. Bütün Yaxın Şərqişirində bir adət halı alan Süleyman, Yəqub və s. dini şəxsiyyət adları altında məcazi mənalar ifadə olunurdu. Məsələn, Yəqub dedikdə dərin həsrət, Süleyman dedikdə əzəmət, Yusif – gözəllik, Əyyub – səbir, Davud – gözəl səs, İsmayııl – fədakarlıq, İbrahim – cəsarət və s. nəzərdə tutulurdu”.¹¹

Saray ədəbiyyatının bu “...obrazlı ifadələri dindən gəldirdi, din nümayəndələri, “Tövrat”, “İncil” və “Quran” əfsanələri ədəbiyyatda bədii vasitə kimi işlədilirdi”.¹²

Bütün bu kimi klassik dini obrazlar təkcə saray şeirində yox, saraydan uzaq olan şairlərin, hətta el aşığılarının əsərlərində də özünü göstərirdi. XIX əsrin maarifpərvər şairi, “Xassə ol rus elminə talib” deyən S.Ə.Şirvani kimi sənətkarlar belə bu sözlərə tez-tez müraciət edirdi. Onun əsərlərində Dideyi-Məryəm, Nuh-Nəbi, Nəxli-Tuba, Kəbə, Həcərüləsvəd, Abi-həyat, Əhmədi-Mürsəl, Məsih, İsa, Tur, Süleyman, İdris və s. əfsanəvi adlar çox yer tutur.¹³

Klassik ədəbiyyatımızda demək olar ki, bütün sənətkarlar bu və ya digər dərəcədə belə dini, əfsanəvi – mifoloji surətlərə, obrazlara müraciət etmiş, öz əsərlərində yeri gəldikcə həmin surətlərlə əlaqədar maraqlı istiarələr yaratmışlar. Bu cəhətdən şair Saib haqqında deyilmiş aşağıdakı fikri ümumiyyətlə klassik poe-

¹¹Azərbaycan ədəbiyyatı tarixi, I cild, Bakı, 1960, səh.58.

¹² Yenə orada, səh.77.

¹³ Bax: K.Mirbağırov. Seyid Əzim Şirvani, Uşaqgəncnəşr, Bakı, 1959.

ziyamızın xarakterik xüsusiyyəti kimi qəbul etmək olar: “Leyli, Məcnun, Fərhad, Şirin, Yusif, Züleyxa, Həllac Mənsur, Rüstəm və s. bu kimi bədii surətlərin və ya tarixi şəxsiyyətlərin sərgüzəştlərindən alınmış motivlər əsasında Saib çoxlu müqayisə və istarələr yaradır. Onun əsərlərində Fərhad – fədakar aşiq, Həllac Mənsur – həqiqətpərəst, Pərviz – xəyanət, Yusif – gözəllik, Bığən quyusu – çətinlik simvolu kimi təcəssüm etdirilir”.¹⁴

Firdovsinin epik qəhrəmanları olan Keykavus, Tus, Bəhram, Keyqubad, Keyxosrov, Cəmşid, Gur və s. kimi obrazlar bütün şeirimizdə işlənib gəlmişdir.

Yaxın Şərq üçün “əbədi obrazlar” hesab olunan bu əsatiri – dini surətlər yerli-yersiz hər hansı tərif obyektiñə aid edilə bilirdi. Bu cəhətdən .F.Axundovun “Aldanmış kəvakib”dəki sözləri diqqəti cəlb edir. (Bir təsadüf nəticəsində Yusif Sərrac şah olmuşdu). “...Bir neçə nəfər sahibi-cövhər şair peyda oldu ki... Yusif şahın taxta çıxmağıni tərif və özünü hikmətdə Süleymana, səxavətdə Hatəmə, şücaətdə Rüstəmə...təşbih eləyib nəzərdən keçirdilər”.

Bütün bu və digər klassik obrazların bəziləri, tək-tək də olsa, müasir ədəbi-bədii dilimizdə özünü göstərir.

Ümumiləşmiş adlardan istifadə üsulları dəyiaşdiyi kimi, zaman keçdikcə bunların mənbələri də dəyişir. İnqilabdan sonra böyük rus mədəniyyəti və ədəbiyyatı ilə, habelə rus dili vasitəsilə Avropa ədəbiyyatı ilə yaxından və sıx əlaqələr meydana gəlməsi nəticəsində ümumiləşmiş adlar da burdan alınmağa başlamışdır. Oblomov – tənbəllik, laqeydlik; Xlestakov – yüngüllük, avaralıq, Plyuşkin – xəsislik, Otello – qısqanlıq, Napoleon – qoçaqlıq, cəsurluq; Herkules – qoçaqlıq, qüvvətlilik, Yupiter – yüksək dərəcədə böyüklük¹⁵ və s. rəmzi kimi bizim də ədəbi dilimizə daxil olmuşdur. Rus dilindən alınmış həmin adların çoxusu hələ XIX əsrдə ümumiləşmişdi. V.Q.Belinski bu haqda yazırdı:

¹⁴ Azərbaycan ədəbiyyatı tarixi, I cild, səh. 533.

¹⁵ Bax: Б.Казанский. В мире слов. Лениздат, 1958, сəh. 74.

“Onegin, Lenski, Tatyana, Olqa, Famusov, Molçalin, Bobçinski, Dobçinski, Derjimorda və s. kimi adlar sanki mahiyyətcə xüsusi adlar deyil, bəlkə varlığın müəyyən hadisələrinin ümumi səciyyəvi adlarıdır”.¹⁶

Müasir dövrdə hikmətli sözlərin mühüm qismi beynəlxalq səciyyə daşıyır. Bəzən bunların haradan törəməsi, mənşəyi haqqında heç düşünmürük. Şekspir, Servantes, Qriboyedov, Krılov və s. şair və yazıçıların əsərləri ilə əlaqədar buradakı sözlər də xalq arasına yayılır və məşhurlaşır.

Zaman keçdikcə, ictimai-iqtisadi qaydalar dəyişdikcə hikmətli sözlərdən istifadə üsulları da dəyişilir. Yüz il bundan əvvəl M.F.Axundov “Kəmalüddövlə məktubları”nda yazırıdı: “...Bü gün də Yer üzünүn bütün tayfalarının dillərində Firudin və Nuşirəvanın ədaləti zərbi-məsəldir”. Lakin indiki dövrümüzdə bunu demək olmaz. Heç olmasa ona görə ki, sinifli cəmiyyətin mahiyyətini dərk edən müasir insanın nəzərində Firudin və Nuşirəvan bir ədalət rəmzi sayla bilməz...

Demək, hikmətli sözlərin məzmunu dəyişdiyi kimi, onların mənbələri də dəyişir, M.F.Axundovun fəlsəfi əsərlərində, komediyalarda artıq Avropada məşhur olan söz və ifadələrin işləndiyini görürük.

XIX əsrдən etibarən bu kimi sözlər Avropadan gəlirdi. Bunu M.F.Axundovun, H.B.Zərdabinin əsərlərində müşahidə etmək mümkündür. Müasir ədəbi-bədii dilimizdə isə daha çox ictimai məzmunlu və beynəlxalq aləmdə daha məşhur olan hikmətli sözlərə üstünlük verilir.

Əgər Sabir şeirində “Mahi-Kənanın batıb ey piri-Kənan, qəm yemə” deyilirsə və burada köhnə Şərqə məxsus obrazlar (mahı-Kənan, piri-Kənan) işlənirsə, ondan cəmi yarımla əsr sonra S.Vurğun şeirində başqa, yeni, beynəlmiləl adlar daha çox yer tutur:

¹⁶ В.Г.Белинский. «Собрание сочинений» в трех томах, ТЛ, под. общей редакцией Ф.М.Головенченко, М., 1948, сəh.642.

Min allah yarandı, min bir də ad
Onları mədh etdi **Lin ilə Orfey**
Lakin Femidanın oğlu Prometey
Zevsin dərgahından od oğurladı.

Akademik Məmməd Arif yazır: “Krılovun dilindəki xalq müdrikliyini tərcümələrində yaxşı ifadə etdikləri üçündür ki, Sabirin, Abbas Səhhət və Abdulla Şaiqin tərcümələri vasitəsilə böyük rus şairinin bəzi mənalı cümlələri zərbi-məsəl halında dilişimə daxil olmağa başlamışdır. “Olmasayı cahanda sarsaqlar; Ac qalardı yəqin ki, yaltaqlar” (“Tülkü və Qarğı”, “Ac qarına bir nəfər; Nəgmə oxurmu məgər?” (“Circirama və qarışqa”), “Bu baş-qulaq kamançaya yaraşmaz” (“Sazandalar”)... və s.”¹⁷

Beləliklə, xalqlar arasında müstərək, ortaqlı ifadələr yaranır. Tarixən həmişə belə olmuşdur.

Böyük sənətkarların ən dəyərli sözləri çox tezliklə bir sıra xalqların arasında yayılır, mənimmsənilir. Bütün Şərqdə Nizaminiñ, Firdovsinin, Sədinin kəlamları dillərdə dolaşmamışmı? “Şahnamə”nin ayrı-ayrı beytləri, misraları, bəzən də çoxlu parçaları xalq malı olub, atalar sözü və məsəllərin ümumi xəzinəsinə daxil olmuşdur. Burda bəzən atalar sözünə çevrilmiş şeirin müəllifi Firdovsi olduğu unudulub, bəzən isə əksinə: “”Şahnamə”nin epik vəzni – mütyəqarib ilə yazılan bir çox beytlər Firdovsinin şeiri hesab olunmuşdur. Hər iki hal poema dilinin xəlqiliyini sübut edir”.¹⁸

Söz və ifadələrin bir dildən başqa dilə keçməsi prosesi müasir dövrdə daha da sürətlənmişdir. Çünkü sülh və demokratiya uğrunda, azadlıq uğrunda mübarizə andı xalqları həmişəkindən daha sıx şəkildə bir-birinə yaxınlaşdırılmışdır.

Sovet İttifaqı Kommunist Partiyasının Programında göstərilir ki, bütün sovet millətləri üçün ümumi olan beynəlmiləl mə-

¹⁷ Bax: İ.A.Krılov. “Seçilmiş təmsillər”. Bakı, 1944, səh. 15-16 (müqəddimə).

¹⁸ Firdovsi. «Шахнаме», т. I, изд-во АН СССР, М., 1957, сəh. 560.

dəniyyət inkişaf edir. Hər bir millətin mədəniyyət xəzinəsi bəy-nəlmiləl mahiyyət kəsb edən əsərlərdə getdikcə daha artıq dərə-cədə zənginləşir.

Ədəbiyyatımızda ən müxtəlif insan xarakterlərini ümumi-ləşdirən tiplər təsvir olunmuşdur. Klassik və müasir bədii əsər-lərdən yayılmış, Şeyx Nəsrullah, Kefli İskəndər, Qurbanlı bəy, Novruzəli, Usta Zeynal, Məşədi İbad, Hacı Qənbər, Şeyx Şəban, Sevil, Güllüs, Əbdüləli bəy, Edilya, Qacar, Məhəmməd, Züleyxa və s. adlar artıq bir rəmz, simvol mənası qazanmışdır. Təsadüfi deyil ki, görkəmli dramaturq Sabit Rəhmanın anadan olmasının 50 illiyini qeyd edən günlərdə qəzetlərimizin əksəriyyəti kərə-movlardan, mindillilərdən, mirzə qərənfillərdən, bərbərzadələr-dən bəhs edirdi. Bu obrazlar artıq gözümüzün qarşısında ümu-miləşmişdir. Müasir dövrədə və yaxın keçmişdə meydana çıxan hikmətli sözlərin tarixini izləmək mümkündür. Lakin tarixin qə-dim dövrlərinə getdikcə bu sözlərin müəllifini, mənbəyini və s. müəyyən etmək işi çətinləşir.

Məsələn, xalq şairi S.Vurğunun çox sevdiyi və tez-tez iş-ləitdiyi “Şərqiñ qapısı” ifadəsi N.Nərimanovun şəhadətinə görə Lenin tərəfindən işlənmiş və çox geniş yayılmışdır (Bax: “Lenin və Şərq”, 1925).

Halbuki, məsələn, “Qalibləri mühakimə etməzlər” ifadəsi-nin müəllifi haqqında konkret fikir demək olmur. Bəzi mülahi-zələrə görə A.V.Suvorov 1773-cü ildə feldmarşal Rumyantsevin əmrini pozaraq özbaşına türk qalası Turqutayı almış və bunun üstə hərbi məhkəməyə verilmişdi. Bu zaman II Yekaterina hə-min ifadəni söyləmişdir.¹⁹

Başqa mənbələrə görə ifadə Makedfoniyalı İskəndərin di-lindən yayılmışdır.²⁰

Müasir ədəbi-bədii dilimizdə “beynəlmiləl hikmətli sözlər” geniş yer tutmağa başlamışdır. Dünyanın ən böyük rəhbər, alim

¹⁹Bax: М.Булатов. «Крылатые слова». Детгиз, 1959, сəh.110.

²⁰ Bax: С.Бородин. «Звезды над Самаркандом», изд-во «Советский писатель», М., 1961, сəh.392.

və yazılışlarının əsərlərinin tərcümə olunması, əlaqələrin genişlənməsi, elmin müxtəlif sahələrinin inkişafı, xüsusilə xalqın sadalanıb dünya mədəniyyətinə getdikcə daha dərindən iyələnməsi və s. kimi amillər beynəlxalq ifadələrin dilimizdə çoxalmasına və beləliklə, dilimizin zənginləşməsinə səbəb olur.

Hikmətli sözlər də, ümumiyyətlə, lügət tərkibinin dəyişmə və inkişaf qanunları üzrə dəyişir və inkişaf edir. Bu sözlərin bəziləri uzun müddət, əsrlər boyu yaşayır, bəziləri isə çox tezliklə dildən xaric olur.

Bütün çətinliklərinə baxmayaraq, dilimizdə yaşayan külli miqdarda hikmətli sözləri toplamaq, tarixini izləmək və araşdırmaq dilçilərimizin qarşısında duran ən vacib məsələlərdən biridir.

Məlum olur ki, mürəkkəb tarixi yolu keçmiş xalqımızın dilinin lügətcə zənginləşməsi bir tərəfdən Yaxın Şərqi ölkələri üçün səciyyəvi olan, digər tərəfdən Avropa xalqları içərisində məşhur olan ifadələrin tərcümə edilərək mənimsənilməsi ilə əlaqədardır.

Belə müxtəlif mənbələrdən gələn lügəti vahidlər xalqımızın dünyagörüşünün, təfəkkürünün zənginləşməsində şübhəsiz ki, öz müsbət təsirini göstərir.

Buradaca qeyd etmək lazımdır ki, həmin ifadələrin həm şəkil, həm də məna və məzmunca ümumi, vahid ədəbi dil normalarına müvafiq işlədilməsi çox böyük aktuallıq kəsb edir.

1961-ci ildə B.A.Hüseynov “Rəvayətli ifadələr” kitabını nəşr etdirmişdir ki, burada da “üç yüzə yaxın məsəl və ifadə” toplanmışdır. Oxuculara təqdim edilən bu kitabçada isə rəvayətli ifadələr yox, daha çox linqvistik material səciyyəli sözlər və birləşmələr şərh və izah edilir.

Cox geniş tədqiqat, ətraflı araşdırmalar tələb edən bu işi hazırlamaq üçün müəllif illər boyu çalışmış, müxtəlif məcmuələri, qəzetləri diqqətlə izləməli olmuşdur. Toplanan zəngin materialın filoloji izahını tam hesab etmək qətiyyən yaramaz. Bu ki mi ifadələr haqqında akad. V.V.Vinoqradovun aşağıdakı müla-

hizələri çox doğru və qiymətlidir: "Bu ifadələrin folklorda və bədii ədəbiyyatın bütün mərhələlərində işlənməsinin tam semantik tarixini bərpa etmək həmişə mümkün deyildir. Əksər hallarda, qismən həqiqətə uyğun gələn fərziyyələrlə kifayətlənmək lazımlıdır".²¹

Müəllifin zənnincə, bir sıra ifadələrin həlli mümkün olmamışsa da, onların nəzərə çatdırılması faktı, beləliklə də oxucu və tədqiqatçıların diqqətinin bunlara cəlb edilməsi özlüyündə müəyyən dərəcədə əhəmiyyətlidir.

Qeyd etmək lazımdır ki, oxuculara təqdim olunan bu yazılar müəllifin topladığı zəngin və geniş materialın kiçik bir hissəsidir.

Materialların bir qismi müxtəlif mənbələrdə, dövri mətbuatda çap edilmişdir. Lakin onlar nəşrə hazırlanarkən müəllif tərəfindən yenidən nəzərdən keçirilib dəqiqləşdirilmiş, daha aktual və əhəmiyyətli ifadələr seçilib kitaba daxil edilmişdir.

Kitab və eləcə də buraya daxil olan ayrı-ayrı ifadələr haqqında rəy söyləyən bütün oxuculara müəllif qabaqcadan öz dərin minnətdarlığını bildirir.

²¹ В.В.Виноградов. Из истории русской лексики и фразеологии. «Доклады и сообщения Института Языкоznания АН СССР», вып.6, 1954, сəh.3.

A

ALLAHLARI QORXU YARATMIŞDIR

İfadə ilk dəfə qədim Roma şairi Publi Papili Stassinin (b.e.I əsri) “Fivaida” poemasında işlənmişdir.

Marksizm ideyalarının istedadlı təbliğatçısı, görkəmli fransız sosialisti Pol Lafarq (1842 – 1911) bu sitati özünün “K.Marksın iqtisadi determinizmi” kitabında götirərək göstərir ki, mülkiyyətin meydana gəlməsi ilə allahlar ancaq qorxu təlqin etmək üçün yaradılmışdır.

V.İ.Lenin “Fəhlə partiyasının dinə münasibəti haqqında” əsərində yazmışdır: ”*Dinin hazırkı ən dərin kökü zəhmətkeş kütlələrin ictimai cəhətcə əzilmiş olmasından, kapitalizmin kortəbii qüvvələri qarşısında onların zahirən tam acizliyindən ibarətdir ki, bu kapitalizm sıravi fəhlələrə müharibələr, zəlzələlər və i.a. kimi hər cür fövqəladə hadisələrdən hər gün və hər saat min qat artıq ən dəhşətli əzablar, ən vəhşi işgəncələr verir. “Allahları qorxu yaratmışdır”. Kapitalın kortəbii qüvvəsi qarşısında qorxu...hazırkı dinin kökünü təşkil edir...*”²²

AZƏRBAYCAN – ODLAR YURDU

“Odlar yurdu” əvəzinə “Odlar diyarı”, “Odlar ölkəsi”, “İşıqlar ölkəsi” ifadələri də işlədilir.

Azərbaycan SSR-nin Dövlət himni belə başlayır:

“**Azərbaycan Odlar yurdu, bu şərəfli, şanlı diyar...**”.

S.Vurğun “Zamanın bayraqdari” poemasında (1954) yazılmışdır:

²²V.İ.Lenin. Əsərləri, 15-ci cild, səh. 416.

*Anamın, nənəmin qara baxtına
Bir günəş doğmadı, şam da yanmadı,
İşıqlar ölkəsi işıqlanmadı.*

“Azərbaycan” sözünü tərcümə etmək nəticəsində “Odlar yurdu” ifadəsinin meydana gəldiyi fikrini irəli sürürlər. Guya bu ərazidə çoxlu neft və qaz yataqları olduğundan ölkə “Azərbaycan” adı almışdır. Lakin bu izahat yanlışdır və burada “Azərbaycan” sözünün şərhi düzgün verilmir.

Çox-çox qədimlərdə, hələ xristianlıq meydana çıxmamışdan bir sıra Şərq ölkələrində atəşpərestlik yayılmışdı. O zamanlar hər kənddə xüsusi bir ev olardı ki, burada od saxlanardı (bu hadisənin izlərini bir sıra xalq nağıllarında müşahidə etmək olar). Bu odu söndürmək və ocağın külünü atmaq olmazdı. Həmin ocaqlar həm də səyyahlar üçün daldanacaq hesab edilirdi. Onlara xüsusi kahinlər – mağlar nəzarət edirdilər. Baş mağ *atur-pat* və ya *aturpatak* (hərfən: “atəş mühafizəçisi”) adlanırdı.

Rəvayətə görə Urmiya gölünün şimalındaki bir şəhər atəşpərestliyin müqəddəs mərkəzi hesab olunurdu. Çoxlu məbədləri olan bu yerə *Aturpatakan* deyilirdi. “Atəş mühafizəçiləri ölkəsi” mənasını verən bu söz qədim yunanlara da məlum idi.

Bu sözün başqa bir izahı da vardır: Əhəməni şahı III Dara İsgəndər Zülqərneyn ilə müharibəyə hazırlaşlığı vaxt Əhəməni satrapı **Atropat** qədim midiyalılardan bir korpus təşkil edib Daraya yardım göstərirdi. Dara öldürüldükdə Atropat İsgəndərin yanına gedib ona tabe olduğunu bildirir. İsgəndər isə onu Midiyaya vali təyin edir. O vaxtdan başlayaraq **Midiya** dövləti **Midiya-Atropaten** və ya sadəcə **Atropaten** adlandı. **Atropten** adı da **Aturpatakan** adına fonetik tərkibcə çox yaxındır.

Azərbaycan adı isə ərəb istilasından sonra meydana gəlmışdır. Ərəblərdən əvvəl *Aturpatakan* ölkəsi suriyalılara məlum idi və onlar bu ölkənin adını öz dillərinə müvafiq *Adərbayqan* şəklində deyirdiər. Buradakı “d” səsi “z” səsinə olduqca yaxındır və belə yaxınlıq – müvazilik başqa sözlərdə də (g ü m b ə z,

gümbed, azaq-adəq) özünü göstərir. Suriyalılardan *Adərbayqan – Azərbayqan* sözünü alan ərəblər də onu “c” ilə əvəz edirdilər. Odur ki, bu söz ərəbcədə “Azərbaycan” şəklinə düşmüşdür.

B

BALIQ, ÖRDƏK VƏ XƏRÇƏNG

Arzu, həvəs və işləri bir-birinə zidd olan adamlar haqqında deyilir.

Bu ifadə İ.A.Krılovun eyni adlı təmsili (1816) ilə əlaqədardır (Tərcümə edəni Abbas Səhətdir).

Təmsildə deyilir ki, balıq, ördək və xərçəng bir arabanı çəkmək istəyirlər. Ördək göyə, balıq suya, xərçənggeriyə dardıqları üçün indi də “qalmış orda araba bihərəkət”.

V.İ.Lenin “Kadetlərin qələbəsi və fəhlə partiyasının vəzifələri” əsərində (1906) yazdı:

“Kadetlər partiya deyil, simptomdur. Bu, siyasi bir qüvvə deyil, bir-birini az-çox müvazinətə gətirən, döyüşən qüvvələrin toqquşmasından hasil olan köpükdiir. Onlar, həqiqətən, ördək, balıq və xərçəngi – boşboğaz, lovğa, xudpəsənd, məhdud, qorxaq burjua ziyalilarını, münasib qiymətlə inqilabdan canını qurtarmaq istəyən əksinqilabçı mülkədəri və nəhayət, möhkəm təsərrüfatçı, qənaatçı və xəsis xırda burjuani özlərində birləşdirirlər”²³.

Ü.Hacıbəyov “Təəssüflər olsun” məqaləsində (“Tərəqqi” qəzeti, 25 mart, 1909-cu il) yazdı: “Bizim əzalarımız da öhdələrinə götürdükləri bir işi o qədər aparırlar ki, nə qədər bu iş özbaşına gedə bilər: amma elə ki, işin qabağına bir balaca əngəl çıxır və burada işi aparmaq üçün əngəli itələmək lazımlı gəlir, o halda əzalarımızın əli-ayağı boşalıb, işdən əl götürməyi məsləhət bilirlər. İş dəxi, “ördək, balıq və xərçəng”in çəkdikləri araba kimi yerində qalır”.

²³V.İ.Lenin. Əsərləri, 10-cu cild, səh. 217-218.

BEYNƏLXALQ JANDARM

1848 – 1849-cu illərdə Avropada baş verən inqilabi hərəkatların ən qorxulu düşməni rus çarizmi idi. Rusiyanın qabaqcıl adamları rus mütləqiyyətinin mürtəce, əksinqilabi rolunu qəzəblə pisləyirdilər. Çar mütləqiyyətinə o zamanlar Beynəlxalq jandarm adı verilmişdi.

R.Rza “Lenin” poemasında yazır:

Mübarizə çətinləşir gündən-günə
Jandarm – çar hücum çəkib
Əməkçilərin üstünə.

Müasir dövrdə bu sözlər Amerika imperializmini ifadə edir.

Sovet İttifaqı Kommunist Partiyasının Programında deyilir: “*Amerika imperializmi saxta azadlıq və demokratiya pərdəsi arxasında gizlənərək, işdə dünya jandarmı rolunu ifadə edir, mürtəce diktatorluq üsuli-idarələrinə, çürüümüş monarxiyalara yardım göstərir, demokratik, inqilabi dəyişikliklərə qarşı çıxır, öz istiqlaliyyəti uğrunda mübarizə aparan xalqlara qarşı təcavüzkərliq edir*”.

BƏSTƏ GİRMƏK

Başqa sözlə: mövcud hakim orqanların təqibindən yaxa qurtarmaq üçün onların toxuna bilməyəcəyi bir yerdə gizlənmək. İndi arxaik olan bu ifadə müəyyən tarixi həyat tərzinin şahididir. Vaxtilə bəst yeri məscidlər və xarici səfirliliklər hesab olunurdu. Ruhanilərin, varlıların və s. evində gizlənmək isə əslində qanuna müğayir idi və bu vəziyyət bəstə girmək hesab olunmurdu. La-

kin heç bir qanunla hesablaşmayan dərəbəylər, qoluzorlular da öz evlərini bəst hesab edir və istədikləri məqsədə nail olurdular.

Ə.Haqverdiyev məşhur “Odabaşının hekayəsi”ndə (“Xortdanın cəhənnəm məktubları”) yazdı: “*Hacı Mirzə Əhməd ağanın evi ”bəst“ hesab olunurdu. Hər bir cani, qantökən, yokkasən ki, divan əlindən qaçıb onun evinə girməyi özünə mümkün elərdi, daha hər bir divan siyasətindən özünü eymən hesab edərdi.*

Bir polis nəfərinin, bir xanın, bir hakimin Hacı Mirzə Əhməd ağanın evindən adam çıxartmağa hünəri yox idi. Bəstə ki girdi – qurtardı. Hacı Mirzə Əhməd ağanın xanimanı qədim zamanдан müqəddəs bir məkən hesab olunurdu”.

A.Şaiqin “Xatırələrim” əsərində oxuyuruq:

“*İmam Rzanın məzarına gedən yolların axırında yoğun və uzun şalbanlar ilə yolları tutmuşdular ki, heyvanlar içəriyə girə bilməsin. Şalbanlardan o yana “bəst” deyildirdi. “Bəst” farsca “bağlı” deməkdir. Müqəssir adamlar o şalbanların altın-dan keçib özlərini o bəstə salanda, hakimlər ona cəza verə bilmirdilər.*

Bir gün dəvəni yiyəsi çox döydüyüünə görə dəvə sahibinin əlindən qurtarıb, Payin Xiyaban tərəfdən qaça-qaça şalbanlara yaxınlaşır, canının hövlündən özünü Səhnə təpir. Avam camaat: “Bax, bu heyvan da ağaya dəxil düşübdür”, – deyə dəvəni əhatə edir, yaziq heyvanın yunuunu yoluşdurub təbərrük götürürlər. Mövhumatın bir dərəcəsinə bax!”

Xalq danışq dillində “bəst” əvəzinə “aman evi” “aman yeri” də işlədirilir.

Əslində bu adət Şərqə qədim yunanlardan gəlmişdir. Kiçik Asiyadakı qədim yunan şəhəri Efesdə müqəddəs Artemida məbədi bəst hesab olunurdu. Romalılar buranı zəbt edəndən sonra da həmin məbəd özünün pənah yeri, sığınacaq vermə funksiyasını saxlamışdı. Məbədin çox böyük ərazisində hətta dövlət canisini və ya qaçıb bura pənah gətirmiş qulu tutub həbs etmək

olmazdı. Çünkü bu əraziyə daxil olan hər kəs ilahə Artemidanın himayəsində hesab olunurdu.

Qabilin “Nəsimi” poemasında deyilir:

*Şeyx Səfi məbədi aman yeridir,
Səməndər quşları aman tapdımı?
Bəst – axırıncı güman yeridir,
Səməndər quşları güman tapdımı?*

Maraqlıdır ki, V.İ.Lenin bu ifadəni rus dilində «зачество в
бесте» şəklində işlətmişdir.

BİR GÜNLÜK XƏLİFƏ

İfadənin təsirini daha da qüvvətləndirmək məqsədi ilə bəzən “bir saatlıq xəlifə” deyilir.

Bu ifadə müvəqqəti, qısa müddət ərzində hakimiyyət sürən adamlar haqqında işlədirilir.

İfadənin yaranması əslində elmi-tarixi faktlarla əlaqədar olsa da, bir sıra tədqiqatçılar onu məşhur “Min bir gecə” nağılları ilə əlaqələndirirlər.

Məlumdur ki, IX əsrдən başlayaraq Abbasi xəlifələri yalnız xüsusi qoşun qüvvələrinin köməyi ilə taxta sahib olur və hökmranlıq edirdilər. Bu qoşun qüvvələri içərisində türklərdən ibarət atlı dəstələr (qvardiya) xüsusilə fərqlənirdi. Əslində həmin qvardiyaların komandirləri IX əsrin ortalarında hakimiyyəti öz əllərinə almışdır. Çünkü qvardiya vasitəsi ilə Abbasilərdən birini hakimiyyətdən salıb, başqasını taxtda oturtmaq adı bir hal olmuşdu. Abbasi xəlifələrindən cəmi bir gün hakimiyyət sürən xəlifə İbn əl-Mütaz olmuşdur. O, xəlifə Müqtədirə qarşı yönəlmüş saray çevrilişi nəticəsində (17 dekabr 908-ci il) hakimiyyət sürmüş və həmin gün də başqa bir çevriliş nəticəsində öldürülmişdir.

Nağılda isə göstərilir ki, Bağdadda yaşayan Əbü'l Həsən adlı gəncə bir nəfər qonaq gəlir. Axşam söhbət əsnasında Əbü'l Həsən özünün ən böyük arzusunu qonağa söyləyir: onun arzusu bir gün xəlifəlik etməkdir. Bu qonaq tacir paltarı geymiş xəlifə Harun-ər-Rəşid idи. O, Əbü'l Həsənin badəsinə yuxu dərmanı töküür. Məst olub yuxulayan gənci xəlifənin əmri ilə saraya aparırlar. Sarayda ona xəlifə kimi hörmət olunur, bütün əmrlərinə danışsız riayət edilir.

Hətta Əbü'l Həsən özü də xəlifə olduğuna inanır. Bütün günü xəlifəlik edir. Lakin axşam yenidən badəsinə yuxu dərmanı tökürlər. Gözünü öz evlərində açan Əbü'l Həsən xəlifəlik etməsinin bir yuxu, yoxsa həqiqət olduğunu ayırd edə bilmir.

Bu mövzu əsasında A.Şaiq (1881– 1959) “**Bir saat xəlifəlik**” (1911) adlı dörd pərdəli komediyasını, Avropada Offenbach (1819 – 1880) “**Bir saat xəlifəlik**” operettasını yazmışdır.

M.Arif “Azərbaycanda xalq teatri” adlı məqaləsində qədim “Xan-xan” oyunundan bəhs edərkən yazır: “Xan-xan oyunu bəzən o qədər ciddi bir rəng alır ki, hökumət adamları özləri belə “**bir saatlıq xəlifə**”nin hökmünə boyun əyməyə məcbur olurlar.

M.A.Şoloxov (1905) “Sakit Don” əsərində müvəqqəti hökumət başçısı Kerenskini “**bir saatlıq xəlifə**” adlandırmışdır.

V.İ.Lenin “Rus inqilabına qiymət verilməsinə dair” adlı əsərində (1908) yazırıdı: ”*İndi isə, əksinqilab təqiblrinin hökm sürdüyü bir dövrdə meşənlar qorxaqlıq göstərərək həyatın yeni hakimlərinə uyğunlaşırlar, yeni tör əyənbir saatlıq xəlifələrə yan alırlar, əvvəlkilərdən üz döndərirlər, bunları yaddan çıxarmağa çalışırlar...*”²⁴.

²⁴V.İ.Lenin. Əsərləri, 15-ci cild, səh. 41.

BİZ CƏSURLARIN ÇILĞINLIĞINA NƏĞMƏLƏR OXUYURUQ

Mübarizəyə, cəsarətə çağırış kimi işlənən bu ifadə M.Qorkinin “Şahin nəgməsi” (1898) əsərindən (tərcümə edəni M.Arif) yayımlılmışdır. Həmin ifadə əsərdə aşağıdakı parçada işlənilmişdir.

“*Ox, igid Şahin! Sən düşmənlə vuruşda qanını axıtdın.*

Amma bir gün gələr ki, sənin isti qanının damlları qığıl-cım kimi həyatın qaranlıqlarında alışar və bir çox igid ürəkləri cilgin bir azadlıq və işıq ehtirası ilə yandırar”.

“*Sən ölmüş ol!.. Lakin ruhca igiid və qüvvətli olanların nəğmələrində sən həmişə canlı bir örnək, azadlığa və işığa doğru məğrur bir çağırış kimi yaşayacaqsan!*

“Biz cəsurların cilginliğinə nəğmələr oxuyuruq...”

Bəzən ifadə bir qədər dəyişdirilərək işlədir. Məsələn, “*İliç adına mədəniyyət sarayının kitabxanasında keçirilmiş tematik gecənin devizi Qorkinin “Şahin nəgməsi”ndən götürülən “Biz cəsurların cilginliğinə şərəflər oxuyuruq” sözləri idi*” (“Bakı”, 16.IX. 68).

BİZ SİZDƏN ÖYRƏNDİK QƏHRƏMANLIĞI

İfadə 26 Bakı komissarına müraciətlə və ya ümumiyyətlə yaşlı nəslin qabaqcıl-inqilabçı nümayəndələrinə xitabən gənc nəslin inqilabçı atalardan aldığı inqilabi ənənələrə işaret mənasında işlədir.

Bu sözlər çox tez-tez mətbuatda, qəzet səhifələrində ümumi başlıq, epiqraf və s. kimi verilir.

S.Vurğununu “26-lar” poemasından yayımlılmışdır. Şair kommunarlara müraciətlə deyir:

*Siz ey kommunanın mərd qurbanları!
Tarixin qocaman qəhrəmanları!
O qumlu çöllərdə, biyabanda siz
Öldünüz qanunsuz və məhkəməsiz.
Dünyanın təkəri gerimi döndü?
Yoxsa üfüqlərdə günəşmi söndü?
Yox, yox, tarix boyu siz parladınız,
Qalın kitablarda durur adınız,
Yaşadır ayılmış bu insanlığı,
Biz sizdən öyrəndik qəhrəmanlığı!..*

BRUT, SƏN DƏ?

Dostun gözlənilmədən düşmən cəbhəsinə keçməsinə təccübənərkən, bəzən də sadəcə zarafat məqamında bu sözləri işlədirlər.

İfadə V.Şekspirin “Yuli Sezar” faciəsindən yayılmışdır. Əsərdə göstərilir ki, Sezara qəsd edfənlər arasında Brut da iştirak edirdi. Sezar özünə hamidən yaxın bildiyi Brutun qəsdçilər sırasında olduğunu gördükdə təccübünü gizlədə bilməyib bu sözləri demişdir.

Tədqiqatçılar hadisənin tarixi faktlara uyğun gəlmədiyini göstəirlər. Eramızdan əvvəl 44-cü ildə Sezara qarşı təşkil olunan sui-qəsdin başçısı onun öz tərəfdarı hesab etdiyi Brut idi. Lakin Sezar həmin sözləri deməmişdir. Deməli, ifadə Şekspir tərəfindən yaradılmış və onun əsərindən yayılmışdır.

İmran Qasımov “İtaliya mozaikası” adlı yazısında deyir: “*Yeri gəlmişkən bunu da deyim ki, “Sən də mi, Brut” sözləri tarixi fakt deyil. Şekspir təxəyyülünün məhsuludur. Plutarxin qeydlərinə görə, Sezar qatillərlə döyüşəndə çevrilib arxadan ona yaxınlaşan Brutu görüriü və heyrətini daha facianə ifadə edir: bürüncəyinin ətəyini qaldırıb üzünü örtür ki, bu gözlənilməz xəyanəti görməsin.*

Sezarın son dəqiqəsi bizim sonralar Vatikan muzeyində gördüyüümüz qədim xalçada məhz belə təsvir edilmişdir”.

C

CANI MƏNİM ƏLİMDƏDİR

İfadə şəxslərə və zamanlara görə dəyişə bilər. Müxtəlif mənalarda işlənir: öhdəsindən gələrəm, mənim sözümdən çıxmaz, mənə tabedir və s.

Qədim insanların əqidəsincə, can ilə bədən (cism) iki müxtəlif varlıqdır. Can bəzən bədəni tərk edir. Məsələn, insan yuxulayanda, özündən gedəndə can çıxıb gedir. İndi də “canı çıxdı”, “canım ağzıma gəldi” və s. ifadələr işlənməkdədir. Canı çıxmaga qoymamaq və ya geri (bədənə) qaytarmaq üçün müxtəlif vasitələrdən (dua yazmaq, tas qurmaq və s.) istifadə olundu. Canın tərk etdiyi bədən bir heçdir. Bədəndən çıxan canı kim tuta bilsə ona hökm edə bilər.

Nağıllarımızda divlərin canı adətən şüşə içərisində saxlanan quş (göyərçin) kimi təsvir olunur. Bu quşu öldürməklə divə qalib gəlmək mümkündür. Dilimizdə “divin canı şüşədə olan kimi” ifadəsi də buradandır.

N.Nağıyevin “Həsrət” romanında Əli Köçərova belə deyir: ”Elə demə, qohum, qorxar, çünki div kimi canı sənin əlindədir”.

CƏHƏNNƏM DƏRƏSİ

Məcazi mənada çox isti, dəhşətli yer deməkdir. İslam dininə görə günahkarların o dünyada əzab çəkəcəkləri yerdir. Islam dinində də (Quranda) zərdüştliyin bir çox ünsürləri vardır ki, bunlardan biri də cənnət və dəhşətli cəhənnəm haqqındaki fikirlərdir. Bu fikirlər əslində zərdüşt dinindən yəhudi və xristian dinlərinə, oradan da islam dininə keçmişdir.

Cəhənnəm dərəsi – Yerusəlimin qərbində, ölən heyvan leşlərini və edam olunmuş adam nəşlərini tulladıqları bir dərənin adı olmuşdur.

S.Rəhimovun “Üzsüz qonaq” hekayəsində ev sahibi qonağa deyir: “*Vallah, nə çay, nə qənd var... Bu cəhənnəm dərəsin-də şəhər-bazarı kim verir bizə ki, biz də çay qoyub verək sızə*”.

S.Rəhimovun “Saçlı” romanında deyilir: ”*Əbiş düşüñ-dükçə ünsür oğlu ünsür*” sözləri onun üzəyini üzür, süzülən gözlərinin qabağında bir uçurum, cəhənnəm dərəsi kimi dərin, qaranlıq bir dərə dayanırdı”.

CƏNNƏTİN QƏBZİ

Bu qəribə ifadə Yusif Vəzir Çəmənzəminlinin (1887 – 943) eyni adlı məşhur hekayəsi (1913) ilə əlaqədar yayılmışdır. Hekayədə təsvir olunur ki, yoxsul çəkməçi Usta Ağabala bütün var-yoxunu cənnət qəbzi almaq yolunda sərf edir.

C.Məmmədquluzadə felyetonlarından birində yazırırdı: ”Əli şəsi ibarətdir elə bir yaranmışdan ki, onun gecə-gündüz fikri-zikri cənnətin qəbzini mollalardan yalvarıb istəməkdir”.

Ifadə Mir Cəlalin “Dağlar dilləndi” povestində də işlədilmişdir.

CON BUL

Bu ad tipik ingilis burjuaziyasına, burjua İngiltərəsinə verilmişdir. İngilis kraliçəsi Yelizavetanın saray həkimi olan Con Arbetnot (1667 – 1735) tərəfindən yazılmış “Con Bulun tarixi” adlı siyasi və satirik əsər ilə əlaqədar yayılmışdır. Satirada ispan vərəsəliyi uğrunda gedən müharibədən (1701 – 1713) bəhs olunur ki, bu müharibədə iştirak edən Con Bul bir növ İngiltərəni təmsil edirdi. “Bul” adı burada rəmzi mənədadır: ingiliscə bull sözü “öküz” deməkdir və bu söz ilə ingilislərin tərsliyini və qüvvəsini eks etdirirdi.

Ehtimal ki, dilimizdə (əsasən Bakı dialektində işlənən gombul) gonbul sözü də bu adın təhrif edilmiş şəklidir.

Ü.Hacıbəyovun “Kələkbazlar” felyetonunda (“İrşad” qəzeti, 18 mart 1907-ci il) üç nəfərin dialoqu verilir ki, bunlardan biri – Con-bol – İngiltərəni təmsil edir.

“Con-bol (*gülə-gülə*) – *Hi, quyruğumuz qapı arasında qalıb, ay lotular!*”

Bədiamülməmalik: – *Aman günüdür, Con-bol dadaş, gör bir əlac eləyə bilərsənmi?*

İvan: – *Eh, əbləh, elə kələyi sənin başına gətirən Con-bol deyil idimi?*”

ÇİN SƏDDİ

Əlaqəsizlik, rabitəsizlik, qapalılıq, keçilməz maneə mənasında işlədir. Bu ifadəyə “Çin hasarı”, “Çin divarı”, “Səddi-Çin” şəklində də rast gəlmək olar. Burada “Çin” yerinə bəzən “Xəta” işlənir.

Çində e.ə. III əsrə köçəri tayfaların hücumundan qorunmaq üçün Monqolustan və Mancuriya tərəfindən çəkilmiş və bu günədək qalmış böyük divarın, hasarin adıdır. Ümumi uzunluğu altı min kilometrə qədər olan bu səddin çəkdirilməsi bəzən səhv olaraq İsgəndər Zülqərneynə aid edilir və səhvən “İsgəndər səddi” və ya “Səddi Yəcuc və Məcuc” (“Yəcuc və Məcuc səddi”) adlandırılır. Lakin bu sədd Çin hökmдарları tərəfindən çəkdirilmişdir.

Tarixçilərin verdikləri məlumatə görə qədimdə Çinin şimalında yaşayan hunların torpaqları məhsuldar olmadığından onlar Çinin bərəkətli torpaqlarına tez-tez basqınlar edirdilər. Bəzən çox uzun sürən müharibələr baş verirdi. Odur ki, bu hücumların qarşısını almaq üçün səddin inşasına başlanmış və on ildə bu iş başa çatmışdı. Tikinti başa çatınca dörd yüz min adam tələf olmuş, hunların hücum edib işi pozmaması üçün beş yüz min əsgər daim keşkdə dayanmışdır. Sədd on milyon fəhlənin əməyi

sayəsində çəkimişdir. Hündürlüyü on, eni yeddi metr olan bu hasarın üstü də xeyli genişdir.

N.Nərimanov “Avropa fikrində və xəyalında müdam inqilab” (1918) məqaləsində yazırıdı: “*Hər millət özü üçün müstəqil yaşamağa yol açdı. Muxtariyyət (avtonomiya) qanunları düzəldi, hətta Xəta divarları da bu hürriyyətin qabağını saxlaya bilmədi...*”.

D

DAĞ MƏNİM YANIMA GƏLMƏSƏ, MƏN DAĞIN YANINAGEDƏRƏM

Başqa sözlə: “ – Mən kiçiklik etməyə hazırlam”.

Şərqdə çox məşhur olan Molla Nəsrəddin lətifələrinindən birində deyilir ki, Molla özünü peyğəmbər kimi qələmə verib, bunu sübut etmək üçün möcüzə olaraq dağı yanına çağırır. Dağ yerindən tərpənmədikdə molla dağa tərəf gedir və deyir: ”Mən o forslu peyğəmbərlərdən deyiləm, dağ mənim yanımı gəlməz, mən dağın yanına gedərəm”.

H.Cavidin “Maral” pyesində Çingiz bəy deyir: ”*Canım, biz alçaq könüllü peyğəmbərlərdəniz, dağ bizə gəlməzsə, biz dağın ətəyinə gedəriz.*”

1597-ci ildə Frencis Bekon (1561 – 1626) bir ocerkində bu hadisəni Məhəmməd ilə əlaqələndirir. O təsvir edir ki, guya müsəlmanların peyğəmbəri dağı yerindən tərpədəcəyini xalqa vəd etmiş və bu mümkün olmadıqda demişdir: ”*Nə olar ki, dağ Məhəmmədin yanına gəlməz, Məhəmməd dağın yanına gedər*”.

Bundan sonra bu ifadə həmin şəkildə xüsusilə Avropa (xristian) ölkələrində geniş yayılmışdır.

DAXMALARA SÜLH, SARAYLARA HƏRB

Bu ifadə XVIII əsr Fransa burjua inqilabı zamanı inqilabi ordunun şuəri olmuşdur.

Ifadənin müəllifi Fransanın məşhur didaktik yazıçılarından olan Şamfor hesab edilir. Yığcam və dərin mənaya malik olan bu şuəri XIX əsr inqilabçıları da çox işlətmişlər.

Böyük Oktyabr sosialist inqilabı günlərində və inqilabdan sonra da həmin şuərdən istifadə olunurdu.

R.Rza “Lenin” poemasında yazır:

Bolşeviklərin **saraylara hərb**,
daxmalara sülh – deyən çağırışı
hər kəsə xəbər verir
məhv olub gedən qışı.

DİL İNSANA ÖZ FİKİRLƏRİNİ GİZLƏTMƏK ÜÇÜN VERİLMİŞDİR

Fransa siyasi xadimi Bertran Barer öz memuarlarında göstərir ki, bu cümləni 1807-ci ildə məşhur diplomat Napoleonun xarici işlər naziri Taleyrən ispan səfiri ilə söhbətində işlətmişdir. Əslində isə bu ifadə Taleyrəndən çox-çox əvvəllər, müxtəlif şəkillərdə işlənilirdi.

V.İ.Lenin yazmışdır: ”Konstitusiyaçı-demokratik partiya” adı: **dil insana fikirlərini gizlətmək üçün verilmişdir** – deyən məşhur kəlamı dərhal yada salır. ”K.-d.p.” adı partianın monarxist xarakterini gizlətmək üçün uydurulmuşdur”.²⁵

Firidunbəy Köçərli “Ana dili” məqaləsində (1913) yazırıdı: ”...Taleyrən sözü haqq deyil ki, guya **dil insan fikrini gizlətmək üçün verilibdir**. Bu bir batıl qövldür ki, siyasi işlərdə

²⁵V.İ.Lenin. Əsərləri, 8-ci cild, səh. 515.

az-çox əhəmiyyəti vardır. Bizim yəqinimizdir ki, dili dolaşıq şəxsin fikri də dolaşıqdır”.

Jurnalist T.Həsənovun bir məqaləsində deyilir: “Dədəbabalarımız sirri saxlamaq barədə çox buyurublar: “**Dil insana ona görə verilib ki, sirri açmasın**”. “Evin sirrini çöldə danışma”, “Sirri dostuna demə, dostunun da dostu var”.

DÖVRÜMÜZÜN ZƏKASI, VİCDANI VƏ ŞƏRƏFI

V.İ.Lenin 1917-ci idə əksinqilabçı burjua tör-töküntüləri ni ifşa edən “Siyasi şantaj” adlı məqaləsində bu sözlərlə bolşeviklər partiyasını səciyyələndirmişdir:

“Şantajçıları rüsvay etməkdə səbatlı olaq. Ən kiçik şübhələri şüurlu fəhlələr məhkəməsinin, öz partiyamızın məhkəməsinin araşdırmasında təkid edək, biz öz partiyamıza inanırıq, **dövrümüzün zəkasını, vicdanını və şərəfini** biz onda görürük, biz fəhlə sinfinin azadıq hərəkatının yeganə rəhnini inqilabçı beynəlmilçilərin beynəlxalq ittifaqında görürük”.²⁶

S.Vurğun (1906 – 1956) “Zamanın bayraqdarı” (1954) poemasında həmin fikri obrazlı şəkildə belə ifadə etmişdir:

*Bəşərin vicdanı, eşqi, iürayı,
Zehni, düşüncəsi, fikri, diləyi,
Bütün yer üzünün xoş gələcəyi,
Hər zövqü, səfəsi partiyamıdır.*

Sovet İttifaqı Kommunist Partiyasının Proqramında deyilir: “Partiya dövrümüzün, böyük inqilabi dəyişikliklər edən sovet xaqlının zəkası, şərəfi və vicdanıdır. Partiya gələcəyə diqqətlə baxır, irəliləyişin elmi surətdə əsaslandırılmış yollarını xalqa

²⁶V.İ.Lenin. Əsərləri, 25-ci cild, səh. 274.

göstərir, kütlələrdə nəhəng qüvvə oyadır, onları möhtəşəm vəzifələrin yerinə yetirilməsinə doğru aparır.”

Dildə həmin ifadənin müxtəlif variantları meydna gəlməkdə və başqa-başqa obyektlərə aid edilməkdədir. “Kommunist” qəzetində bir məqalədə deyilir: “Azərbaycanın xalq şairi Məmməd Rahim öz çıxışında bildirdi: ”Sabir mənim xalqımın iftixarı, vicdanı və zəkasıdır”.

DÜZÜ DÜZ, ƏYRİNİ ƏYRİ

Başqa sözlə: tam realistcəsinə, olduğu kimi (yazmaq, demək).

Ifadə M.Ə.Sabirin (1862 – 1911) “Nə yazım?” (1908) şeirindən yayılmışdır. Əslində bu ifadə bir qədər başqa şəklidədir və şeirin ilk bəndində işlədilmişdir.

*Şairəm, çünki vəzifəm budur əşar yazım,
Gördiyüm nikü-bədi eyləyim izhar, yazım.
Günü parlaq, günüüzü ağ, gecəni tar yazım,
Pisi pis, əyrini əyri, düzü həmvar yazım.
Niyə bəs böylə bərəldirsən a qare, gözünү?
Yoxsa bu ayinədə əyri görürsən özünü?....*

Sabirin başqa bir şeirində deyilir:

*Şairə lütf olursa, ya azar
Pisi pis, yaxşını da yaxşı yazar.*

İ.Hüseynovun “Kabus” əsərində deyilir: “...Təftiş Abbas otuz ildir sabir kolxozunda təftiş komisyonunun sədriddir. Otuz il-diur ki, düzü düz yazır, əyrini əyri”.

Qəzetlər bəzən bu başlıq altında xüsusi satira guşəsi açır və müxtəlif felyetonlar dərc edirlər.

E

EVRİKA

Yunanca (evrica) “tapdım” deməkdir.

Müəyyən biir şeyi kəşf edəndə, lazımı sözü tapanda şadlıq əlaməti olaraq “evrika” deyilir.

Vaxtilə Arximed (e.ə. 287 – 212) çimən zaman hidrostatikanın əsas qanununu (hər bir cisim mayeyə salındıqda sıxdığı mayenin çəkisi qədər öz çəkisindən itirir) təsadüfən kəşf etmiş və bundan elə həyəcanlanmışdı ki, bu nəzəriyyənin düz olub-olmadığını müəyyənləşdirmək üçün hamamdan çıxıb, lüt halda “evrika” deyə-deyə evə yüyürmüşdü

Seyfəddin Dağlı “Bahar oğlu” romanında, Hamletin məşhur monoloqunu tərcümə etməkdə olan C.Cabbarlinı belə təsvir edir: ”...Aram-aram, sanki dili ilə deyil, nəfəsi ilə piçildadi: – Ölüm, ya olum! Və birdən əlini alınını çırpıb ucadan çığırdı: – **Evrika!**..

Elə çığırdı ki, Sona dəhlizdən eyvana yüyürdü”.

EZOP DİLİ

Məcazi mənada müəmmalı nitq, məcazlar, işarələr dili, öz fikirlərini üstüörtülü söyləmə tərzi, eyhamlı, kinayəli dil kimi başa düşülür.

İfadə qədim yunan təmsilnəvisi yarımfəsanəvi Ezopun adı ilə əlaqədardır. Ezop haqqında dəqiqlik məlumat yoxdur. Rəvayətə görə Kiçik Asiyada doğulmuş və e.ə. VI əsrin ortalarında yaşamışdır. Çolaq və qozbel Ezop qul olmuş və ağır həyat keçirmiştir. Əldən-ələ satılmış, öz sahiblərindən və özü kimi qullardan daima təhqir görmüşdür. Qədim yunan tarixçi və yazıçılarının əsərlərində Ezopun ölümü haqqında müxtəlif əfsanələr vardır. Müəyyən iş üçün Delfa şəhərinə gələn Ezop öz məsxərələri

ilə bir neçə yerlini öz əleyhinə qaldırır. Təhqir olunanlar Ezopu məhv etməyi qərara alırlar. Müqəddəs məbəddən qızıl camı oğurlayıb Ezopun dağarcığına qoyurlar. O zaman məbədlərdən müqəddəs şeyləri oğurlamaq ən ağır cəza ilə – ölümlə cəzalandırılırdı.

Rəvayətə görə Ezopu asırlar, başqa rəvayətə görə qaya-dan dənizə atırlar.

Ezop xalq məzhəkələrini toplar və nağıl edərdi. Ezopun təmsillər məcmuəsi onun ölümündən çox sonra meydana çıxdı. Bu təmsillər artıq e.ə. V əsrin sonlarında yunan məktəblərində əzbərlənirdi.

V.İ.Lenin “Nə etməli” əsərində (1902) yazırıdı: ”*Mətbuatın tam əsarət altına alınmış olduğu mütləqiyyət ölkəsində, ən cüzi siyasi narazılıq və protest təzahürlərini təqib edən dəhşətli bir siyasi irtica dövriündə, senzura nəzarti altında olan ədəbiyyatda, qəflətən, ezop dilində, lakin “bütün maraqlananlar üçün anlaşıqlı bir dildə şərh olunan inqilabi marksizm nəzəriyyəsi özünə yol açır*”.²⁷

Ə

ƏCƏM OĞLU

Xüsusilə xalq dastanlarında çox işlənən bu ifadə adətən özgə, yad, uzaq yerdən gələn adamları bildirir.

Bəzən də sadəcə “əcəm” şəklində işlədirilir. Bu söz isə əslində “İran” və ya “İran əhli, iranlı” mənası daşıyır.

Qədim ərəb müəlliflərinin əsərlərində bütün ərəb olmayan ölkələrə və xalqlara “əcəm” deyilirdi. Ərəblər İranı fəth etdikdən sonra bu ölkəyə “İraq-əcəmi” adını vermişdilər. Bu ifadəni bəzi tədqiqatçılar “danişa bilməyənlər (danişmayanlar) ölkəsi” kimi tərcümə edirlər. Başqa fikrə görə, “əcəm” sözü “aydın danişmayan və ya pəltək” mənası daşıyır.

²⁷V.İ.Lenin, 5-ci cild, səh. 370.

Yad dillərə belə mənfi münasibət bir çox başqa xalqlarda da olmuşdur. Qədim yunanlar yunan olmayan və yunanca danışmayan xalqları “varvar” (pəltək) adlandırdılar. Slavyan dillərində işlənən “nemes” sözü də ümumiyyətlə avropalıları ifadə edirdi və “pəltək” mənası verirdi.

Başqa xalqların dilinə xor baxma meyli İntibah dövrünə qədər davam etmişdir.

“Koroğlu” dastanında (“Koroğlunun Dərbənd səfəri”) Mehri xanım Kürdoğluna deyir:

*Hayqırsam səni tutarlar,
Qolun gərdənə çatarlar,
Dərin quyuya atarlar,
Var et burdan,əcəm oğlu!*

ƏGƏR DÜŞMƏN SƏNİ TƏRİFLƏYİRSƏ, FIKİRLƏŞ GÖR NƏ SƏHVİN VAR

Müxtəlif variantlarda işlənən bu ifadənin müəllifi alman sosial-demokratiyasının və II İnternasionalın yaradıcılarından və görkəmli fəallarından olan A.Bebeldir (1840 – 1913).

R.Rza “Lenin” poemasında yazır:

*Yolumuz çətinsə də,
Qələbəyə doğrudur,
Düşmən bəyənmir, demək,
Qərarımız doğrudur.*

ƏGƏR SƏNİN BİR ÜZÜNƏ VURDULAR, O BİRİ ÜZÜNÜ DƏ ÇEVİR

İfadə İncildən yayılmışdır və xristianlığı səciyyələndirmək üçün işlədirilir.

H.Cavidin “Şeyda” faciəsində Əşrəfi öldürmək istəyən Musaya Şeyda belə deyir: ”*Xayır! Xayır! Mən bu intiqama razi deyiləm. Baxsana, burası xristian məzarlığı... Şu xaçları görmüyormışan? Heç İsanı xatırlamayıbmışan? İnan ki, əfv etmək intiqam almaqdan daha müdhişdir.*”

...*Əvət! Düşmənlərini sev! Əgər bir kimsə sağ yanağına vursa, ona digər yanağını çevir! Anladınmı?*”

R.Rza “Nəsimiyə, Füzuliyə, Sabirə açıq məktub” şeirində yazır:

*Sağ olun ki,
gələcək övladlara
kin deyil,
məhəbbəti vəsiyyət etdiniz.
Nə İsa deyən kimi
“bir üzünə vurdular
o birini çevir!”
yoluyla getdiniz.
Bizə mərdlik, ədalət
Böyük insan qəlbini tapşırdınız.
Nə aciz olun dediniz,
nə qılıqsız.*

ƏLLƏRİNİ YUYUB OTURMAQ

Başqa sözlə: cavabdehlikdən yaxasını qurtarmaq, məsuliyyətdən kənar olduğunu nümayiş etdirmək.

Qədim insanlar müəyyən işdə iştirak etmədiklərini, günahkar olmadıqlarını bildirmək üçün əlləri yuma adətini (adətən

dəniz suyunda) icra edərdilər. İncildə göstərilir ki, hökmdar Pilat asmaq üçün Əsanı camaata verib, hamının qarşısında əllərini yu-yaraq bu işdə günahkar olmadığını bildirmişdi. Bu qədim adət qismən dəyişilsə də mahiyyətcə yaşamaqdadır. İndi də bəzi yerlərdə meyit basdırından sonra əllərini yuyar və sanki bununla mərhumun ölməsində günahkar olmadıqlarını nümayiş etdirirlər.

Qədim yəhudi və latın xalqlarında belə bir adət var idi ki, hakimlər bir işə baxarkən əllərini yuyar, beləliklə, müəyyən qərar çıxararkən qərəzsiz olacaqlarını bildirirdilər.

Qədim yunanlarda günahlardan təmizlənmək üçün belə bir qayda mövcud idi: caninin əllərini heyvanın (əsasən donuzun) qanına bulayır və sonra qanı günahdan təmizləmə rəmzi olaraq onun əllərini silib təmizləyirdilər. Bundan sonra isə qurban və dua vasitəsilə allahı rəhmə gətirirdilər.

Başqa bir ehtimala görə ifadə “Avesta”dakı bir əqidə ilə əlaqədardır. Burada ölüünün – meyitin natəmizliyi (bəlkə də meyiti yuma ayını buna görə icra edilir)və onu təmizləmə qaydaları haqqında geniş danışılır. Meyiti basdırından sonra natəmizliyi kənar etmək üçün yuyunurlarmış (xalq arasında “Səni sarıdan əllərimi yanına silim” ifadəsi qarğış kimi işlənir). Çünkü “Avesta”ya görə ölüm pisliyin bədəndə təntənəsi deməkdir.

Ü.Hacıbəyov “İttifaq və ittihad məsələsi” felyetonunda (“Irşad” qəzeti, 10 iyun, 1907-ci il) yazırıdı: “*Hərgah bu ittifaq və ittihadın dalısı müəllimlər ictimai olacaqsa, onda sözün doğrusu, mən əlimi yuyub çıxaram qırğığa, bu cürə ittifaq, ittihad-dansa, farağat oturmaq min pay yaxşıdır*”.

ƏLLƏZİNƏNİ ƏZBƏR(DƏN) OXUMAQ

Əziyyət çəkmək, ağır zəhmətə düşmək, incimək mənasındadır.

Buradakı “əlləzinə” sözü ərəbcə olub, “o adamlar (şəxs-lər) ki...” mənasına gəlir. Quranda bu sözə başlayan bir sıra ayə-

lər vardır. Həmin ayələrin məzmununu başa düşməyən, onları tələffüzünün çətinliyini görən xalq onları əzbərləməyin çox ağır, məşəqqətli olduğunu yuxarıdakı ifadə şəklində ümumiləşdirmişdir.

Buradakı ardıcıl gələn “əlləzinə” və “əzbər” sözlərində “əz” ünsürünün təkrarı da ifadənin yayılmasında az rol oynamamışdır.

C.Cabbarlının “Almas” pyesində Hacı Əhməd deyir: “...Vallahi, o Şərifə bir ling gəlləm ki, **lap əlləzinəni əzbər oxuyar**”.

M.İbrahimovun “Böyük dayaq” romanında Rüstəm kişi maarif müdirlinə deyir: “Səninlə danişan gərək bir batman saq-qız çeynəsin. Batırdın bu rayonun maarifini, günah bizdədir ki, sənin kimilərini raykomun bürosuna çəkib **əlləzinəni əzbərdən oxutmuruq**”.

Bəzən “Əlləzinəni əzbərdən oxunmaq” ifadəsi əvəzinə başqa ifadələr də işlədlər. Q.B.Zakirin bir şeirində deyilir:

Ac qurd kimi özün elə toxuya,
“**Vəlfəcri**”ni saf tərsinə oxuya...

F

FIRTINA QUŞU

M.Qorkinin (1868 –1936) “Firtına quşu haqqında nəğmə” (1901) əsəri nəşr olunanın sonra bu quş sosial-demokrat ədəbiyyatında gələcək inqilabi firtinanın simvoluna çevrilmişdi. Hələ o zamanlar inqilabi-demokratik dairələrdə M.Qorkinin özünü nəinki “firtına quşu”, həm də “firtına carrotsı” adlandırırlılar. Çünkü o yalnız gələcək firtına haqqında xəbər vermir, həm də firtinanı səsləyir, çağırırırdı (əsəri M.Arif tərcümə etmişdir).

R.Rza “Lenin” poemasında yazır:

*“Bir firtına quşu olub
baş vurmuşam ümmanlara;
dənizdə dürr axtarmışam”.*

Yazıcı İmran Qasimov “Yüksək zirvələrə” məqaləsində yazır: ”*Pinqvin indi dəyişmişdir – artıq yumşaq tüklü yox, pirlaşıq saçlıdır, bəzən tranzistoru çıynıñə aparır, bəzən onsuz keçinir ancaq yenə də məğrur firtına quşunu heç vəchlə anlaya bilmir*”.

R.İsmayılovun “Döyüşlər” pyesində fəhlə İqnat deyir: ”*Sən də, köhnə dost, coşub-qaynayan Xəzər kimisən, heybətli dalğaların qayalı sahillərini hey döyəcləyir. Başın üstə firtına quşları dolaşır. Azadlıq carçısı firtına quşları.*”

G

GET DOLANGİNƏN, XAMSƏN HƏNUZ

İfadə Ə.Nəbatinin (1812 – 1873/74) bir şeirindən yayılmışdır. Şeir belə başlanır:

*Get dolanginən, xamsən hənuz,
Püxtə olmağa çox səfər gərək.
Mürğı-qaf ilə həmzəban olub
Devrə qalxmağa balü pər gərək.*

Nəbatinin şeirindən misal verdiyimiz yuxarıdakı bənd bir qədər təhrif olunmuş şəkildə “Qurbani” dastanına daxil olmuşdur. (Bax: “Aşıqlar”).

M.Ə.Sabirin məşhur satiralarının birində deyilir:

Get hələ xamsan, dolan, mən deyən oldu, olmadı...

İfadə M.Cəlalın “Mərkəz adamı” hekayəsində “**Get dolanginən, xamsan hənuz!**” şəklində işlədilmişdir.

C.Məmmədquluzadənin (1869 – 1932) “Ölülər” pyesində (1909) belə bir dialoq verilir:

(Nazlı:) – Dadaş, and olsun allaha, mən Mir Bağır ağıaya getməyəcəyəm.

(İsgəndər:) – Xa...xa...xa! (gedib yapışır Nazlinin əlin-dən) bacım sən hələ uşaqsan. **Get dolangilən, xamsən hənuz!**

Firidun bəy Köçərli 1909-cu ildə yazdı:

“**Mürği-Qaf ilə həmzəban olub, dövrə qalxmağa balü pər bağlamış**” arvadlar hənuz müsəlmanlar arasında hasilə gəlməyibdir”.

C.Məmmədquluzadənin konsulluğa can atanlara həsr etdiyi bir felyetonunda (1906) deyilir:

Get dolangilən, xamsən hənuz Konsul olmağa çox hünər gərək.

R.Rza “Sadə və böyük insan” məqaləsində yazır: ”Üzeyir bəyin diyyümlənmış qasıları açıldı. Onun dodaqlarında xəfif bir təbəssüm göründü, gözlərinin ifadəsində bir mehribanlıq, bir qayğı, bir təəssüf duymaqlı olurdu. Sənki bu baxışlar, bu təbəssüm deyirdi: **Get dolanginən, xamsan hənuz!**”

GƏLDİM, GÖRDÜM, QƏLƏBƏ ÇALDIM

İfadə bəzən kinayə tərzində, bəzən də müəyyən bir çətin məsələni asanlıqla həll etdiyini güman edən özündən müştəbeh adamların dilindən və belələri haqqında işlədiliir.

Həmin ifadəni iilk dəfə qədim Roma sərkərdəsi Yuli Sezar (e.ə. 100 – 49) işlətmişdir. Həm də məşhur siyasi xadim olan Sezarın həyatından bəhs edən qədim yunan tarixçisi Plutarx gös-

tərir ki, b.e.ə. 47-ci ildə Pont padşahı ilə müharibədə düşmən qoşunlarını tamamilə darmadağın edəndən sonra Sezar öz qalibiyəti haqqında yaxın dostlarından birinə belə xəbər göndərmişdi: "Gəldim, gördüm, qələbə çaldım". Həmin qələbədən sonra Sezar təntənəli şəkildə Romaya döñərkən onun sağında və solunda qırx bəzəkli fil gedirdi və yürüşün iştirakçılarının əllərində tutduqları lövhədə veni, vidi, viçi ("Gəldim, gördüm, qələbə çaldım") sözləri yazılmışdı. Sonralar bu ifadə həm əslində olduğunu kimi (latınca), həm də tərcümə edilərək dünyanın bir sıra dil-lərinə yayılmışdır.

Bu ifadə ədəbi-bədii dilimizə V.İ.Leninin əsərlərinin tərcüməsi ilə əlaqədar daxil olmuşdur. V.İ.Lenin "Daxili icmal.Acılıq" (1901) əsərində yazırıdı: "Knyaz Obolenski də dərhal güc işlətdi, özü şəxsən müharibə – aclara qarşı və heç bir idarədə işləməyib aclara *haqqıqi* yardım göstərmək istəyənlərə qarşı müharibə – meydanına gəldi və aclara yardım etmək üçün gələn bir nəçə xüsusi şəxsin *aşxana açmasını qadağan etdi*. Yuli Sezar kimi knyaz Obolenski də gəldi, gördü, məğlub etdi – və dərhal teleq-ramlar göndərilib Rusyanın bütün oxuları bu qələbədən xəbərdar edildi".²⁸

M.İbrahimovun "Kəndçi qızı" komediyasındaki surətlərdən Vahid deyir: "...Mən romalıların düsturu ilə hərəkət edirəm – yəni, **gəldim, gördüm, qələbə çaldım**".

S.Qənizadə "Məktubatti-Şeyda bəy Şirvani" əsərində Sofya Mixaylovnanın kayuta gələrək səhbət etməsindən və getməsindən bəhs edib yazar: "Daha nə deyim? Məşhur Qeysərin fütuhatından bu zəifənin çapqıntısı bir dərəcə də artıq oldu: yəni-gəldi, gördü, öldürdü və getdi".

²⁸V.İ.Lenin. Əsərləri, 5-ci cild, səh. 258.

GÖZDƏN ƏSGİ ASMAQ

Aldatmaq, kələk gəlmək, olmadığı şəkildə görünmək mənasındadır. “Əsgı” yerinə “pərdə” də deyilir və əslində ifadə “pərdə” sözünün çoxmənalılığından törəmişdir. Düzlüyə, doğruluğa yüksək qiymət verən xalq bu mənfi mənalı ifadədə “pərdə”ni nisbətən mənfi çalarlı “əsgı” ilə əvəz etmişdir. Məlumdur ki, göz pərdəsi və pəncərə (qapı) pərdəsi müxtəlif məfhumlardır. Füzulinin aşağıdakı beytində “pərdə” sözü ikinci mənadadır.

*Pərdə çək çöhrəmə hicran günü ey qanlı siriş!
Ki gözüm görməyə ol mahliqadan qeyri!*

“Gözünə pərdə çəkmək”, “gözünü pərdə örtmək” isə artıq məcazi mənada da dərk olunur. C.Cabbarlinın Gülüşü deyir: “Sən yaziqsan, Sevil! Sən adamlara o qədr inanmışan ki, sənin gözlərini qara pərdə örtmüştür, mən o pərdəni yırtmaq istəyirəm”.

Əslində həqiqi məna daşıyan “gözünü pərdə örtüb” ifadəsindəki “pərdə” sözünün çoxmənalılığı nəticəsində ifadə məcazilik kəsb edə bilmışdır. Yalnız bundan sonra “əsgı” ilə sinonim ola bilmiş və onun tərəfindən sıxışdırılmışdır.

GÖYLƏRƏ HÜCUM ETMƏK

İfadənin mənası əsrlər ərzində düzəlmış, meydana gəlmiş “müqəddəs” təsisatı cəsarətlə rədd etmək, heç nədən qorxma-maq, hünərlə inqilabi mübarizə aparmaqdır.

İfadəni ilk dəfə həmin mənada K.Marks işlətmiş və bundan sonra siyasi-elmi və bədii-publisistik ədəbiyyatda geniş yayılmışdır. K.Marks I İnternasionalın üzvü Lüdvig Kugelmana məktubunda (12 aprel 1871-ci il) yazmışdı: “Hər necə olsa da, indiki Paris üsyani, – onu köhnə cəmiyyətin canavarları, donuz-

lari və alçaq köpəkləri hətta boğsa da – iyun üsyani zamanından bəri partiyamızın ən şanlı bir ığidlıyıdır. Qoy göylərə hücum etməyə hazır olan bu parislilərlə, Almaniya – Prussiya müqəddəs Roma imperiyasının əlaltılarını və onun kazarma, kilsə, yunkerlik, ən çoxu isə flisterlik iyi verən köhnə maskaradlarıni müqayisə etsinlər”²⁹

Həmin ifadəni V.İ.Lenin belə işlətmışdır: ”Rusyanın fəhlə sinfi artıq sübut etmiş və hələ dəfələrlə sübut edəcəkdir ki, o, “göylərə hücum etməyə” qabildir”³⁰

V.İ.Lenin başqa bir əsərində yazırıdı: ”Lakin Marks, öz təbirincə “göylərə hücum edənlərin”, yəni kommunarların qəhrəmanlığına ancaq valeh olmaqla kifayətlənmirdi”³¹

Şair Ə.Cəmil ”Kommunarlar yüz ildir vuruşur yer üzündə” şeirində yazır:

*Köləlik zəncirini ilkin
Kommuna qırdı!
Göylərə hücum çəkən
Qızıl barrikadalar:
“Yaşasın xalq!
Azadlıq!
Vətən!” – deyə bağırdı.*

GÖYÜN YEDDİNCİ QATINDA

Kinayə və ya zarafatla kef-damaqda, nəşə içərisində, xoşbəxtlik və səadətin ən yüksək zirvəsində olmaq deməkdir.

Qədim yunanların təsəvvürünə görə göy hərəkət etməyən yeddi şəffaf təbəqədən (qatdan) ibarətdir. Məşhur yunan filosofu

²⁹K.Marks, F.Engels. Seçilmiş məktubları. 1955, səh. 277

³⁰V.İ.Lenin. Əsərləri, 12-ci cild, səh. 105

³¹V.İ.Lenin. ”Dövlət və inqilab”, 1969, səh. 39.

Aristotel (e.ə. 384 – 322) “Göy haqqında” adlı əsərində göy qübbəsinin qurluşunu məhz belə aydınlaşdırırdı.

Qədim Şərq xalqlarının təsəvvüründə də göy yeddi qatdır. Hələ dörd min il bundan əvvəl Babilistanda səma hadisələri üzərində müşahidələr aparılır, bu yolla da çayların daşması və s. kimi bir çox hadisələrin baş verib-verməyəcəyi əvvəcədən müəyyən edilirdi. O vaxt insanlara yeddi səyyarə məlum idi, vaxt da bunlara görə hesablanırırdı. Yeddi günlük həftə meydana gəlmişdi (bəzi xalqlarda həftə beş, on və s. gündən ibarət hesablanmışdır).

Qədim sami dillərində (aorlar, ərəblər, yəhudilər) yeddi rəqəminə and içirdilər və bu dillərdə “and içmək” feili yeddi rəqəmi ilə əlaqədardır. Bibliyada dəfələrlə bu rəqəm yada salınır. Brəhmən və budda dinlərində də yeddi müqəddəs rəqəm hesab olunur. Yaponiyada yeddiyə qalıqsız bölünən bütün rəqəmlər bədbəxtlik rəmzi sayılır. “Avesta”da Yer yeddi hissəyə bölünmüş təsəvvür edilir.

Yeddi günlük həftəni sonralar yəhudilər qəbul etmişdilər. Onlardan xristianlara keçdikdə isə yeddi günlük həftə müqəddəs məna kəsb etmişdir. Odur ki, bir sıra hadisələr yeddi rəqəmi ilə bağlanılmışdır. İslam dininə görə Allah və onu əhatə edən mələklər göyün yeddinci qatında olurlar. Guya Qurani mələklər göyün yeddinci qatından gətirmişlər.

Dilimizdə bu rəqəmlə bağlı olan bir çox ifadələr vardır: Yeddi iqlim. Yeddi dərya. Yeddi dağ (aşmaq). Yeddi səyyarə. Yeddi qardaş (ilan). Yeddi qardaş (bir bacı). Yeddi arxa dönən. Yeddi ton (musiqidə). Yeddi oğul istərəm (bircə dənə qız, gəlin). N.Gəncəvinin əsəri “Yeddi gözəl” adlanır.

Yeddi rəqəmi bir sıra xalqlarda say sisteminin son rəqəmi hesab edilirdi və buna görə də sonuncu rəqəm olaraq müqəddəs sayılırdı. Nəzərə almaq lazımdır ki, göy qurşağı adətən yeddi rəngdən təşkil olunur. Tədqiqatçılar əsas yeddi cür iy növü olduğunu göstərirlər.

ABŞ-da yeddi xoşbəxt rəqəm hesab edilir. 1959-cu ildən uçağa başlayan ilk kosmonavtlar dəstəsinin hər bir üzvü 7 rəqəmini öz gəmisinə əlavə etmişdir. Kosmonavt Kuperin gəmisi “Feyt -7” (“feyt” – inam deməkdir), Qlennin gəmisi “Frendşip-7” (“frendşip” – dostluq deməkdir), Rarnepterin gəmisi “Avrora-7”, Şirranın gəmisi “Sıqma -7” və s. adlandırılmışdır.

GÜNƏŞ DAMLADA ƏKS EDƏN KİMİ

İlk dəfə Q.R.Derjavinin (1743– 1816) “Allah” (1784) odasında işlənmişdir. Ifadə dilimizə V.İ.Leninin əsərlərinin tərcüməsi ilə əlaqədar daxil olmuşdur. V.İ.Lenin “Təsadüfi qeydlər” (1901) məqaləsinin çıxışında yazırıdı: ”*Polisə tapşırılmış adamın həyatının dəyəri keşikçiya tapırılmış 50 şalvar və bir neçə çəkməlik malın dəyəri qədərdir. Bu orijinal “bərabərləşdirmə” polis dövlətimizin bütün quruluşunu, bir damcı su günəşini əks etdirdiyi kimi əks etdirir*”.³²

R.Rza “Lenin” poemasında yazır:

*Leninin həyatını
çevirib varaq-varaq,
biz bu ümman içindən
bir damla alsaq, ancaq;
Günəş bircə damlada
alışib-yanan kimi,
bu damlada görünər
Lenin bir rəhbər kimi,
Lenin bir insan kimi!*

F.Qoca “Dağlar babalardır...” şeirində yazır:

³²V.İ.enin. Əsərləri, 4-cü cild, səh 401.

*Qızıl günəş – səyyarələr dahisi
Bəzən bir şəh damlaşına sığışır.*

Yazıcı Y.Əlizadə “Bakını düşünürəm” məqaləsində yazır: “*Günəş bir damla suda əks edir. Fəzaya sığmayan öz işığı və hərarəti ilə dünyalara həyat bəxş edən nəhəng günəş! Bakı ölkəmizin böyük şəhərləri sırasında yer tutsa da ucsuz-bucaqsız Vətən torpağında özünə məxsus kiçik bir ərazidə yerləşir; necə deyərlər, dəryada bir damladır. Lakin bu bir damlada sovet zəmanəsinin, sovet varlığının, sovet dövlətinin ən bariz xüsusiyətləri, ən səciyyəvi cəhətləri öz dolğun ifadəsini tapmışdır. “Günəş bir damla suda əks edən kimi!”*

Maraqlıdır ki, Nəsiminin bir misrası həmin ifadə ilə səsləşir: “*Hər zərrədə günəş oldu zahir*”.

H

HAMBAL DADAŞ

İfadə cüssəli, qüvvətli adamlar, habelə səliqəsiz geyinənlər haqqında işlənilir (əsasən Bakıda yayılmışdır).

Hambal Dadaş XX əsrin birinci yarısında Bakıda yaşamış, çox nəhəng bir adam olmuşdur.

“Bakı” qəzetində çap olunmuş bir məqalədə deyilir: “Bakının qocaman sakinləri Hambal Dadaş adlı bir pəhləvanı indi də xatırlayırlar. Dadaş əsasən seyfləri daşıyarmış, axşamlar isə sirkdə çıxış edəmiş.

Danişırlar ki, onun oğlu minik avtomobilinin sürücüsü işləmişdir. Atasının ən böyük arzusu isə həyatında heç olmasa bir dəfə “avtoya” minmək imiş. Lakin oğlu atasının bu arzusunu yerinə yetirə bilməmişdir. Çünkü Dadaş “QAZ”-a minən kimi ressorlar davam göturmır və maşın yerindən tərpənə bilmirmiş”.

HAMI HAMIYA QARŞI

Sinifli cəmiyyətlərdə adamların bir-birinə münasibətini səciyyələndirən bu ifadə T.Hobbsun (1588– 1679) “Leviafan” əsərindən yayılmışdır. O yazdı: “İnsanın vəziyyəti **hamının hamiya qarşı** müharibə vəziyyətidir”.

C.Cabbarının “Dönüş” pyesində belə bir dialoq vardır:

Gülsabah: – Mən heç işə başlamamış hər gün gəlib oturub, sizin işlərinizlə tanış olmaq istəyirdim. Oldum da. İndi meydən açıqdır. Silahlar çıyılardan əllərə və qəti döyüşə!

Əlimuxtar: – Kim kimə qarşı?

*Gülsabah: – **Hamı hamiya qarşı**”.*

HANNİBAL ANDI

Sona qədər mübarizə etmək qərarı, qəti, kəskin mübarizə qərarı mənasında işlədirilir.

İfadə məşhur Korfagen sərkərdəsi Hannibalın həyatı (e. 247 – 183) və adı ilə əlaqədar yaranıb yayılmışdır.

Qədim tarixçilərin verdikləri məlumatə görə Hannibalın atası romalılara qarşı yürütə gedərkən on yaşlı oğlu Hannibalı mehrabin öünüə gətirmiş və ondan bütün ömrü boyu Romanın düşməni olacağı haqqında and içməyi tələb etmişdir (O zaman Korfagen Romanın müstəmləkəsi idi).

Hannibal ömrünün sonuna qədər andına sadıq qalmışdı. Hannibal öz vətəninin düşməni olan Roma ilə uzun müddət mübarizə aparmış və ona amansız zərbələr vurmuşdur. Fiziki və mənəvi cəhətdən çox döyümlü adam olan Hannibal, döyüşdə həmişə öz qoşunlarına nümunə olurdu. E.ə.202-ci ildə məglub olundan sonra mübarizəni davam etdirməyin mümkün olmadığıni gördükdə intihar etmişdir.

HARADA XOŞ KEÇİR, VƏTƏN ORADIR

İfadə öz xeyrini güdən, doğma Vətəni və onun taleyini düşünməyən, prinsipsiz, vətənsiz adamlar haqqında və ya belə adamların dilindən işlədirilir.

Qədim yunan sənətkarı Aristofanın (e.ə. təxm. 446 – 385) “Zənginlik” komediyasından yayılmışdır. Tsitseronun “Tus-kulan söhbətləri” əsərindən məlum olur ki, bu ifadənin ilkin şəkli “günün arada xoş keçir, vətən oradır” şəklində, müəllifi isə qədim Roma faciənəvisi Pakuviy (təxm. e.ə. 446 – 385) olmuşdur. Lakin Pakuviyin əsərləri qalmamışdır.

HATƏM TAI

Məcazi mənada: çox səxavətli adam.

Əbu-Ədi-bin Abdulla bin Səid Hatəm Ərəbistanın Tay qəbiləsindən olduğu üçün “Hatəm Tai” adı ilə şöhrət tapmışdır. Hatəm Tai VI-VII əsrlərdə yaşamış, ərəb əmiri və şairi olmuşdur. Sonsuz səxavətlərinə, çox mərdliyinə və kəramətinə görə adı dillər əzbəri olmuşdur. Şərqdə Hatəm haqqında bir sıra rəvayətlər yayılmışdır.

Hüseyin Vaiz Kaşifinin məşhur “Ənvəri-Süheyli” məcmuəsində 605-ci ildə vəfat etmiş Hatəm Tai haqqında bir çox rəvayətlər toplanmışdır.

HEÇ KƏS ÖZ VƏTƏNİNDE PEYĞƏMBƏR OLMAYIB

Başqa sözlə, insanı öz vətənində, öz evində layiqincə qiymətləndirə bilmirlər. Dilimizdə “əl ağacı əyri görünər” ifadəsi də buna yaxındır. İfadə ilk dəfə İncildə işlədilmiş, sonralar düyanın bir çox dillərinə yayılmışdır.

1927-ci ildə Əbdürrəhim bəy Haqverdiyevin ədəbi yaradıcılığının 35 illiyini Zaqafqaziya miqyasında qeyd etmək üçün

Tiflisdə yubiley komissiyası təşkil edilmişdi. Yubiley fevralın 4-də böyük təntənə ilə qeyd edilir. O zaman yubileyin Bakıda keçirilməsi qərara alınmış, lakin keçirilməmişdi. Bu münasibətlə Ə.Haqverdiyev Bakıdan Tiflisə Əziz Şərifə yazdığını bir məktubda deyirdi: "*Mənim burada yubileyim olmadıqından mən əsla dilgir deyiləm. Əvvəla, Zaqafqaz miqyasında götürülmüş təntənənin burada təkrarı mümkün deyildi, ikinci, heç kəs öz vətənində peyğəmbər olmayıb*".

HEÇ NƏYİ UNUTMAMIŞLAR VƏ HEÇ NƏYİ ÖYRƏNMƏMİŞLƏR

Keçmiş həyatın dərslərindən düzgün nəticə çıxarmayan və ya belə bir nəticə çıxarmaq istəməyən şəxslər, ictimai qruplar və s. haqqında işlədirilir.

İfadənin müəllifliyini çox zaman Taleyrana isnad edirlər. Habelə 1815-ci ildə hakimiyyətləri bərpa olunandan sonra Burbonların özlərini aparmaları bu sözlər ilə səciyyələndirilir. Başqa bir fikrə görə ifadə ilk dəfə 1796-ci ildə fransız admiralı de Pana tərəfindən yazılın bir məktubda işlədilmişdir. O, həmin ifadəni Direktoriya illərində çevriliş ümidi ilə yaşayan royalistlərin ünvanına yazmışdı. Lakin hələ 1755-ci ilin sentyabrında fransız generalı Dyümürye (1739 – 1823) bu sözləri işlətmışdı. O bu sözlər ilə XVIII Lüdovikin saray adamlarını səciyyələndirmişdi.

Bəzən ifadə bir qədər dəyişdirilərək müvafiq şəraitə uyğunlaşdırılır.

"Kommunist" qəzetindəki bir məqalədə deyilir: "Mürtəce siniflər tez-tez etdikləri kimi, indi də Qərbi Almanıyanın hakim burjuaziyası sübut edir ki, o **heç bir şey anlamamış və heç nə öyrənməmişdir**".

HERKULES SÜTUNLARI

Hər şeyin son həddi, hüdudu mənasında işlədirilir.

Herkules qədim yunan əsatirlərində çox böyük fiziki qüvvəyə malik olan qəhrəmandır. O, 12 böyük qoçaqlıq göstərmiş və bununla şöhrətlənmişdir. Bu qoçaqlıqlardan biri nəhəng üçbaşlı, çoxlu əl və ayaqları olan Gerionun inəklərini oğurlamasıdır. Bu nəhəng, dünyanın qurtaracağında, okeanın içindəki adada yaşayırıdı. Onun yanına gedib çıxmaq olduqca çətin idi. Herkules bütün çətinliklərə mətanətlə dözərək, bu ağır səyahəti başa vurur, dünyanın nəhayətinə gedib çıxır. O, bir boğazın yanında durur və onun hər iki sahilində iki nəhəng daş sütun qaldırır. Bu sütunlar Herkulesin qeyri-adi və çətin, ağır ığidliyinə şəhadət etməli idi. Indi həmin boğaz Gibraltar adlanır. Herkules sütunları isə Gibraltarin iki tərəfindəki qayalardır.

HEROSTRAT ŞÖHRƏTİ

Bu ifadə “rüsvayçılıqla qazanılmış şöhrət” mənasında işlədirilir.

İfadə tarixi bir əhvalat ilə əlaqədardır. Eramızdan əvvəl VII –VI əsrlərdə Yunanistanın digər vilayətlərinə nisbətən Kiçik Asiyada elm və incəsənət daha artıq inkişaf etmişdi. Burada ovçuluq və məhsuldarlıq ilahəsi Artemidanın kultu çox geniş yayılmışdı. Onun şərəfinə Efes şəhərində tikilmiş məbəd bütün qədim dünyanın fəxri olub, məşhur yeddi möcüzədən biri sayılır. Bir çox ölkələrin köməyi iə tikilən həmin əvəzsiz məbədin başa gəlməsi 120 ilə mümkün olmuşdur.

Artemidanın şərəfinə “Artemision” adlandırılan bu gözəl mərmərdən hörülülmüş bina yüz ildən sonra – e.ə. 356-cı ildə yandırılıb xaraba qoyuldu. Efes şəhərində yaşayan Herostrat adlı birisi öz adını tarixə daxil etmək məqsədi ilə bu müqəddəs məbədi

yandırmaq qərarına gəlmişdi. Herostratın törətdiyi yanğın nəticəsində məbədin tavanı uçmuş, divarları və sütunları yanıb qaralmışdı.

Herostratın cinayəti bütün yunanları qəzəbləndirmişdi. Yunan dövlətləri Herostratın adını heç bir yerdə çəkməmək, onu tamamilə unutdurmaq qərarına gəlmişdilər. Artemida məbədin-dəki yanından bəhs etdikdə belə heç kəs onun adını çəkməməli idi. Bütün bunlara baxmayaraq bəzi qədim müəlliflərin əsərlə-rində Herostrat xatırlanır. Deməli, hər halda Herostrat öz arzusuna çatmışdır: onun adı əsrlər boyu yaşayıb gəlməkdədir.

HƏLƏ LƏNG, LƏNG, LƏNGƏM

Zarafat və ya istehza ilə qeyri-müəyyənlik, natamamlıq və s. məqamlarında işlədir.

Ə.Nəbatinin (1812 – 1873/74) məşhur:

“*Nə mərizii nə təbibəm, hələ ləng, ləng, ləngəm,
Nə həbibü nə rəqibəm, hələ ləng, ləng, ləngəm*”

beyti ilə başlanan şeirindən yayılmışdır.

Ü.Hacıbəyovun “İran işləri” felyetonunda küçədə əhali bu sözləri oxuyur:

“*Ta bər sərə-kar in həpəndəst
İran hələ ləng, ləng, ləngəst*”.

(Farscadan tərcüməsi: “Nə qədər ki bu axmaq iş başında-dır, İran hələ axsayacaq, yenə axsayacaq”).

S.Dağlı “Bahar oğlu” romanında yazır:

“Camaat aralanıb yol verdi. Lakin Cəfər irəli getmədi, cid-di bir təəssübə yığıncaqdan ayrıldı:

–Məni məzur tutun!
–Nösün?
–Çünki mən...hələ ləngü, ləngü, ləngəm...”.

HƏLLAC MƏNSUR

İfadə habelə “Mənsur Həllac”, “Mənsur-bini Həllac” şəkillərində də işlənir.

Əslində xüsusi insan adını bildirən bu sözlər ümumiləşə-rək klassik ədəbiyyatımızda iradə və mərdlik rəmzi, məslək və əqidəyə sədaqət timsalı, əfsanəvi qəhrəmanlıq surəti mənalarını kəsb etmişdir.

Əsil adı Hüseyin olan X əsr sufı şairi Həllac Mənsur İranın Farsistan əyalətindən olan Beyza şəhərində doğulmuşdur. Sufi təriqət başçılarından olub, “ənəlhəq” (mənəm allah) şüarını yaydığı üçün ruhanilərin fitvası ilə (Abbası xəlifələrindən Müqtədir Billahın əmrilə) Bağdadda 922-ci ildə dara çəkdirilmişdir. Öz adı ilə əlaqədar olaraq təriqəti də Hüseyniyyə və ya Həllaciyyə adı ilə məşhur olmuşdur.

Eramızdan əvvəl 17-ci il ilə eramızın 43-cü ili arasında yaşamış məşhur Ovidinin bir ifadəsi də diqqəti cəlb edir: “Allah bizim özümüzzdədir”.

HƏR HALDA YER FIRLANIR

Başqasının aşkar səhv olan fikirlərinin güclə qəbul etdi-rildiyinə qarşı eturaz edəndə, öz fikir və mühakimələrinin doğruluğunu təsdiq edəndə işlədirilir.

İfadənin tarixi belədir: polyak alimi N.Kopernikdən sonra məşhur İtaliya alimi Qalileo Qaliley (1564 – 1642) sübut etdi ki, Günəş Yer ətrafında deyil, Yer Günəş ətrafında firlanır. Bu, dini təlimə zidd fikir idi. Din xadimləri öz təlimindən əl çəkməyi Qalileydən tələb etdilər. Əvvəlcə Qaliley buna əməl etmədi. Çox əziyyətdən sonra 70 yaşlı alim öz fikrindən əl çəkməyə məcbur edildi. O, dizi üstə dayanaraq öz “kafir” fikrindən imtina etdiyi haqqında rəsmi kağızı oxumaqla, həyatını xilas etdi. Rəvayətə görə, Qaliley kağızı oxuyub ayağa durduqda, ayağını qəzəblə yerə çırpıraq inamlı demişdi: “Hər halda o firlanır”.

HƏR ŞEY DƏYİŞİR (HƏRƏKƏT EDİR)

İfadə dialektikanın qədim yaradıcılarından biri olan Heraklitin (e.ə. təxm. 530-470) təliminin mahiyyətini əks edir. Bu təlimə görə hər şey daimi bir dəyişmə prosesi keçirir, təbiət mütmədi bir hərəkətdədir, həmişə nə isə yaranır, artır, nə isə məhv olub gedir. Heraklitin bu fikri dövrü üçün tamamilə yeni idi və ondan sonra çox geniş yayılmışdı.

HƏŞTADDANDIR

Adətən qocaların xəstəlikdən şikayətləri müqabilində, yaxud qocalıq ilə əlaqədar hərəkətlər müqabilində işlədirilir.

Xalq içərisində geniş yayılmış bir lətifədən yayılmışdır: həkimə getmiş bir qoca hər hansı bir xəstəlikdən şikayətlənirsə, həkim “həştaddandır” deyir. Əsəbiləşmiş qoca hirsindən dilini çıxarıb həkimə göstərir. Həkim isə halını qətiyyən pozmadan: “Bu da həştaddandır” deyir.

H.Mehdinin “Qara daşlar” romanında göstərilir ki, qocalmış usta Ramazana həkimlər “*sahildən uzaqda işləməməyi, vaxtılı-vaxtında isti xörək yeməyi, hər gün eyni vaxtda istirahət eləməyi məsləhət görmüşdülər. Usta...son günlər zəiflədiyini hiss eləyib, qorxuya düşmüş, Nisa qariya demişdi: “Görünür bu naxışluq həştaddandır, ay arvad. Birdən ölürləm, əlimdəki iş yarımcıq qalar”.*

Y.Səmədoğlunun bir hekayəsində oxuyuruq: “*O zaman professor mənim sualıma çox qəribə cavab vermişdi: “Həştaddandır”.*

Həkimlər ələcsiz qalandı həmişə bu sözdən yapışırlar. Bircə kəlmə ilə hökm verilir...

- Çay niyə içmirsən?
- Daha bəsdir. Çox içəndə yata bilmirəm
- Həştaddandır”.

HƏYATDA İNQİLAB, MƏİŞƏTDƏ İNQİLAB, İNSANLARIN ŞÜURUNDA İNQİLAB

İfadə C.Cabbarlıının (1899 – 1934) “Firuzə” (1934) hekayəsində (ruscadan tərcümə edəni M.Arif) Məmmədin dilindən-dir. O deyir: “*Bax, geridə qalmış, avam bir qadın indi həkimdir, maşın sürür. Bu – inqilabdır, həyatda inqilab, məişətdə inqilab, insanların işüurunda inqilab...*”

Hekayənin sonunda ifadə təkrar olunur:

“*İqtisadiyyatda inqilab, həyatda inqilab, məişətdə inqilab, insan şüürunda inqilab. Bu inqilab təbiətin köhnə qanunlarını belə dəyişdirir. Çilpaq, qumlu düzləri iki gün içərisində yaşıł, çıçəkli bir bağa döndərir. Onun sayəsində ölü qəbsristan belə canlanır, mədəniyyət və istirahət parkına çevrilir*”.

Ə.Vəliyevin “Budağın xatirələri” əsərində deyilir: “*İqtisadiyyatda mübarizə, siyasətdə mübarizə, insanlar arasındaki əlaqələrdə mübarizə, insanların şüurunda mübarizə gedirdi*”.

HƏYAT MÜBARİZƏDİR

Geniş şəkildə yayılan bu ifadə qədim yunan müəlliflərinin əsərlərində (Məs.: Evripid, Seneki) çox işlədilmişdir. Volterin (1694 – 1778) “Fanatizm və ya peygəmbər Məhəmməd” (1740) faciəsində bu ifadə Məhəmmədin dilində işlədirilir.

HƏYAT MÜVƏQQƏTİ, İNCƏSƏNƏT DAIMİDİR

Qədim Yunanıstanın məşhur alimi, təbabətin atası hesab olunmuş Hippokratın (e.ə. təxminən 460 – 370) dilindən yayılmışdır. Onun fikri belə idi ki, insanın ömrü incəsənəti tamamilə öyrənib başa çıxmaga imkan vermir, insan ömrü qıсадır. Lakin bu fikir hikmətli söz kimi başqa mənada işlənilməyə başlamış-

dır: ümumiyyətlə həyat daimi deyil, ötəridir, qıсадır, incəsənət isə əbədidir, daimidir.

“Kirpi” jurnalındakı bir məqalədə deyilir: “Çox götür-qoy edib baxıb gördüm ki, “həyat müvəqqəti, sənət daimidir”.

Yazıcı Anarın “Dantenin yubileyi” hekayəsində deyilir: ”*Kəbirlinski: – Sənət, səhnə, aktyor ki var, böyük sözdür – dedi. – Sənət daimidir, həyat müvəqqəti*”.

HƏYAT VƏSİQƏSİ

Dilimizdə hələ tam sabitləşmədiyindən həmin ifadə bəzən də “həyata vəsiqə” şəklində işlənir.

İfadənin mənası “ictimai-faydalı əmək fəaliyyəti üçün zəruri olan bilik, təcrübə” deməkdir.

1931-ci ildə həmin adda ilk sovet səsli bədii filmi çəkilmişdi. Filmdə sahibsiz küçə uşaqlarının get-gedə soyğunçuluqdan, xuliqanlıqdan uzaqlaşış, sənət, peşə qazanmalarından və beləliklə, sosializm quruculuğunun tam hüquqlu iştirakçıları olmalarından bəhs edilir. Bununla əlaqədar yuxarıdakı ifadə həmin illərdən başlayaraq məşhurlaşmışdır.

Ə.Əsgərov və X.Mütəllinovun “Keyfiyyət və gözəllik” reportajında oxuyuruq: ”*Zəylik alunit kombinatına da həyat vəsiqəsini bu trest vermişdir... Aydin Mikayılov və başqaları həyat vəsiqələrini üçüncü trestdə almışlar*”.

“Kommunist” qəzetinin baş məqaləsində deyilir: ”*Məktəb kollektivləri oğlan və qızlarda müstəqil çalışmaq vərdişlərini inkişaf etdirməli, onlara əsil həyat vəsiqəsi verməlidirlər*”.

HOMER GÜLÜŞÜ

Çox güclü, hündürdən, gurultulu, qəhqəhəli gülüş deməkdir.

İfadə qədim Yunanistanın epik şairi Homerin əsərləri ilə əlaqədardır. Onun “İliada” və “Odisseya” əsərlərində çox gurul-

tulu, uğultulu gülüş təsvir olunur (məs.: “İliada”da allahların gülüşü, “Odisseya”da adaxlıların gülüşü və s.).

HÖRMÜZD

Qədim mənbələrdə Ahuraməzda (ahura – “böyük hakim, hökmdar”, məzda – “hifz edən” deməkdir) şəklində işlənir və hər şeydən xəbərdar olan, hər şeyi bilən mənasını daşıyır.

Zərdüst dininə görə xeyir allahı kimi tanınmış mövhumi qüvvədir. Şər allahı Əhrimən ilə mübarizə aparır. Lakin bir gün Hörmüzd qalib gələcək və insanlar əbədi xoşbəxt olacaqlar.

Hörmüzd işiq, həqiqət, rifah və bilik mənbəyidir. Əhrimən isə qaranlıq, yalan, zillət və cahillik mənbəyidir. O. Hörmüzdün yaratdığı dünyaya soxulub, bitkilərə zəhər, oda tüstü, insanlara zinakarlıq, həyatə ölüm gətirmişdir.

Hörmüzd surəti ibtidai insanın təbiət qanunları (gecə-gündüzün əvəz olunması, ilin fəsilləri, günəşin doğduğu yerin dəyişilməsi və s.) haqqında müşahidəsinin məhsuludur. Bütün bu qanunların sahibi, hamisi Ahuraməzda hesab olunurdu.

Qədim neoplatonik Porfiri Hörmüzd haqqında yazırıdı: “Hörmüzd...cismən günəşə, ruhən həqiqətə bənzəyir”.

“Avesta”ya görə günəş Hörmüzdün gözü, göy – üstünə ulduz həkk olunmuş paltarı, od (ildirim) onun oğlu, buludlardan tökülən sular – arvadı, sonsuz şəfəq və nəhayətsiz aləm isə yaşayış yeridir. Beləliklə, Hörmüzd göy allahı və ya göyün özü hesab olunurdu.

Herodot yazmışdır ki, “Bütün göy qübbəsinə Ahuraməzda (yəni Zevs) deyirdilər.

HUMAY // HUMA QUŞU

Xoşbəxtlik və səadət rəmzi kimi işlənir.

Bu quş haqqında müxtəlif rəvayətlər mövcuddur. Bir rəvayətə görə Böyük Okean adalarında (və ya Yəməndə) yaşayan

quşdur ki, kölgəsi hər kəsin üstünə düşərsə, o şəxs ya padşah, ya da dövlətli, zəngin, xoşbəxt adam olurmuş. Guya havada yumurtalar və balası havadaca yumurtadan çıxıb uçmağa başlamış.

Bu ada müxtəlif türkdilli xalqların ən müxtəlif abidələrində təsadüf olunur. Qədim Orxon yazılı abidələrindən məlum olur ki, hələ VII –VIII əsrlərdə qadın ilahəsi hesab edilən Umayya (Humaya) sitayış edirdilər. Məşhur Tonyukuk abidəsində Umayın adı “Tanrı” ilə yanaşı çəkilir. Humay hamilə qadınları himayə edən ilahə imiş.

Etnoqraf H.Quliyevin məlumatına görə N.Gəncəvinin və X.Şirvaninin əsərlərində Humay adlı quşdan bəhs edilir.

HÜRRİYYƏT PAYI

Dünyadan xəbərsiz, cahil adamların şüur dərəcəsini, avamlığını ifadə etmək üçün işlədir. İfadə C.Məmmədquluzadənin (1866-1932) “Iranda hürriyyət” əsərindən (1906) yayılmışdır. Arvad-uşağını İranda qoyub iş dalınca Qafqaza gəlmış Kərbəlayı Məmmədəli eşidir ki, İrana hürriyyət verilib. O düşündür: “...Hər nə paylasalar verəcəklər anama. Anam heç olmaz ki, mənim payımı özümə göndərməsin”. Gedib anasına belə bir məktub yazdırır: “...Ay ana, deyirlər, İrana hürriyyət veriblər. Dünən qonsum bizə xəbər verdi ki, bizim payımızı vətəndə paylıyacaqlar. İndi, ay ana, mənim payımı hər nə düşsə, göndər”.

M.Ə.Sabir (1862 –1911) 1907-ci ildə yazdı:

*Nolur şirinməzaq etsə məni halvayı-hürriyyət,
Yesəm bir loğma ondan, söyləsəm: oxqay, hürriyyət!*

M.C.Cəfərov “Ya Molla Nəsrəddin, ya Molla Xəsrəddin” (1946) məqaləsində yazar:

“Molla Nəsrəddin” birinci növbədə Azərbaycan kəndlisi-nə və Bakı fəhləsinə arxalanırdı. Lakin onun arxalandığı kəndli

kütləsinin içərisində novruzəlilər, istinad etdiyi fəhlələr içərisində... İrandan “hürriyət payı uman” bədbəxtlər vardi”.

B.Azəroğlu “Elə oğul istəyir vətən!” şeirində deyir:

*Kim öz dərdinə qalmasa,
Kim öz haqqını almasa,
Qapını döyüb gətirməzlər
“Buyur hürriyət payını” –
Ümmandə naqqalar udan balığın
Kim eşidir harayını?*

X

XƏTA ÇAYI

Ədəbi dilimizdə arxaikləşən bu ifadə şifahi danışiq dilində (xüsusi ilə də dialektlərdə) qalmaqdə davam edir.

İfadənin mənası “Çin çayı, Çindən gətirilən çay” deməkdir. Tarixən dilimizdə Çin ölkəsinin iki adı olmuşdur: Çin və Xəta.

Bu ölkəni İran, Əfqanistan və Hindistanda bizim kimi Çin, Fransada Şin, İngiltərədə Çayn adandırırlar ki, bir-birinə bənzəyən bu sözlərin hamısı əslində bir kökdəndir.

Bir sıra Asiya ölkələrində olduğu kimi, Çində də hər bir dövlət adətən müvafiq dövrdə hökm sürən sülalənin adı ilə adlanırdı. “Çin” sözü də XVII əsrдə hakimiyyət başına gəlmış mancur Tsin sülaləsinin adından əmələ gəlmişdir.

“Xəta” sözünün yaranma tarixi isə başqa cürdür. VII əsrдə Çinin şimal tərəflərində kidanelər adlı monqol qəbilələrinin birləşməsi prosesi gedirdi. Kidanelər X əsrдə böyük əraziyə sahib olmuşdular. Sonralar onların hakimiyyəti sarsılır və kidanelərin bir qismi Çin torpağını tərk edir. Onlara qaraxitaylar deyilirdi ki, Xəta (Kitay) sözü də buradandır.

İ İKAR

Yunan əsatirində əfsanəvi heyləltəraş və rəssam olan Dedalın oğludur.

Krit adasının padşahı Minos İkarı və onun atası Dedalı adadan getməyə qoymur, öz yanında əsir kimi saxlayırırdı. Odur ki, Dedal özü və oğlu İkar üçün quş tüklərini mumaya yapışdırmaqla qanadlar düzəltmiş, bu vasitə ilə ata və oğul Krit adasından uçub qaçmağa başlamışdılar. Atasının xəbərdarlığına baxmayaraq İkar çox-çox yüksəkdən uçmağa başlamış və günəşə yaxınlaşmışdı. Günəş şüaları mumu qızdırıb əritmiş və İkar dənizə düşmüştü. Onun cəsədi İkariya adasına gedib çıxmış və orada basdırılmışdı.

R.Rza “Tənhalığın sonu” poemasında yazır:

*İnsan oğlu pillə-pillə qalxır
zəkanın qələbələr yolu.
Gecənin zülməindən başlayır
yeni gün, yeni səhər yolunu.
Bu yol gedir
İkarın qanadlarından
Qaqqarının gəmisiñə.*

İMRAН DİLİ

Klassik ədəbiyyatda və aşiq poeziyasında – gözəl, xoşa-gəlim, yaxşı dil mənasında işlədirilir.

Əslində Şərqdə bu ifadə “gizli, sırlı, ilahi, müqəddəs dil” mənasında olmuşdur. Təbərinin (839 – 923) məşhur “Tarix” əsərində “İsrail” sözünün mənası İmran dilində belə şərh olunur: “İsra” – gecə getmək, “yil” – allah, “İsrail” – gecə içində allaha tərəf yol gedən.

Ş.İ.Xətayinin “Dəhnamə”sində oxuyuruq:

*Cox varsa əgərçi qıylıı-qalın,
Heç kimsənə anamaz məqalın.
Dilin sənin ey nəsimi xoşxan,
Gahi ərəb oldu, gahi **İmran.***

Xəstə Qasım bir şeirində deyir:

*Usta, məni gözlərinə fəda et,
Səndən saz istərəm, amma saz ola.
Dindirəndə **İmran** dili danışa,
Şeyda bülbüllər tək xoşavaz ola.*

Aşıq Ələsgərin bir şeirində deyilir:

*Şirin dili bəndə salıb
Tutiyi-İmrani, Həcər.*

Sarı Aşığın bir bayatısı belədir:

*Suyumuz Kürdən gələ,
Arazdan, Kürdən gələ.
İmran dilli aşığı
Salıbdı gör əngələ.*

“Dilsuz və Xəzangül” adlı xalq dastanında Dilsuzun dilində verilmiş bir qoşma belə başlayır:

*Gəl sənə söyləyim igid nişanın
İyidlərdə namus, qeyrət, ar gərək.
İmran dilli ola, göhər kəlməli,
Bey bazarı, etibarı var gərək.*

Iran yəhudilərinin öz aralarında danışdıqları gizli, anlaşılmaz dil də elmi ədəbiyyatda bəzən “İmrən dili” adlandırılır. Professor B.Millerin fikrincə, bu dil həmin yəhudilərin müəyyən məqsədlə işlətdikləri süni dildir.

İNCƏLİB İYNƏDƏN KEÇMƏK

Yəni həddindən artıq arıqlamaq, zəifləmək, incəlmək.

İfadə ilk dəfə İncildə işlədilmişdir. Burada deyilirdi ki, dəvənin iynə gözündən keçməsi dövlətlinin cənnətə getməsin-dən asandır.

Islam aləmində isə bu ifadə Qurandakı mövhumi rəvayətlərdən biri ilə əlaqədar yayılmışdır. Guya cəhənnəmə düşmüş kafirlər orada “dəvə incəlib iynənin gözündən keçənə qədər [həttə yəlicə -l-cəməlu fi səmmi-l-xiyati] yanacaqlar. M.Füzuli yazırdı:

*Bu dəndlər kim, mənim vardır, bəirin başına qoysan
Çıxar kafər cəhənnəmdən, gülər əqli-əzab oynar.*

Yəni mənim dərdim o qədər çoxdur ki, onları dəvəyə yüklesən, dəvə iynə gözündən keçəcək qədər arıqlayar və deməli, kafirlər cəhənnəmə əzabından xilas olar.

Müasir ədəbi-bədii dilimizdə “iynənin gözündən keçmək” ifadəsi diribaş, mahir, bacarıqlı mənalarını mənfi çalarlıqda bildirmək üçün işlədirilir.

Yazıcı B.Bayramov “Ürək sözü” adlı məqaləsində yazar: ”*Dərya tacribəli usta, iynənin gözündən keçməyi bacaran, dili və söhbəti ilə könüllərin könlünə asanlıqla yol tapa bilən dələduzdur, məhəbbət, mənəviyyat alverçisidir*”.

İNSANLAR, SAYIQ OLUN

İfadə məşhur Çexoslovakiya yazıçı və publisisti Julius Fuçikin ölümqabağı yazdığı kitabından bir çox dillərə yayılıb məşhurlaşmışdır. 1942-ci ilin 25 avqustunda alovlu vətənpərvəri Berlinin faşist məhkəməsi ölüm cəzasına məhkum etmişdi. Kommunist yazıçı öz əsərini həbsxanada yazmış və 1943-cü ilin 9 iyununda bitirmişdi. Həbsxana gözətcisi A.Kolinski onun kamerasına gizlincə qələm və kağız götürir, yazılmış vərəqləri isə aparıb, Fuçikin sədaqətli dostlarına çatdırırıdı. Y.Fuçik 1943-cü ilin 8 sentyabrında edam edildi. Onun gestapo həbsxanasından 1945-ci ilin mayında azad olmuş arvadı Qusta Fuçikova həmin əlyazmasının müxtəlif adamlarda olan səhifələrini toplayıb, 1946-cı ildə Praqada ərinin kitabını nəşr etdirmiştir. Kitab bu sözlərlə bitir: “**İnsanlar, mən sizi sevirdim, sayiq olun!**”

S.Rüstəm “Əzizlərdən əzizlər” şeirində (1965) yazır:

**Ey insanlar, ayıq olun,
Sayiq olun,
Torpaq üstə ast gəzin
Torpaq altda bir aləm var.**

R.Rzanın “Sayiq olun, insanlar” şeirində oxuyuruq:

*Dünyanın dərdi böyükdür,
İnsan dərdi dünyaya yükdür.
İnsanlar, sayiq olun –
*dincilikə müharibənin
arası bir tükdür.**

Qəzetlərdə həmin başlıq altında (və ya “Sayiq olun, insanlar”) şəklində yazırlara tez-tez rast gəlmək mümkündür.

İRAN-TURAN

Əsasən poetik məqsəd izləyən bu obrazlı ifadə Firdovsinin “Şahnaməsi” ilə əlaqədar yayılmışdır. Bu əsərdə İran ilə Turan arasında gedən müharibələrdən geniş və ətraflı bəhs olunur.

“Turan” sözü çox zaman şərti mənada işlənib, konkret bir yerin, ərazinin adını ifadə etmir. Bu söz, haqqında “Şahnamə”nin bəhs etdiyi qədim türk xalqlarının yaşadıqları yerlər mənasında işlədilmişdir.

Qədim İranın qəhrəmanlıq dastanında əfsanəvi Turan ölkəsi ilə aparılan müharibələr təsvir edilir. Vaxtı ilə Fəridun adlı hökmədar çox böyük bir ərazidə hökmərənləq edirdi. O qocaldıqda öz torpaqlarını üç oğlu arasında bölmək qərarına gəlmişdi. Ölkənin qərbini Sarma, şərqini Tura verib, mərkəzi hissəni sevimli oğlu İrəcə bağışlamışdı. Sonralar Sarmin ölkəsi Sarmatiya, Turun ölkəsi Turan adlanıb, İrəcin məməkətinə İran deyilməyə başladı. Lakin paxıl Tur daha yaxşı yerlərə yiyələnmiş qardaşı İrəcin başını kəsib atası Fəriduna göndərmişdi. Çox keçmədən İrəcin nəvəsi babasının intiqamını almışdı: bu dəfə zavallı Fəriduna ikinci oğlu Turun başını kəsib göndərmişdilər. Fəridun düşməncilik edən tərəfləri barışdırı bilməmişdi.

Bundan sonra İran ilə Turan arasında sonsuz qanlı müharibələr başlayır. Nəsillər dəyişir, müharibələrin isə arası kəsilmirdi. İranın ən qorxunc düşməni Turan hökmədarı Əfrasiyab idi. O, dəfələrlə iranlıları sıxışdırmışdı. Lakin Keyxosrov ilə döyüşlərdə məğlub olub qaçmış, bir mağarada gizlənmişdi. Orada onu tapıb başını kəsmişdilər.

Bədii ədəbiyyatda “İran-Turan” ifadəsindən (müxtəlif şəkillərə düşməklə) yalnız bir obraz kimi istifadə edilmişdir.

S.Vurğun “Komsomol poeması”nda yazmışdır:

*Nədən şeirimizin baş qəhrəmanı
Gah Turandan gəlir, gah da İrandan?
Bəs mənim ölkəmin varlığı həni?*

C.Bərgüşadın “Bozatın belində” romanında təsvir olunur ki, Həcərin “...xəyalı, baxışları bir nöqtədə qərar tuta bilmirdi: Bozat kimi İrandan vurub Turandan çıxırı”.

İSGƏNDƏRİN BUYNUZU VAR

Gizli saxladığı sırrı faş olan adam haqqında zarafat və ya istehza ilə deyilir.

Xalq içərisindəki rəvayətlərdən birinə görə öz buynuzu-
nu çox gizli saxlayan İsgəndər çöldə bir çobanla rastlaşır, ney
çalmağı ona əmr edir. Çoban neyi (vəya öz tütəyini) çalınca bu
səslər ucalır: “İsgəndərin buynuzu var, buynuzu”. Onun buynu-
zu olduğunu dəlləyindən başqa heç kəs bilmirdi. Dəllək də bir
gün bu sırrı saxlamaqdan təngə gələrək çölə gedib üzünü su qu-
yusuna tutaraq deyir: “İsgəndərin buynuzu var, buynuzu...” Qu-
yunun üstündə bitən qarğıdan düzəldilmiş neydən həmin sözlər
eşidilir. Rəvayətdən çıxarılan ümumi əxlaqi nəticə belədir ki,
dünyada heç kəs sırrını axıra qədər gizlədə bilməz.

Bu rəvayət ilə əlaqədar olaraq dilimizdə “buynuzum
yoxdur ki”, “buynuz çıxarmamışam ki” ifadələri yaranmışdır.

N.Gəncəvi “İsgəndərnamə” poemasında “İsgəndər və ço-
ban” əhvalatını işləyərkən həmin rəvayətdən istifadə etmişdir.
“İsgəndərin buynuzu” adlı bu rəvayətin erməni variantı da var-
dır.

Bəzi müəlliflərə görə İsgəndər Zülqərneyinin tacında iki
cığqa olmuşdur ki, bu buynuz əhvalatı da həmin cığqaya işarə-
dir. Buna bənzər əfsanə qədim Yunanlarda şah Midas haqqında
yayılmışdı. Ehtimal olunur ki, bu əfsanə məhz Makedoniyalı İs-
gəndər zamanı Şərqə yunanlardan keçmişdir. Odur ki, Şərq va-
riantında söhbət Midasdan deyil, İsgəndərdən gedir. Bəzi Orta
Asiya xalqları içərisində bu hadisənin üçüncü variantının da ol-
duğunu əsaslanan bir sıra müəlliflər belə güman edirlər ki, əslin-

də heç İsgəndərlə əlaqədar olmayan bu rəvayət Qərbdən Şərqə deyil, əksinə Şərqdən Qərbə keçmişdir.

İSGƏNDƏR SƏDDİ

“Səddi-Yəcuc” və ya “Səddi-İsgəndər” şəklində də işlədir. Yəni mphkəm, davamlı, keçilməz sədd.

Bu sədd haqqında müxtəlif əfsanə və rəvayətlər vardır. Guya Asyanın şimalında və Çin sərhədində Yəcuc və Məcuc adlı iki xalq var imiş. Boyca çox kiçik olan bu tayfaların adamları qarət və talançılıq ilə məşğul olub, başqa qonşu xalqlara çox zərər vurardılar. Rəvayətə görə İsgəndər Zülqərneyn bunların hücumuna mane olmaq üçün dünyanın axırında böyük bir sədd tikdirmişdir ki, Yəcuc və Məcuc tayfaları onu nə dağında, nə də aşa bilirlər.

Başqa bir fikrə görə bu “Dərbənd səddi” və ya “Xəzər səddi” adlanan və Qafqazın şimal cəhətlərində izləri qalmaqdə olan səddir. Lakin bəzi tarixçilərin fikrincə bu sədd Ənuşirəvan vaxtında tikilmişdir.

K

KÖHNƏ QVARDİYA

Bu ifadə müəyyən sahədə təcrübə əldə etmiş, imtahanlardan çıxmış xadimləri səciyyələndirmək üçün işlədir.

1807-ci ildə Napoleonun qoşun hissələrinən fransız qvardiyası “köhnə” və “gənc” olmaqla iki yerə bölünmüşdü. Köhnə qvardiyanın tərkibinə Napoleon döyüşlərində görkəmli rol oynamış soldat və zabitlər daxil idi.

V.İ.Lenin “Partiyaya yeni üzvlər qəbul etmək şərtləri haqqında” adlı məqaləsində (1922) yazırıdı:

“...Hazırda partianın proletar siyasətini partianın tərkibi müəyyən etmir, köhnə partiya qvardiyası adlandırılara biləcək

çox nazik bir təbəqənin son dərəcə böyük, şəriksiz nüfuzu müəyyən edir”.³³

Mirzə İbrahimovun “Böyük dayaq” romanında köhnə kommunist Şərəfoğlu deyir: “...Rüstəm kişi, bu indiki cavanlar özlərini çoxbilmiş hesab edirlər, daha demirlər ki, **köhnə qvardiya** qocalsa da, bəzi şeylərdə gənclərə nümunə ola bilər”.

Alim-ədəbiyyatşunas Əziz Şərifin göstərdiyinə görə vaxtilə Əbdürəhim bəy Haqverdiyev növbəti məktubarının birində ona yazmışdı: ”Özüm köhnə qaydada “dariülcünuna” gedib gəlirəm. Amma çox yoruluram, vaxt və təbiət öz işlərini görür-lər... (Bu yerdə telefon səsi məni dayandırıdı, ttelefonla bu gün saat üçdə Mirzə Cəlil Məmmədquluzadənin vəfatını xəbər verdi-lər; dəfni ayın altısında saat on birə təyin olunubdur. **Köhnə qvardiya** yavaş-yavaş getmək üzrədir. Oçerədimizi gözləyək”).

KÖNÜLDƏN KÖNÜLƏ YOLLAR GÖRÜNÜR

İfadə “Quran”dakı bir ayə ilə əlaqədardır: minəlqəlbi iləlqəlbi səbil (“Qələbdən qəlbə yol vardır”).

Şeir dilimizdə çox zaman “qəlb” əvəzinə daha poetik “könlər” sözü işlədir.

M.P.Vaqifin bir qoşması belə bitir:

*Vaqif, yad et səni yad eyləyəni,
Mən sevirəm mənə yarım deyəni,
Qoymaz göz önungdən sevən sevəni,
Könüldən könülə yollar görünür.*

İfadə daha bir sira sənətkarların (Aşıq Pəri və s.) dilində işlədilmişdir. S.Vurğunun “Vaqif” dramında Vaqif deyir:

³³V.İ.Lenin. Əsərləri, 33-cü cild, səh. 258.

*Gözüm gözüniüzdən uzaq olsa da,
Könüldən könülə yollar görünür.*

KRAL LÜTDÜR

Bəzən də “kral” əvəzinə “padşah” işlədirilir.

İfadə ifşa edilən yalançı nüfuzlar, əsası olmayan nəzəriyyələr haqqında, habelə xoşagəlməz həqiqətlər haqqında işlədirilir.

Danimarka yazılıçısı Hans Xristian Andersenin (1805 – 1875) “Kralın təzə paltarı” və ya “Şahın təzə libası” nağlından yayılmışdır (ruscadan tərcümə edəni C.Məcnunbəyov).

Nağilda göstərilir ki, iki firıldaqçı kral üçün ən zərif parçadan paltar tikəcəklərini vəd edirlər. Guya bu paltarı yalnız axmaqlar və ağılı “öz yerində olmayanlar” görə bilməzlər. Bu yalançı paltarı kral geydikdə bütün saray əhli bu paltarı tərifləməyə başlayır. Əslində isə heç bir paltar yox idi və onlar bu paltarı görmürdülər. Təzə paltar geymiş kral (əslində lüt halda) çıxıb təntənəli şəkildə şəhərdə gəzirmiş, heç kəs axmaq adını özünə götürmək istəmədiyindən onun lüt olduğunu demirdi. Yalnız bir uşaq “kral lütdür ki...” dedikdə hamı aldadıldılığını başa düşür.

R.Rza “Dunay sahilində reportaj” məqaləsində yazır: “Öyrənməyə möhtac ikən öyrətmək iddiasına düşmək, özünü hər şeyə bələd, bütün sənət növlərinin bilicisi kimi qələmə vermək mərəzi qorxulu mərəzdir. Bu iddiada olanlara diqqətlə baxanda görürsən ki, “**Padşah lütdür**”. Belə adamlarancaq əzbərlədlər müddəalar, sitatlarla zəngindirlər”.

Q

QALX, EY LƏNƏTLƏ DAMĞALANAN ACLAR VƏ QULLAR DÜNYASI

Sov.İKP və beynəlxalq proletariatın himni olan “İnternasional” bu sətirlər ilə başlayır. Müəllifi fransız sosilaist şairi Ejen Potye (1816 – 887) həmin şeiri 1871-ci il iyun ayının 3-də yazmışdır.

“İnternasional” 1917-ci ildən 1944-cü ilə qədər SSRİ-nin Dövlət himni olmuşdur. 1944-cü idən partiya himni hesab olunur.

“İnternasional” şeirini Azərbaycan dilinə ilk dəfə 20-ci illərdə Moskvada, Şərq Zəhmətkeşlərinin Kommunist Universitetində təhsil alan türk ədibi Vala Nurəddin (1901 – 1967) tərcümə etmişdir. Həmin tərcümədə bu şeir dilimizdə 20 ilə qədər bir müddət ərzində oxunmuşdur. Əsər belə başlayır:

**Qalx, ey lənətlə damğalanan
Aclar və qullar dünyası.
Olma biza çarə, imdad
Allahlardan, padşahlardan,
Ancaq biz olarıq azad
Öz qüvvəmizlə hər an...**

“İnternasional”ı ikinci dəfə dilimizə 1938-ci ildə xalq şairi S.Rüstəm tərcümə etmişdir. Bu məşhur əsərdəki ifadələr, misralalar ədəbi-bədii dilimizdə geniş yayılmışdır.

QANADLI SÖZLƏR

İfadə qədim Yunanistanın yarımfəsanəvi şairi Homerin (e.ə. IX əsr) “İlliada” və “Odisseya” əsərlərində dəfələrlə işləni-

mişdir. Homer o sözlərə qanadlı deyirdi ki, onlar çox sürətlə danışanın ağızından çıxıb, dirləyənin qulağına gedib çatır.

Sonralar bu ifadə mənasını dəyişmiş, filoloji termin mənası kəsb etmişdir ki, bu işdə alman filoloqu Georq Buxmanın (1822 – 1884) çox böyük rolü olmuşdur. Bundan sonra ədəbi-bədii mənbələrdən, tarixi sənədlərdən yayılıb məşhurlaşan söz və ifadələrə “qanadlı sözlər” deyilməyə başladı.

Ədəbi dilimizdə bu ifadəni ilk dəfə S.Vurğun işlətmişdir. “İnsan” dramında zabit İslam, şair Cəlal haqqında deyir:

*“Cəlal yaxşı bilir....kişi şairdir!
Qanadlı sözlər də ona daiddir..”*

Müasir dilimizdə bu ifadə geniş yayılmışdır.

H.Mehdinin “Qara daşlar” romanının bir yerində deyilir: “*Qüdrət, xeyirli müalicə üsularından çox, qanadlı sözlər öyrənmiş bu həkimə istər-istəməz qəzəblə baxdı, ancaq ona demək istədiyi acı sözü uddu*”.

Bu ifadə ilə əlaqədar ədəbi-bədii dilimizdə “qanadlı misralar”, “qanadlı mahnilər” ifadələri də yaranmışdır.

H.Mehdinin “Yeraltı çaylar dənizə axır” əsərində deyilir: “...Gənclərdən bəziləri...” “Səyavuş” əsərindən məşhur, **qanadlı misraları xatırlayırdılar**:

*Bir göyərçin əsir etdi qartalı
Gözəllik naminə, sevgi naminə”.*

QAPIDAN QOVARSAN, PƏNCƏRƏDƏN GƏLƏR

Həyasız, sırtlıq adamlar haqqında işlənən bu ifadə dünyanın bir çox dillərində müxtəlif dəyişikliklərlə işlənməkdədir. İfadənin ən qədim variantına Horatsının əsərlərində (e.ə. 65 –8) rast gəlmək olur.

V.İ.Lenin “Rus inqilabının “təbiəti” haqqında” adlı məqaləsində yazmışdır: ”...**Təbiəti qapıdan qovarsan, pəncərədən gələr.** Kəndli Rusiyasında böyük burjua inqilabının təbiəti elədir ki, ancaq kəndli üsyanının qələbəsi, proletariatın rəhbər rolü olmadan əldə edilə bilməyəcək bu qələbə, burjua liberalizminin immanent əksinqilbəciliğinə baxmayaraq, həmin inqilabi qələbə-yə çatdırı bilər”.³⁴

H.Mehdi “Qara daşlar” romanında yazır: ”Mollayev...Xəlilov kimilərini müvəqqəti də olsa geri itələməyə razı idi. Yaxşı bilirdi ki, onlar söyülsələr də döniüb Mollayevin üzünə ağ olma-yacaqlar, **qapıdan qovulsalar da, pəncərədən girəcəklər**”.

Bir sırə dialektlərdə və bəzi hallarda canlı danışq dilində bu ifadə “qapıdan qovarsan, bacadan gələr” şəklində işlədir.

QƏLƏBƏ İLAHƏSİ

Bəzən də “zəfər tanrısı”, “qələbə allahi” və s. şəklində işlədir.

Qədim yunan əsatirində Nike (Nika) qələbə ilahəsi hesab edilirdi. Həm müharibədə, həm də yarışlarda onun sayəsində qələbə qazanmaq mümkün hesab ediirdi. Adətən qələbə ilahəsi ikitəkərli müharibə arabasında qələbə çələngi gəzdirən qanadlı qız kimi təsvir olunur. Afinanlılar qələbə ilahəsinin qanadsız olduğunu göstərir və bununla da ilahənin onların şəhərindən uçub getməyəcəyinə inam bəsləyirdilər.

H.Cavidin “Səyavuş” faciəsində hökmdar Keykavus müharibəyə göndərdiyi qəhrəman Səyavuşa deyir:

*Haydi, yavrum! Gözü yollarda ordun,
Get, zəfər tanrısı yardımçın olsun.*

³⁴V.İ.Lenin. Əsərləri, 15-ci cild, səh. 15.

B.Vahabzadə “Dörd yüz on altı” əsərində Berlinin Brandenburq qapılarını təsvir edərkən yazır:

*Tağ üstündə həkk olunub
Qadir zəfər allahının
Arabası.*

QIĞILCIMDAN ALOV DOĞAR

Məcazi mənada: çox kiçik, xırda işlərdən, hadisələrdən son nəticədə çox mühüm, böyük hadisələr törəyə bilər.

1872-ci ildə A.S.Puşkin Sibirə sürgün edilmiş dekabristlərə məşhur “Sibirə məktub” adlanan və “Sibir mədənləri dərinliyində...” misrası ilə başlanan şeirini həsr etmişdi. Bu şeirə cavab olaraq dekabrist şair A.İ.Odoyevski bir şeir yazmışdı ki, yuxarıdakı sözlər həmin şeirin bir misrasını təşkil edirdi. Həmin misrani V.İ.Lenin ilk Ümumrusiya siyasi-inqilabi marksist qəzeti “İskra” üçün epiqraf seçmişdi. 1900-19903-cü illərdə xaricdə nəşr olunan bu qəzətin yaradıcısı və rəhbəri V.İ.Lenin özü olmuşdur.

Dilimizdə bu ifadə həm yuxarıdakı kimi, həm də müxtəlif dəyişikliklərlə işlədirilir.

İ.Şıxlının “Dəli Kür” romanında Qori seminariyasının direktoru Semyonov deyir: “*Qiğılçımlar qorlandıqca çoxalacaq, alovlanıb ətrafa işıq saçacaq. Qiğılçımdan od törəyəcək*”. Başqa bir yerdə yenə o deyir: “...Onlar ən ucqar yerlərə səpələnsələr belə amallarından dönməyiblər. Bir qığılcım kimi parıldayırlar”.

R.İsmayılovun “Döyüşlər” pyesində fəhlə İqnat deyir: “*Qız deyil, od parçasıdır. Necə də cəld idi! Hələ gözləri! Lap Katyanın gözlərinə oxşayırıdı Məhəbbət qiğılçımları... Demək, “İskra” yaşayır. Demək, qığılcımdan alov doğacaq*”.

QIZIL ƏSR

Bu ifadə məcazi mənada – “xoşbəxt zaman, dərdsiz, ehtiyacsız həyat, gözəl dövran” mənasında işlədir.

Qədim insanların təsəvvürünə görə dünya yaranandan bəri üç müxtəlif dövr keçirmişdir. Birinci dövr “qızıl əsr”, ikinci “mis əsrı”, üçüncüüsü isə müasir dövr – “dəmir əsrı”dır. Halbuki ilk dövrdə – qızıl əsrədə insanlar dərdsiz-qəmsiz yaşamış, gözəl günlər keçirmişdilər. Guya o zamanlar bədbəxtlik, müsibət, qanun, cinayət, qorxu, acliq, müharibə yox imiş. Qədim yunan şairi Hesyod, Roma şairi Ovidi və bir çox başqaları bu dövrü çox tərənnüm etmişlər. Hesyod məşhur “İşlər və günlər” poemasında bu dövr haqqında yazmışdır: “Adamlar da allahlar kimi dərdsiz, kədərsiz və zəhmətsiz yaşayırdılar. Vaxtlarını kefdə-damaqda keçirirdilər... Zəngin torpaq öz-özünə bol məhsul verirdi”.

Keçmişin belə idealizə edilməsi qədim “Avesta”da da özünü göstərir. Burada deyilir ki, birinci insan və birinci hökmədar olan Yima bütün yer üzünə sahib idi. Onun dövründə insanlar həmişə gənc (həmişəcavan) qalır, ölümün nə olduğunu bilmirdilər, təbiətdə də əbədi, daimi bahar (həmişəbahar) var idi. Torpaq çox zəngin məhsul verirdi. Həyat sevinc və səadətdən ibarət idi. Lakin bu xoş günlərin nəhayəti, sonu gəlib çatdı. Əhrimən öz şaxtası və qarı ilə insan səadətinə son qoydu.

İbtidai insanı və qədim dövrü idealizə etmək, “keçən günə gün çatmadığını” söyləmək meyli elmdə də olmuşdur. XVIII əsrin məşhur filosofu Jan Jak Russo da ibtidai dövrü “qızıl əsr” adlandırmışdı.

Hətta indi də tək-tək hallarda bu və ya digər dövr haqqında “qızıl əsr” ifadəsinin işlənilərinə təsadüf olunur. Nəzərə almaq lazımdır ki, elmi, siyasi və ya publisist yazınlarda keçmiş dövrlərin “qızıl əsr” adlandırılması kökündən yanlışdır.

V.İ.Lenin hələ 1906-cı ildə “Aqrar məsələsi və Marksın tənqidçiləri” əsərində yazırıdı: “*Bizdən qabaq heç bir qızıl əsr ol-mamışdır və yaşayış çətinliyi, təbiətə qarşı mübarizənin çətinliyi ibtidai insanı tamamilə əzmışdı*”.³⁵

QOYUN DƏRİSİNƏ GİRMİŞ CANAVAR

Pis, yaramaz, çirkin niyyətini yaxşılıq, ləyaqət pərdəsi altında gizlədən ikiüzlü, riyakar adamları səciyyələndirmək üçün işlədir. İfadə İncildən yayımlılmışdır.

V.İ.Lenin “Tətillər haqqında” (1899) əsərində yazmışdır: “*Cox vaxt elə olur ki, fabrikant fəhlələri aldatmağa, özünü onlara xeyirxah göstərməyə, fəhlələri istismar etdiyini kiçik bir sədə-qə ilə, yalançı vədlərlə örtüb basdırmağa var qüvvəsi ilə çalışır. Hər bir tətil həmişə bir zərbə ilə bütün bu yalanları puç edir və fəhlələrə göstərir ki, onların “xeyirxahi” qoyun dərisinə girmiş canavardır.*³⁶

Sədinin “Gülüstan”ında deyilir:

Dər bərabər çoqusfənde – səlim
Dər cəfa həmçə qorçə – mərdomxor.

*Zahirdə bir yazıq qoyuna oxşar
Arxada sanki bir quduz canavar.
(Tərcümə edəni – Məmmədağa Soltan).*

M.F.Axundovun “Kəmalüddövlə məktubları”nda (1875) deyilir: “...*Bir para cüvəllağı, bir para qoyun donunda olan qurdalar və şarlatanlar, özlərinin beş günlük mənşəti üçün bir böyük milləti illər ilə əqideyi-batıladə...saxlayıblar*” (İkinci məktub).

³⁵V.İ.Lenin. Əsərləri, 5-ci cild, səh. 105

³⁶V.İ.Lenin. Əsərləri, 4-cü cild, səh. 322-323.

M.Müşfiq (1908 – 1939) “Buruqlar arasında” poemasında (1933) xalq düşməni Qəhrəmanov haqqında deyir:

*Burda işləməkdən bir məqsədi var,
Qoyun dərisinə girən canavar
İşləyir, görsəniz necə işləyir.*

QUM ÜZƏRİNĐƏ EV TİKMƏK

Başqa sözlə, əsası, kökü nəzərə almamaq, bünövrədən məhrum olmaq.

Ifadə Bibliyadakı bir hekayətdən müxtəlif dillərə yayılmışdır. Burada göstərilir ki, ağılsız bir şəxs qumun üzərində ev tikmişdi. Az keçmədən külək əsib, yağış yağmış və bu ev uçmuşdu.

M.F.Axundov Mirzə Yusif xana ikinci məktubunda yazmışdır: “*Yeni əlifbanın tətbiqindən və maarifin genişləndirilməsindən əvvəl İran ölkəsində görülə biləcək hər cür mülki tədbir nəticəsiz və bəhrəsiz qalacaqdır. Belə bir vəziyyətdə İranda görürlən hər bir tədbir **qumsal səhrada tikilən bir evə** oxşayır ki, külək qalxdıqda bu binanı alt-üst edərək, yerlə yeksan edəcəkdir.*”

R.Rzanın “Almaniya” poemasında faşistlər tərəfindən əsassız yerə ittiham edilən Dimitrov deyir:

*“...Uzun aylar göstərdi
Qum üstündə binadır
Bu məhkəmə, bu oyun
Bu fitnəyə son qoyun...”*

Ə.Kərimin “Pillələr” romanında təsvir edilir ki, köhnə ənənələrə qarşı çıxan Azərə Qaraqışlı belə deyir:” – *Söziündən*

belə çıxır ki, biz ənənəvi romanda nə varsa atmalı, qum üzərin-də ev tikməliyik. Bu, səhv fikirdir”.

L

LİNÇ MƏHKƏMƏSİ

Başqa sözlə: vəhşicəsinə, qəddarlıqla, amansız şəkildə cəza vermə, amansız divan.

XVIII əsrд Amerikada Virginianın cənub ştatı plantatoru olan Carlz Linç adlı məhkəmə sədri mövcud qanunlara etinə etməzdi. Əlinə düşən hər kəs ilə özü bildiyi kimi rəftar edərdi. İfadə onun adı və işləri ilə əlaqədar yaranıb geniş yayılmışdır.

Müasir Amerikada zəncilərə və inqilabçı fəhlələrə divan tutma adəti olan Linç məhkəməsi yaşayır. Linç məhkəməsinə məruz qalan adamlar döyüür, sıkəst edilir, asılır, yaxud diri-diri yandırılır.

Amerika məhkəmə və polisi Linç məhkəməsi tərəfdarlarını nəinki cəzalandırır, əksinə çox vaxt onları himayə edir və onların qəddar, vəhşi hərəkətlərini hər vasitə ilə doğrultmağa çalışır.

M

MƏN ANCAQ ONU BİLİRƏM Kİ, HEÇ NƏ BİLMİRƏM

Qədim yunan filosofu Sokratın (e.ə. 469 – 399) çox sevdiyi və tez-tez işlətdiyi ifadədir.

C.Məmmədquluzadənin (1869 – 1932) “Ölülər” pyesində (1909) İsgəndər deyir: “– Sokrat bir adam idi; çoxdanın adamı. Sokrat deyərmış ki, “mən dərs oxumamış elə xəyal edərdim ki, dünyada bir zad bilirəm; amma elm oxuyandan sonra yəqin

elədim ki, heç zad bilmirəm”. Xa....xa...xa” Yəni araq içməyi də bilmirəm!...”

MƏNƏ BİR İSTİNAD NÖQTƏSİ VERİN, YER KÜRƏSİNİ MƏHVƏRİNDƏN OYNADIM

İfadə məcazi mənada – əlverişli şəraitdə hər hansı ən çətin bir işi də yerinə yetirmək olar mənasında işlədirilir.

Bu ifadə qədim Yunanıstanın ən böyük mexanik və riyaziyyatçısı Arximedin (e.ə.287 – 212) dilindən yayılmışdır. Arximedin bioqraflarının göstərdiyinə görə o, uzun müddət ling qanunları üzərində çalışıb, bu qanunları kəşf etdikdən sonra yuxarıdakı sözləri demişdir.

Dilimizdə həmin ifadə sabit bir şəkildə deyill, müxtəlif şəkildə dəyişdirələrək işlədirilir.

V.İ.Lenin “Nə etməli?” əsərində (1901 – 1902) yazır: “Mən, öz qarşısına çox geniş, çox ətraflı vəzifələr qoymuş bir dərnəkdə çalışırdım və bu dərnəyin bütün üzvləri belə bir tarixi zamanda, məşhur kəlamı dəyişdirərək: bizə inqilabçılar təşkilatı versəniz bütün Rusiyani alt-üst edərik! – demək mümkün olduğu belə bir zamanda öz kustarçılığımızı dərk edir və bu səbəbdən əzab, dəhşətli bir əzab çəkirdik”.³⁷

Bu ifadənin tərkibindəki “istinad nöqtəsi” birləşməsini M.Müşfiq öz “Son” şeirində belə işlətmışdır:

*Bu yeni il
dünyamızı çevirməkçün
bir istinad nöqtəsi.
Bu illərin əlindədir
Kapitalizmin noxtası.*

H.Mehdinin “Qara daşlar” romanında isə belə ifadə olunub: “*Bu ad illər boyu Mollayev üçün istinad nöqtəsi olmuşdu.*

³⁷V.İ.Lenin. Əsərləri, 5-ci cild, səh. 481.

Məşhur alimin tapa bilmədiyi bu nöqtəni Mollayev həmin adamda tapmışdı”.

İ.Şıxlının “Dəli Kür” romanında Əhməd və Kipiani vaxtilə üzvü olduqları siyasi dərnəklər haqqında belə söhbəət edirlər:

“ – Sən bilən bizi dərnəyimiz nə üçün tez dağıldı?

– Çünkü istinad nöqtəsini tapmadan yer kürəsini yerindən oynatmaq istəyirdik”.

M.Ə.Sabir Sipəhdarın dilindən yazdığı bir taziyanədə deyir:

Arşimed: “Bir nöqtə bulsaydım ona bil, istinad Qaldırardım cürmi-ərzi” – söyləmişdir; leyk mən Qaldırardım büsbütün İranı da, Turanı da Kisəmə girsəydi ancaq bir beş-on yüz min tūmən.

MƏN ÖLƏNDƏN SONRA İSTƏR DÜNYA DAĞILSIN

İfadənin ən qədim variantının müəllifi naməlum bir antik yunan şairi olmuşdur. Mənbələrin göstərdiyinə görə bu ifadəni Siseron və Seneka da tez-tez işlədərdilər.

İfadənin məşhurlaşması XV Lüdovikin məşuqəsi markız Pompadurun (1721 – 1764) adı ilə bağlıdır. Müharibələrin birində Fransa qoşunu məğlub olduqda kralı sakitləşdirmək üçün Pompadur həmin sözləri demişdir.

S. Vurğunun əsərlərində bu ifadəyə tez-tez rast gəlirik.

Şapur: Eh...sən də nə qoyub nə axtarırsan,
Mən öləndən sonra dünya dağılsın.

(“Fərhad və Şirin”).

Amalya: Mən öləndən sonra dünya dağıla.

(“İnsan”)

B.Bayramovun “Arakəsmələr” romanında deyilir:
“Təəssüf ki, “məndən sonra dünya batsın” düşüncəsi ilə
ömür sürənlər vardıvə xeyli vardi”.

MƏN ÖZÜM TARİXİ-NADİRİ YARISINA QƏDƏR OXUMUŞAM

Kinayə ilə savadsız və ya yarımcıq təhsil sahibi olanlar haqqında işlədirilir.

Ifadə Üzeyir Hacıbəyovun (1885 – 1948) “O olmasın, bu olsun” (1909) komediyasının qəhrəmanı cahil Məşədi İbadın dilindəndir.O, iki dəfə bu ifadəni işlədir: ”*Mən Tarix-Nadir kitabıni yarısına qədər oxumuşam, ona görə hikmət elmindən yaxşı biliyim vardır*”.

Başqa bir yerdə qəzetçi Rza bəyə deyir: ”*Axi o qədər qəliz danişırsan ki, bilmək olmur ki, nə deyirsən. Mən özüm Tarix-Nadir kitabını yarısına qədər oxumuşam, amma sənin dilini anlamıram. Bu bisavadlar neyləsin?”*”

H.B.Zərdabiyə bir məktubunda S.Ə.Şirvani yazdı:

*Məktəbin fərşsi altı köhnə həsir
Neçə ətfali-müztər onda əsir.
Dərsimizdi kitabı – “Gürbəvü müş”,
“Nəqli-həmdunə”, “Qisseyi-xərguş”.
Oxuruq çox tərəqqi etsək əgər,
Cümlə “Tarixi-Nadir”i əzbər.*

İran şahı Nadir (1688 – 1747) haqqında külli miqdarda tarix əsərləri yazılmış, onun hakimiyyəti, qəsbkarlıq yürüşləri təsvir edilmişdir. Əfşar qəbiləsindən olan Nadir şah haqqında olan ən məşhur əsərlərdən biri də onun şəxsi katibi Mirzə Məhəmməd Mehdi xan Astrabadinin yazdığı “Tarixi-Nadir” (“Tarixi-cahangüşai-Nadir”) əsəridir. Kamil bədii üslubda yazılmış bu tarix əsəri Şərq ölkələrində ən çox oxunan əsərlərdən idi. Ən

müxtəlif hadisələrdən bəhs edən həmin kitab çox böyük idi və keçmişdə məktəblərdə dərs vəsaiti kimi işlədildirdi.

Dilimizdəki “Tarixi-Nadir” açmaq” (danışaq) ifadəsi də həmin kitab ilə əlaqədar yayılmış və “uzunçuluq etmək, keçmiş faktlardan danışmaq” mənası kəsb etmişdir.

H.Mehdinin “Qara daşlar” romanında kolxoz sədri İmran kişi öz nəsillərinin keçmişdə çox ağır yaşadığını, məşəqqətli günlər keçirdiyini söyləyərkən əmisi oğlu Dilman ona deyir: “*Olmazmı ki, Tarixi-Nadir açmayasan?*”

İ.Əfəndiyev yazır: “*Bizim zəmanəmiz sənətdən hədəfə doğru iti sürət, yiğcamlıq, az sözlə çox fikir ifadə edə bilmək tələb edir. “Tarixi-Nadir” açmağın dövrü çoxdan keçmişdir*”.

İ.Şıxlının “Ürək yarası” hekayəsində deyilir:

“*Bəli də, indi başlayacaq köhnə palan içi tökməyə, Tarixi-Nadir danışmağa*”.

MƏRƏND ÖLÜSÜ

İri, cəsəmətli, lakin tənbəl, oturduğu yerdən tərpənə bilməyən və ya tərpənmək istəməyən adamlar haqqında deyilir.

Mərənd Təbriz – Culfa yolu üzərində salınmış kiçik bir şəhərdir. XIX əsrə bura kənd hesab olunurdu və ifadə də elə bu zaman yaranmışdı.

İranın bir çox başqa əyalətləri kimi Mərənddə də XIX əsrə çox acınacaqlı vəziyyət hökm süründü, çiçək, acliq, qızdırma üzündən əhali dəhşətli surətdə qırılırdı. Bəzən ölüleri dəfn edib çatdırmaq mümkün olmurdu. Meyitlər küçələrdə tökülbə qalırıldı. İfadə bununla əlaqədar məşhurlaşmışdır.

MƏŞƏDİ İBAD KİMİ ÖZÜNDƏN ÇIXMAQ

İstehza ilə tez-tez əsəbilşən, dava, qalmaqla salan adam-lara aid edilərək işlədilir.

Məşədi İbad məşhur kompozitor Üzeyir Hacıbəyovun (1885 – 1948) “O olmasın, bu olsun” (1909) musiqili komediyasının qəhrəmanıdır. Qonaqlıq zamanı Məşədi İbad onu meymuna oxşadan intellegent Həsən bəylə dava, qalmaqla salır. Adaxlısı Gülnazı Sərvərlə bir yerdə görəndə hay-küy qaldırır. Məşədi İbadı bəy hamamına aparanda mübahisə, inciklik, dava düşür. Məşədi İbadın toy məclisi dava ilə bitir. Hər yerdə də Məşədi İbad özündən çıxır.

MİDAS

Qədim yunan allahlarından Apollon musiqi hamisi hesab edilir. Bir dəfə Marsiy onunla musiqi yarışına girmişdi. Bu yarışa isə çox böyük sərvət sahibi olan Midas hakimlik edirdi. Midas yarışda birinciliyi Marsiyə vermişdi. Bunun üstündə Apollon Marsinin dərisini soyub çıxarmış, Frikiya şahı Midası isə eşşək qulaqları ilə mükafatlandırmışdı. Midas öz qulaqlarını papağın altında gizlədirdi. Bunu yalnız onun dəlləyi bildirdi. Sirri saxlaya bilməyən dəllək yerə bir çuxur qazıyıb ora piçildamışdı: “Midasın uzun qulaqları var”. Bu yerdə çıxan qamış Midasın sırrını aləmə yaymışdı. Odur ki, “Midasın dəlləyi” (sirr saxlaya bilməyən adam haqqında), “Midas hakimliyi” (avam, qabiliyyətiz adamların hakimlik etməsi haqqında), “Midasın qulaqları” ifadələri yayılmışdır.

R.Rza “Füzuli” poemasında “fikri taytaq bilicilər”dən bəhs edərkən yazır:

*Eləsi də var ki,
çeynəyib çürük saqqız təki
Bilmək olmur,
adamdır bu, ya tənbəki,
ya nasdır.
Apollonun xəbəri yox,
özü xalis Midasdır.*

MİLÇƏKDƏN FİL QAYIRMAQ

Başqa sözlə – hər hansı cüzi, xırda işin, hadisənin əhəmisiyətini həddən artıq şışırtmək.

İfadə ilk dəfə qədim yunan satiri Lukianın (e.ə.I əsr) “Milçəyin mədhi” əsərində işlənmişdir.

V.İ.Lenin Moskva fəhlə və kəndli deputatları Sovetinin plenum iclasında (28 fevral 1921-ci il) nitqində demişdir: ”Burjuaziyanın bizə qarşı mübarizə vasitələrindən biri vahimə yamaqdır. Onlar bu işin ustasıdırular və bunu unutmaq olmaz. Onların qəzetləri çap edilmirsə də, çox gözəl yayılır. Həm də onlar təkcə milçəyi şışirdib filə çevirməklə qalmırlar...Lakin biz heç bir halda vahiməyə düşməməliyik”.³⁸

MİN BİR GECƏ NAĞILLARI

Buradakı “nağıł” sözü əvəzinə onun sinonimləri (rəvayət, əfsanə, dastan və s.) də işlədir. Adətən uydurma, fantastik şeylər haqqında danışarkənbu ifadə yada salınır.

İfadənin yaranması və məcazi məna kəsb etməsi XV-XVI əsrədə meydana gələn ərəb xalq nağılları məcmuəsinin adı ilə əlaqədardır.

“Azərbaycan ədəbiyyatı tarixi” (III cild) kitabında deyilir: ”Dumanlı Təbriz” müəllifi **min bir gecələr Şərqini**, əsrarən-giz Şərqi deyil, yeni, üsyənçi Şərqi təsvir etmək məqsədini qarşı-sına qoymuşdu”.

R.Rza “Ümid” şeirində yazır:

*Balıqçılar yorğun, arğın
dinləyirlər
bir cavan balıqçının*

³⁸V.I.Lenin. əsərləri, 32-ci cild, səh. 156.

min bir gecə hekayətini...
Qurtardı min bir gecə hekayəti.
Bəs min ikinci gecə?

S.Rəhimovun “Şamo” romanında Kamran öz qoca qardaşı İmran haqqında deyir ki, o məclisə gəlsə çox şey danışacaq, “...uşaqlığında əzbər bildiyi nağılları da özmisilsiz igidliyinə qatıb qarışdıracaqdır. Özündən **min bir gecə dastanı açacaqdır**”.

Ə.Əsgərovun “Sarı əlcək” pyesində Robert deyir: “*Ed-qar, uşaqq olma. Kişi balaca qazança kimi tez qızmaz. İndiki zaman səninçin min bir gecə nağılı* deyil ki, bir çıraqla yeni dünya qurasan”.

İfadə əslində “min bir gecə” deyil, “min gecə” mənasına gələn və xüsusilə klassik ədəbiyyatımızda çox işlənən “Əlif-leyla” şəklində olmuşdur.

M.F.Axundovun “Kəmalüddövlə məktubları”nda deyilir: “*Dünən məscidi-camedə Axund Molla Sadığın vəz məclisində oturmuşdum. Biləsən ki, nə pərpuçat Əlif-Leylanın əfsanələrin-dən bədtər təqrir etdi....*

Tədqiqatçıların göstərdiyinə görə həmin ifadədəki “bir” sözü sonralar türk dillərinin təsiri ilə əlavə edilmişdir. Doğrudan da yuvarlaq rəqəmlərə “bir” əlavəsi dilimizdə çox yayılmış hallardandır. Bakıda yeni açılmış bir mağaza “*Min cür xirdavat*” adlandırılmışdı. Həmin mağazanın şəklini qəzetə verdikdə isə şəklin altında aşağıdakı sözlər yazılmışdı: “*Bu şəkil 1001 xirdavat*” mağazasında çəkilmişdir”.

Ədəbi-bədii dilimizdə “min bir gecə nağılları” ifadəsi bəzən “uzunçuluq”, “uzunluq” mənasında da işlədir. R.Rza “Tar, qoca bağban və usta haqqında ballada” şeirində yazar:

*Bir qoca da vardi –
Usta.
Əlləri min bir gecə*

nağılı.

*Gözləri məndə,
fikri məmə bağlı.*

MİN DƏRD VAR, MİN BİR DƏRMAN

Dilimizdə bu ifadə ilə yanaşı təxminən eyni mənada “hər dərdin bir dərmanı var” ifadəsi də işlədirilir.

İfadənin kökü “Avesta”ya gedib çıxır: Buradan məlum olur ki, xeyir allahı Hörmüzd insanlara on min dərman bitkisi, onun düşməni Əhrimən isə adamlar üçün doqquz min doqquz yüz doxsan doqquz xəstəlik göndərmişdi. Fəlsəfəsi çox nikbin olan “Avesta”ya görə hər halda (bir dənə də olsa) dərman dərd-dən çıxdur. Sonralar bu mürəkkəb rəqəmlərin azalması (“on min” əvəzinə “min bir”) və ya yuvarlaq şəklə salınması dilin ümumi yiğcamlıq meyli ilə əlaqədardır.

Məlumdur ki, dilimizdə “yüz” və “min” sözləri konkret kəmiyyət bildirən saylardan əlavə qeyri-müəyyən çoxluq mənasında da işlədirilir. Burada say məsələsi “min” və ya “on min” sözündə deyil, nə qədər olsa da dərmanın dərddən artıqlığını göstərən “bir” sözündədir.

Bütöv, yuvarlaq rəqəmlərə “bir” rəqəminin artırılması qədim türk xalqlarının təfəkkür tərzi ilə əlaqədardır. (Bu cəhət qədim almanlarda da müşahidə edilir). Qeyd etmək lazımdır ki, belə əlavə edilən “bir” rəqəmi digər ifadələrdə də özünü göstərir. Məsələn, “Min bir gecə” ifadəsindəki “bir” sözünün işlədilməsi də türk xalqlarının təfəkkür tərzi ilə, bunun təsiri ilə əlaqədar izah olunur. İfadənin əslisi “min gecə”(“əlif-leyla”) şəklində olmuşdur.

Yuvarlaq rəqəmlərə “bir”in əlvəsinə daha bir sıra ifadələrdə rast gəlirik. Məsələn, “yüz bir” (oyun havası), “min bir di-rək” (Türklərdə çox məşhur olan bir nağılnın adıdır). Bu cəhətdən H.Sarabskinin “Köhnə Bakı” əsərindəki bir cümlə diqqəti cəlb

edir. “Kəbin hallı-hallinə görə idi: 51, 101, 201, 301, 501, 1001, 2001 qızıl qədər olardı”.

Məşhur futbol hakimi Tofiq Bəhramov öz əsərini “1001 matç“ adlandırmışdır.

Ədəbi-bədii dilimizdə ifadə müxtəlif dəyişikliklərlə işlənir. Məsələn, M.H.Təhmasib “Məhəmməd-Güləndam” dastanı haqqında yazır:

“Əsərdə ən gözəl suratlardən biri Güləndamdır. O, Məhəmməddən qat-qat ağıllı, gözəl və igiddir. O, həkimdir. Hər il yaz fəsli Arvan dağına qalxır, oradan yiğdiği çiçəklərlə min bir dərdə dərman hazırlayır”.

Əslində “Avesta” ilə bağlanan ifadə sonralar milli təfəkkür ilə əlaqədar müəyyən dəyişikliklərə uğrayaraq müasir şəklə düşmüşdür.

MİSRİ QILINC

Məşhur xalq qəhrəmanı Koroğlunun qılıncının xüsusi adıdır. Guya bu qılınc adı metaldan deyil, ildirimdan qayrıldığı üçün heç bir vəch ilə sınmır və kəsərdən düşmür. “Koroğlu” dastanında deyilir ki, bir gün Rövşən çöldə “işıl-işil işildən, par-par parıldayan” bir daş tapıb atasına göstərir. Alı kişi daşın göydən düşmüş ildirim parçası olduğunu müəyyən edir, bundan “gün kimi yanın, ay kimi işiq salan” bir qılınc qayırtdırıb oğluna verir və deyir: ”Rövşən, al bu qılıncı belinə bağla. Bu qılınc sənin gördüğün başqa qılıncılar bənzəməz. Bu qılıncı ildirim qılınc deyərlər... Ancaq bunun ildirim qılınc olduğunu heç kəsə bildirmə. Bundan sonra bunun adına Misri qılınc deyərsən”.

Qeyd etmək lazımdır ki, “Misri qılınc” ifadəsi yalnız “Koroğlu” dastanı ilə əlaqədar deyildir. “Koroğlu” dastanının yaranmasından xeyli əvvəl yaşmış Nəsiminin şeirlərində bu ifadə vardır.

*Qəmzədən misri qılınc vermiş əsirin tərkinə,
Xunbəhasız bunca qan etmək dilərsən, etməgil.*

Dastanlarda bu qılınçın ildirim ilə əlaqələndirilməsi təsadüfi deyildir. Əslində buradakı “misri” sözü “mitra //mitri” sözündən xalq etimologiyası prinsipi üzrə əmələ gəlmişdir. Qədim Şərqi ölkələrində günəş allahına və ya günəşin özünə “Mitra” deyirdilər.

Folklorşunas M.H.Təhmasib bu ifadənin “Avesta”dakı ən məşhur allahlardan biri olan Mitra – Mitr – Mehr ilə əlaqədar olduğunu göstərir. Ədəbiyyatımızda bu sözə məşhur “Mehr-Mah” dastanında, “Mehr və Müştəri” poemasında rast gəlirik. Ümumiyyətlə qədim Zaqafqaziya xalqları arasında bu ad məşhur olmuşdur (Məşhur “Sasunlu David” dastanında Mqera surəti də buradandır). Müəllifə görə, “t” səsi “s” ilə əvəzlənməklə “Mitr” sözü “Misr” şəkli almış və beləliklə, “Mitrə (Mehrə) məxsus qılınç”, “Mitrin (Mehrin) qılinci” mənasında “Misri qılınç” ifadəsi meydana gəlmişdir.

Şərqi ölkələrinin təsiri ilə get-gedə başqa ölkələrdə də Mitra allah kimi tanınmağa başlamışdır. Qədim Roma imperiyasında baş, əsas allah sayılan Mitra hətta Yupiteri də kölgədə qoymuşdu. (Çünki bu zaman qədimdən günəşə sitayış edənlərin məskəni olan Şərqi rayonları Roma imperiyasında mühüm rol oynamağa başlamışdı).

Xristianlıqda Milad bayramı da əslində Mitra ilə əlaqədardır. Bu bayram “hər şeyə qalib gələn günəşin doğuluşu günü” adlanırdı. Həmin allahın adı ilə qədim yunanlarda və romalılarda uşaqlara Mitra adı verilməsi haılları geniş yayılmışdı. Misal olaraq dönyanın məşhur hökmardarlarından Mitridati xatırlamaq lazımdır ki, o da “Mitradan doğulmuş” (Mitraverdi) deməkdir.

Rus antroponimikasında da Mitra adına rast gəlirik: Mitrofan (“Mitraya həsr edilmiş”), Mitrodor (“Mitranın hədiyyəsi”).

Dilimizdə Mitra sözü dəyişilərək bir tərəfdən “Misir”, digər tərəfdən “Mehr//Meyr” şəkli almışdır. Odur ki, “Misri qılınç” ifadəsi günəş – ildirim qılınç, odlu qılınç mənasını verirsə, Meyrənsə – Meyransa sözü günəş – qadın (bütün qadınların günəşini) mənası daşıyır.

MOLTANI DİLİ

İfadə əsasən (bəzən də təhqir şəklində) “qəliz, anlaşılmaz dil” mənasında işlədir.

Bu ifadə Multan şəhəri və onun əhalisi ilə əlaqədar meydana çıxmışdır. Multan şəhəri Hindistanın Pəncab əyalətində, Hind çayı vadisində yerləşən qədim şəhərdir. Mühüm ticarət mərkəzi olaraq xüsusilə orta əsrlərdə çox məşhur bir yer sayılırdı. Bu şəhərin tacirləri bir çox ölkələrə səfər edərdilər ki, bunların Azərbaycana (xüsusilə Bakıya) gələn qismi yerlilər tərəfindən multani (moltani) adlandırılırdı. İslam olmayan multanilərin adı mənfi çalarla ümumiləşib təhqiramız bir məna kəsb etmişdir.

Bakıdakı İçəri şəhərdə, Qız qalası yaxınlığında multanilərə məxsus xüsusi bir karvansara olmuşdur. Tədqiqatçıların göstərdiyinə görə bu karvansaranı XIV əsrə yerli əhali tikmişdir.

“Moltani” sözü klassik və müasir ədəbi-bədii dilimizdə çox işlənən sözlərdəndir. S.Ə.Şirvaninin bir həcvində deyilir:

Eldaroğlu nəçidir, bəs nə qələt eləyir o,

Öz sözilə ki, cəhənnəmdədir ol moltani.

R.B.Əfəndiyevin tiplərindən birisi (Məşədi Rüstəm) “*Qəmi-atəşmi çəkər daşa girən moltani*” misalını işlədir.

C.Cabbarlinin tiplərindən Hacı Əhməd Almasa deyir: ”*Oğlumu get öldür də, danişan moltani oğludur*”.

“*İşin xatiri üçün moltaniya dayı deyərlər*” – məsəli dili-mizdə atalar sözü kimi işlədir.

MUZEY

E.ə. 332 – 331-ci illərdə Makedoniyalı İsgəndər Nil çayının deltası üzərində məşhur İsgəndəriyyə şəhərini salmışdı. Bu şəhərdə muzların – elm və incəsənət hamisi olan ilahələrin məbədi Museyon çox məşhur idi. Muz məbədində alim və şairlər bütün dərd-sərdən azad edilərək yaradıcılıq və elmi işlərlə məş-

ğul olurdular. Odur ki, İsgəndəriyyə şəhərinə hər yerdən gələn alımlər axıb gəlməyə başlamışdı. Bununla da Museyon elmi fikir mərkəzinə – bir növ akademiyaya çevrilmişdi. Burada həm də məşhur İsgəndəriyyə kitabxanası yerləşirdi ki, 700 min ən qiymətli əlyazması olan bu kitabxana dünyanın ən yaxşı alımlarını çəkib bura gətirirdi.

Elmin bütün sahələri üzrə burada çox böyük nailiyyətlər əldə edilmişdi. Məsələn, Kopernikdən 17000 il əvvəl, e.ə. III əsrərə Aristarx belə nəticəyə gəlmişdi ki, yer şar şəklində olub öz oxu və Günəşin ətrafında hərəkət edir və s.

Museyonda rityaziyyat, kimya, qrammatika, arxitektura, astronomiya, anatomiya və s. sahələr üzrə ən görkəmli mütəxəssislər çalışırdılar.

Hazırda Musey –Museyon sözündən düzəlmüş “muszey” sözü mədəni, elmi, tarixi abidələr saxlanılan və elmi-mədəni işlərlə məşğul olunan mərkəz mənasında dünyanın bir çox dillərində işlədilməkdədir.

N

NƏRGİZ// NARSİS

Qədim yunan əsatirinə görə Narsis (Nərgiz) vaxtilə çox gözəl bir oğlan imiş.

O qədər gözəl ki, bütün qızlar, hətta ilahələr ona vurulubmuş. O isə bunların heç birinə məhəl qoymurdu. İş o yerə çatmışdı ki, Eko (exo – əks səda) adlı ilahə onun dərdindən həlak olub daşa təhəvvül etmiş, vücudundan yalnız bir səda qalmışdı.

Narsis isə bir gün suda əksini görüb özünə vurulmuş, nə edəcəyini bilməyərək öz əksini qucaqlamaq üçün suya atılmış və boğulmuşdu. Onun vücudu nərgiz gülünə təhəvvül etmişdir.

Ədəbiyyatda çox zaman nərgiz (gülü) göz ilə qiyas edilir. Bunun isə səbəbi əslində odur ki, nərgiz gülündə yuxu gətirmək, uyutmaq xassəsi vardır.

Bu söz ictimai-siyasi üslubda “Narsis” şəklində özünə məftun, yalnız özünü sevən adamları ümumiləşmiş şəkildə eks etdirir.

V.İ.Lenin “Ərzaq vergisi haqqında” əsərində yazmışdır: “....meşşan Narsisləri – menşevikləri, eserləri, bitərəfləri – əsil işgizar burjuzaiya yüzlərlə ələ salıb bütün inqilablardarda, on dəfələrlə bütün ölkələrdən qovmuşdur. Bunu tarix sübut etmişdir. Bu, faktlar əsasında yoxlanılmışdır. Narsislər boşboğazlıq edəcəklər. Milyukovlar və aqvardiyaçılar öz işlərini görəcəklər....dağınıq xırda istehsalçını, kəndlini iqtisadi və siyasi cəhatdən ya burjuaziya ilə birləşdirir....ya da proletariat birləşdirir....”Üçüncü yol” haqqında, “üçüncü qüvvə” haqqında ancaq xudpəsənd Narsislər boşboğazlıq edib xəyala qapılıa bilərlər”.³⁹

NƏSİMİNİ DABANINDAN SOYDULAR

Nəsimi və onun faciəli ölüm mövzusu bütün yaxın Şərqi xalqları arasında məşhurdur. Azərbaycanın görkəmli şairi Seyid İmadəddin Nəsimi (1369/70 – 1417) ruhanilər tərəfindən diri-diri soyulmuşdur. Xivəli Durdi Şeyx türkmən şairi Maxdumqulu ilə deyişməsində deyir:

*“Nəsimini dabanından soydular,
Bizdən salam olsun, cavab belədir”.*

Salman Mümtazın göstərdiyinə görə “Qızıl su” xalq şairləri ondan bəhs edir:

*Nəsimini dabanından soydular
Saman taxıb darvzada qoydular.*

XVII əsrдə Sarı Aşığın bir bayatısında bu ifadə işlədilmişdir.

³⁹V.İ.Lenin. Əsərləri, 32-ci cild, səh. 388.

Nəsimi adı əzabəş, möhnətkeş, vəfali, səbatlı aşiq, dö-zümlülük rəmzi kimi ümumiləşmişdir.

“Nəsimi tək soyulmaq” ifadəsi də çox geniş şəkildə ya-yılmışdır. Şair F.Qoca “Ölü sahə” şeirində yazır:

*On beşinci əsrda
dabanından başına
soyuldu Nəsimi
Xaqqanlar əlində
soyulan xaqım kimi.*

NİFAQ ALMASI

Başqa sözlə – nifaqın, düşmənciliyin, mübahisənin səbəbi.

Qədim yunan əsatirləri ilə əlaqədar olan bu ifadəni ilk dəfə Roma tarixçisi (e.ə.II əsr) Yustin işlətmişdir. Nifaq allahı Erida toy məclisinə dəvət olunmur. İntiqam almaq məqsədilə üstünə “ən gözəl ilahəyə” sözləri həkk olunmuş qızıl almanın qonaqların arasına tullayır. İlahələrdən Hera, Afina və Afroditə arasında almanın kimə çatması haqqında mübahisə başlayır. Öz-ləri bir qərara gələ bilməyib, mübahisəni həll etmək üçün Troya şahı Priamın gənc oğlu Parisə müraciət edirlər. Hər ilahə Parisə bir şey vəd edir ki, almanı ona versin. Gera – bütün Asiyada hökmədarlıq; Afina – böyük bir qəhrəmanlıq şöhrəti; gözəllik və sevgi ilahəsi Afroditə – dünyanın ən gözəl qadınını təklif edir. Paris çox fikirləşəndən sonra qızıl almani Afroditaya uzadır. Təhqir olunmuş Gera və Afina ilə Afroditə arasında nifaq başlanır. Afroditə Menelayın arvadı gözəl Yelenanı qaçırmışqda Parisə köməklik edir və buradan da Troya müharibəsi başlanır.

NOVRUZ DƏRDİ

İfadə sevgilisinin fikrini çəkənlərin dərdini eyhamlı tərzdə bildirmək üçün işlədirilir.

Təxminən XIX əsrдə yaradıldığı ehtimal olunan “Novruz” adlı xalq dastanından yayılmışdır. Əsərin qəhrəmanlarından Qəndab sevgilisi Novruzun ayrılığından çox qəmgindir. Anası onun kədərinin səbəbini soruşduqda Qəndab saz yerinə hörüklərini sinəsinə sıxaraq deyir:

*Açılıb dağların əlvan lalası,
Ana, mənim dərdim, Novruz dərdidir.
Mən çəkdiyim nazlı yarın bələsi
Ana, mənim dərdim, Novruz dərdidir.*

S.Rəhimovun “Şamo” romanında deyilir:

*“Qəmər...əyilib kahaya baxdı, adamların içİNƏ göz gəzdirdi. Şamonu görmədi. Qızlar Qəmərin həyəcanının səbəbini bildikləri üçün güldülər: – Xi, xi, xi... Qəmərin dərdi **Novruz dərdidir**, – deyə onlar əllərini əllərinə vurdular”.*

B.Adirin “Bəhruz” dramında belə bir dialoq vardır:

*“Bəhruz: – Eh, onsuz da mənim dərdim böyükdür.
Oğulbəy: – Bilirəm dərdini, **Novruz dərdidir** sənin dərdin”.*

NUHUN GƏMİSİ

Klassik ədəbiyyatda xilasedici bir rəmz kimi işlədirilir. Buna “qurtuluş gəmisi” də deyilir.

Dini əfsanələrə görə Nuh peyğəmbər olmuşdur. Sənəti nəccarlıq (dülgərlik) imiş. Xalq onun dinini qəbul etmədiyi üçün dünyani su basır. O isə hər heyvandan bir cüt götürüb özü qayırdığı gəmiyə minir. Yer üzündə qalan insanlar və heyvanlar boğulub həlak olur. Guya sonra su çəkilmiş və Nuhun gəmisi

Ağrı dağı ətəyinə yanaşmışdır. Dünyadaki adamlar guya yalnız Nuh nəslindən törəmişlər. (Ağrı dağı indi Ararat adlanır).

Buna bənzər əfsanələr qədim Yunanistanda Prometeyin oğlu Devkamon ilə əlaqədar mövcud olmuşdur. Guya insanlar arasında cinayətkarlığın artdığını görən Zevs bütün bəşər nəslini məhv etmək qərarına gəlir. Bu məqsədlə göndərilən su qalxıb hər yeri basanda Devkamon öz atasının məsləhəti ilə bir gəmi düzəldir və Pirri də özü ilə birlikdə gəmiyə götürür. Doqquzuncu gün tufan yatırıvə bunlar Parnas dağına çıxmış olurlar və s.

NUHUN TUFANI

Ən şiddetli tufan; uzunmüddətli yağış, qasırğa mənasındadır.

Dini rəvayətlərə görə yəhudi peygəmbərlərindən olan Nuh 50 yaşında özünü peygəmbər elan etmiş və xalqı dinə dəvət etmişdir. Xalq onun sözünə baxmadığı üçün əhli-əyalını və və hər növ heyvandan (biri erkək, digəri dişi olmaq üzrə) bir cüt götürüb, özü qayırdığı gəmiyə minmişdir. O gəmiyə minəndən sonra 40 gün, 40 gecə (bəzi mənbələrdə 7 gün, 7 gecə) yağış yaşılmış, yedən su fəvvərə vurmuş, bütün yer üzünü su basmışdır. Dinə inanmayanların hamısı bu tufandda guya həlak olmuşdur, yalnız gəmiyə minmiş olan Nuh və ailəsi salamat qalmışdır.

Lap qədimlərdə ümumi tufan nəticəsində bir ailədən başqa hamının qərq olduğu əfsanəsi dünyanın bir çox xalqlarında yayılmışdır.

Əfsanələrə görə belə bir tufan o zamankı xailqlara məlum olan bütün dünyani bürüdü. Bu haqda qədim yunan, hind, Çin, Babil, Assuriya əfsanələri yayılmışdır.

Alimlərin fikrincə bu sadəlövh təsəvvürlər ehtimal ki, qədimlərdə olan müəyyən şiddetli tufan nəticəsində meydana gəlmişdir.

“Avesta” da göstərilir ki, Yima günah etdiyi üçün ölüm meydana gəldi (Bu günah buynuzlu heyvanların ətini yeməkdən

ibarət idi. Çünkü bu əti yemək qadağan edilmişdi). Bu günah üçün Yima cənnətdən qovuldı. İnsanlar üçün ölüm meydana gəldi. Yer üzünə soyuq qış gəldi. Qışın soyuq-boranından xilas olmaq üçün Yima xilas gəmisi düzəltdi. Bu gəmiyə kişi və qadınların, heyvanların, bitkilərin ən yaxşalarını topladı və s.

O

O AYAĞINI ATSIN, MƏN DƏ ATIM

Bir işi yerinə yetirməkdə tənbəllik edən, həmişə başqlarından imdad gözləyən adamlar haqqında kinayə ilə deyilir.

İran sərbazları haqqında yayılmış belə bir lətifə vardır ki, sıraya düzülmüş əsgərlərə hərəkət əmri verildikdə kimsə yerində tərpənməmişdir. Zabit sərbazlardan bir-bir soruşduqda ki, niyə tərpənmirsən, – hər kəs yoldaşını göstərib deyir:

- O ayağını atsin, mən də atım.

Rəşid Əfəndizadə “Mirzə Fətəli haqqında bildiklərim və eşitdiklərim” məqaləsində M.F.Axundovdan bəhs edərkən yazır-dı: “*O deyərdi ki.... İranda seyidlər və mərsiyəxanlar hər il qırx gün məhərrəmlikdə və otuz gün orucluqda, gecə-giindüz camaati ağlatdılar. Kişilərin göz yaşları ilə bərabər, babalarından qalma igidlik cövhəri də getmiş, hər birisi ağlayan bir arvada dönmüşdür. Odur ki, indiki İran sərbəzi deyir: Məhəmmədvəli ayağını atsin, mən də atım.*”

XIX əsrдə belə bir ifadənin yayılması təsadüfi deyildir. Bu dövrdə İranın vəziyyəti çox acınacaqlı idi, nizami qoşun və qoşunda ciddi bir nizam-intizam, qayda-qanun yox idi. Nizami ordu yalnız İran şahı Peterburqa səfər edəndən sonra təşkil olunmuşdu. Bu vaxt Tehrana gəlmış polkovnik Domantoviç rus nizamnaməsinə müvafiq dəstə yaratmışdı ki, bu da ölkədə yeganə hərbi nizami qüvvə idi (bu ordu sonralar, 1905-1911-ci il inqilabları dövründə çox mürtəce bir rol oynamışdı).

Ü.Hacıbəyov “Molla Nəsrəddinə cavab” adlı məqaləsin-də yazır:”Amma indi deyirlər ki, “Irşad”ın müştərisi azdır, ona görə guya bağlanacaqdır. Deyirəm qoy, hələ görək bağlanır, ya bağlanmir.

...cənab Molla, hamı bir-birini gözləyib pul göndərməyə-cək. O deyəcək ki, bəlkə doğrudan bağlandı, bu deyəcək ki, **Mə-şədi Əli ayağını düz qoysun, mən də qoyum.** Axırda heç nə göndərməyəcək. Doğrudan da, “Irşad” bağlanacaq”.

ODDAN – SUDAN KEÇMƏK

Diribaş, dünya görmüş, təcrübəli, usta, bərkdən-boşdan çıxmış, bacarıqlı adamlar haqqında danışarkən bu ifadəni işlədir-lər.

İfadənin mənası – çox müxtəlif maneələrin, çətinliklərin öhdəsindən gəlmək, çox şeyi təcrübədən keçirmək, imtahanlar-dan çıxməqdır.

Qədim zamanlar bir sıra xalqlar içərisində belə qayda var idi ki, cinayət etdiyinə şübhə oyanmış şəxsləri su və ya od ilə imtahan edir, yoxlayırdılar. Müttəhimim alıb çaya (suya) atırdılar. Batmasa, belə mühakimə edirdilər: deməli, günahkardır ki, su da onu qəbul etmir. Batsa, deməli, günahı yoxdur, ona böhtan atılmışdır.

Od ilə yoxlama belə aparılırdı ki, müttəhimim əlini yanar odun içəinə soxmalı və ya közərmış dəmiri əlinə götürməli olur-du. Bu zaman günahsız şəxslərin əində yanıq yeri, izi (qabar və s.) qalmamalı idi.

İfadənin müxtəlif variantları qədim yunan və Roma mü-əlliflərinin – Plutarx, Aristofan, Horatsi, Virgili və b. əsərlərində özünü göstərir. Habelə Firdovsinin “Şahnamə”sində Səyavuş oda girməklə günahsız olduğunu sübut edir.

H.Cavidin “Səyavuş” faciəsində xainlikdə ittiham edilən Səyavuş və ona böhtan atan Südabəni yoxlamaq üçün münəccim hökmədar Keykavusa deyir:

*Əmr ediniz atəş yaxılsın həmən
Keçsinlər üstündən, diqqət eyləriz,
Yanan suçlu olur, yanmayan təmiz.*

S.Vurğun “Belələri də var” şeirində yazırdı:

*Tilsimlidir o qəhrəman,
Qan da axmaz yaxasından,
Odun-suyun arasından
Üzə çıxır asta-asta.*

ÖĞLANSAN, YA QIZ(SAN)?

Yəni istəyinə, arzuna nail oldun, ya yox? Bu zaman “oğlan” müsbət (təsdiq, müvəffəqiyyət), “qız” mənfi (inkar, müvəffəqiyyətsiz) mənada işlədilər.

Adətən bir məqsədlə başqa yerə gedib qayıtmış adamara bu sualı verirlər.

İfadəyə hələ Dədə Qorqud dastanlarında rast gəlirik. “Bayburanın oğlu Bamsı Beyrək” boyunda təsvir olunur ki, qız elçiləməyə getmiş Dədə Qorqud müsbət cavab alıb qayıtmışdır.

“Dədə (Qorqud) döndü, Baybura evlərinə gəldi.

Baybura bəy aydır:

—Dədə! Öğlanmışan, qızmışan?

Dədə:

— Öğlanam, — dedi”.

H.Mehdinin “Qara daşlar” romanında təsvir olunur ki, kəşfiyyat quyusunu qazmağın mümkün olub-olmamasını yoxlamaq məqsədi ilə Qara daşlara gedib qayıtmış mühəndis İmanovu gördükdə usta Ramazan deyir: “...hə, bir de görüm nə tövr qayitdin? **Qız, ya oğlan?!”**

OĞUL BELDƏN, ƏR ELDƏN

İfadənin tam şəkli “Oğul beldən, ər eldən, vay qardaş dərdi” şəklindədir.

Əsasən şifahi danışiq dilində və bəzi dialektlərdə işlənən bu ifadənin ilkin şəklini bərpa etmək çox çətindir. Dilimizdə “Oğul ələ düşər, qardaş yox” atalar sözü vardır. Q.Q.Cəfərov ifadənin belə bir variantını işətmışdır: “Ər eldən gəlib, oğul beldən gəlib, haray öz atam oğlu!” (“Советская тюркология”, 1974, №3, c.26).

Göstərmək lazımdır ki, ərəb dilində belə bir atalar sözü vardır:

الجُوز مَوْجُودٌ وَ الْابْنُ مَوْلُودٌ وَ الْأَخْ مَفْقُودٌ .

(Qoca ər mövcuddur, oğul dostumdur, qardaş itmişdir)

Bu məşhur ifadənin yaranması Herodotun göstərdiyi belə bir hadisə ilə əlaqədardır.

“İran şahı I Dara şübhələndiyi İntafrenesi (Hakimiyyəti yalançı Smerdişdən almaqda Daraya kömək etmiş 7 nəfərdən biri) bütün yaxın adamları ilə birlikdə həbs edib, edam cəzasına məhkum etmişdi. İntafrenesin arvadı saraya gəlib öz uğursuz taleyindən şikayətlənir və ağlayırdı. Nəhayət, Daranın ona yazığı gəlir və tutulanlardan yalnız birini onun xahişi ilə azad edəcəyini söyləyir. Qadın fikirləşdikdən sonra deyir: “Əgər hökmədar bir nəfərin taleyini mənə bağışlaysırsa, mən qardaşımı azad etməyi xahiş edirəm”. Cavabdan heyrətlənmiş Dara soruşur ki, niyə görə sən ancaq qardaşının qayğısına qalırsan? Axı o sənə oğulların qədər yaxın deyil, ərin qədər əziz deyildir. Qadın deyir: “Allah qoysa, mənim başqa ərim ola bilər, yenə dünyaya uşaq gətirə bilərəm. Lakin qardaş tapa bilmərəm. Çünkü nə atam sağıdır, nə də anam”.

M.Süleymanovun “Zirvələrdə” romanında deyilir:

“Uzun qış gecəsi yarıdan keçmişdi. Qəsəbədəki evlrin binindən qopan fəryad araya çökmüş dərin sükütu pozdu.

*Əri eldən taparam,
Övladı beldən taparam,
Qardaşı hardan taparam.*

Ağı deyən meyiti ştolnidən tapılmış montyorun bacısı idi”.

Fikrət Sadıq “Bacı-qardaş nağılı” şeirində təsvir edir ki, şah cəzaya məhkum olan üç nəfərdən birini bağışlayacağını vəd etdikdə:

Qadın baxdı həsrət-həsrət alışa-yana,
(Gah qardaşa, gah ərinə, gah da oğluna).
Neyləsin o, kimi seçsin, kimi, bir anlıq,
Buludlanmış gözlərinə çökdü qaranlıq.

Arvad susdu, ana susdu, ayrıldı bacı,
Handan-hana qaranlıqdan sıyrıldı bacı.
“Bu ərimdir, bu oğlumdur, qardaşım hanı?
Ər eldəndir, oğul beldən, qardaş amanı!”

Vaqif Musanın “Bir saat Səlmi qarının yanında” hekayəsində Səlmi deyir: “Çox qeyrətli, namuslu qardaş idi qardaşım. Hitler əlimdən aldı onu. Qardaş deyəndə burnumun ucu göynəyir. Vallah, qardaş ərdən də, baladan da əzizdi.

Sözümün birini qoyum, birini danışım. Deyirlər, qədim zəmanədə ata, oğul, bir də atanın qaynı padşaha qarşı çox pis iş görürər. Padşah bunların üçünü də ölümə məhkum eləyir. Edam məclisi qurulur. Onların üçünü də gətirirlər “Rüsvayçılar” meydانına ki, cəmi məxluqatın gözləri qabağında boğazlarına ip keçirib, edam eləsinlər. Bu dəm ərinin, gözünün ağı-qarası amanzaman oğlunun və qardaşının asıldığını eşidən qadın qaça-qaça gəlir həmin yerdə, açır başından çarşabı, atır padşahın ayaqlarının altına ki, yalvarıram sənə, keç onların günahından, azad elə onları. Padşah rəhmət imiş, qadına yazılı gəlib deyir: “Bu üç nə-

fərdən birini seç! Hamısını azad eləyə bilmərəm. Çünkü çox ağır cinayət işlədiblər”. Qadın qardaşını seçir. Padşah soruşur: “Nə üçün aman-zaman oğlunu, ya ərini seçmədin, qardaşını seçdin?” Qadın cavab verib dreyir: “Padşah sağ olsun, mən ər də tapa bilərəm, oğul da tapa bilərəm, amma heç vədə qardaş tapa bilmərəm!”. Padşah fikrə gedir, sonra onun qardaşının hesabına ərini də, oğlunu da azad eləyir.

OLDUĞU KİMİ GÖRÜNMƏK

İfadə Cəlaləddin Ruminin məşhur “Məsnəvi”sindən bir sıra dillərə yayılmışdır.

Fəlsəfə elmləri doktoru, professor Z.Göyüşov “32 gün qonşu ölkədə” məqaləsində yazır: “*Öz əsərlərində insanı daim xeyra, gözəlliya, həqiqətə, ədalətə çağırın Mövlana Cəlaləddin insanın mənəvi saflığına, daxili paklığına müstəsna əhəmiyyət vermişdir. O, ikiüzlülüyü daxili çirkinliyin təzahürü kimi qiymətləndirmişdir. Konyadaki Mövlanə türbəsini ziyarət edərkən gözlərinə ilk dəfə onun iri hərflərlə yazılmış məşhur əxlaqi tələbi dəyir: “Ya olduğun kimi görün, ya göründüyün kimi ol!”*

C.Cabbarlinin “Oqtay Eloğlu” faciəsinin dördüncü pərdəsində Oqtay Muxanın “ – Nə həqiqət? Bah!... ” sözləri müqabilində belə deyir: “ – Elə bir şey ki, olduğu kimi görünüşün, göründüyü kimi görünməsin”. Oqtay bir az sonra deyir: “ – Qoyun bu çirkin qara daşlar olduğu kimi, bütün dəhşətilə görünüşünlər. Daşdır, qoy daş görünüşün. Neçin gizlədirlərin? O, çirkin də olsa, həqiqət olduğu üçün gözəldir”.

M.İbrahimovun “Minaxanım” hekayəsində deyilir: “...O vaxtdan hamı ismətli, həyali, təmiz adamlar ona ləkəli göründü. “Hamısı pərdədir. Hamısı yalandır!?” – deyib bir adamin da göründüyü kimi olduğuna inanmadı”.

ON ÜÇ NƏHSDİRMİ?

Keçmiş xurafatın qalıqlarından biri də bəzi adamların on üç rəqəmindn qorxması, on üçü nəhs əlamət hesab etməsidir. Hətta bir sıra məşhur elm nümayəndələri belə bu xurafatdan ya-xa qurtara bilməmişdir. Məsələn, məşhur filosof Jan Jak Russo on üç rəqəmindən qorxurdu.

Tədqiqatçıların göstərdiyinə görə qədim yəhudilər rəqəmləri hərflərlə işarə edirdilər və “13” rəqəmi “m” hərfi ilə yazılırdı. “M” hərfi isə yəhudi dilində “ölüm” (“mem”) sözünün ilk hərfi idi. On üç rəqəmini göstərən fal kartını qdimdə falçılar ölüm müjdəcisi hesab edirdilər və çox zaman həmin kart kağızında insan başını dəryazla üzən skelet şəkli çəkilmiş olurdu.

Sonralar Bibliya əfsanələrində 13-cü müqəddəsin sat-qın İuda olduğu misalı da bu xurafata əlavə olunmuş, habelə İsanın əfsanəvi on iki həvariyyunu (əshabəsi) olması rəvayəti yayılmışdı. Bütün bunlardan mövhumatçı adamlar belə bir səhv qənaətə gəlmışdilər ki, guya on üç bədbəxtlik gətirən rəqəmdir.

Bu haqda xurafat ən çox İngiltərədə yayılmışdır. İngilis şəhərlərinin bir sıra küçələrində on üçüncü bina yoxdur, binaların on üçüncü otaqları yoxdur. Mehmanxanalarda on ikinci otaqdan sonra on dördüncü otaq gəlir. 1930-cu ildə Londonun bir nəçə min sakini hökumətə petisiya verərək evlərdən on üçüncü nömrələri ləğv etməyi xahiş etmişdi.

1970-ci ildə Meksikada keçirilən futbol üzrə beynəlxalq dünya çempionatı ərəfəsində Beynəlxalq Futbol Federasiyası xüsusi qərarla oyunçuların köynəyində 13 rəqəmini “qanundan kənar” elan etmişdi. Öz komanda heyətində həmin nömrə ilə qeydə alınmış oyunçu istəsəydi nömrəsiz köynəkdə çıxış edə bilərdi.

Qeyd etmək lazımdır ki, on üç rəqəmi heç də bütün xalqlar üçün “bədbəxt”, “qara taleli” rəqəm deyildir. Bəzi xalqlar dörd rəqəmini, bəziləri yeddini, başqa xalqlar doqquzu belə “qara rəqəm” hesab edirlər.

On üç rəqəminə başqa münasibətlər də vardır: Mərkəzi və Cənubi Amerikanın bir sıra qədim sakinləri bu rəqəmi müqəddəs və səadət gətirən rəqəm hesab edirdilər. Hindu əfsanə və rəvayətlərində on üçün sırlı, ilahi qüvvəyə malik olduğu geniş təsvir edilir. İtalyanlar da on üç rəqəminin səadət gətirdiyinə emindirlər.

Külli miqdarda konkret-tarixi faktlar sübut etmişdir ki, 13-ün bədbəxtlik ilə heç bir əlaqəsi yoxdur. Məşhur rus müğənnisi F.İ.Şalyapin fevralın on üçündə doğulmuşdur. Musiqiçilərin P.İ.Çaykovski adına müsabiqəsində on üçüncü nömrə ilə çıxış edən Van Klibern fevralın on üçündə qalib gəlmışdı. A.Nikolayev və P.Popoviçin qrup halında kosmik uchuşu on üç avqustda müvəffəqiyyətlə başa çatmışdı. Bir çox idmançıların (məsələn, məşhur futbolçu Eysebio) məhz on üç nömrə ilə çıxış edib qalib gəldikləri məlumdur.

Bir sırə ölkələrdə on üç rəqəminin fetişləşdirilməsinə qarşı mübarizə qüvvətlənir. 1966-cı ildə ABŞ-da “On üçlər klubu” təsis edilmişdir. Klubun ilk iclası on üç nömrəli göydələnin on üçüncü təbəqəsindəki on üç nömrəli otaqda və dekabrın on üçündə keçirilmişdi. Burada klubun on üç üzvü və on üç qara pişiyi olan ev sahibəsi iştirak edirdi. Iclasda çoxlu güzgü sindirilmiş, duz dağıdılmış və “Xanım Antionuç” seçilmişdi. ABŞ-ın bir çox ştatlarında “On üç xurafatı əleyhinə” klubunun filialları yaradılmışdır. “On üçlər klubu” Londonda da fəaliyyət göstərir. On üç üzvü olan bu klubun yığıncaqları hər ayın on üçündə saat on üçdə keçirilir. Klub on üç pilləsi olan binada yerləşir.

“Kommunist qəzetində bir yazıda deyilir: “Deyirlər ki, 13 nəhs rəqəmdir. Əksinə, 13 daşsalahlılar üçün çox uğurlu çıxmışdır”.

O VAXTDAN ÇOX SULAR AXIB

İfadə qədim, uzaq bir işdən, hadisədən bəhs olunarkən işlədir. Vaxt ilə suyun nə əlaqəsi?

Vaxtı hesablamaq üçün ən qədim cihazlardan biri su və qum saatları idi. Bu qədim cihaz hələ Babilistanda məlum idi və təxminən 23000 il bundan əvvəl Yunanistanda və Romada işlənirdi.

Cihazların quruuluşu çox sadəydi. İki qabın birindən o birinə müntəzəm şəkildə və bir qərarda su axardı və suyun qabdakı səviyyəsinə görə vaxtı hesablardılar. Qum saatları da təxminən eyni prinsipə əsaslanırırdı.

Qədim yunanlarda məhkəmə istintaqı zamanı müttəhimə və ittihamçıya çıxış etmək, danışmaq üçün eyni miqdarda vaxt verilirdi. Çıxışa başlamazdan əvvəl onlar üçün bərabər miqdarda su ölçürdülər. Onlar danışmağa başlayan kimi su saatları da işə salınırdı. Suyun axdığı bütün müddət ərzində danışmaq olardı. Su axıb qurtaran kimi, danışan susmali idi. Müəyyən sənədi oxumaq, əsas məsələyə dəxli olmayan çox uzaq məsələlərdən danışmaq və ya şahidin ifadəsini dinləmək lazımlı gəldikdə suyun axmasının kəsərdilər. Konkret faktlar haqqında məlumat verəndə və ya ifadə verəndə də su qabdan axmamalı idi. Çox güman ki, indi də “məruzədə su çoxdur”, “suyunu azalt”, “məqalə (əsər) çox suludur” və s. kimi ifadələr öz mənşeyini yuxarıda qeyd etdiyimiz hadisədən götürmüştür.

Firidunbəy Köçərli “Məişətimizə dair” məqaləsində yazırıdı: *“Əfsus ki, o vaxtdan indiyədək çox işlər olubdur, çox sular axıbdır:Naxçıvanda bu hala kimi nə progimnasiyadan bir xəbər var və nə puldan bir əsər var”.*

M.İbrahimovun “Pərvanə” romanında İlyas bəy qızı Cahan xanımı Hürü və onun oğlu Sahib haqqında deyir: *“Gör o vaxtdan neçə sular axıb keçib, qızım! Sən də o sən deyilsən, mən də. Yəqin bil ki, onlar bizdən də artıq dəyişiblər. Gör neçə*

ildir rusun padşahı oturan şəhərdə yaşayıblar, oxuyub qayıdib gəliblər”.

OVUN OVÇUNU İZLƏMƏSİ

İfadə Sədinin məşhur bir beytinin dilimizə tərcüməsi ilə əlaqədar meydana çıxmışdır. Həmin beyt budur:

*Səyyad peyi-seyd dəvidən əcəbi nist,
Seyd əz peyi-səyyad dəvidən məzə darəd*

(“Ovçunun ov dalınca qaçması təəccübülu deyil, ovun ovçu dalınca düşməsi məzəlidir”).

Beyt ədəbi-bədii dilimizə tərcümə edilmədən əsrlər boyu varvarizm kimi işlənmişdir. Həmin beyti Ü.Hacıbəyovun “Firuzə” operasında Şah oxuyur.

Beytdəki “ovun ovçunu izləməsi” ifadəsi isə dilimizə tərcümə edilmişdir. H.Cavidin “Şeyda” faciəsində “məzarlıqda” olan Qara Musa öz düşməni Məcid əfəndinin ona tərəf gəldiyini görəndə, intiqam alacağını – Məcid əfəndini öldürəcəyini düşünərək deyir: “*İştə o da bizim başımızın sahibi Məcid əfəndi! (Məmnun). Amma nə eyi təsadüf! Heç şimdiyə qədər bir ovun ovçunu izlədiyini eşitdinmi?*”

Firdovsinin “Şahnamə”sində deyilir:

*Belə bir məsəl də çəkib hökmdar,
Dedi: – Olsa əgər bir gənc bəxtiyar,
Könüllü düşər toruna ov onun,
Düşər arxasınca pələng ovçunun”.*

Ö

ÖLÜ CANLAR

Hissi, duygusu çox soyuq olan, müasir həyata yad və biganə, ictimai həyatdan uzaq, sevgisiz, maraqsız adamlar, habelə müəyyən yerdə yaşayan, lakin öz vəzifəsini yerinə yetirməyən adamlar haqqında işlədir. Müasir mətbuatımızda çox geniş yayılmışdır.

İfadə N.V.Qoqolun (1809 – 1852) “Ölü canlar” (1842) əsərinin adından yayılıb məşhurlaşmışdır.

Əsərdə təsvir olunur ki, Çiçikov “ölü canlar” almaqla məşğul olur. “Ölü canlar” isə ölmüş olan, lakin rəsmi sənədlərdə dirilər siyahısında qalan təhkimçi kəndlilər hesab olunur. Odur ki, bəzən bu ifadə dilimizdə lap ilkin mənada – öldüyü halda dirilər siyahısında qalanlar mənasında da işlədir.

“Kommunist” qəzetində nəşr olunmuş bir felyetonda deyilir:

“...Tədariükçülər öz şəxsi mənfəətləri üçün Qoqolun Çiçikovu kimi şəhərbəşəhər, kəndbəkənd düşüb **ölü canlar** axtarmış, onların adına saxta arayışlar tərtib etmiş, hətta xəyalı adamların, xəyalı kəndlərin və kolxozların adlarına... meyvə yazaraq külli miqdarda dövlət vəsaitni mənimsəmişlər”.

ÖLÜNÜN DALINCA DANIŞMAZLAR

Bu ifadə Layertli Diogenin (e.ə.III əsr) “Məşhur filosofların həyatı, təlimi və fikirləri” əsərində göstərdiyinə görə ilk dəfə bir qədər başqa şəkildə (“ölünün dalınca onun yaxşısına danışılmalıdır”) qədim dünyanın “yeddi müdrik”indən biri sayılan Xilonun (e.ə.VI əsr) dilindən yayılmışdır. Sonralar müxtəlif xalqların dillərinə daxil olmuşdur.

V.İ.Lenin “Muromsyevin ölümü münasibətilə nümayiş haqqında” məqaləsində (1910) yazdırdı:

“Burjua riyakarları: de mortius aut bene aut nihil (ölünün dalınca ya danışmazlar, ya da yaxşı danışarlar) kəlamını sevirlər. Proletariat həm ölü, həm diri siyasi xadimlər haqqında *həqiqəti* bilməlidir, çünki, doğrudan da, siyasi xadim adına layiq olan adamlar cismən öldükdə, siyasət üçün ölmürlər”.⁴⁰

C.Məmmədquluzadə “Məryəm xanım” felyetonunda (2.XII.1907) yazdırdı: “*Mən “Irşad”ın sözündən çıxmırıam: “Ölülər barəsində ya gərək yaxşı danışasən, yainki heç danışmayasan.*

...Lakin burasını lazımdır unutmamaq ki, ölüünün barəsində yaxşı danımaq və yainki heç danışmamaq qədim latinların adətidir: amma müsəlmanlara gələndə biz bunu görürük ki, müsəlman içində o qədər ki, ölüülər barəsində bishörət sözlər söylənir, heç dirilər barəsində söylənmir”.

M.İbrahimovun “Pərvanə” romanında Dəvəçi Kərimin öz arvadı iləbelə bir dialoqu verilir: ” – *Nə deyirdi o, niyə yuxuna girib?!* – Qaratel soruşdu.

– *Yadimdən çıxıb nə deyirdi. Rəhmətlik bu dünyada necə çərənçi idisə, o dünyada da elədir, dil qəfəsə qoymurdu....*

– *Elə demə, ay kişi! Ölü haqqında pis danışmazlar. Dilin quruyar*”.

Yazıcı İ.Qasımov “İtaliya mozaikası” adlı yazısında deyir: “*Qədimdən belə bir qayda var: “Ölülər barədə yaxşı danış, ya sus”.*

Bu tərkibdə obyekt dəyişilə də bilir. M.Süleymanlinin “”Qaraca kişinin yaylaqları” hekayəsində deyilir: “*Sonra günlərin birində sədri rayona çağırdılar. Getdi, bir də rayondan qayıtmadı. Qaraca kişi bircə onu dedi ki, – bala, düzdü, gedənin dalınca danışmazlar, amma özü bir adam deyildi, kəlin qoyunun analı-balalı qanına bais oldu*”.

⁴⁰V.İ. Lenin. Əsərləri, 16-cı cild, səh. 332-333.

ÖYRƏNDİM BU GÖZÜ ÇIXAN QARDAŞDAN

Özündən əvvəlki hadisə və şəxsdən nəticə çıxaran adamların dilindən kinayə və ya zarafatla deyilir.

İfadə Q.B.Zakirin (1784 – 1857) “Qurd, çäqqal və şir” təmsilindən yayılmışdır. Həmin təmsil C.Rumidə (XIII əsr) vardır.

Mövzusu qədim Hind təmsillərindən alınmışdır. Təmsilin məzmunu belədir: Qurd, çäqqal və şir dost olub bir qoyun, bir quzu və bir toyuq əldə edirlər. Şirin əmriə qurd bunları üçünün arasında bölür – qoyunu şirə, quzunu qurda, toyuğu çäqqala verməyi təklif edir. Bu bölgüdən xoşlanmayan şir qurdun başına pəncəsilə elə vurur ki, zavallının gözləri çıxıb yerə düşür. Sonra çäqqala ovu bölməyi əmr edir. Çäqqalın bölgüsü belə olur ki, şir qoyunu səhər, quzunu axşam, toyuğu da qəlyanaltıya yesin. Şir, əlbəttə, bu bölgüdən razı qalır.

*Şir dedi: "Afərin sənə, ey pürfən,
Bu bölgünü kimdən öyrənib sən?"
Dedi: "Bilməz idim binadan, başdan,
Öyrəndim o gözü çıxan yoldaşdan".*

S.Rəhimovun “Qafqaz qartalı” romanında çarın “öz imperiya xəfiyyə başçısını” cəzalandırmışından bəhs edəndən sonra deyilir: “Nazirlər əcəbini bilirdilər, “gözü çıxan qardaşdan”...hesablarını götürürdülər ki, imperatorun hakimi-mütləq qəzəbinə, şübhəsinə səbəb olmaq, onların hər birisi üçün necə baha qiymətə başa gələ bilər”.

ÖZ ARŞINI İLƏ ÖLÇMƏK

Məcazi mənada özü, öz qabiliyyəti ilə müqayisə etmək, özünü nəzərdə tutmaq, öz zövqünü görə qiymətləndirməkdir.

Uzunluq ölçüləri heç də indiki kimi dəqiq olmamışdır. Qədimlərdə ağaclardan uzunluq ölçmə üçün alət – arşın düzəldəndə hər yerdə bunun eyni olmasına o qədər də əhəmiyyət verilmirdi. Çox qədimdən dilimizdə işlənən “arşın” sözü farsca “ərş//ərş” sözündən olub, “dirsək” mənasına gəlir. Məlumdur ki, ən müxtəlif xalqlarda uzunluq ölçüləri bədən hissələrinin adlarından əmələ gəlmişdir. Vaxtı ilə hər kəssin dirsəyinin uzunluğu bir ölçü vahidi oaraq qəbul edilmişdi. Adamların isə heç də həmisiñ dirsəyi bir ölçüdə, bir bərabərdə deyildir. Hər kəs bir şey satanda və ya alanda tanımadığı yad arşın ilə deyil, məhz özünün dirsəyi (arşını) ilə ölçməyi təklif edərdi. İfadənin yaranması da bununla əlaqədardır.

Burada ikinci bir uzunluq ölçüsünü xatırladaq: ingilis ölçüsü “fut” əslində ayağın altı, pəncə deməkdir. Vaxtı ilə bu da ölçü kimi işlədilirdi. Lakin müxtəlif adamların pəncəsi eyni uzunluqda deyildir. Buna görə də VIII əsrə Böyük Karl elan etmişdi ki, bundan sonra “fut” ancaq onun pəncəsinin uzunluğu hesab olunmalıdır. Yalnız bundan sonra bu ölçü dəqiqləşdirilmiş oldu.

C.Cabbarlinin “Sevil” pyesində Gülüş deyir: “...Ancaq əxlaq da elastiki bir şeydir. Bunu hər kəs öz arşını ilə ölçə bilər”.

ÖZ KÖLGƏSİNDƏN QORXMAQ

Başqa sözlə: son dərcədə qorxaqlıq göstərmək, boş yerə qorxu keçirmək.

İfadə qədim yunan və Roma yazıçılarının (Aristofan, Əflatun, Siseron və s.) əsərlərində işlədilmişdir.

Ü.Hacıbəyovun “Təəssüflər olsun” məqaləsində (“Tərəqqi” qəzeti, 25 mart, 1909-cu il) deyilir:

“Görürsən ki, bir balaca uşaq anasının qucağından yerə düşüb bir qədər gedir, birdən qabağında bir pişik görüb,

tez qayıdib qaçır anasının qucağına, sonra düşüb bir də gedir. Bu səfər də bir ayrı şeydən, məsələn, öz kölgəsindən qorxub yenə qaçır anasının qucağına”.

ÖZÜN YAŞA, QOY BAŞQALARI DA YAŞASIN

Əsasən fransız misalı olan bu ifadə ədəbi dilmizdə, rus dilindən tərcümə nəticəsində işlənməyə başlamışdır.

İ.S.Turgenevin (1812 – 1883) “Rudin” (1856) romanında (tərcümə edəni M.Rzaquluzadə) Piqasov deyir:

“...Üç cür egoist var: birincisi – özləri yaşayan və başqalarını da yaşamağa qoyan egoistər; ikincisi – özləri yaşayan, başqasının yaşamamasına mane olan egoistlər; nəhayət, nə özləri yaşayan, nə də başqalarını yaşamağa qoyan egoistlər”.

“Kommunist” qəzetindəki bir məqalədə deyilir:

“...ABŞ-da bəzi sağlam düşüncəli adamlar belə prinsip əsasında hərəkət etməyə çağırırlar; **özün yaşa, qoy başqaları da yaşasın**”.

S.Vurğun “Sülhü müdafiə edən mədəniyyət xadimlərinin ümumdünya konqresi haqqında” adlı kitabçasında (1948) ingilis Olif Staplton adlı birisinin nitqindən bəhs edərkən yazmışdır: ”*Lakin zahirən insana xoş gələn bu sözlərin üstüörtülü bir mənasi vardı ki, bunu Staplton aşağıdakı sözlərlə ifadə etdi: ”İngiltərədə deyirlər ki, özün yaşa, özgələrinin də yaşamamasına imkan ver” .Stapltonun dediklərindən belə bir nəticə çıxır ki, bəşəriyyətin əldə etmiş olduğu maddi və mənəvi nailiyyətləri darmadağın edən yırtıcı cahangirlər, Britaniya imperiyasına, ya da müasir Amerika imperialistlərinə yaşamaq imkani verməklə vahid bəşəri bir mədəniyyət yaratmaq olar”.*

P

PARÇALA VƏ HÖKMRANLIQ ET

Bəzən də “nifaq sal və hökm sür” şəklində işlənir.

Bu fikir qədim Roma senatının rəhbər prinsipi olmuşdur. Çoxmillətli dövlətlərdə müxtəlif xalqlar arasında milli ədavət oyatmaq və bunu qızışdırmaq yolu ilə hakimiyyəti idarə etmək üsuludur. Müasir imperialistlərin ən çox istifadə etdikləri siyasi üsullardandır.

İfadənin müəllifi dəqiq şəkildə məlum deyildir. Güman edirlər ki, Makedoniyalı İsgəndərin atası Filippin (e.ə.359 – 336) dilindən yayılmışdır.

İfadə bəzən bir termin kimi Divide et impera şəklinə işlədir.

Siyasi ədəbiyyatda geniş miqyasda işlənən bu ifadə bədii dilimizə də keçmişdir. B.Vahabzadə “Hər zamanın öz hökmü var” şeirində yazır:

“Parçalayıb sən hökm sür!”siyasəti
*Yurdumuzda od qaladı
Biz bir yana,
Eyni dili,
Eyni dini,
Neçə yerə parçaladı.*

M.İbrahimov “Dil və ədəbiyyat dərslərini nümunəvi təşkil edək” məqaləsində (1944) yazımışdır: “...Xarici qəsbkarlar, hər şeydən əvvəl, xalqımızın mənəvi birliyini pozmağa, onun arasına müxtəlif məzhəb, din və əqidə davaları yaymağa çalışmışlar. İstər ərəblərin gətirdiyi islamiyyət, istər sonradan iranlı və türklərin yaydığı sünni-şıə davaları ancaq bu məqsədi güdürdü. Bu, qədim Romanın sinaqdan çıxardığı zəhərli bir siyasetin davamı idi: ”Araya nifaq salıb öz hakimiyyətini təmin et”.

Jurnalist N.Babayev yazır: “*Bir may zəhmət adamlarının həmrəyliyi və birliliyi deməkdir. Amerikalı imperialistlər isə parçala, hökm sür prinsipi ilə yaşayırlar*”.

PATRONU ƏSİRGƏMƏMƏK

İfadə əhaliyə tutulan amansız divanı səciyyələndirmək üçün işlədirilir.

1905-ci ilin 14 oktyabrında Peterburq general-qubernatoru D.Trepovun belə bir elanı şəhərin küçələrində vurulmuşdu ki, o, şəhərdəki hərc-mərcliyi tezliklə yatırmaq üçün polisə əmr vermişdir, əhali müqavimət göstərərsə, patronları əsigəməyəcəklər.

Həmin ifadə sonralar ümumiləşərək məşhurlaşmışdır.

C.Cabbarlinin “1905-ci ildə” pyesində fəhlələrin üşyanından vahiməyə düşüşə qubernator deyir: “*Polkovnik, bütün qüvvətinizi mədənlərə!*”

Bu saat, bu saat kazakları göndərmək lazımdır (Polkovnik getmək istəyir). Polkovnik, patronu əsirgəməyin”.

C.Məmmədquluzadə bu ifadəni başqa şəxsə isnad edərək “Xəlifələr” felyetonunda yazır:

“...İngilis kralı və onun vəzirləri qoşunlara əmr edirlər ki, əmələləri “ağıllandırmaq” yolunda top-tüfəngi müzayiqə etməsinlər (burada rəhmətlik Rusiya vəziri Plevenin “patron fəqərəsi” yadına düşür). Bəli, deyəsən sözüm yadımdan çıxdi”.

N.Nərimanov 1906-ci ildə yazdığı “Güç birlikdədir” adlı məqaləsində deyirdi: “*Baxalım, dövlətin axırıcı hiyləsi nədir? Dövlətin hiyləsini Dumadan qabaq Vitte işlədirdi. İndi Trepova mühəvvəl olunubdur. “Patronlara heyfiniz gəlməsin” sözlərini soldatlara əzbər etdirən Trepov indi liberal olmuş desək, təəcübmiü edəcəksiniz?*”

PEYİN İÇİNDƏN TAPILAN İNCİ

Peyin içində eşələnərək xoruzun inci tapması mövzusu ən qədimdən bir sıra xalqların ədəbiyyatında özünü göstərir. Bəzi mənbələrdə göstərilir ki, ilk dəfə qədim Roma şairi Vergili (e.ə. 70 – 19) tərəfindən işlənmişdir.

Bu mövzuda İ.A.Krılıovun (1769 – 1844) “Xoruz və inci” təmsili (1809) vardır (Tərcümə edəni M.Seyidzadə). Təmsildə göstərilir ki, peyinlikdə inci tapan xoruz bunun əvəzinə bir arpa dənəsi tapmadığına görə təəssüflənir.

V.İ.Lenin “Materializm və empiriokritisizm” əsərində (1908) yazırıdı: “*Marks, Engels və İ.Disgen materializmin hamiya məlum olan həqiqətlərindən, çərçilərin onlarca kitabçada bağırıb bəhs etdikləri həqiqətlərdən nigaran olmayıb bütün diqqətlərini sərf edirdilər ki, bu məlum həqiqətlər bayağılaşdırılmasın, həddindən artıq bəsitləşdirilməsin, fikir durğunluğuna gətirib çıxarmasın* (“aşağıdan materializm, yuxarıdan idealizm”) idealist sistemlərinin qiymətli məhsulu olan Hegel dialektikası, yəni mütləq idealizm peyini içindən Buxner, Dürinq və K⁰ kimi xoruzların (Lekler, Max, Avenarius və başqaları ilə birlikdə) tapa bilmədikəri bu inci danəsi unudulmasın.”⁴¹

PULUNU BALTA KƏSMİR

Çox zəngin, dövlətli adamlar haqqında deyilir. Bəs nə üçün pulu balta kəsməsin? Pul ilə baltanın nə əlaqəsi?

Qədimdə pul məfhumu bildirmək üçün müxtəlif sözlərdən (axça, para, manqur, dinar, dirhəm, fulus və s.) istifadə olunurdu. “Pul” sözü həmin (müasir) mənada lap sonralar işlənilməyə başlamışdır, həm də bir çox türk dilləri üçün bu məna səciyyəvi deyildir.

Bu ifadənin dilimizdə yaranması əslində balıqcılıq təsərrüfatı ilə əlaqədardır. Kök, yağılı, iri balıqları balta ilə də doğra-

⁴¹V.İ.Lenin. Əsərləri, 14-cü cild, səh. 252-253.

mağın çətinliyini bildirən ifadə get-gedə məcazi məna kəsb edə-rək idiomlaşmışdır. Danışqda varlı adam haqqında işlənən “yağlı” sözü də bu fikri təsdiq edə bilər.

Maraqlıdır ki, balıq sözünün kökü olan bal//pal sözü də “pul” sözü ilə fonetik cəhətdən çox yaxındır və bəzi türk dillə-rində (məsələn çuvaş dilində) balıq əvəzinə pula//pul işlədilir.

R

RUMİ Kİ DEDİN, QƏZİYYƏ MƏLUM

Atalar sözü kimi məşhur olan bu ifadə M.Füzulinin (1498 – 1556) “Leyli və Məcnun” poemasından yayılmışdır.

*Olmuşdu rəfiqü həmzəbanim,
Ayineyi-tutiyi- rəvanım,
Bir neç zərif-i-xütteyi-rum,
Rumi ki dedin, qəziyyə məlum.
Yəni ki, qamu dəqaiq əhli,
Hər məsələdə həqaiq əhli,
Hər elm fənində niiktədanlar.
Həm söz rəvişində dürfəşanlar.*

Rum – Qərbi Rim imperiyasının və ya Vizantiyanın (IV – XV əsrlər) ərəbcə adıdır.

Q.B.Zakir M.F.Axundova məktubunda yazırıdı:

*Həsənbəyə söylə əmri-məlumi,
Qəziyyə məlumdur deyəndə rumi.
Sərəfraz eylərsən yüz bəxti şumi,
Zahir olsa əgər bu hünər səndən.*

M.Ə.Sabir (1862 – 1911) “Vaqeəyi-yubileykaranə” (1911) şeirində yazır:

*“Dinmə, – dedim – oldu qissə məfhum,
Rumi ki dedin, qəziyyə məlum”.*

S

SABAH-SABAHA SALMAQ

Başqa sözlə: get-gələ salmaq, incitmək. İfadə süründürməçiliyi, bürokratizmi səciyyələndirmək üçün işlədir.

Həmin ifadə dilimizdə XIX əsrдə meydana gəlmiş və əslində “zavtra-zavtraya salmaq” şəklində olmuşdur. O zamankı divanxanalarda olan süründürməçilik bu ifadə vasitəsilə ümumi-ləşmiş şəkildə əks etdirilirdi. Bu dövrdə çar Rusiyasının idarə sistemindəki özbaşınalıq, süründürməçilik şair və yazıçıların diqqətini cəlb etmişdi.

XIX əsrдə yaşamış Mirzə Baxış Nadimin şeirləri bu cə-hətdən nəzəri cəlb edir:

*Kəsmişəm qapısını icz ilə mən İvanın,
Məgər eşitmədilər zavtrasın divanın.*

Və ya:

*Düşmənin tənə sözü, həm urusun zavtrasi
Bağımı parə edib, qoymayıb aramü-qərar.*

Həmin fikir Q.B.Zakirin (1784 – 1857) bir satirasında bir qədər başqa cür ifadə edilmişdir.

*Hər nəfsə nüzuli -mələkülmövt nə hacət
Bəs arız üçün vədeyi-fərda, pəsi-fərda.*

C.Məmmədquluzadə yazmışdır: “Bizim şairlərimiz şeir yazanda Füzuli gəlir durur gözlərinin qabaqlında deyir ki, ölsən də mənim təsirimdən çıxa bilməyəcəksən. Molladan yazmaq istə-

sən, yazmışam, varlıdan yamişam, rüşvətxordan yazmışam, bu gün get sabah gəldən, yəni zavtra-zavtradan yazmışam” (“Molla Nəsrəddin”, 1925, № 21).

M.F.Axundovun “Hacı Qara” komediyasını təhlil edərək Firidun bəy Köçərli yazar: “*Hər şeydən artıq Hacı Qara rus divanının “get-gəl”indən qorxur. “Zavtra-zavtra”nın həddən artıq olan xərc və xəsarətini tamakkar Hacı nəzərə alıb, başlayır uşaqlı kimi ağlamağa...*”.

Ü.Hacıbəyovun “Bir “başıqapazlı”nın söylənməyi” felyetonunda deyilir: ”*Şəhər və kənd müəssisə (uçrejdeniye)lərinin qapısında biz həmişə boynuburuq və əli qoynunda durub həftələrlə növbə gözləyrik. Axılda da “zavtra” ilə bir qapaz alıb, məyus gedirik*”.

S.Rüstəm və H.Nəzərlinin “Yanğıın” komediyasında pirə gəlmış bir kar deyir: ”*İndi mən beş gün olar ki, aqama ərizə yazdırımişam ki, qulaqlarımı açsın, ağa da salib məni Nikolayın pristavları kimi zavtra-zavtraya*”.

S.M.Qənizadənin tiplərindən Məşədi Şaban deyir: ”*Doğrusu, adam öldürmək işində mən yoxam, polisənin tudi-sudisinə, silisçinin zavtra-zavtrasına mən cavab verə bilmərəm*”.

Y.V.Çəmənzəminli yaxırdı ki, vaxtilə Şuşa məclislərin-dəsöylənən lətifələr Azərbaycanın hər guşəsinə yayılırdı... Əbdürəhimbəy Vəzirov 1877/78-ci illərdə rus-osmanlı müharibəsində iştirak edib Vladimir nişanı almışdı: ”*İl uzunu dəftərxanala rayaq döyüb yer axtarar, tapa bilməzdi. Bir neçə ay şəhər naçalnikinin yanına gedir, hər dəfə naçalnik onun adını eşidən-də deyir sabah gəlsin. Bu “zavtra”lar Əbdürəhimbəyi təngə gətirir. Axırdı bir də gedir və “zavtra” sözünün eşidər-eşitməz çıxıb dəftərxananın qabağında havaya bir güllə atır. Bunu tutub naçalnikin yanına aparırlar. Naçalnik güllənin səbəbini soruşanda Əbdürəhimbəy deyir: “Zaftrani öldürdüm. Artıq zaftra yoxdur”.*

Yazıcı bu əhvalatdan “Aprelin biri” hekayəsini yazarkən istifadə etmişdir. Lakin burada “zavtra” əvəzinə “sabah” işlətmişdir.

Müasir dilimizdə bu ifadə **“sabah-sabaha salmaq”** şəklində işlənir.

Bu ifadə dilimizin daxili qanunlarına müvafiq deyilsə də, tərcümə nəticəsində düzəldilmişdir.

M.Süleymanovun “Fırtına” romanında Piri deyir: *“Bir bu işi uzadıb sabah-sabaha salan adamı verzydılər mənə”*.

M.İbrahimovun “Pərvanə” romanında təsvir edilir ki, Hürü xanım hara gedirdi *“Baxarıq, xanım, düşünərik, xanım, müsəlmanlar arasında bir iş görmək üçün sizə layiq bir yer taparıq!”* – deyib *sabah-sabaha salırdılar...Nəhayət, o öz evində məktəb açmaq, qız uşaqlarına dərs vermək istədi. Bunu da getgələ saldılar, nə hə, nə yox demədilər”*.

Həmin əsərin başqa bir yerində isə deyilir: (Sahib müəllimə) *“canışındə işləyən bir azərbaycanlı mütərcim xeyirxahlıqla:— Sizi əldən salacaqlar! — demişdi. “Zavtra-zavtra” qurtarmayacaq. Bu onun üstə atacaq, o bunun”*.

SAĞLAM BƏDƏNDƏ SAĞLAM DA RUH OLAR

İnsanın fiziki və mənəvi qüvvələrinin ahəngdarlığını ifadə edən bu formula qədim Roma satirik şairi Yuvenalın (60 – 140) 10-cu satirasından yayılmışdır.

Ifadənin ilkin mənası (latınca: Mens sona in corpore sano) belə idi: ruhun sağlam olması üçün bədən də sağlam olmalıdır, çünki bədən sağlam olmadıqda ruh sağlam ola bilməz. Lakin sonralar, xüsusilə, idman həvəskarları ifadəni belə mənalandırmağa başladılar: bədən sağlamdırsa, deməli, ruh da sağlamdır.

N.Nərimanovun 1918-ci ildə yazılmış “El həyatının səadəti eldən asılıdır” məqaləsində deyilirdi:

...Bəs bunların istiqbalını nəzərə alırsınız mı? Bir gün çörək tapıb iki gün çörəksiz qalanlar, həftələr ilə ət görməyib, suya quru çörək doğrayıb doğramac ilə gün keçirənlər, bu ana südü-nə məhrum qalıb çay-çörək ilə boy atan balaca uşaqlar, bu hələ dünya üzü görməyən, ac analar qarnında bəslənən balalar! Bunlar hamısı istiqbalımıza böyük bir zərbə çalacaqdır. Bunu da düşünürsünüz mü?

Sağlam bədəndə sağlam da ruh olar! Hazır bu yemək-içmək ilə, bu dolanacaq ilə sağlam bədən meydana gətirmək mümkün mü?

Davasız, müdam naxoş, ağırlardan ah-zar edən bir bədəndə, əcəba, sağlam ruh ola bilərmi?”

SAQQALLI UŞAQ

Özünü uşaq kimi aparan, yaşına müvafiq hərəkət etməyən yaşılı adamlara deyilir.

C.Məmmədquluzadənin (1869 – 1932) “Saqqallı uşaq” (1926) hekayəsinin adındandır. Əsərdə yağ və yumurta satan qoca, savadsız kişi ona borclu qalanların borc hesabını yadda saxlamaq üçün divara müxtəlif işarələr qeyd edir.

İfadənin məshurlaşış yayılmasında böyük demokratın özünün mühüm rolü olmuşdur. O, 1930-cu ildə nəşr etdiyi “Saqqallı uşaqlar” məqaləsində yazmışdır: “Ancaq məni bir qism uşaqların fikri alıbdır: o da saqqallı uşaqlardır. Mən saqqallı uşaqlar o kəslərə deyirəm ki, otuz və qırıq yaşa çatıb, amma adlarını yazmağa acizdirlər”.

Mir Cəlalin “Dağlar dilləndi” povestində Mərkəzi Komitənin katibi Katib Katibli ali məktəb məzunlarına deyir: “Sizin şagirdləriniz həm balaca uşaqlar, həm də saqqallı uşaqlar olacaq”.

C.Bərgüşadın “Boz atın belində” romanında belə bir təsvir vardır: “Ağzı əjdaha ağızına bənzəyən komaların damlarında

adamlar görünürdü. Sanki saqqallı uşaqlar üstü qamışla döşənmiş damlardan sərçə balası düşürürdü. Amma onların dərdi başqa idi”.

Vidadi Babanlıının “Həyat bizi sınayır” romanının qəhrəmanı deyir: “*Düziünü boynuma alım ki, biğim-saqqalım çıxşa da, Fərəzin yanında mən uşağı bnzəyirəm. Hələ yaxşı ki, bic, ağızgöyçək tay-tuşlarıım adımı “saqqallı uşaq” qoymayıblar*”.

SƏLIB MÜHARİBƏSİ

Məcazi mənada bir şeyə qarşı mütəşəkkil halda aparılan mübarizə kimi başa düşülür.

XI-XIII əsrlərdə katolik kilsəsi Qərbi Avropadan Yaxın Şərqi və Şimali Afrikaya yürüşlər təşkil etmişdi ki, bu səlib (və ya xaç) müharibəsi adlanırdı. Kilsə “müqəddəs torpağı” (Yeruşəlimi) “dinsizlərdən” (yəni müsəlmanlardan) azad etmək şurəni irəli sürmüdü.

Yeruşəlimi və Fələstini ona görə tutmağa can atırdılar ki, guya xristianların peyğəmbəri İsa burada doğulmuş, yaşamış və ölmüşdür.

Əslində isə bu yürüşlər Şərqdə yeni torpaqlar tutmaq, əhalini istismar etmək və mənfəət əldə etmək məqsədini izləyirdi. İki əsr müddətində bu yürüşlər 8 dəfə təkrar olunmuşdu.

Müxtəlif xalqlardan toplanmış cəngavər dəstələri paltarlarına xaç tikdirib, axın-axın Şərqi gəlirdilər. Ərəblərin əlində olan zəngin Hindistanı tutmaq üçün səlibçilər arasında Avropa tacirləri və ruhaniləri qızığın təbliğat aparırdılar.

İndi də eynilə Qərb müstəmləkəçiləri Şərqi can atmaqdırlar. İndi “Səlib müharibəsi” deikdə kapitalist dövlətlərinin Sovet İttifaqına və demokratik dövlətlərə qarşı fitnəkar mübarizəsi nəzərdə tutulur. Vətəndaş müharibəsi zamanı Antanta gənc Sovet Rusiyasına qarşı səlib müharibəsi təşkil etmişdi. Kapitalist ölkələrində irticaçı burjuaziya – Kommunist partiyalarının fə-

liyyətini qadağan etməklə, fəhlə hərəkatı rəhbərlərini həbs etməkdə və i.a. “kommunizmə qarşı səlib müharibəsi” təşkil etməkdədir.

SƏN BİLMİRSEN Mİ Kİ, OĞLUM, DÜNYANI İDARƏ ETMƏYƏ AĞIL O QƏDƏR DƏ LAZIM DEYİL

İfadə papa II Yulinin (1550 – 1555) dilindən yayılmışdır. Monaxlardan birisi bütün dünyani idarə etmək əziyyətinə qatlaşan papanın halına yandığını yaltaqcasına izhar etdikdə III Yuli cavab olaraq həmin sözləri söyləmiş idi.

S.Vurğun “Sülhü müdafiə edən mədəniyyət xadimlərinin ümumdünya konqresi haqqında” adlı kitabçasında (1948) polyak İosif Xolosinskinin konqresdəki nitqindən bəhs edərək yazmışdır: Natiq belə bir məsəl də dedi: “Görürsənmi, oğlum, bu dünyani idarə etmək üçün heç də dərin zəka sahibi olmaq lazımdır”. O bu məsəl ilə müasir Qərbi Avropa burjuaziyasının dünyagörüşünün və mənəvi aləminin nə qədər yoxsul və boş olduğunu, burjua məfkurəsinin çürüməkdə olduğunu istehza ilə qeyd etdi”.

SƏNƏT SƏNƏT ÜÇÜNDÜR

Daha çox sənətşünaslıqda işlənən bu ifadə bir formul kimi ədəbi-bədii dilimizdə geniş yayılmışdır.

Bu ifadə bir şuar kimi XIX əsrдə Fransada meydana çıxmış, sonralar başqa dillərə daxil olmuşdur. İlk dəfə idealist filosof Viktor Kuzen (1792 – 1867) tərəfindən işlənən həmin şuar yarandığı gündən bu günə qədər çox qızığın müzakirələrə, mübahisələrə səbəb olmuşdur. Sənətdə dekadentizm şüarı olan bu ifadəni müdafiə edənlər də çox olmuşdur. Marksist sənətşünaslığı həmin şüarı qətiyyətlə rədd edir.

Bu ifadənin təsiri ilə eyni formalı başqa ifadələr də dili-mizdə işlənməyə başlamışdır.

Görkəmli sənətşünas M.Məmmədzadə yazar: “Sənət sə-nət üçün ola bilmədiyi kimi, “mədəniyyət mədəniyyət üçün, elm də elm üçün ola bilməz...” ”Gülüş gülüş üçün” dram fənninin ...əsaslarına ziddir”.

SİMÜRQ QUŞU

Bəzən obrazlı şəkildə “quşların şahı” da deyilir.

Şərq xalqlarının folklorunda dara düşmüş insanların və heyvanların köməyinə çatan çox güclü və əfsanəvi bir quşdur.

Qədim əsatirlərə görə Elbrus dağında yaşayır. Bəzi mənbələrdə bu nəhəng və əfsanəvi quşa Ənqa (və ya Ünqa) deyilir. Nisbətən sonrakı mənbələrdə Simürq (və ya Ənqa //Ünqa) quşunun məskəni Qaf dağı hesab olunur.

Simürqün adına zərdüştilərin müqəddəs kitabı “Avesta”da bir qədər başqa şəkildə (Saenomerevo – təxminən “qartal” mənasında) təsadüf edilir. Başqa ehtimala görə “Avesta”da Senmurv tərzində oxunan bu söz “müqəddəs quş” mənasındadır. Sasanilər dövründə və uzun müddət ondan sonra Senmurv sözü “it-quş” mənasında işlənirdi. Burada qədim kosmoqonik təsəvvürlərin təsiri hiss olunur. Buna görədir ki, həmin quş bütün canlı aləmin ümumi rəmzi (it üzlü, quş qanadlı, balıq quyruqlu) hesab edilirdi. Sasanilər dövründə şahlıq emblemi idi. Bu quşun şəklinə Sasanilər dövrünün müxtəlif abidələrində təsadüf edilir ki, bunların ən qədimi eramızın III əsrinə aiddir. Qədim İran əfsənlərində Rüstəmin və onun atası Zalın hamisi hesab edilir.

Mahmud Qaşqarı göstərir ki, əcəmlərdə Simurq adlanan quşa ərəblər Ənqa, türklər isə Toğrul deyirlər. Toğrul sə bir yabanı quş idi ki, hər dəfə min qaz öldürüb birini yeyərmış.

SİRAT KÖRPÜSÜ

Bəzən də “qıl körpü” şəklində işlənir. Məcazi mənada çətin, ağır imtahan deməkdir.

Müsəlmanların etiqadına görə cənnətə düşmək üçün Sirat körpüsündən keçmək lazımdır. Bu körpü qadın saçının tükündən nazik, qılınc ağızından iti, alovdan qızğın olub cəhənnəmin üzərindən salınmışdır. Kafirlər burdan keçə bilməyib cəhənnəmə düşəcəklər və s.

Bu rəvayəti islam xadimləri qədim zərdüştilikdən götürmüşlər. Islamdan əvvəl İranda Sasanilər dövründə (III – VII əsrlər) Sirat haqqında (o zaman buna “Çinvat” deyilirdi) olan bu əfsanədən kahinlər istifadə edirdi.

“Avesta” ya görə insan öləndə üç gün ruhu bədəndə qalır. Dördüncü gün o Çinvat (Chinvat) körpüsündən keçməli və öz həyatı haqqında hesabat verməlidir.

Alımların fikrincə bu əfsanəvi körpü qədim insanların təsəvüründə göy qurşağı obrazından törəmişdir.

M.P.Vaqifdə oxuyuruq:

*Qıl körpüdən ta ki sürçər ayağın,
Cəhənnəm xovfindən yarilar yağın...*

SİRLƏR XƏZİNƏSİ

Ifadə N.Gəncəvinin 1170-ci ildə yazdığı məşhur “Məxzən-ül-əsrar” əsrinin adının tərcüməsi ilə əlaqədar yaranmış və yayılmışdır. Ədəbi-bədii dilimizdə bu ifadələrin hər ikisi işlənilmişdir.

İ.Nəsiminin bir beytində deyilir:

*Eşqün qəminə eyləmişəm canümi məskən,
Bir bənciləyin məxzəni-əsrəri kimün var?!*

Əziz Şərif “Keçən günlərdən” adlı xatirələrində yazır: “*İlk dəfə Mirzə Fətəli Axundovun mənim nəzərimdə müqəddəs “Məxzən-iil-əsrar” (“Sirlər xəzinəsi”) olan sandığını açıb, içindəki dəftər-kağız əlyazmaları ilə tanış olmaq səadəti mənə 1927-ci il dekabrin 25-də qismət oldu*”.

Ədəbiyyatşunas Qulam Məmmədli xalq yazıçısı Mirzə ibrahimovun anadan olmasının 60 liliyi ilə əlaqədar “Söz vaxtına çəkər” adlı “Bir xatirə”sində həmin ifadənin azərbaycancaya tərcüməsini işlədərək yazmışdır: “*Soraqlaşa-soraqlaşa Hacı Məhəmməd Naxçıvani adlı bir xoş simalı tacir ilə tanış oldum... Bir-iki görüşümzdən sonra Hacı məni öz kitabxanası – yox, yox, “sirlər xəzinəsi” ilə tanış etdi*”.

Göründüyü kimi, həmin ifadənin dilimizə tərcümə edilmiş şəkli yalnız məcazi mənada işlənərək “*çox qiymətli, dəyərli ədəbi-bədii abidə, qədim yazılı mənbə*” məzmunu kəsb etmişdir.

Bu ifadənin dilimizdə başqa-başqa mənaları meydana gəlməkdədir.

M.Füzulinin “Mətləül-etiqad” əsərində deyilir: “(Bəziləri) demişlər ki, Tanrıının sevdiyi birinci şey bilikdir və o, (Tanrı) demişdir: “Mən **gizli bir xəzinə** idim və istədim ki, məni tanışınar, bilsinlər; buna görə məxluqatı yaratdım”.

“Günəş və insan” ocerkində Q.Yusifzadə yazır: “*Ağlasıgmaz qüvvə və gurultularla Günəşdə baş verən partlayışlar sözün tam mənasında uzun əsrlərdən bəri nəsillərin axtardığı “atəşgah” və sirlər xəzinəsidir*”.

T.Mütəllibovun “Gəncənin çinarları” şeirində deyilir:

*Əsrlərin şahidi
Sirlər xəzinəsidir
Gəncənin çinarları.*

SON VƏ QƏTİ VURUŞ

İfadə fransız sosialist şairi E.Potye (1816 – 1887) tərəfindən yazılmış “Beynəlmiləl”dən (1875)yayılmışdır. “Beynəlmiləl” 1917—1944-cü illərdə SSRİ-nin dövlət himni idi. Hazırda Sov. İKP və beynəlxalq proletariatin himnidir. Azərbaycan dili-nə rus dilindən tərcümə edildikdə (tərcümə edəni S.Rüstəmdir) bəzi cüzi dəyişikliklər edilmişdir. Ifadə aşağıdakı bənddəndir:

*Bu bizim son və qəti
Vuruşumuz olur.
Internasionalla
İnsanlıq qurtulur.*

Başqa bir variantda:

*Bu qovğa son, ən qəti
Şanlı bir hərb olur
Internasionalla
İnsanlıq qurtulur.*

R.Rza “Böyük insan” məqaləsində yazır:

“Lenin yer üzündə zəhmətkeş insanların qardaşlığını yaratmaq, dünyani mühabibələrin qanlı fəlakətindən qurtarmaq, yer üzündə sülh və əmin-amamlıq səltənəti qurmaq uğrunda milyonları son və qəti döyüşə çağırmış sərkərdədir”.

R.Rza “Lenin “ poemasında yazmışdır:

*Lenin Piterdədir.
Əlində son
və qəti qovğanın cilovu.*

STƏKANDA TUFAN

Mənasız yerə, çox kiçik və əhəmiyyətsiz olan bir iş, hadisə və əşya ilə əlaqədar böyük həyəcan mənasında işlənən bu ifadənin çox qədim variantları olsa da, müasir dövrdə daha geniş yayılmışdır.

O.Balzakin göstərdiyinə görə bu ifadənin məşhurlaşmasına görkəmli fransız mütəfəkkiri Monteskyönün mühüm rolü olmuşdur. O, San Marino Cırtdan respublikasındaki siyasi hərc-mərcliyi, nizamsızlığı səciyyələndirmək üçün həmin ifadəni işlətmiş idi.

Anarın “Gürcü familiyası” hekayəsində deyilir: “*İçən ki-mi başlayıram çərənləməyə, dərin qırıldatmağa. Necə deyərlər, stəkanda tufan. Amma su stəkanında yox, araq stəkanında*”.

SU BULANDIRMAQ

Məcazi mənada iz itirmək, kələk gəlmək, aranı qarışdırmaqdır.

Ifadə balıqcılıq jarqonundan yayılmışdır. Bəzi baliqlar təqibdən yaxa qurtarmaq üçün quyuğu və qanadları ilə vurub suyu torpağa və ya lilə qarışdırır, suyu bulandırır.

Bulanıq suda balıq tutmaq – fürsətdən istifadə etmək, vəziyyətin qeyri-müəyyənlilikindən, birinin çətin, çıxılmaz vəziyyətdə olmasından istifadə edərək məqsədinə çatmağa çalışmaq deməkdir.

SÜLEYMANA QALMAYAN DÜNYA

Etimləri vəfəsiz dünya, vəfəsiz dünya mənasında işlədir. İfadənin nəyi haqqında belə bir rəvayət vardır: Məğribdə Əndəlis düzlərində susuz və otsuz bir yerdə tuncdan uca bir qala tikməyi Süleyman cinlərə və divlərə əmr etmişdi. Buraya insan ayağı də-yə bilməzdi. Süleymanın çox zəngin xəzinələrini və kitablarını

orada gizlətdilər. Uzun qərinələr keçəndən sonra Musa ibn Nəsir bu qalanı görmək istəyir. O, qırx gün, qırx gecə yol gedib bu qala çatса da, içəriyə daxil olaq üçün heç bir yol tapa bilmədi. Qalanın ətrafinı xeyli dolandı, nəhayət hasar divarına həkk olmuş aşağıdakı sözləri (şeiri) gördü: “Qüvvətinə və ömür uzunluğunə məğrur olan kişi, biləsiz ki, dünyada kimsə baqı qalmazmış. Əgər mal, ləşkər çoxluğu ilə və ya elm qüvvəti ilə dünyada kimsə əbədi qala idi, Süleyman ibn Davud hərgiz ölməyi idı. Biləsiz ki, mən Davud oğlu Süleymanam. Bu qalanı yapdirdim ki, bura gəlib biləsiz ki, dünya mülkü kimsəyə qalmazmış”. Bu son cümlədən də yuxarıdakı ifadənin əmələ gəldiyi ehtimal olunur. “Mülki-Süleyman”, “Dünya Süleyman mülküdür” ifadələri də bununla əlaqədardır.

Klassik və şifahi ədəbiyyatımızda: ağıllı və ədalətli, habelə qüdrətli hökmədar rəmzi kimi işlənir.

Qədim rəvayətlərə görə yarımtarixi, yarımfəsənəvi surət olan Süleyman yəhudilərin padşahı və peyğəmberi olmuşdur. Guya malı, dövləti, övladı çox, qüdrət və qüvvəti həddən artıq idi. Əfsanələrə görə, divlər, cinlər, pərilər, heyvanlar, quşlar, qarincalar, hətta külək də ona tabe olmuşdur.

Bu surətin prototipi – haqqında “Tövrat”da geniş bəhs olunan Solomondur. E.ə. X əsrдə atası Davud öldükdən sonra taxta çıxıb 40 il hakimiyyət sürmüştür. Haqqında müxtəlif əfsənə və rəvayətlər vardır. “Süleymanın xalçası” ifadəsi məşhurdur.

M.Füzuli yazdı:

*Dəhr içində bir yixiq divar görsən eylə bil,
Bir Süleyman mülküdür kim, çərx viran eyləmiş.*

M.İbrahimovun “Pərvanə” romanında deyilir: “Qəs-dan...havani dəyişdi, Səlimin ürəyindən keçən aşiqanə yox, dünyanın Süleymana da qalmadığını deyən qoşmalardan birini oxudu”.

C.Bərgüşadın “Boz atın belində” romanında Kərbəlayı Cəfr ilə fayonçu arasında belə söhbət gedir:

- “*–Ə, xalası göyçək, niyə bu yabalarına dil öyrətmirsən?*
– *Kərbəlayı, mən Süleyman peyğəmbər deyiləm ki!*
Heç allahın yazı-pozusunu oxuya bilmirəm, o ki qaldı heyvana dil öyrətmək...”

Ş

ŞAH MƏNƏ MÖHTAC İMİŞ

Zəngin, varlı adamların yoxsul və kasıblara müəyyən işi düşdürüyü, ehtiyacı olduğu təqdirdə işlədirilir.

İfadə məşhur bir nağıł ilə əlaqədardır: zibillikdə eşələnən xoruz peyin içindən bir qara pul (manqur və ya inci, muncuq və s.) tapır. Bundan xəbər tutan şah həmin tapıntıni xoruzun əlin-dən almağı adamlarına əmr edir. Nağılda hakimlərin soyğunuluğu, hər şeyi qamarlayıb mənimsəmələri ifşa olunur. Tapdığı əhəmiyyətsiz bir şeyi də əlindən alınmış xoruz “ququluq-qu!” – deyə həmin ifadəni (vəya “padşah məndən kasib imiş”) işlədir. Həmin əhavalat “Xoruz”, “Xoruz və padşah” nağılında (“Azərbaycan nağılları”, 5-ci cild, 1964) təsvir edilmişdir.

Şair Hikmət Ziya xalq nağılı əsasında “Xoruzun nağılı” şeirini yazmışdır. Burada pulu əlindən alınmış xoruz belə deyir:

Xoruz coşdu: – Quq-qulu!..

Padşah aldı pulu.

O mənə möhtac imiş...

ŞAH TƏNBƏLİ

Çox tənbəl, əsil tənbəl mənasında işlədirilir. İfadə xalq arasında məşhur olan bir lətifədən yayılmışdır.

Guya bir şah ölkədəki bütün tənbəlləri öz hesabına bəsləyib şaxlarmış. İldən-ilə xəzinənin boşaldığını görən vəzirlər şaha

məsləhət görürlər ki, ən tənbəl adamları seçib saxlamaq lazımdır. Əsil tənbəlləri müəyyən etmək üçün gecə yarı onların yaşadığı binaya od vururiar. İki tənbəldən başqa hamı qaçır. Qalanlardan biri “ah, yandım, yandım!” – deyə inlədikdə ikincisi yalvarır ki, “mənim yerimə də yandım de”. Bundan sonra hər ikisi əsil tənbəl kimi şahın yanında qalırlar.

Ə.Haqverdiyev “Mozalanbəyin səyahətnaməsi”ndə yazır:

“...Bir nəfərdən xəbər aldım ki, bura nədir?

Dedi:

– *Bura da Şah tənbəlxanasıdır...Hər tənbəlxananın bir nağıl deyəni vardır*.

Ə.Haqverdiyevin “Kimdir müqəssir” vodevilində Bahar öz ərinə deyir: “*Gör mən necə yaxşı arvadam ki, sənin kimi şah tənbəlinəçariq alıram, amma sən heç nənim qədrimi bilmirsən*”.

Bu ifadə keçmişdə saray ətrafinə toplanmış məmurlara, müftəxərlərə, ictimai-faydalı əməklə məşğul olan tüfeylilərə xalqın münasibətini eks etdirir.

ŞAİRƏM, ƏSRİMİN AYİNƏSİYƏM

İfadə M.Ə.Sabirin (1862 – 1911) aşağıdakı taziyanəsindən (1910) yayılmışdır.

*Şairəm, əsrimin ayinəsiyəm,
Məndə hər kəs görür öz qas-gözünü;
Necə ki, dün “birisi” baxdı mənə –
Gördü ayinədəancaq özünü.*

Bu ifadə sonralar müxtəlif şəkildə işlənmişdir. 1921-ci il-də 18 noyabrda Bakıda “Azad Türk Tənqid-Təbliğ Teatrı” aktyorları, “Satir-Agit nəgməsi”ni (müəllifi Ə.Vahid) oxumaqla tamaşa zalından səhnəyə çıxırdılar:

*Satir-Agit ayinədir, açmağa xalqın gözünnü,
Görəcək baxsa bu ayinədə hər kəs özünü.*

Qeyd etmək lazımdır ki, bu fikir Sabirdən qabaq da müxtəlif şəkillərdə işlədilmişdir.

Firidun bəy Köçərli 1904-cü ildə “Şərqi-rus” qəzetində (18 dekabr, №252) dərc etdirdiyi bir məqaləsində “...*Həqiqi şair öz zəmanəsinin ayinəsidir*” – deyə yazırıdı.

Bundan əvvəl isə Həsən bəy Zərdabi “Əkinçi” qəzetində (14 aprel 1876-cı il) yazmışdı: “...*Qəzet dərviş kimi nağıl deyə bilməz. Onun borcudur işlərin yaxşı və yamanlığını ayna kimi xalqa göstərsin*”.

Ümumiyyətlə, ədəbiyyatı “*həyatın güzgüsü*” adlandıran V.Q.Belinski olmuşdur.

ŞARLATAN

Fırıldaqçı, kələkbaz, cüvəllağı, başqaqlarının inamından sui-istifadə edən hiyləgər adamlara deyilir.

Vaxtilə Parisdə Latan (latan) adlı bir həkim yaşayırıdı. Parislilərin sevimliyi olan Latan öz biratlı kiçik arabasına dərman yığıb şəhərin küçələrini gəzərdi və əhalini dərmanla təmin edərdi. Xalq onu sevir, hətta onu hüsn-rəğbətlə viola le char (de) Latan deyə çağırırdı ki, bu ifadə get-gedə yiğcamlışib char latan şəkli almışdı.

Latanın bu nüfuzunu, hörmətini görən müxtəlif hoqqabazlar, fırıldaqçılar da onu tənqid etməyə başladılar. Doktor Latanın arabası kimi arabalara dərmanlar yığıb guya bütün xəstəliklərə əlac edəcəkləri vədi ilə Parisin küçələrində dolanmağa başladılar. Xalq bu fırıldaqçıların kələyini görüb, onları istehza ilə şarlatan (crahlatans) adlandırmağa başladı ki, yuxarıdakı mənfi məna da buradan törəmişdir.

Ü.Hacıbəyovun əsərində Məşədi İbad deyir: “*A kişi, bir-cə mən bilmədim ki, camaat mənim harama qoca deyir. Vallah,*

görünür ki, xalqın gözü pis görür. Budure ayna, bu da mən (Aynaya baxır). Allaha şükür dişlərim hamısı öz yerində cabəca, saqqalım da qapqara şəvə kimi (diqqətlə baxır). Deyəsən burada bir dənə aq tük vardır. Gərək dartam çıxsın (Dartır). A zəhri-mar! Görünür ki, heyvan balası dəllək hənəni pis yaxıbdır (Çıxarır). Puf! Rədd ol şarlatan!”

Azərbaycan ədəbi dilində bu söz ilk dəfə XIX əsrдə M.F.Axundov tərəfindən işlədilmişdir.

ŞEİR BÜLBÜLLƏRİ

Real həyatdan, xalqdan çox uzaq olan qabiliyyətsiz, xəyalpərəst, qafiyəpərdəz şairlər mənasındadır.

C.Məmmədquluzadənin (1869 – 1932) eyni adlı hekayəsinə (1925) adındandır. Ədibin sxolastik Şərq şeir düşkünü olan dostu onu evinə qonaq çağırır. Ədib görür ki, dostu kitab şkafının yuxarısına “Ənadili-şeir” (“Şeir bülbülləri”) yazışdırıb.

İfadə şeirin mənasını başa düşməyən, ancaq əcnəbi dil-dəi yazılmışından xoşlanan şeir düşkünlərinə aid edilir.

ŞƏNGÜL, ŞÜNGÜL, MƏNGÜL

Adətən ata-anası işə gedərkən qapısı bağlı evdə qalan uşaqlar haqqında obrazlı şəkildə işlədilir.

İfadə eyni adlı uşaq nağılından yayılmışdır. Nağılda göstərilir ki, Şəngül, Şüngül, Məngül “saqqallı keçi”nin balalarıdır. Hər səhər keçi çölə gedib otlar, axşam evə dönərdi. Bir gün qurd gəlib onun əziz balalarını yeyir. Keçi bunu bilincə qurd ilə vuruşmaya çıxır və qurdu öldürür. Uşaqların çox sevdiyi bu nağıldan aşağıdakı parça xüsusilə geniş yayılmışdır.

*Şəngüllüm, Şüngüllüm, Məngüllüm,
Açıınız qapını mən gəlim.*

*Ağzımda su gətirmişəm,
Döşümdə süd gətirmişəm,
Buynuzumda ot gətirmişəm.*

Bu mövzu əsasında Mikayıl Müşfiq 1934-cü ildə mənzum bir əsər yazmışdır.

M.Şəhriyar yazır:

*Qarı nənə gecə nağıl deyəndə,
Külək qalxıb qap-bacanı döyəndə,
Qurd keçinin **Şəngülüsün** yeyəndə,
Mən qayıdır bir də uşaq olaydım,
Bir gül açıb ondan sonra solaydım.*

ŞƏRİƏT AVAM ADAMLAR ÜÇÜNDÜR

İfadə C.Cabbarlıının (1899 – 1934) “Sevil” pyesində Əbdüləli bəyin dilindən yayılmışdır. Əsərdə belə bir dialoq var:

“Dilbər: –...Siz özünüz xalqı müsəlmanlıqa çağırırsınız, bəs şəriətdə özgə arvadlara baxmaq olarmı?

Əbdüləli bəy: – Doğrudur, şəriət ancaq avam adamlar üçündür, qara camaat üçündür, anlamaz və qanmazlar üçündür, zövq əhlinə, arıflarə nə şəriət. Bir də, Dilbər xanim, sənə, mənə nə şəriət!”

A.Şaiq öz xatirələrində yazmışdır: “*Xorasan müqəddəsləri də “şəriət avamlar üçündür” fikrində idilər. Bir yandan xalqa vəzlər oxuyur, əmmamə və qurşaqları ilə fəxr edir, o biri tərəfdənə şərəbin küpünə girirdilər*”.

ŞƏRQDƏ İNQİLAB

Əsrlərdən bəri Şərqi ölkələrində hakim olan ərəb əlifbasını latın əlifbası ilə əvəz etmək ideyasına V.İ.Lenin belə qiymət vermişdir.

Bu haqda 1927-ci ildə S.Ağamalioğlu (1867 – 1930) demişdir: "...Köhnə əlifbanı yeni türk əlifbası ilə əvəz etmək tədbiri ən böyük millik-inqilabi vəzifədir. Bu barədə mən burada Lenin yoldaşın fikrini qeyd edəcəyəm. Ona edilən kiçik bir məörüzədən sonra o dedi ki, bu – Şərqdə inqilabdır".

S.Dağlıının "Bahar oğlu" romanında belə bir epizod təsvir edilmişdir:

"Redaktor ah çəkdi:

– Bircə bu əski ərəb əlifbasını da tezliklə ləğv edib yenisinə keçsəydik!

Cəfərin gözləri guldü:

– Bu, bütün Şərqdə tam bir inqilab olar!"

Mir Cəlalin "Dağlar dilləndi" povestində müəllimə şagirdlərə deyir: "Şura hökuməti bizə yeni, lap asan əlifba çıxarıb. Lenin yoldaş yeni əlifbanı bəyənib. Bu əlifbanın özü Şərqdə bir inqilabdır, bunun vastəsilə biz camaati oxudacağıq".

ŞƏRQİN QAPISI

Azərbaycanın obrazlı adıdır.

İfadə N.Nərimanovun (1870 – 1925) "Lenin və Şərq" əsərindən (1925) yayılmışdır. Burada deyilir: "V.İ.Lenin... muxtar və müstəqil respublikalar arasında Türküstan və Azərbaycana xiüssü diqqət yetirirdi. O deyirdi ki, bu respublikalar Şərquin qapısıdır, bu respublikalarda edilən hər şey qonşu dövlətlərdə əks-səda oyandıracaqdır, buna görə də bu ölkələrdəki məzlmular bizim mahiyyətimizi təşkil edən hər şeyi görəcək və hiss edəcəklər".

S.Vurğun 1929-cu ildə “Şərqiñ qapısı” adlı şeir yazmış və burada “Gözəl ölkəm” deyə Azərbaycana müraciətlə şeirini belə bitirmişdi: “*Sən bu sağlam şüurunla qoca Şərqiñ qapısısan*”.

S.Vurğun “Azərbaycan” şeirində yazdı:

*Gözəl vətən! O gün ki, sən
Al bayraqlı bir səhərdən
İllham aldin...ytarandım mən
Gülür torpaq, gülür insan
Qoca Şərqiñ qapısın.*

Bu ifadə bəzən Bakıya aid edilir. “Azərbaycan gəncləri” qəzetində deyilir: “*Təşkilat katibi bir anlığa susdu. Sonra o, qoca Şərqiñ qapısı Bakıda inqilabi və əmək ənənləri ilə şöhrət tapmış L.Şmidt adına maşinqayırma zavodunun keçdiyi şanlı yoldan danışmağa başladı*”.

ŞƏRQİN RAFAELİ

Məşhur Azərbaycan rəssamı Kəmaləddin Behzada (1455 – 1535) verilmiş fəxri addır.

K.Behzad Şah İsmayılin sarayında təşkil olunmuş rəssamlıq məktəbinə başçılıq edirdi. O, Şah İsmayılin xüsusi əmri ilə 1521-ci ildə işə başlamış, Şah Təhmasib dövründə də öz vəzifəsində qalmışdır. Behzad habelə saray kitabxanasının rəisi olmuşdur.

Görkəmli rəssam xüsusilə Nizami poemalarına çəkdiyi mminiatürlər ilə məşhurdur.

“Şərqiñ Rafaeli” ifadəsi ümumiləşərək digər istedadlı Şərq rəssamları haqqında da işlədilməyə başlamışdır.

B.Adirin ”Bəhruz” tarixi dramında belə bir dialoq vardır:

*“Oğulbəy: – Hələlik Şərqiñ Rafaelinin vaxtını çox aldım
Bəhruz: – Dolama görək”.*

Xalq yazarı M.İbrahimov böyük sənətkar M.P.Vaqifə həsr etdiyi “Realist lirika” məqaləsində Behzad ilə Rafaelin adlarını yanaşı çəkir.

ŞƏR VAXTI

Xalq içərisində toran qovuşan zamana deyilir.

Qədim zərdüşt dinində kainat işiq ilə qaranlığın mübarizəsindən ibarət hesab olunurdu. Zərdüştilərin əqidəsincə bu mübarizə hər gün toran vaxtı təkrar olunur. Gündüz ilə gecə çarpışır və gecə, qarnlıq işığa qələbə çalır.

İşığın məglubiyyəti şər hesab olunur. Hətta xalq adətinə görə şər vaxtı əli qoynunda durmaq, uşaqlara acıqlanmaq, onları ağlatmaq, bikef olmaq günah hesab ediliur. Zərdüşt dinində şərə, fənalığa qarşı mətanətlə durmaq, mübarizə etmək başlıca ehkam idi.

“Axşamin xeyrindən sabahın şəri” atalar sözü də bu əqidə ilə əlaqədardır.

T

TƏRBİYƏ VERƏNİN ÖZÜNƏ TƏRBİYƏ VERMƏK LAZIMDIR

Bu ifadə dilimizə ilk dəfə K.Marksın “Feyerbax haqqında tezislər”inin tərcüməsi ilə əlaqədar daxil olmuşdur.

K.Marks yazmışdır: “İnsanların şərait və təbiyənin məhsulu olduğu və deməli, dəyişilmiş insanların başqa şərait və dəyişmiş təbiyənin məhsulu olduğu haqqındakı materialist nəzəriyyə, – bu nəzəriyyə yaddan çıxarıır ki, şəraiti dəyişdirən məhz insanlardır və təbiyə verənin özünə də təbiyə vermək lazımdır”.

Azərbaycan bədii dilində həmin ifadəni ilk dəfə S.Vurğun “Ölən şeirlərim” adlı şeirinə (1931) yazdığı epiqrafda işlətmişdir.

Dünya ədəbiyyatında həmin ifadənin sinonimlərinə rast gəlmək olur.

Sədinin “Gülüstan”ında deyilir: “*Nəsihətdən dəm vuran adamin özi başqalarının öyüdüñə möhtacdır*” (tercümə edəni M.Soltandır).

TƏRS KEÇİLƏR

Ümumiyyətlə mübahisə, münaqış etməkdə olan, tərslik edən adamlar haqqında, xüsusilə yeniyetmə qızlar haqqında deyilir.

Xalq arasında məşhur olan və hələ inqilabdan əvvəlki dərsliklərdə təsvir edilən belə bir əhvalatla bağlıdır: çayın üstündən bir ensiz taxta uzatmışdılar. Bu taxtanın ortasında iki keçi üz-üzə rastlaşdırılar. Heç birisi o birisinə yol vermək istəmədi. Buynuzlaşmağa başladılar. Ikisi də sürüşüb çaya düşdülər və qərq oldular.

S.Rəhimovun “Şamo” romanında deyilir:

“...Camaat ağızdan-ağıza eşitmışdı ki, bəs bütün dünya padşahları qoç kimi kəllə-kəlləyə gəlib, **tərs keçilər kimi buy-nuz-buynuza qoyublar!**...”

TİMSAHIN GÖZ YAŞI

Başqa sözlə – ikiüzlülük, hiyləgərcəsinə axıdılan göz yaşı, yalançı təəssüf.

Qədim insanlar timsahı sirli, əsrarəngiz heyvan hesab edirdilər, onun haqqında dəhşətli rəvayətlər danılışır, ona qurban kəsirdilər. Qədim yunan alımlarından Elian heyvanlar haqqında yazdığı bir əsərində göstərirdi ki, timsah həddən artıq hiyləgər və bic heyvandır. O yazırkı ki, timsah ağzına su doldurub insan-

ların və heyvanların keçdikləri yola tökməklə yolu sürüşkəin edir ki, onlar yixılsın və onları ovlamaq asan olsun.

İfadənin yaranması bir sıra xalqlarda olan belə bir qədim əqidə ilə əlaqədardır ki, timsah öz ovunu görərkən onun halına acıldığı üçün guya gözlərindən yaş axıdır və bu yaş ovunu yediyi bütün müddət ərzində onun gözlərindən töküür.

R.Rza “Qoca timsah” şeirində yazır:

*Qoca timsah,
Yekə timsah,
udur xirdə balıqları.
Udduqca da
gözlərindən bol yaş axır,
humanistdir timsah axı.*

Ə.Kürçaylinin “Afət” poemasında deyilir:

*Mənim nə günahım, rəhm edin bari,
Axitdı gözündən timsah yaşları.*

Elçinin “Sənət və istedad” məqaləsində deyilir: “*Hərgah bütün arzu və istəyi ilə, bütün ürəyi ilə xalqa bağlı olan sənətkar “Ah, vətənim! Ah, adətim! Ah. ənənəm! Qeyrət! Millət! – deyə timsah göz yaşları ilə fəryad edən və ortaya heç bir dəyərli şey çəxarmayan yalançı xəlqilik girdabına batmırsa, bu – həmin sənətkarın öz sənəti ilə xalqa yaxınlaşması deməkdir*”.

TOYUQ BİR BUDLUDUR (QIÇLIDIR) Kİ, BİR BUDLUDUR (QIÇLIDIR)

Tərs, inadkar, dediyindən tərsliklə dönməyən adamlar haqqında söhbət gedərkən işlədir.

İfadə Molla Nəsrəddin ilə əlaqədar düzəldilmiş müxtəlif lətifələrdən yayılmışdır. Bu lətifələrdən birində deyilir ki, molla, Temurləng üçün bişirilən qazın (toyuğun) bir budunu yeyir və hökmdara “Qaz (toyuq) birqıçlı olar” deyir. Teymurun qəzəbləndiyini gördükdə pəncərədən baxıb bir qız üstə dayanmış bir dəstə qazı (toyuğu) ona göstərən molla deyir:”Bax o qazlara (toyuqlara), gör hamısı bir qıçlıdı, ya yox? Teymur qaz (toyuq) topasına ox atır, qazlar (toyuqlar) qaçmağa başlayır. Bu zaman molla:”O oxu sənə atsalar, dördqıçlı olarsan!” – deyir.

Bu lətifənin Bokkaçionun “Dekameron”undan yayıldığı güman olunur. Bokkaçio göstərir ki, Kurrado adlı məşhur bir şəxs bişirmək üçün aşpazı Kikibioya durna göndərir. Durnanın bir budunu aşpaz öz sevgilisinə verir. Axşam qonaqlıqda Kurra-do budun nə olduğunu soruşur. Aşpaz deyir ki, durna bir budlu olar. Əsəbiləşən Kurrado aşpazı inandırmaq üçün çay kənarına aparır ki, durnanın iki qızı olduğunu sübut etsin. Təsadüfən bur-dakı on iki durna bir qız üstə dayanmışdı. Kurrado “oho-ho” – deyə qışqırır və durnalar qaçmağa başlayır. Onda aşpaz deyir:”Əgər axşam da belə qışqırsayıdın yediyin durna da o biri ayağını salardı”.

U

UCUBUNUQ

Məcazi mənada: çox hündür; ən uca boylu, uzun (adam).

Şifahi xalq danışçıq dilində daha çox “ucubunuq” kimi tə-ləffüz edilən bu söz S.Rəhimovun “Şamo” romanında “ucubu-luq” şəklində işldilmişdir. Burada “Ucubuluq Kamran” haqqın-

da geniş bəhs olunur. “Ucubuluq Kamran demişini sümürdü”, “Şamo ucubuluq qocanı süzdü”, “Ucubuluq Kamran kişi qar tutmuş şış papaqlı başını buladı” və s.

Qədimdə çox nəhəng adamların olduğu haqqında rəvayətlərə müxtəlif xalqlarda rast gəlmək olar. Tarixçi A.Qorbovski “Zaqadki drevney istorii” əsərində (1966) göstərir ki, qədim babil rəvayətinə görə kahinlər öz biliklərini, xüsusən dünyanın quruluşu haqqında biliklərini nəhəng adamlardan almışlar.

Əslində əfsanəvi bir surətin adı olan Övc-ibn-Unuq (ən yüksək olan, böyük) ifadəsi tələffüzlə təhrif edilərək yuxarıdakı şəklə düşmüşdür. Qədim bir Şərq əfədsanəsinə görə Ucubunuq həddindən artıq nəhəng olub, Ad qövmündən idi. Adəmin oğlanlarından hesab edilən Ucubunuğun guya başı buludlardan yuxarı çıxırıdı. O, əli ilə dəniz dibindən balığı götürüb, yuxarıya – günəşə tutaraq bişirir və yeyirdi. Guya Nuhun tufanında dünyani basmış su onun yalnız dizlərinə qədər çıxmışdı. Ömrü çox uzun olub, guya 600 (bəzi mənbələrə görə isə 4500) il yaşamışdır. Musa peyğəmbər onun ilə davaya gedəndə Ucubunuğ dağ boyda bir daşı yerdən qaldırıb, başı üzərində tutmuşdu ki, Musanın qوشunu üstünə salsın. Guya allahın əmri ilə bir quş o daşı dəlmış və o daş Ucubunuğun boğazına keçmişdir. Bundan da ölmüşdür. Sonralar guya onun ayaq sümüyündən birini Bağdada aparıb Fərat çayı üzərində körpü etmişlər. Rəvayətə görə bu körpü Ənuşirəvan dövrünə qədər qalmışdır.

Klassik ədəbi-bədii dilimizdə bu söz daha çox əslinə müvafiq işlədilirdi.

C.Məmmədquluzadə “Müəllimlər” felyetonunda (1908) “Məktəbdə Övc ibn-Unqun tərifini keçən müəllimlərdən” bəhs edir.

Firidun bəy Köçərlinin göstərdiyinə görə qazaxlı şair Kazım ağa Salikin bir müxəmməsində deyilir:

...Etdilər gərdənsəşanlıq misli Öv cibni-Unuq
Padşahlıq iddia etdi dəxi hər bir gəda.

Ü.Hacıbəyovun “Sədini tənqid” felyetonunda deyilir: ”*O ki, qaldı kiçədə, bazarда dolaşmaq istəsən, qabağında polad qollu pəhləvan olmasın, lap Musa peyğəmbərlə dalaşan “Ucubunuq” olsun, pistonu çıxarıb elə bir patron çaxarsan ki, beyni burnundan gələr*”.

Şairə M.Dilbazinin “uşaqlar üçün” yazdığı “Xanım bacının nağıllarından” əsərində “Ucubunuq”dan bəhs olunur. Xanım bacı deyir: “*Biri varmış, biri yoxmuş... Ucubunuq adlı bir adam varmış. Boyu o qədər uzun imiş ki, dənizin ortasında durub, adamları bu taydan o taya keçirəmiş. O, acanda əyilib balıq tutarmış. Bu balıqları qaldırıb günəşdə bişirib yeyərmiş. Onun qıçından Araza körpü düşüb. Hər il bu körpünü zeytun yağı ilə yağlayırlar. O körpünün ağırlığını dünyada heç bir şey götürə bilməz*”.

“Azərbaycan gəncləri” qəzetində (23.XI.72) bir yazıda deyilir ki, Afrikanın şərqində “*dünyanın ən ucaboy adamları*”, “*əsil Styopadayılar – boyu 2,3 metrə çatan ucubınıqları görmək olar*”.

USTA ZEYNAL

Keçmiş Şərq ətalətinin bədii rəmzi olan bu surətin adı ümumiyyətlə ətalət, tənbəllik, avamlıq və möminlik mənası kəsb etmişdir.

C.Məmmədquluzadənin “Usta Zeynal” hekayəsinin qəhrəmanı olan usta Zeynalın adından yayılmışdır. Hekayədə bənna və mömin usta Zeynalın ətaləti ümumiləşdirilmiş şəkildə təsvir olunur.

M.İbrahimovun “Güləbətin” hekayəsində deyilir: “*Namaz kişi həftələrlə özünü ora-bura çırpdi, bir iş tapa bilməyərək evdə oturub ümidiyi bircə allaha bağladı. Usta Zeynal kimi düşünüb dedi: – Heç kəs yazılıandan artıq görməyəcək, alnimiza nə yazılıb, payımız odur!..*”

“Bakı” qəzetində dərc olunmuş böyük bir məqalə belə adlandırılmışdır: “Kooperativin usta Zeynalları”.

Fikrət Sadiğin “Tənbəllik” şeiri budur:

*Gözünü qum tutmuş bulaq.
Gec yeriyən uşaq.
Məcrasını aşmayan sel,
Əsəratə öyrəşən el.
Lovğa gəlin.
İstedadin ölümü.
Fikrin xərçəngi.
Arzunun güvəsi.
Usta Zeynalın nəvəsi.*

Ü

ÜZÜNƏ BAXMAQLA DOYMAQ

İfadə məşhur “Yusif və Züleyxa” dastanının qəhrəmanı Yusif ilə əlaqədar əmələ gəlmış və yayılmışdır. Çox gözəl olan Yusif Misirdə vali olanda yeddi il qəhətlik olmuşdu. Bu müddətdə Yusif xalqa həmişə buğda paylamışdı. Yeddinci il buğda paylanmış, yeni məhsulun yetişməsinə isə qırx gün qalmışdı. Ac camaat Yusifin yanına gəlir. Guya çölə çıxıb bir uca yerdə durur, üzündən niqabı qaldıraraq camaata: – üzümə baxın, – deyir. Guşa xalq onun üzünü görüb, “əhsən” – dedilər və qarınları qırx gün müddətinə doydu. Həmin müddətdə Yusifi görənin acliği yadından çıxarmış. Kökü həmin hadisə ilə əlaqədar olan ifadə müasir dilimizdə mənaca daha da şiddətləndirilərək “Üzünə baxmaqla doymaq olmur” şəkli almışdır.

V

VAXT QIZILDIR

Bəzən də “Vaxt qızıl deməkdir” şəklində işlənir.

İfadə Ameirika alimi və siyasi xadimi Veniamin Franklinin (1706 – 1790) “Gənc tacirə mələhət” (1748) əsərindən yayılmışdır.

Buna bənzər bir fikri qədim yunan filosofu Teofrast da (e.ə. 372 – 287) söyləmişdir: ”Vaxt baha məsarifdir”.

Həsənbəy Zərdabi 1877-ci ildə “Əkinçi” qəzetində yazmışdır: ”*Bizim zəmanə zəhmət zamanı olduğuna çox zəhmət çəkən artıq nəf tapır. Ona binaən hükməmma **vaxta – dövlət** deyir. Yəni hər kəsin zəhmət çəkməyə vaxtı çox isə o kəs artıq dövlətli hesab olunur*”.

Bəzi yazınlarda bu ifadə atalar sözü kimi təqdim olunur.

VAXTSIZ BANLAYAN XORUZUN BAŞINI KƏSƏRLƏR

Atalar sözü kimi işlənən bu ifadənin yaranması qədim zərdüştilik ilə əlaqədardır.

“Avesta”da götərildiyinə görə yer üzündə birinci insan və birinci padşah olan Kəyumərs divlər tərəfindən öldürilmiş oğlu Hüşəngin intiqamını almaq üçün gedərkən, bir ağ xoruzun ilanla vuruşduğunu və banladığını görür. Kəyumərs ilanı öldürüb, xoruzun banlamağını yaxşı əlamət hesab edir və onu alıb evə gətirir.

Xoruz zərdüştilikdə ona görə müqəddəs hesab edilirdi ki, o, sabahın açılmasını xəbər verirdi. Bu isə günəşin, işığın qaralıq üzərində qələbəsi demək idi (“Avesta”da xoruz “pəridar” adlanırdı).

Lakin Kəyumərs ömrünün sonunda xəstələnir. Bir dəfə xoruz axşam vaxtı banlayır. Xoruz bu vaxta qədər axşam banlamış. Ona görə adamlar onun bu vaxtsız banına təəccüb edirlər. Gəlib Kəyumərsin öldüyünü görürlər. Bundan sonra xoruzun axşam vaxtı (vaxtsız) bəni pis əlamət hesab olunur. Guya belə xoruzun başı kəsilməsə, fəlakət üz verə bilər. Zərdüştilər xoruzun vaxtında banlamasını mübarək fal hesab edərdilər.

Y

YAŞAYIŞ UĞRUNDA MÜBARİZƏ

Əslində həmin ifadənin eks etdirdiyi anlayış XVIII əsrin əvvəllərində meydana çıxmışdır. Lakin ifadənin məshhurlaşması və dünya dillərinə yayılması Çarlz Darwinin (1809 – 1882) adı ilə əlaqədardır. İfadə onun “Növlərin təbii seçmə yolu ilə əmələ gəlməsi və ya yaşayış uğrunda mübarizədə mühitə uyğunlaşmış heyvan cinslərinin saxlanılması” (1859) əsərindən yayılmışdır.

İfadə Azərbaycan dilində əvvəller “zindəganlıq cəngi” şəklində işlənirdi. “Əkinçi” qəzetində hər yerdə “zindəganlıq cəngi” kimi verilmişdir. XX əsrən “yaşayış uğrunda mübarizə” işlədir. Həmin anlayış dilimizdə daha bir sira ifadə formalarında özünü göstərmişdir: “dirilik davası”, “mübarizeyi-həyatiyeyə”...

Ü.Hacıbəyov “Başa düşmədi” felyetonunda yazırıdı:...
Bu əyyam... mübarizeyi-həyatiyə əsrider. Yəni dirilik üçün dava eləmək əsrider.

N.Nərimanov 1918-ci ildə bir məruzəsində demişdir: “*Yazlıq fəhlə də mübarizeyi-həyatiyədə həyatını çürüdürdü, hüquq barəsində az fikir edirdi*”.

C.Məmmədquluzadə “Cəmdək” felyetonunda (1928) yazırıdı: “*Bu – təbiətin birqanunudur ki, Darwin ona həyat mübarizəsi və eyni zamanda “babılık” adı qoyur.*”

YEDDİ MİN YEDDİ YÜZ YETMİŞ YEDDİ

İfadə yazılı ədəbi-bədii dilimizə şifahi xalq ədəbiyyatının ən qiymətli abidələrindən olan “Koroğlu” dastanından daxil olmuş və ümumiyyətlə, çoxluğu ifadə etmək üçün işlədirilir.

Professor M.H.Təhmasib yazır: “Çənlibeldə 777 min dəli vardır. Bir sıra xalqlarda, eləcə də bizdə müqəddəs rəqəm hesab edilən “7”-nin “3” dəfə təkrarından ibarət olan bu rəqəm çoxluq, sonsuzluq rəmzidir”.

“Koroğlu” dastanının “Durna teli” qolunda deyilir: “*Yeddi min yeddi yüz yetmiş yeddi dəli atdan düşüb hərə onun üstünə bir daş tulladi. O qədər daş yiğildi ki, yeka bir dağ oldu. Deyirlər ki, indi də o dağ qalır. Özü də atalar deyiblər ki, oradan keçəndə lənətləmə oxumaq böyük savabdı*”.

İfadə daha çox satirik məqsədlə işlənir. Ə.Haqverdiyevin “Mozalanbeyin səyahətnaməsi”ndə deyilir “...*Qafqazın şəhərlərindən ildəyeddi min yeddi yüz yetmiş yeddi qumarbaz Xorasana gedir, hətta Qarabağdan məşhur lotu Qulu da gedib məşədi olub gəlib, genə toylarda lotuluğunu eləyir*”.

R.Rza “İclas bələsi” şeirində yazır:

*Yeddi min yeddi yüz yetmiş yeddi nəfərlik
iclas
davam etdi
yetmiş yeddi saat.*

YEL BABA

Məşhur bir rəvayətə görə “Bakıda qış nə vaxt olur?” sualına “Külək əsəndə” cavabını vermişlər.

Azərbaycanda qış şaxtadan, qardan (bunlar bu yerlərdə çox güclü olmur) daha çox, külək ilə əlaqələndirilir. Bunu dil faktları da sübut edir. Adətən hər xalqın həyatında daha mühüm rol oynayan, əsas yer tutan varlıqların, hadisələrin müxtəlif sino-

nimik adları olur. Məsələn, Buzlu Şimal okeanı sahillərində yaşayan şimal xalqlarının dillərində qarın yetmişə qədər adı var ki, bunlar müxtəlif qar növlərini ifadə edir. Həyat tərzi dəvə ilə da-ha çox əlaqədar olan ərəblərdədəvənin 5700-ə qədər adı olduğunu göstərirlər. Dilimizdə küləyin//yelin müxtəlif növləri vardır: ağ yel, qara yel, xəzri, gilavar və s. Bəzi dialektlərdə fərqləndirilsələr də, əslində *yel* və *külək* sözləri eyni kökdəndir. Və bəzən işlənən “küləyi yel aparsın” ifadəsi söz oyunu, məzəlilik məqsədi izləyir. Bir çox türk dillərində “külək” sözü yoxdur, yalnız yel (gil, yel, el) işlədir.

Bəzi dialektlərdə adətən sürətli, iti yol gedən yaşılı kişiləri “yel baba” adlandırırlar. Bu ifadə ədəbi-bədii dilimizdə də işlədir. Firidunbəy Köçərlinin “Balalara hədiyyə” kitabında “Göyçək Fatmanın nağılı” verilmişdir. Burada deyilir: “Bir gün Fatma yun daradığı yerdə külək onun əlciminin birini götürüb qalxızdı havaya. Fatma bunun dalınca yüyürüb dedi:

– *Qanadına qurban, yel baba, əlcimimi sal, baba*.

Azərbaycanın bir sıra dialektlərində xırmando taxıl sovrarkən beləbir mahni oxunulardı:

Yel baba, a yel baba!

Rəhmin bizə sal, baba.

Burada “baba” sözü qohumluq münasibəti bildirən söz kimi deyil, mövhumi mənada işlədir. “Baba” sözü pir, müqəddəs, allah mənasına gəlir. “Yel baba” ifadəsi yel allahının adıdır. Trialet urumlarında külək allahı elə beləcə – “Yelli baba” adlanır. Yelin allah ilə əlaqələndirilməsinə Quranda da təsadüf edilir. Burada deyilir ki, küləyi allah göndərir.

Yelin “baba//allah” hesab edilməsinin tarixi qədim yunanlara gedib çıxır. Onların fikrincə bütün küləklərin mənşəyi tənha bir adada yaşayan külək allahı Eol (“yel” sözünə çox yaxın deyilmə?) ilə əlaqədardır. Eol dörd tərəfə əsən dörd oğlunu

mağarada saxlayır və onları gəzməyə buraxır. Hansı oğlu gəzməyə çıxırsa, o cür də külək əsir.

E.ə.II əsrдə yunanlar məşhur “Yel qülləsi” dlı bir qüllə tikmişlər ki, o indi də qalmaqdadır. Səkkizbucaqlı bu qüllənin hər tərəfində müxtəlif istiqamətlərə əsən yellərin rəmzləri həkk olunmuşdur. Sonralar Bibliyada da dörd növ yel ilahəsindən bəhs olunurdu.

Qədim pifaqorçuların (məsələn Pifaqorun tələbəsi Epi-xarmın) fikrincə, dünyani dörd allah idarə edir (su, od, torpaq və yel) ki, onlardan biri də yel allahıdır.

Zərdüştiliyə görə küləyin gücü Hörmüzdün gücü hesab edilir. Odur ki, mağlar qanlı qurban vasitəsi ilə küləyi rəhmə gətirməyə cəhd edərlər.

“Yel baba” ifadəsi ilanın totem hesab edildiyi dövrlərin qalığından başqa bir şey deyildir.

Dilimizdə bəzən ümumi, bəzən də xüsusi mənada ulduz adı kimi işlənən ülkeler //ürkər sözünün kökü ür – “əsən (yel)” məzmunu daşıyır.

“Yel baba” ifadəsi tapmacalarda çox işlədir. Məsələn,

1. *Bir kılımım var, min bir naxışı,*
Yel baba süpürər payızı, qış (Yer).
2. *Ağacda var bağırsaq,*
Yel babanı çağırsaq,
Ağzin açıb ney çalar,
Sülleymani çağırsaq (Kaman).

YENİ DÜNYA

Xristofor Kolumbun XVI əsrдə kəşf etdiyi Amerika qitəsinin obrazlı adıdır.

İlk dəfə bu ifadəni 1493-cü ildə ispan kralı V Ferdinand işlətmiş və onun məşhurlaşmasına səbəb olmuşdur.

Azərbaycan dilində bu ifadə XIX əsr dən işlənməyə başlamışdır. Əvvəllər "yengi dünya" tərzində işlənmiş, sonralar müasir şəklə düşmüşdür.

S.Vurğunun "Zəncinin arzuları" poemasında zəncinin dilindən deyilir:

*Amerika – Yeni dünya mənim doğma vətənimdir,
Babamın ağ sümükləri çürümüşdür bu torpaqda.*

YERƏ GİRƏSƏN

Qarğış kimi işlənən bu ifadədə, habelə "boyunu yerə soxum" və s. qarğışlarda qədim zərdüştiliyin izləri mühafizə olunmaqdadır. Qədim Azərbaycan (habelə İran, Orta Asiya) atəşpərəstlik dininin banisi Zərdüstün təlimində meyiti basdırmaq ən böyük cinayətlərdən hesab olunurdu. Meyiti torpağa basdırmaq, suya atmaq və ya yandırmaq qadağan idi. Meyit əvvəlcədən müəyyən edilmiş yerlərə qoyulur, quşların və itlərin ixtiyarına verilirdi. Quşlar onun ətini diddikdən, müqəddəs yağışlar sümüyünü təmizlədikdən sonra ölümün sümüklərini üst-üstə yiğar və daxmalarda saxlayardılar. Meyitlərin saxlandığı yer (bir növ qəbris-tan) qədimlərdə "damxa//daxma" adlanırdı.

Y.V.Çəmənzəminlinin "Qızlar bulağı"nda deyilir: "Ay tutulan ili qışın son ayında anam öldü. Meyitini götürüb daxma-yaya apardılar. Daxmanın dörd tərəfi uca has, ar idi. Cocuqları içəri buraxmazdılar. Atırvanlar aراسından sıvişib içəri gir-dim və üst-üstə yiğilmiş sümüklərin (skeletlərin) arasında gizləndim. Divarların üzəri qaral və şahin kimi yırtıcı quşlarla dolu idi. Anamın meyitini gətirdilər və çarpaq olaraq bir daş səkinin üstünə qoyub çəkildilər. Ətrafdan yüzlərcə quşlar tökülib meyiti didməyə başladılar".

Atəşpərəstliyə görə ölen şəxsin ruhu bədəndən ayrılır və göyə qalxır, orada isə çox ensiz olan Çinvato körpüsündən (son-

ralar müsəlman ruhaniləri həmin körpünün adını “Sirat körpüsü” şəklinə salmışdilar) keçməyə məcbur edilir. Meyit yerə basdırıldıqda isə adamın ruhu göyə qalxa bilmir, Odur ki, yerə basdırılmaq, “yerə girmək” bir növ təhqir hesab olunurdu.

Qeyd etmək lazımdır ki, qədim türk xalqlarında da insan meyitini basdırmaq qəbahət sayılırdı. Adətən meyiti yandırıb külünü basdırardılar. VI-VII əsrlərdə türk xalqları bu adətə ciddi əməl edirdilər. Habelə bir sıra digər qədim xalqların əqidəsinə görə guya cəhənnəm yerin altında yerləşir və günahkarlar burada amansız cəzaya məruz qalırlar. Guya yerə basdırılan (“girən”) şəxs mütləq cəhənnəmə getməliydi.

Sonralar meyiti yandırma adəti qəbir üstündə tonqal qalamaq (daha sonralar sadəcə şam yandırmaq) adəti ilə əvəz olunmuşdur ki, bu adət hələ də tamamilə tərk olunmamışdır. C.Bərgüşədin “Boz atın belində” romanında belə bir təsvir vardır: “Gecə...məzarın üstündə bir cüt tonqal şölələndi. Tonqalı mərhumun arvadı Zəhra yandırmışdı. Məzardan qalxan alov gecənin qatı qaranlığına işiq saçırı”.

Müəllif bu hadisəni belə izah edir: “Təzə məzarın üstündə tonqal qalamaq Qubadlıının bir sıra kəndlərində adətdir. Bunu bəzi qocalar kaftaların qorxusundan yandırıldığını söyləyirlər, bəziləri isə atəşpərəstliklə izah edirlər”.

YERİNDƏ OTURTMAQ

Məcazi mənada: cavabını vermək, qarşısını almaq.

Müasir dilimizdə həm də “yerini göstərmək”, “yerini tənitmaq”, “hər kəsin öz yeri var” və s. kimi çox zaman məcazi mənada işlənən bir çox ifadələr vardır ki, onlar köhnə qəbilə-feodal adətlərinin dildə qalığından başqa bir şey deyildir.

Qədimlərdə nəinki dövlət vəzifələrində işləmək, hətta yığıncaq və məclislərdə oturmaq üçün yerlər əsil-nəsəbə görə müəyyənləşdirilirdi. Buradan da zənginliyinə və nəslinin qədimliyinə görə özündən aşağıda olanlara öz yerini güzəştə getmək istəməyənlərlə bu yerləri tutmaq istəyənlər arasında kəskin ixtilaf-

lar, mübarizələr olurdu. Hər kəsi yerində oturtmaq o qədər də asan deyildi.

Məlumdur ki, oğuz türkləri bu yerlilik (əsasən kinayə tərzində işlənən “Yersiz gəldi, yerli qaç” misalına diqqət ver) qaydalarına ciddi əməl edirdilər. Hər kəs özü üçün müəyyən edilmiş yerdə oturardı. Kimin harada oturmali olması haqqında hüquqlar oğuzların əfsanəvi babası Oğuz xan tərəfindən verilmişdi. Oğuzların bu ənənəsi haqqında, qonaqlıqlarda müxtəlif qəbilə nümayəndələrinin oturmaq qaydaları haqqında XV əsrдən yazılı mənbələr qalmışdır. Burada kimin harada oturması, xanın sağında, solunda kimlərin oturması qaydalarından geniş bəhs olunur.

Dədə Qorqud dastanlarının birində deyilir ki, Bamsı Beyrəyin atası Baybura “*ipək xalçaları saldı, keçdi oturdu. Oğlunu sağ yanına aldı*”. Başqa bir dastanda isə göstərilir ki, “*Əgrək adlı igid bəyləri basıb Qazan öönündə oturardı. Kimsəyə iltifat eləməzdi*”. Bir gün ona deyirlər: “*Bu oturan bəylər hər biri oturduğu yeri qılinciyla, etməyiələ altıbdır. Məərə, sən başmı kəsdin? Acmı doyurdun? Yalıncıqmı dunatdin?*”

İranın Sasanilər dövründəki saray adətlərindən danişan V əsr erməni tarixçisi Favst Buzand göstərir ki, müxtəlif yiğincəqlarda padşahın sağ tərəfində oturmaq çox böyük şərəf hesab olunurdu. Lakin zadəganların hər biri üçün əvvəlcədən xüsusi yer müəyyən edilirdi, oraya qiymətli taxt qoyulurdu. Bu yerlər irsi səlahiyyət hesab olunurdu.

“Şahnamə” də göstərilir ki, İsfəndiyar qonaqlığa gəlmmiş Rüstəmi özündən sol tərəfdə oturtmaq istədikdə Rüstəm qəzəblənir və bunu özü üçün həqarət sayır.

YƏDİ-BEYZA

İfadə ərəbcə olub, “ağ (parlaq) əl” mənasındadır.

Daha çox klassik ədəbiyyatda işlənən bu tərkib məcazi mənada “qabiliyyət, bacarıq” məfhumunu bildirir və ya xariqə yaranan əl, hakimiyyət, hökmranlıq rəmzi kimi işlədirilir.

Bu sözlərin sabit bir tərkib kimi işlənməsi qədim yəhidi peyğəmbəri Musanın guya möcüzə göstərən ağ əli ilə əlaqədar-dır. İncilə görə allah öz böyüklüyünü bildirmək üçün Musaya əmr edir ki, əlini öz qoynuna qoysun. Musa əlii qoynundan çə-kərkən əli ağarır.

Qurandakı izahat isə bir qədər başqdır. Qurana görə gu-yə Fironu qorxutmaq üçün Musa (onun dərisi qarabugdayı, əs-mər imiş) əlini qoynuna qoyur, əlini çəkəndə isə əlinin ağappaq olduğunu görürülər ki, bu da qeyri-adi bir hadisə, möcüzə kimi qiymətləndirilir.

Əslində dərisinin rəngi qara olan Musanın (H.Cavidin “Şeyda” pyesində “Qara Musa” obrazı vardır) əlinin işiq vermə-sində bir möcüzə yoxdur. Ümumiyyətlə, bəzi adamların dərisi-nin işiq salması faktları tarixdə çoxdur və din xadimlərinin yal-nız müqəddəsləri halə içərisində təsvir və rəsm etmələri əslində dini təbliğat məqsədi daşıyır. İtaliyalı bir qadının işiq saldığını 1669-cu ildə həkim Bartolin ətraflı təsvir etmişdir. 1808-ci ildə həkim Hermstedt həmin hadisəni bir kəndi üzərində müşahidə etdiyini etiraf etmişdir. XX əsrin 30-cu illərində İtaliyada dərisi işiq saçan bir qadın haqqında məşhur alim Protti məlumat verir. İngilis alimi C.Pristoli tərləmiş bir şəxsin tərinin işiq saçdıqın-dan bəhs edir.

1923-cü ildə sovet bioloq alimi A.Q.Qurviç müəyyən etmişdir ki, mikrobdan tutmuş insana qədər bütün orqanizmlər öz həyat fəaliyyəti prosesində adi gözlə görünməyən ultrabənövşəyi şüalar buraxırlar. Bunlar “mitogenetik şüalar” adlanır. İnsan qanı bu şüaların mənbəyi hesab olunur. Şüa buraxma qabiliyyəti insanın orqanizmi ilə əlaqədardır: insan yorğun olduqda və ya qocaldıqda həmin qabiliyyət zəifləyir. Əsəb sistemi çox həssas olan şəxslərin dərisinin işiq salması tamamilə təbii haldır və bu-rada qeyri-adi, ilahi səbəb axtarmaq səhvdir.

Ə.Haqverdiyev yazırıdı: “*Mirzə Cəlil dost qazanmaqda, ziyalıları işə çəkməkdə məharət yetişmişdi. Yazmaq istədədi*

olanlara və mövzu qarşısında məəttəl qalanlara yədi-beyzası var idi”.

Z

ZAMAN YARALARI SAĞALDIR

İfadənin ən qədim variantı yunan yaziçisi Menandr (təxminən e.ə. 343 – 291) tərəfindən işlədilmişdir.

“Kommunist” qəzetindəki bir yazıda oxuyuruq: ”**Zaman ağır dərdlərin qəlblərə vurduğu yaraları sağaldırsa da**, siyasi problemlər öz qüvvəsində qalır və onları həll etmək lazımdır”

Rasim Səfərov “Mən ölürem, amma...” məqaləsini belə başlayır:

“*Deyirlər zaman bütün yaraları sağaldır, unutdurur. Bu düz deyildir. Elə yaralar vardır ki, zaman keçdikcə təzədən qövr eləyir, daha çox ağrı verir. 26 kommunarın həlak olmasından xalqımızın aldığı yara məhz belə yaradır. Biz daha xoşbəxt yaşadıqca, zaman etibarı ilə o qanlı faciədən daha çox uzaqlaşdıqca həmin müsibətin dəhşətini daha dərindən dərk edirik, sar siliriq, onu unuda bilmirik*”.

ZƏMANƏ SƏNƏ SAZ OLMASA, SƏN ZƏMANƏYƏ SAZ OL

Atalar sözü kimi işlənən bu ifadə qədim fars şairi Məsudinin (1046//1049 – 1121//1122) bir şeirindən yayılmışdır:

Ta nəyaba morad xiş beçüş
Ta nəsazəd zaman ba to, besoz.

(nə qədər ki, öz muradına çatmamışan, çalış ki, zəmanə sənə saz olmasa da, sən zəmanəyə saz ol).

Həmin beyt sonralar Hafız tərəfindən təkrar edilmişdir.

Həsənbəy Zərdabi “Əkinçi” qəzetində (1875) yazmışdır: *“Dünya bir şeydir ki, həmişə dövran edir və insan bu tövr dünyanın gərdişinə görə gərək, habelə öz rəftarını da dəyişdirsin. Necə ki, məsəldir deyərlər: “Zəmanə sənə saz olmasa, sən zəmanəyə saz olginən”.*

ZÖHRƏ

Klassik ədəbiyyatda eşq, məhəbbət ilahəsi və ya gözəllik hamisi hesab olunur.

Yunanca Afroditə, latınca Venera adlanan planetin əərəbcə adıdır.

Məşhur əfsanələrə görə Zöhrə planeti (ulduzu) bir zamanlar yer üzündə yaşayan adı qadınlardan biri imiş. Həddindən artıq gözəl olan Zöhrə adamları mühakimə etmək üçün Yerə göndərilmiş Harut və Marut adlı məlaikələri aldadaraq onlardan sehirləri – aallahın gizli adını öyrənmişdi. Harut və Marut ona könül vermişdilər. Allah bundan qəzəblənərək onları cəzalandırır. Zöhrə isə göyə qaldırılaraq planetə çevrilir. Bəzən “Zöhrə” əvəzinə farsca “Nahid” (məcazi mənada: həddi-bülüga çatmış qız) işlənir.

Ş.Sami göstərir ki, farscada Nahid adlanan bu ulduza çoban ulduzu və ya karvan ulduzu deyilir. Qədimdə gözəllik və eşq məbudu hesab edilirdi.

Bu planetin xalq dilində müxtəlif adları vardır. S.S.Axundovun “Eşq və intiqam” dramında Zöhrəni sevən Çingiz ilə bacısı Qəmər arasında belə bir səhbət gedir:

“Qəmər: –...Bir vaxtdan bəri sən hər axşam bu skamyada əyləşib saatlarca üfüqün şərq cəhətindən zühur edən bir parlaq ulduza tamaşa edirsən

Çingiz: – Elə bu?

Qəmər: – Bəli, elə bu!

Çingiz: – Mənim ulduza baxmağımda sən nə sərr görürsən?

Qəmər: – Göydə ulduz çoxdur. Nə üçün sən ancaq o ulduza baxırsan?

Çingiz: – Cünkü o ulduz qeyrilərindən parlaqdır. Mən onu çox sevirəm.

Qəmər: – Elə mən də bunu bilmək istəyirdim. O ulduzun adı nədir?

*Çingiz: – **Çoban ulduzu** deyirlər, **dan ulduzu** deyirlər.*

Qəmər: – Daha adı yoxdur?

*Çingiz: – Qədim yunanlar o ulduzu **eşq və hüsn ilahiyəsi** sanırdılar, adına da **Diana** deyirdilər.*

Qəmər: – Bəs ərəblər o ulduza nə deyirlər?

*Çingiz: – Bilmirəm, gərək ki...**Zöhrə**".*

Əvvələn, Diana qədim yunanlarda yox, latınlarda olan ilahənin adıdır, yunanlarda buna müvafiq ilahə Artemida olmuşdur. Sonra Diana – Artemida kultu heç bir ulduzla deyil, Ay ilə əlaqədardır. Məcazi mənada Diana “Ay” əvəzində işlədirilir.

ZÜLMƏT SƏLTƏNƏTİNDƏ İŞIQ ŞÜASI

Bu ifadə ilə cəhalətin hökm sürdüyü bir mühitdə, cəmiyyətdə qabaqcıl, işıqlı bir hadisə səciyyələndirilir.

İfadə A.N.Ostrovskinin (1823 – 1846) “Tufan” dramına N.A.Dobrolyubovun (1836 – 1861) həsr etdiyi məqalənin adıdır. Katerinanın özünü öldürməsinə Dobrolyubov cəhalət və nadanlıq hakimiyyətinə qarşı bir etiraz kimi baxır. Katerinanın bu passiv etirazı göstərir ki, əzilən kütlələrdə qul itaətkarlığı dövrü keçmiş, öz hüququnu müdafiə şüuru oyanmışdır. Buna görə də N.A.Dobrolyubov Katerinani “zülmət səltənətində işiq şüası” hesab edir.

Bu obrazlı ifadə ədəbi-bədii dilimizdə müəyyən dəyişikliklərlə də işlənir.

“Kommunist” qəzetində bir məqalədə deyilir: “Məhsəti öz lirik poeziyası ilə **zülmət səltənətində parlayan bir şəfəqdir**”.

Maraqlıdır ki, Füzulinin “Leyli və Məcnun” poemasında “zülmət içrə nur” ifadəsi işlənmişdir.

*Leyli demə – cənnət içrə bir hur,
Məcnun demə – zülmət içrə bir nur.*

KİTABIN İÇİNDƏKİLƏR

Müəllifdən	4
A	
Allahları qorxu yaratmışdır	18
Azərbaycan – Odlar yurdu	18
B	
Balıq, ördək və xərçəng	20
Beynəlxalq jandarm	21
Bəstə girmək	21
Bir günlük xəlifə	23
Biz cəsurların çılgınlığına nəğmələr oxuyuruq	25
Biz sizdən öyrəndik qəhrəmanlığı	25
Brut, sən də	26
C	
Canı mənim əlimdədir	27
Cəhənnəm dərəsi	27
Cənnətin qəbzi	28
Con Bul	28
Ç	
Çin səddi	29
D	
Dağ mənim yanına gəlməsə, mən dağın yanına gedərəm	30
Daxmalara sülh, saraylara herb	31
Dil insana öz fikirlərini gizlətmək üçün verilmişdir.	31
Dövrümüzün zəkası, vudcanı və şərəfi	32
Düzü düz, əyrini əyri	33
E	
Evrika	34
Ezop dili	34
Ə	
Əcəm oğlu	35
Əgər düşmən səni tərifləyirsə, fikirləş gör, nə səhvin var	36
Əgər sənin bir üzünü vurdular, o biri üzünü də çevir	37

Əllərini yuyub oturmaq.....	37
Əlləzinəni əzbər(dən) oxumaq.....	38

F

Fırtına quşu	39
--------------------	----

G

Get dolanginən, xamsən hənuz	40
Gəldim, gördüm, qələbə çaldım	41
Gözdən əsgİ asmaq	43
Göylərə hücum etmək	43
Göyün yeddinci qatında	44
Günəş damlada əks edən kimi.....	46

H

Hambal Dadaş.....	47
Hamı hamiya qarşı	48
Hannibal andı.....	48
Harada xöş keçir, vətən oradır	49
Hatəm Tai	49
Heç kəs öz vətənində peyğəmbər olmayıb.....	49
Heç nəyi unutmamışlar və heç nə öyrənməmişlər	50
Herkules sütunları.....	51
Herostrat şöhrəti.....	51
Hələ ləhg, ləng, ləngəm	52
Həllac Mənsur.....	53
Hər halda yer firlanır.....	53
Hər şey dəyişir (hərəkət edir).	54
Həştaddandır	54
Həyatda inqilab, məişətdə inqilab, insanların şüurunda inqilab.....	55
Həyat – mübarizədir.....	55
Həyat müvəqqəti, incəsənət daimidir.....	55
Həyat vəsiqəsi	56
Homer gülüşü.....	56
Hörmüzd	57
Humay//huma quşu	57
Hürriyyət payı	58

X

Xəta çayı	59
-----------------	----

İ

İkar.....	60
İmran dili	60
İncəlib iynədən keçmək	62
İnsanlar, sayıq olun.....	63
İran-Turan	64
İsgəndərin buynuzu var.....	65
İsgəndər səddi	66

K

Köhnə qvardiya	66
Könüldən könülə yollar görünür.....	67
Kral lütdür.....	68

Q

Qalx, ey lənətlə damğalanan aclar və qullar dünyası	69
Qanadlı sözlər	69
Qapıdan qovarsan, pəncərədən gələr	70
Qələbə ilahəsi.....	71
Qiğılcımdan alov doğar	72
Qızıl əsr.....	73
Qoyun dərisinə girmiş canavar	74
Qum üzərində ev tikmək.....	75

L

Linç məhkəməsi.....	.76
---------------------	-----

M

Mən ancaq onu bilirom ki, heç nə bilimirüm	76
Mənə bir istinad nöqtəsi verin, yer kürəsimi məhvərindən oynadım	77
Mən ölündən sonra istər dünya dağlışın.....	78
Mən özüm Tarixi-Nadiri yarısına qədər oxumuşam	79
Mərənd ölüüsü	80
Məşədi İbad kimi özündən çıxməq	80
Midas	81
Milçəkdən fil qayırməq.....	82
Min bir gecə nağılları.....	82
Min dərd var, min bir dərman84
Misri qılinc.....	85
Moltanı dili	87
Muzey	87

N

Nərgiz//Narsis	88
Nəsimini dabanından soydular.....	.89
Nifaq alması.....	90
Novruz dərdi	91
Nuhun gəmisi.....	91
Nufun tufanı.....	92

O

O ayağını atsin, mən də atim.....	93
Oddan-sudan keçmək.....	94
Oğlansan, ya qız(san	95
Oğul beldən, ər eldən	96
Olduğu kimi görünmək.....	98
On üç nəhsdirmi.....	99
O vaxtdan çox sular axı	101
Ovun ovçunu izləməsi	102

Ö

Ölü canlar	103
Öltünün dalınca danişmazlar.....	103
Öyrəndim bu gözü çıxan qardaş	105
Öz arşını ilə ölçmək	105
Öz kölgəsindən qorxmaq	106
Özün yaşa, qoy başqları da yaşasın	107

P

Parçala və hökmranlıq et.....	108
Patronu əsirgəməmək.....	109
Peyin içindən təplilan inci.....	110
Pulunu balta kəsmir	110

R

Rumu ki dedin, qəziyyə məlum	111
------------------------------------	-----

S

Sabah-sabaha salmaq	112
Sağlam bədəndə sağlam da ruh olar.....	114
Saqqlı uşaq	115
Səlib müharibəsi	116

Sən bilmirsən ki, oğlum, dünyani idarə etməyə	
ağıl o qədər də lazım deyil	117
Sənət sənət üçündür	117
Simürq quşu	118
Sirat körpüsü	119
Sirlər xəzinəsi	119
Son və qəti vuruş	121
Stəkanda tufan	122
Su bulandırmaq	122
Süleymana qalmayan dünya	122

Ş

Şah mənə möhtac imiş	124
Şah tənbəli	124
Şairəm, əsrimin ayinəsiyəm	125
Şarlatan	126
Şeir bülbülləri	127
Şəngül, Şüngül, Məngül	127
Şəriət avamlar üçündür	128
Şərqdə inqilab	129
Şərqiñ qapısı	129
Şərqiñ Rafaeli	130
Şər vaxtı	131

T

Tərbiyə verənin özünə tərbiyə vermək lazımdır	131
Tərs keçilər	132
Timsahin göz yaşı	132
Toyuq bir budludur (qiçlıdır) ki, bir budludur (qiçlıdır).	134

U

Ucubunuq//ucubuluq//ucubınıq	134
Usta Zeynal	136

Ü

Üzünə baxmaqla doymaq	137
-----------------------------	-----

V

Vaxt qızıldır	138
Vaxtsız banlayan xoruzun başını kəsərlər	138

Y

Yaşayış uğrunda mübarizə	139
Yeddi min yeddi yüz yetmiş yeddi	140
Yel baba.....	140
Yeni dünya.....	142
Yerə girəsən	143
Yerində oturtmaq	144
Yədi-Beyza	145

Z

Zaman yaraları sağaldır	147
Zəmanə sənə saz olmasa, sən zəmanəyə saz ol.....	147
Zöhrə.....	148
Zülmət səltənətində işıq şüası	149

NIYƏ BELƏ DEYİRİK

II HİSSƏ

*Əsərə filologiya elməri doktoru A.Axundov, fəlsəfə
elmləri doktoru İ.Rüstəmov və tarix elmləri doktoru
M.Heydərov rəy vermişlər.*

BİR NEÇƏ SÖZ

“Qanadlı sözlər” ifadəsinin ən düzgün elmi şərhi V.İ.Lenin tərəfindən verilmişdir. V.İ.Lenin 1914-cü ildə nəşr olunan “Mülk qoşunları” adlı məqaləsində qanadlı sözlər haqqında göstərirdi ki, bunlar çox mürəkkəb hadisələrin mahiyətini heyvət ediləcək dərəcədə sərrast ifadə edir.

V.İ.Lenin bu sözlərə belə yüksək qiymət verməklə yanaşı, bunlardan istifadənin klassik nümunələrini göstərmişdir. Büttün sonrakı kommunist publisistikasında qanadlı sözlərdən geniş istifadə etməklə Lenin üslubu davam edir.

“Qanadlı sözlər” ifadəsi iik dəfə Homerin “İlliada” və “Odiseyya” əsərlərində dönə-dönə işlədilmişdir. Qoca Homer o sözləri “qanadlı” hesab edirdi ki, onlar bir nəfərin ağızından çıxıb çox sürətlə xalq içərisində yayılır, başqları tərəfindən də işlədi-lirdi.

Sonralar bu ifadə mənasını dəyişmiş, filoloji termin səciyyəsi kəsb etmişdir ki, bu işdə alman filoloqu Georq Buxmanın (1822 –1884) çox böyük xidməti olmuşdur. O, alman dilində həmin adda kitab nəşr edəndən sonra ədəbi-bədii mənbələrdən, tarixi sənədlərdən yayılıb məşhurlaşan söz və ifadələrə qanadlı sözlər deyilməyə başlandı.

Azərbaycan ədəbi-bədii dilində “qanadlı sözlər” ifadəsi V.İ.Leninin əsərlərinin tərcüməsi ilə əlaqədar işlənməyə başlamışdır. Bədii ədəbiyyatda bu, S.Vurğunun “İnsan” dramında za-

bit İslamın dilində işlənilmişdir. Şair Cəlal haqqında İslam deyir:

Cəlal yaxşı bilər....kisi şairdir!
Qanadlı sözlər də ona dairdir...

M.Hüseynin “Qara daşlar” romanında deyilir: ”Qüdrət, xeyirli müalicə üsullarından çox, qanadlı sözlər öyrənmiş bu həkimə istər-istəməz qəzəblə baxdı, ancaq ona demək istədiyi acı sözü uddu”.

Həmin ifadə ilə əlaqədar ədəbi-bədii dilimizdə “qanadlı kəlmələr”, “qanadlı misralar”, “qanadlı mahnilar” ifadələri də yaranmışdır.

Qabilin “Nəsimi” poemasında deyilir:

Şair Əla, əziz qardaş, böyük həmfikir!
Gəl, qanadlı kəlmələri qoyaq bir yana.
Bir-birini mədh eləmək lazımlı deyildir,
Bir-birinin cövhərinə vaqif olana...

Dil xalq ədəbiyyatının ensiklopediyasıdır. Odur ki, xalqı tanımaq üçün, hər şeydən əvvəl, onun dilini öyrənirlər. Uzun bir tarixə malik Azrbaycan xalqı çox mürəkkəb, keşməkeşli bir yol keçmişdir. Xalqın həyatında əhəmiyyətli olan hər hansı hadisə, fakt, şəxsiyyət dildə müəyyən bir iz qoymuş olur. İncə filoloji təhlil yolu ilə həmin izlər əsasında xalqın dilini öyrənmək dilçi-liyin qarşısında duran təxirəsalınmaz vəzifələrdəndir.

1981-ci ildə mayın 9-da qəhrəman Kiyev şəhərində xatırə kompleksinin əntənəli açılışındakı nitqində L.İ.Brejnev demişdir:” O xalq böyükdür ki, öz tarixi ilə canlı əlaqəni daim hiss edir, öz tarixi ənənələrinin bütün yaxşı cəhətlərini götürərək onları bu günün sərvətinə çevirə bilir”.

Oxulara təqdim olunan bu kitab müəllifin uzun illər ərzində apardığı axtarışların nəticəsidir. Hər ifadənin mənası,

məcazlaşma yolu, mətbuatda işlənmə xüsusiyyətləri göstərilir, onların semantik inkişafı araşdırılır.

AC QARINA BİR NƏFƏR, NƏĞMƏ OXURMU MƏGƏR?

Başqa sözlə: ac qarına heç bir iş görmək olmaz.

Dilimizdə atalar sözü kimi geniş yayılmış bu ifadə İ.A.Krilovun “Circırama və Qarışqa” təmsilinin tərcüməsi ilə əlaqədardır. Lakin bu təmsilin Şərqdə işlənmə tarixi daha qədim olub, Sədinin “Gülüstan” əsərindən yayıldığı fikrini irəli sürənlər də vardır.

Ə.Babayevanın “Haradasan, dost, harada?” romanında iki dost arasında belə bir dialoq gedir: – Dialektik materializm bu barədə görən nə deyir?

—Deyir ki, circırama yay-bahar nəğmə oxur biqərar, – *ac qarına bir nəfər nəğmə oxurmu məgər?*”

ACIĞI TUTMAQ

Məlumdur ki, dilin tarixi inkişafı prosesində mücərrəd mənalı sözzlər əslində konkret sözlərdən törəmişdir. Qədim dövrlərdə “acıq” sözü konkret bir varlıq – ciyər, ağciyər, qaraciyər adını bildirirdi, sonralar həmin varlıqlar ilə əlaqədar mənəvi-psixi halları (hiddət, kədər, qəzəb, qeyz və s.) bildirməyə başlamışdı. Beləliklə, acığın tutmaq əslində ciyərinə təsir göstərmək mənasında olmuşdur. Xatırladaq ki, ciyərdə baş verən fizioloji dəyişikliklər orqanizmin digər üzvlərinin funksiyasına (dodaqların çatlaması, nəfəs daralması və s.) səbəb olur ki, bütün bunlar müasir dövrdə “acığı tutmaq” ilə əlaqələndirilir. Bəzi tədqiqatçılar acıq sözünü “öfkə (ciyər) kimi izah edirlər.

“Dədə Qorqud” dastanlarında deyilir: “Böylə degəc Qaraca Çobanın *aciğı tutdu*. Dodaqları təpsidi”.

AD QAZANMAQ

“Məşhurlaşmaq, tanınmaq” mənasına uyğun gələn bu ifadənin “ad almaq”, “ad çıxarmaq” kimi sinonimləri, habelə “ad vermək”, “ad qoymaq” və s. kimi ifadələr dilimizdə geniş miqyasda işlənməkdədir.

Müasir dilimizdə bu ifadə məcazi məna almaqlatamamılıq yeni məzmun kəsb etmişdir. İndi sosialist vətənimizi qorumaq işində, elmin, mədəniyyətin və təsərrüfatın müxtəlif sahələrində fədakarlıq göstərmək nəticəsində ad qazanmaq mümkündür. İndi fəxri adlar da çoxalmışdır.

Əslində isə bu ifadə özünəməxsus ilk mənaya malik olmuşdur. Xalqımızın qədim adətlərinə görə gənclər müəyyən qəhrəmanlıq göstərdikdən, düşmən öldürdükdən sonra ad sahibi ola bilərdilər. Məsələn, “Kitabi-Dədə Qorqud” dastanlarında qəhrəmanlıq göstərən gənclərə yalnız Qorqud ata ad qoyur. “*Ol zamanda bir oğlan baş kəsməsə, qan tökməsə ad qoymazlardı*”.

On beş yaşına çatmış Bamsı müəyyən şücaət göstərdikdən sonra atası Baybura “*Qalın Oğuz bəylərini çağırdı, qonaqladı... Dədə Qorqud gəldi, oğlana ad qoydu*. Sözüm dinlə, Baybura bəy!..Sən oğlunu Basam döyü oxşarsan. Bunun adı boz ayğırlıq Bamsı Beyrək olsun! Adını mən verdim, yaşını allah versin” – dedi.

Dirsə xanın on beş yaşlı adsız oğlu buğanı öldürür. Dədə Qorqud Dirsə xana deyir: “*Bayındır xanın ağı meydanında bu oğlan cəng etmişdir. Bir buğa öldürmiş. Sənin oğlun adı Buğac (xan) olsun. Adını mən verdim, yaşını allah versin*”.

Nüfuzlu qocaların ad vermə hüququ bir sıra başqa xalqların dastanlarında (fars, rus, erməni və s.) da öz əksini tapmışdır.

ADƏMDƏN XATƏMƏ

Başqa sözlə: əvvəldən axıra, bütün zamanlarda, dünyanın yaranmasından bu günə kimi.

Dini rəvayətlərə görə Adəm birinci, Xatəm isə sonuncu peyğəmbərin adıdır. Sonuncu peyğəmbər dedikdə Məhəmməd (ona “xatəm-ül ənbiya” da deyirlər) nəzərdə tutulur. Təbərinin məşhur “Tarix”ində göstərildiyinə görə “Tanrı-təali Adəmə onun üçün “Adəm” adı verdi ki, onu yerin ədimindən yaratmışdı” (qədim qıbtı dilində “ədim” – yerin torpağı, torpağın qabığı, üst qatı demək imiş. Həmin mənada “ədim” sözünə Füzulinin şeirlərində rast gəlirik).

Y.B.Çəmənzəminlinin “Nahaq qan” (1913) hekayəsi belə bitir:”Zeynal gözlərini təkrar yumdu. İnsan səsinə bənzəməyən bir nərə ilə bağırdı. Sonra elə bir qəhqəhə çəkdi ki, *Adəmdən Xatəmə* ətraf meşələr belə qəhqəhə eşitməmişdilər”.

M.İbrahimovun “Həyat” pyeində belə bir dialoq vardır:
“Abbas: Nə üçün mənim səadətim, xoşbəxtliyim başqa birisinin fəlakəti, bədbəxtliyi ilə bağlı olun?

Süleyman: Belədir, əzizim! *Adəmdən Xatəmə* kimi belə olub, belə də olacaq”.

ADI İT DƏFTƏRİNĐƏ YOXDUR

Hörməti olmayan, sayılımayan adamlar haqqında kəskin mənfi çalarla işlədirilir.

Ə.B.Haqverdiyevin “Mütrüb dəftəri” hekayəsinə belə bir epiqraf verilmişdir:

“Qasım əmi, dur qapını cəftələ,
Qorxuram adın yazılı dəftərə”.

Adı ad dəfərinə (“Mütrüb dəftəti”nə) yazılmış, düşmək, vaxtilə avamın nəzərində bir bədbəxtlik, müsibət kimi qiymət-

ləndirilirdi. Həmin hekayədə göstərilir ki, kəndin hörmətli simalarından olan Qasım Əmi deyir: "Camaat! Biz indiyədək dövlətin heç bir əmrindən boyun qaçırmamışıq: qızıl pulu, tüstü pulu, dinməver pulu... hamısını öz vaxtında vermişik... Amma indi bir dəftər gətirib veriblər mollaya. Deyirlər, gərək cəmi kənddə ana-dan olan uşaqlar bu dəftərə yazılılsın. Dəftərin də adına "*Mütriüb dəftəri*" deyirlər. Qardaş, bizim uşaqlarımızın adlarının o dəftərdə nə işi? Sabah da gələcəklər ki, gəlin arvadlarınızın adlarını yazdırın. Canım, rusun biri niyə mənim arvadımın adını bilsin? Doğrusu, biz bu *mütriüb dəftərini* qəbul eləyə bilməyəcəyik".

Beləliklə, adın dəftərə düşməsinə uğursuz bir hadisə kimi yanaşılılığından ad dəftəri danişq dilində kəskin mənfi məna kəsb edərək *it dəftəri* şəkli almışdır. Adın bu dəftərə yazılıması, düşməsi bir bədbəxtlikdirsə, oraya düşməməsi də daha dəhşətli bədbəxtlikdir. Yəni nə qədər zəlil, zavallıdır ki, adı heç *it dəftərində* də yoxdur.

M.İbrahimovun "Yaxşı adam" pyesində Sənəm öz qızına deyir: "...hansı ağlı olan adlı-sanlı incinarı qoyub gedər bir *it dəftərində* adı olmayan daşyonana?"

Adın dəftərə düşməsi (yazılması) tarixi isə qədimdir. Tədqiqatçılar göstərirlər ki, monqol hakimlərinin göstərişi ilə istilaçılar ilk dəfə 1251-ci ildə (və ya 1254-cü) əhalini siyahiya al-mağə başlamışlar. Monqu xanın tapşırığı ilə Arqun 1254-cü ildə belə bir siyahı tutmağa başlamışdı. Bundan məqsəd əhalidən toplanan can vergisini tənzimləmək idi. Vergi dəftərinə iş qabiliyyəti olan bütün kişilərin adı düşündü. Qadınların, qocaların və uşaqların adları qanun üzrə dəftərə düşmürdü. Odur ki, adın dəftərə yazılıması ("Qorxuram adın yazıla dəftərə") bir bəla hesab olunurdu. Çünkü on beş (bəzi mənbələrdə: on) yaşdan altmış yaşa qədər kişilərin adı dəftərə salınırdı və deməli, vergi verməli olurdular. Sonralar bu ad dəftəri – *it dəftəri* ifadəsi ahəngdarlıq əsasında tat dəftəri şəklinə düşmüştür.

Adı (bu iş, hadisə...) *tat dəftərində* də yoxdur.

Bunlar hamısı *tatın dəftərində* var (yazılıb).

C.Cabbarlinin “1905-ci ildə” pyessində İmamverdi deyir: “Biri elə odur mənimki: nə cütə varandır, nə odun yaran....ölüm-zülüm oxudu, axırı nə oldu: nə coraba yamaqdır, nə tumana balaq. Heç *it dəftərində* adı yoxdur”.

AĞALAR – QULLAR DÜNYASI

Ədəbi dilimizdəki bu ifadə əslində dilçilikdə kontamina-siya adlandırılaraq hadisə nəticəsində – iki müxtəlif ifadənin ünsürlərinin birləşdirilməsi yolu ilə əmələ gəlmişdir. Bu müxtəlif mənbələrin biri “Internasional” şeiri, digəri M.Y.Lermontovun məşhur şeiridir.

“Internasional”ın dilimizə edilən məşhur tərcüməsi belə başlayır:

“Qalx, ey lənətlə damğalanan
Aclar və qullar dünyası...”

M.Y.Lermontovun şeirinin başlangıcı isə belədir:

“Olvida, yuyulmamış Rusiya
Ağalar ölkəsi, qullar ölkəsi...”

Göründüyü kimi, “ağalar – qullar” qarşılaşdırılması ikinci misal, bu tərkibin “dünya” sözünə yanaşdırılması isə birinci misal ilə əlaqədardır.

İkinci misaldakı ifadəni S.Vurgun belə işlətmüşdür: “...Puşkin dövrünün Rusiyası ayrı-ayrı şəxslərin və qrupların parlaq əməllərinə baxmayaraq, Lermontovun dediyi kimi, “qullar ölkəsi, ağalar ölkəsi” idi. Xalq bitməz-tükənməz əzab-əziyyət içərisində idi”.

R.Rzanın “Ana” şeirində bu ifadə belə işlənir:

Bir yanda *ağalar-qullar ölkəsi*,
Yoxsullar ölkəsi, dullar ölkəsi.

S.Vurğun “Ədəbiyyatımızın fəxri” məqaləsində (1950) C.Cabbarlıdan danışarkən deyir: “*Onun humanizmi – köhnə dünyani, “ağalar və qullar” dünyasını uçurub, yerində yeni dünya – kommunizm dünyası quran insanların humanizmi idi*”.

S.Vurğun “Zamanın bayraqdarı” poemasında belə bir epiloq vermişdir:

Min il dustaq oldu min daş qəfəsdə
Varlığın, insanın, ömrün mənası;
Ölüm qılınca çəkdi həyatın üstə,
Yaşadı “ağalar – qullar” dünyası.

Mehdixan Vəkilov “Mənim qardaşım” xatırə-povestində yazmışdır: “Gizli bolşevik təşkilatına hüsn-rəğbət bəsləyən, sonralar 1920-ci ildən partianın üzvü olan nənəmiz Ayişə xanımın qəzəb dolu söhbətləri də Səmədin ruhunda “ağalar və qullar dünyası”na nifrət oyadırdı”.

AĞ DİV

Adətən öz həqiqi mənasında işlənsə də, bəzi hallarda hündür boylu, kök, yekə və ağ dərili adamları səciyyələndirmək üçün deyilir.

Ağ div qədim əsatirlərdə və xalq ədəbiyyatında ən qüvvətli div hesab olunur. O, eyni zamanda məşhur Mazandaran divləri hökmdarının adıdır.

Firdovsinin “Şahnamə”sində Ağ div və onun əfsanəvi keyfiyyətlərindən bəhs edilir. Keykavusu və qoşununu əsir edib, gözlərini kor edən Ağ divi Rüstəm Zal öldürmüş və əsirləri xilas

etmişdi. Ağ divin ciyərini qaynadıb suyundan Keykavusun gözünə damızdırıldıqdan sonra onun gözləri açılır.

Zərdüştiliyə kimi işiq allahı kimi tanınan, günəşlə bağlı olan və xeyirxahlıq rəmzi olan qəbilə baş məbudu “Devuş”, Zərdüşt dininin qələbəsindən sonra Əhrimənin köməkçisi hesab edilmiş, günəşlə yox, əksinə zülmətlə əlaqələndirilmiş, şər qüvvəsi adlandırılmışdır.

Zülmət və qaranlıq rəmzi olan div sözü qədim “Avesa”da daeva şəklində işlənilmişdir. Bu söz kökünün sanskrit dilindəki deva (“allah”, “işiq allahi”) ilə əlaqədar olduğu qədim mənbələrdə qeyd edilir.

Xalq nağıllarında div obrazının gah müsbət, gah da mənfi planda verilməsi bu əsatiri surətin tarixi inkişaf prosesilə əlaqədardır.

M.S.Ordubadinin “Şərqi-rus” qəzetiinin yaranması münasibətilə 13 iyun 1903-cü il tarixdə yazdığı bir şeirində həmin ifadəni işlətmişdi:

*Səmər yoxdur, əzizim, tari haqqı köhnə işlərdən,
Desə dərvış inanma Rüstəm Ağ divə səvar oldu.*

F.B.Köçərli yazmışdır:”Nağıllarımızda şahzadə Məlik Məmməd və ya Məlik Əhməd haqq və doğru yolunda çalışıb candan və başdan keçir. İntəhasız bir bəyanatdan, otsuz-ələfsiz səhralardan qəti-mənazıl edib, dərin dərələrdən adlayıb, uca dağlardan və sərt qayalardan aşılıb, qalın və qaranlıq dərələrdən keçib, qisim-qisim bəla və müsibətlərə düşçər olur. Gah ağ div ilə, gah əjdahalar ilə cəngü-cidal edib, axırda onları tələf edir”.

Əli Nəzminin “Vəqtdır” şeirində deyilir:

*Ərzü səma, lövhü qələmdən danış,
Ağ divdən, bağı-İrəmdən danış.
Lap düzü, dinarü dirəmdən danış*

AĞI QARADAN SEÇMƏK

Başqa sözlə: yaxşını pisdən, xeyrini zərərlidən, müsbəti mənfidən fərqləndirə bilmək.

“Ağa ağ, qaraya qara demək” və ya “ağına-bozuna bax-mamaq” ifadələrində də həmin mənanın izləri vardır.

Qədim zərdüştilik – dualist fəlsəfəsinə görə ağ rəng müsbət qüvvələri, qara isə mənfi qüvvələri təmsil edirdi (qara basmaq, qara qüvvə, günü qara olmaq və s.). Odur ki, ağ Hörmüz-dün – gündüzün, qara isə Əhhrimənin – gecənin rəmzi hesab olunurdu.

“Dədə Qorqud”da “ağlı-qaralı seçilən çağ” ifadəsi “dan vaxtı, şəfəq sökərkən, dan atdığı zaman, sər zmanı, sübhün ala-qaranlığı” mənasında işlənmişdir.

“...Ağlı-qaralı seçilən çağda, köksü gözəl qaya dağlara gün dəyəndə... Dirsə xan qalxıbanı yerindən uru durub, qırx yi-gidin boyuna alib, Bayındır xanın söhbətinə gəlirdi”.

Tədricən “ağı qaradan seçmək” ifadəsi həm də axşamın düşüb-düşmədiyini bildirmək üçün işlənməyə başlanmışdır. Qədimlərdə axşamın başlandığını bilmək oruc tutanlar üçün zəruri məsələ idi. Çünkü yalnız axşam “iftar açmaq”, yeməyə başlamaq olardı. Adətən bu vaxtı bildirmək üçün top atardılar. Bu top atma adəti həm də yeni ilin başlandığını bidirməyə xidmət edirdi. Xalq dilində “Novruzun topu atıldı” yeni il başlandı deməkdir.

M.Ə.Möcüz “Novruz bayramı” şeirində yazmışdır:

Qoydu çün təxtə qədəm naz ilə ol şahi-cahan,
Əlli min top atılıb, şəhər çıraqban oldu.

Lakin top səsi çatmayan və saatı olmayan uzaq yerlərdə (dağlarda, səhralarda) vaxtı necə bilirdilər? Ağ və qara sap götürüb yanaşı tuturdular. Bu saplar bir-birindən seçilmədikdə axşamın düşdüyü qərarına gəlir və yeməyə başlayırdılar.

Orucluqda ağ və qara saplar bir-birindən fərqləndirilə bilən bütün müddətdə yemək, içmək, papiros çəkmək olmazdı. Quranda oruc tutmaq vaxtı haqqında deyilir ki, müsəlmanlar ağ sap qara sapdan seçilə bilməyən alaqaranlıq vaxta qədər gecələr yemək yeyə bilərlər.

Tədricən bu ifadə ümumiləşərək yuxarıdakı mənəni kəsb etmişdir.

Aşağıdakı beytlərdə həmin ifadəni həm həqiqi, həm də məcazi mənada anlamaq olar:

Uymuş cünun könlüm, əbrunə der məhi-növ
Nə etibar ona kim *seçməz qaradan ağrı* (Füzuli).

Mehri-ruxsarını dil mahi-səmadan seçməz,
Etibarı yox onun, *ağrı qaradan seçməz* (S.Ə.Şirvanı).

M.İbrahimovun “Həyat” pyesində Abbas öz dostu Tofiqə deyir:” Məni bağışla, hər kəsin həyatında elə bir zaman ola bilər ki, bu zaman o, dostu düşməndən, *ağrı-qaradan seçə bilməsin*”.

AĞZI İSTİ YERDƏ OLMAQ

Bu ifadə ümumiyyətlə dünyadan və ya konkret hadisələrdən xəbərsiz olmaq, onlardan baş çıxara bilməmək mənasında işlədir.

Bu obrazlı (bəzən də vulqar mənada işlənən) ifadə əslində dünyadan xəbərsiz, körpə uşaqları səciyyələndirmək üçün düzəldilmişdir. Dünyanın heç bir isti-soyuğunu görməyən körpənin ağızı isti ana döşündən başqa heç nə dadmamış olur. Axı bu isti məmədən başqa, dünyada soyuq şeylər də var ki, bunları körpə hələ görməmiş, dadmamışdır (Buradan da “isti-soyuq görməmək” ifadəsi meydana gəlmişdir).

Ə.Sadığın “Qulunc azarı” felyetonunda deyilir:

“–Bizim kənddə bir molla vardı, deyərdi ki, qulunca on beş qız əli dəyməsə, sağalmaz!

Söhbətin qız məsələsi üstünə gəlib çıxması Səlimi sevindirdi. Ancaq o özünü bir az tox tutmağa çalışdı:

–Sizin kənddəki mollanın *ağzı isti yerdə imiş*, – dedi. – On beş qız! İndi belə söz danışanın qulağını kəsərlər”.

C.Thibeyovun “Sınaq” romanında itkin düşmüş Kərim haqqında rəislə Asifin dialoqu belədir:

“–Bəlkə *ağzı isti yerdə imiş*, küyə gedib, qoşulub sizin dəstənizə. Belələri az olur?

–Bizim o yaşımız deyil”.

B.Bayramovun “Fəhlə qardaş” romanında deyilir: “Şəhərə çatana qədər rəis öz sürücüsünə işlərin ağırlığı barədə, yuxarıdan gələn sifarişçinin “*ağzı isti yerdə*” olacağından aramsız danışdı”.

S.Vurğunun “İnsan” pyesində bu ifadə “ağızın istidir” şəklində işlənmişdir.

“Fon Holts: Lap ağım çəşir...

(Radio səslənir)

Cəbhədən bir addım geri çəkilən

Hər kəsi boğazdan asacağam mən.

Hücumla! Hücumla! Yalnız birbaşa...

Fon Holts: Budur, cənab führer! Budur...tamaşa

Birbaşa! Birbaşa!

Hans: Yox bir zəhrimar!

*Ağızın istidir...*nə xəbərin var!”.

AĞZINA ÇULLU DOVŞAN SİGMİR

İfadə insanın danışq tərzini səciyyələndirmək məqsədi ilə “lovğa, təşəxxüslü, özündən razı halda hücumçu niyyəti ilə danışır” mənasında işlədir. İfadənin tərkibində “siğmir” feili öz sinonimi “yerəşmir” sözü ilə də əvəz oluna bilir.

Bu tərkibdə “çullu dovşan” sonradan işlənməyə başlamışdır. İfadə əslində ağzına qıllı (tüklü) dovşan siğmir” şəklində olmuşdur ki, qafiyə əsasında qıllı sözü sonralar çullu (abelə: tüklü, nallı) ilə əvəz edilmişdir. Lakin bu əcaib ifadədə əsas məsələ siğmir (“siğışmir”) sözü ilə əlaqədardır. İlkən, həqiqi mənada ağzin geniş açılması nəzərdə tutularsa, feilin inkarda işlənməsi təəccüb doğurmaya bilməz. Axı ağız geniş açılıbsa bu qıllı (çullu, tüklü, nallı) dovşan ağıza siğmalıdır. Burada “siğmir” sözü tam kifayət etmir, bütünlükdə (ağzı) tutmur, ağız o qədər açılır ki, qıllı dovşandan əlavə ora daha başqa şeylər yerləşə bilər mənasında işlədir. Məhz bu halda ifadənin motivləşməsi müəyyən edilə bilər (Dilimizdə analogiya üzrə “nallı dovşan” ifadəsi də vardır və bu ifadə əsasında nağıl – rəvayət sonradan düzəldilmişdir).

A.Şaiqin “Xatirələrim” əsərində deyir: ”Naringül bir gün cavab verdi: – Bilirsən ki, gödək adamlar gündə yeddi dəfə allahlıq iddiası edər. Bizim kişi də belələrindəndir. Danışanda *ağzına çullu dovşan siğmir*. O, pul, ad-san istəyir. İnanmırıam Hüseynə qız verə”.

S.Rəmanın “Hüseyin Ərəblinski” pyesində Biğ Salman deyir: ”Mən demədim bu gədənin *ağzına çullu dovşan yerləşmir?*!”

M.İbrahimovun “Həyat” pyesində boşboğaz bürokrat Həsənov haqqında Calal deyir: ”Danışmağa gələndə *ağzına çullu dovşan siğışmir*, elə aləmi xarab eləyən belə günü qalınlardır də...”

Məşhur bir xalq tapmacasında deyilir:
Əkdim yovşan,
Bitdi kovşan.
Nallı tazı,
Çullu dovşan.

S.Vurğunun “Əhli-qələm” şeirində deyilir:

Doğrudur...yazdığını iki parcadır,
Ürəyim haçadır, dilim haçadır;
Ağzıma qılı bir dovşan da sığmaz,
Mənim də qədrimi bilsinlər bir az.

ALLAH BİRİNİ CƏZALANDIRMAQ İSTƏYƏNDƏ, ƏVVƏLCƏ ONU AĞILDAN MƏHRUM EDİR

İfadənin ən qədim variantına eramızdan bir neçə əsr əvvəl yaşmış qədim yunan müəlliflərinin əsərlərində təsadüf olunur. Qədim latinlarda isə buradakı “allah” sözü əvəzinə “Yupiter” işlədilirdi.

H.Mehdinin “Alov” pyesində Əmin deyir: “*Qədim bir məsəl var. Mən onu bir az müəsirləşdirmişəm: “Allah birini cəzalandırmaq istəyəndə əvvəlcə onu ağildan məhrum edir”.*

E.Mahmudovun “Kral tısbağı” hekayəsində Redli deyir: “*Gərək ki, Sofokl deyib ki, allah insanı cəzalandıranda ağlımı əlindən alır*”.

S.Rəhimovanın “Professorun arvadı” hekayəsində baş hakim deyir: “*Deyirlər, tale adamı bədbəxt etmək istəyəndə, əvvəlcə onun ağlıını alır*”.

N.V.Qoqolun “Müfəttiş” komediyasında Bələddiyə rəisi deyir: “*...hələ indiya kimi özümə gələ bilmirəm. Dögrü deyirlər ki, allah adama qəzəb eləyəndə əvvəlcə onun ağlıını əlin-dən alır*”.

M.İbrahimovun “Közərən ocaqlar” pyesində Nazim deyir: “Ata, qədim yunanlar deyərdilər ki, **allahlar bir adama cəza vermək istəyəndə əvvəlcə ağlını başından alırlar**”.

ALNINA YAZILMAQ

Başqa sözlə, aydın şəkildə görünmək, üzündən məlum olmaq, gizlədilməsi mümkün olmamaq, adətən inkari formada (“alınına yazılmayıb ki”) işlədirilir.

İfadənin bu göstərilən mənası qədim vəhşi bir adətlə əla-qədardır: qədimlərdə başqalarından seçilmək üçün məhbusların alınlarına xüsusi bir damğa vururdular və bu damğanın yerinin bitişməməsi üçün bura barit sürtürdülər. Odur ki, belə damğa ömrü boyu şəxsin alınında qalır və onun canı olduğunu bildirirdi. Bu qəddar qanun Rusiyada 1863-cü ildə ləğv edilmişdir.

“Alnına nə yazılıbsa onu görmək – dini ifadədir. Islam dinində “alın yazısı” ifadəsi “qədər”, “qəzavü-qədər”, “təqdir” terminləri mənasında işlədirilir. “Alın yazısı” o deməkdir ki, bu dünyada şəxsin bütün həyatını, mənəviyyatının allah idarə edib istiqamətləndirir. Odur ki, yamanlıq və yaxşılıq, cəza və bəxşış allahın iradəsindən asılıdır. Quranda deyilir: “Bizim başımıza ancaq o şey gəlir ki, onu allah bizim alınımıza yazmışdır” (9-cu surə, 51-ci ayə).

“Əsli və Kərəm” dastanında Kərəm kəlləyə belə deyir:

Baxmazmisan *alnindakı yazına*,
Torpaq dolmuş qulağına, gözünə...

S.Vurğunun “İnsan” pyesində Cəlal deyir:

Sevib-sevilmək də asan deyildir!...
Yaxşı, Səhər bacı, bir şey çal, görək!
Görək *alnimiza* nə yazır fələk.

AMERİKA AÇMAQ

Çoxdan və hamiya məlum olan bir həqiqəti, hadisəni, məsələni yenilik kimi təqdim etmək istəyənlərə qarşı bu ifadəni istehza və kinaya tərzində işlədirirlər...

Məlumdur ki, Hindistana ən yaxın dəniz yolu tapmaq məqsədi ilə səyahətə çıxmış Xristofor Kolumb (1451 – 1506) 1492-ci ildə Amerika qıtəsini kəşf etmişdi. Gəmilər Amerika torpağına yan aldıqda o, Hindistanın şərq sahillərinə çatdığını güman etmiş və ölənə qədər də həmin əqidədə olmuşdur. Bunun nəticəsidir ki, ölkənin yerli əhalisinə hindu (hind, Hindistan əhli, hindli) deyilir.

Hətta qitə Kolumbun deyil, Yeni dünyaya (əvvəllər Amerika qıtəsi belə adlandırılmışdı) bir neçə səfərin iştirakçısı olan Ameriqo Vespuççinin (1451 – 1512) adı ilə adlandırılmışdır.

Florensiyalı dənizçi Ameriqo Vespuççi ilk dəfə 1499-cu ildə oraya getmişdi. Səyahətləri haqqında yazdığı məktublar bir neçə dildə nəşr olunurdu ki, bunlar da Yeni dünyaya böyük məraq oymışdı. O, Cənubi Amerikaya qədər üzmüdü. 1507-ci ildə həmin torpağın “Ameriqo torpağı” adlandırılması qərara alınmışdı. Həmin il Avropada nəşr olunan “Kosmoqrafiyaya giriş” kitabına əlavə edilmiş Valdzyeyemüller xəritəsində qıtənin cənub hissəsi “Ameriqo Vespuççi torpağı” adandırılmışdı.

Göstərilən ifadənin məcazi mənası, bəlkə də bu tarixi ədalətsizliklə əlaqədar meydana gəlmişdir.

Qeyd etmək lazımdır ki, Amerika qıtəsi Kolumbdan çox-çox əvvəl bir sıra xalqlara məlum idi. İrlandiyalılar 565-ci ildən, skandinav xalqları X əsrən Amerikanı tanıydırlar. Çinlilər isə daha qədimlərdə bu torpağı kəşf etmişdilər. Bretan və Normand balıqçıları Atlantik okeanını üzüb keçərək Amerika sahillərində balıq ovlayırdılar.

Son vaxtlara qədər Amerikaya gedib çıxan ən qədim xalq vikinglər hesab olunurdu. X əsrə viking Leyf Eriksson Ameri-

kanı kəşf edibmiş. İrlandiyalılar isə belə hesab edirlər ki, onların həmvətənləri hələ VI əsr də bu qitəyə gedib çıxmışdır. Onlar əfsanəvi monax Sent Brendanın dəridən düzəldilən qayıqda Atalntik okeanının üzüb Amerikaya getdiyini göstəirlər. On dörd əsr bundan əvvəl bu hadisənin mümkün olub-olmadığını yoxlamaq məqsədi ilə ingilis tarixçisi Timoti Severin bu yaxınlarda dörd yoldaşı ilə on iki metrlik və üzünə dəri çəkilmiş qayıqda İrlandiyadan İslandiyaya, oradan da Şimali Amerikaya gedib çıxa bilmüşdi.

Bununla belə, ABŞ-da aparılan son tədqiqatlardan məlum olur ki, bizim eradan 800-300 il qabaq qədim kəldəni (kelt) qəbilələri Şimali Amerikada məskən salmışdır.

Amerika alımlarının bir qrupu bu fikirdədir ki, bu qitəni eramızdan əvvəl təxminən 1700-cü ildə Yeni İngiltərəyə gələn qədim keltlər kəşf ediblər. Harvard unuversitetinin professoru Barri Fellin fikrincə, ABŞ-nın müxtəlif rayonlarında tapılmış bir sıra şeylər, o cümlədən yazılı abidələr onu göstərir ki, Kolumbdan əvvəl Amerikada liviyalılar, misirlilər, qədim Kritin sakinləri də olmuşlar.

Nəhayət, tarix elmi son illər belə qənatə gəlmışdır ki, Amerika qitəsinə insanlar ilk dəfə iyirmi min il əvvəl Asiyadan gedib çıxmışdır. O zaman Amerika ilə Asiya arasında quru torpaq yol var idi, bu torpaq sonralar çökmüş və Berinq boğazı meydana gəlmışdır.

B.Bayramovun “Fəhlə qardaş” romanında Ziyadxanın düşüncələri belə verilir: ”Gözümü yeznəyə, qardaşa dikəcəkdirim-sə, daha niyə fəhlə adını zay eləməliydim? Yox, baş xarab deyilsə, onu işlətmək mümkündür. Lap texnikumdan başlayacağam. İki il gec olsun. Mən Amerika kəşf eləmirəm. Onlarca, yüzlərcə belələrini mənə misal çəkmirmi yoldaşlarım?”

ANASINDAN KÜSƏN KÖRPƏ BİR UŞAQ, ATA AĞUŞUNDA YER TAPAR ANCAQ

Bu beyt məşhur Azərbaycan şairi Ə.Xaqaninin bir şeiri-nin dilimizə tərcüməsi ilə əlaqədar yayılaraq mütləif şəkillərdə işlədirilir. Həmin şeirdə şair Şamaxıya müraciətlə deyir:

Şamaxı! Ey mənim sevimli yurdum,
Mən sənin qoynunda xanıman qurdum.
İndisə acığın tutmuşdur mana,
Sənin qucağından ayrılsam, ana,
Ümidim, pənahım Təbrizdir, Təbriz.
O şəhər də mənə doğmadır, əziz.
Siz mənə həyatı etdiniz əta,
Sən mənə anasan, Təbrizdir ata.
Anasından küsən körpə bir uşaq,
Ata ağuşunda yer taparancaq.

H.Cavidin “Səyavuş” pyesində belə bir mükalimə verilir:

Səyavuş:

*Cocuq babasından qaçarsa, bəlli
Ana qucağında bulur təsəlli.*

Əfrasiyab:

Əvət, İran sana baba ocağı,
Bu yurdda bulursan ana qucağı.
Şübhəsiz, xor baxsa baba oğluna,
Ana köksü daim açıqdır ona.

ANASININ QARNINDA ÖYRƏNMƏK

Bu ifadə məcazi mənada çox kiçik yaşında, lap körpə ikən bilmək, xəbərdar olmaq mənasında işlənir.

Dini ifadədir. Guya İsa peyğəmbər anasının qarnında ikən Tövratı və İncili öyrənmişdi.

Türk xalqlarının ulu babası əfsanəvi Oğuz haqqında rəvayətlərdən birində göstərilir ki, o hələ anasının qarnında allahın adını öyrənib zikr edirdi.

Ifadə ədəbi-bədii dilimizdə müxtəlif şəkillərdə işlənir. Ə.Vəliyevin “Budağın xatirələri” romanında deyilir:”...Bəylər məsul vəzifələri idarə eleməyi *analarının qanında öyrənməmişlər*”.

C.Cabbarlınin “Sevil” pyesində belə bir dialoq vardır:

“Balaş..Sən allahın boş bir yerisini yeriyə bilmirsən, danışanda dilin dolaşır, bir süfrə düzəltməyi bilmirsən, allahın bir portağalını soya bilmirsən...

Sevil: Balaş...Sən məni bir yerə çıxarmırsan. Hərgah sən məni özünlə aparsan, adam arasına çıxarmış olsan, bir yol bilmərəm, iki yol bilmərəm, sonra mən də başqalarına baxıb öyrənərəm. O birləri, hələ bu şəkildəki arvad, bildiklərini *anasının qarnından gətirməmişlər* ki”.

ANA SÜDÜ – DAĞ ÇİÇƏYİ

Ədəbi-bədii dilimizdə geniş yayılmış bu ifadə mənşəcə “Kitabi-Dədə Qorqud” dastanları ilə əlaqədardır. Dastanlarda bu ifadə bir qədər başqa şəkildədir. “Dirsə xan oğlu Buğacın boyu”nda göstərilir ki, atası tərəfindən ağır yaralanıb çöldə qalmış Buğaca “boz atlı, yaşıł donlu Xızır İlyas” deyir: “Dağ çiçəyi anan südü ilə sənə məlhəmdir”. Bu tərəfdən ana qırx qız ilə birlikdə oğlun axtarır və onu ölümcul halda tapır. Yaralı Buğac anasına deyir:”..Ana, ağlamagil, mənəbu yaradan ölüm yoxdur, qorxmagil!..Dağ çiçəyi, ana südü mənə məlhəmdir”. Sonra təsvir olunur

ki, “qırx incə qız yayıldı, dağ çiçəyi döşürdülər. Oğlanın anası əmcəyini bir sıxdı, südü gəlmədi, iki sıxdı, südü gəlmədi, üçüncüdə kənduyə zərb elədi, qanı doldu. Sıxdı, südlə qarışiq qan gəldi”.

Həmin dastan əsasında yazıçı M.Rzaquluzadə “Ana ürəyi, dağ çiçəyi” adlı hekayə yazmışdır. Burada da “ana südü ilə dağ çiçəyi”nın yaraya məlhəm olmasından bəhs edilir.

B.Azəroğlu “Mən elə ürək ver ki...” şeirində yazmışdır:

Dəyişdilər qəlbini insanın.
Nə *ana südü*,
Nə *dağ çiçəyi*,
Sağalda bilməyən bir ürəyi
Əvəz etdi yenisi.

ANA SÜDÜ İLƏ BİRLİKDƏ ƏMMƏK

Məcazi mənada: müəyyən adət, vərdiş, fikir və baxışları uşaqlıqdan, lap körpə vaxtdan mənimsəmək mənasında işlənir.

Çox qədim tarixə malik bu obrazlı ifadədən bir sıra dillərdə istifadə olunur. İlk dəfə qədim Roma nattqi Siseron (era-mızdan əvvəl 106-43-cü illər) “dayə südü ilə birlikdə əmmək” tərzində işlətmişdir. Bizim eranın V əsrində yaşamış Avqustin isə öz “Vəsiyyət” kitabında “Ana südü ilə birlikdə əmmək” yazmışdır.

ANA TORPAQ

Dilimizdə ən müqəddəs və əziz məfhumlar “ana” ilə əla-qələndirilir: ana vətən, ana dili, ana südü və s.

Torpağın, yerin “ana” hesab edilməsi əkinçilik təsərrüfatının meydana gəldiyi çox qədim dövrlərlə əlaqədardır. Bir çox qədim xalqların əfsanə və əsətirlərində Yer ana (qadın), Gøy ata (kişi) kimi, həyatın isə ana torpağın ata göydən hamilə olması

nəticəsində yarandığı təsvir edilir. Bu inam ən qədim Misir, Şumer, Babil, Finikiya əfsanələrində özünü göstərir. Habelə qədim Hind, İran, Çin əsatirlərində Yer ana (qadın) hesab edilir. Məşhur tarixçi Plutark yazırdı ki, adamlar göyə atılıq, yerə analıq vəzifəsi isnad etmişlər. Yağış sayəsində Yer hamilə olur və məhsul meydana gəlir. Bu fikir Evripid, Virgili tərəfindən də irəli sürülmüşdür.

Qədim dillərin çoxunda (şumer, akkad, babil, xett, hind, yunan) Yer anlayışını bildirən söz qadın cinsində işlədilirdi. Bu cəhətdən qədim misir dili müstəsna idi. Misirdə yağış yağmadığı üçün Yer kişi, Gök qadın kimi təsəvvür edildi.

Ana torpaq əslində Böyük Ana, İlahə Ana, Qarı nənə ifadələrində şəxsləndirilir. Bu obraz eramızdan 2 min il qabaq Hindistandan Balkana kimi bütün Şərqi ölkələrində geniş yayılmışdı.

Zərdüştilikdə Ahurməzda göy hesab edilir ki, yer (torpaq) onun anası, od – oğlu, su isə qızıdır. Bütün yaranmışların anası torpaqdır.

S.Vurğunun qəhrəmanı (“Zəncinin arzuları”) deyir: “*Bir torpaq övladı, bir rəssamam mən...*”.

Ümumiyyətlə, qədim Şərqi kosmoqrafik təsəvvürünə görə o zaman məlum olan yeddi səyyarə – ata, məşhur dörd ünsür (od, hava, torpaq, su) isə ana hesab edildi.

M.F.Axundov “Puşkinin ölümü haqqında Şərqi poeması”nda yazırıdı:

*Bu dildə, bu zəkada bir oğul hələ
Görməmiş yeddi ata, dörd ana zinhar.*

Müasir ədəbi-bədii dilimizdə bu ifadə çox işlənir. B.Vahabzadə “Çörək” məqaləsində yazır: “*Torpağa sadəcə torpaq kimi baxanlar onun nə üçün “ana torpaq” adlandırıldığının fərqliə varmaz, onun uğrunda lazım gələrsə ölümə getməyin zərurətini də dərk edə bilməzlər*”. ...Çörəyin insafsızcına israfına yol verilməməlidir. Biz bununla **anamız torpağı** və onun üstündə çəkilən insan zəhmətini qorumuş olarıq”.

R.Rzanın “Lenin” poemasında deyilir:

Baxıb yaralarına
Əziz, *ana torpağın*
Ağlayıb hönkürmüşəm.

F.Qoca “Torpağımın payızı” şeirində deyir:

Hər kəs zəhmətiylə şöhrətə çatır,
Onunçün *torpağa ana* deyirlər.

Sonralar ana sözü konkret ərazi adları ilə yanaşdırılıb işlənməyə başlamışdır: ana vətən, ana Azərbaycan, ana yurd.

İsi Məlikzadənin “Dədə palid” povestində deyilir: “Torpaq yarandığı gündən hamılədir. Bətnində toxumu mayalandırır, cürcədir, sonra zeh yerə qoyub, körpəsini dünyaya gətirir, onu əmizdirir, yedizdirir, ona can verir. Torpağa “ana torpaq” ona görə demirlər ki, onun üstündə ömür sürürlər, sevib-sevilirlər, küsüb-başırlar və axır-aqibətdə gözlərini əbədi yumub torpağa qarışırlar? Yox, qardaş, yox! Torpağa ona görə “ana torpaq” deyirlər ki, o da ana kimi hamilə olur, ağrı çekir, doğur, o da ana məhəbbətlidir, ana səxavətlidir, övlad canlıdır”.

AND İÇMƏK

Tədqiqatlardan məlum olur ki, buradakı “and” sözü əslində “qan qardaşı” mənasına malik olan “anda” sözündəndir. “Anda” sözü monqolca olub, həm də “əmi, dayı” mənasında işlənir. Monqollarda “xoş gəldiniz” demək məqamında “anda” deyirlərki, bunun da mənəsi “qardaşım və əzizimsən” deməkdir. Qədim türk xalqlarında və monqollarda olan bir adətə görə, əsil-ləri başqa-başqa qəbilələrdən olub qardaşlaşmaq – dostlaşmaq istəyən hər iki şəxsin hər biri öz qolunun damarından kəsər və axan qanı bir çanağa yiğardılar. Bu iki şəxs öz qanlarını süd və ya qımızla qarışdırıb hər biri bərabər miqdarda – yarıbayarı içərdilər. Bundan sonra onların hər biri digərinin qəbiləsində

qardaşlığının bütün hüquqlarını əldə edir, doğma qardaşdan fərqləndirilmirdi. “And içmək” ifadəsi bu adətlə əlaqədardır.

M.H.Təhmasib “Koroğlu” dastanından bəhs edərkən göstərir ki, Çənlibeldə “şərab da içilir, hətta **and içmək belə badə içmək şəklindədir**”.

Uzun müddətli müharibələrdən sonra midiyalılar ilə lidiyalılar arasında sülh bağlanmasından bəhs edərkən Herodot göstərir ki, bu xalqlar da ellinlər kimi and içməklə müqavilə bağlayırlar. Onlar dərilərini kəsib bir-birinin qanını sorub içməklə bu müqaviləni güvvəyə minmiş hesab edirlər.

Həmin and içmə qaydası qədim skiflərdə də geniş yayılmışdı.

Professor H.Məmmədbəyli “Nəsirəddin Tusi” kitabında yazır ki, Rəşidəddinin (1247 – 1318) “Cameyi-təvarix” əsərində göstərildiyinə görə Ömər Xəyyam, Həsən Səbbah və Nizamül Mülk məktəb yoldaşları olmuşlar. Bunlar öz dövrünün adəti üzrə bir-birinin qanını içərək “qan qardaşı” olmuşdular. Öz aralarında söz qoyublaşmış ki, əgər bunlardan hansı böyük bir xidmətə çatса, o biri qalan “qardaşlarına” kömək etməlidir.

Qan (and) içməklə qardaşlaşma adətinin qalıqlarına müasir dövrümüzdə də təsadüf edilir. Ə.Əylislinin “Adamlar və ağaclar” əsərində oxuyuruq: “*Biz bir-birimizin barmağından qan sorub qardaş olduq*”.

V.Yanın “Bati” romanında iki monqol döyüşçüsü haqqında deyilir:

“....Onların ikisi də bıçaqlarını çıxardılar, bir-birilərinin bıçağının tiyəsini yaladılar. Bir-birilərinin yanaqlarını iyılədilər, sonra qucaqlaşaraq meydandan siğə qardaş – “anda” kimi çıxıb getdilər”.

Y.V.Çəmənzəminli “Qızlar bulağı” romanında müxtəlif qəbilə nümayəndlərinin görüşünü belə təsvir edir:”Ön tərəfdə duran Cürceys qadına yanaşaraq təzim etdi. İkisi də qarşı-qarşıya durdu. Orta yaşılı iki qadın təbsinin örtüsünü qaldırdı. Oradan yeddi ağ daş çıxardılar. Qarşı-qarşıya duran iki qəbilə müməssil-

lərinin sol əllərini qaldıraraq baş barmaqlarının şirin ətini cızdırılar və çıxan qanı yaşıl bir yarpaq üzərində qarışdırıb yeddi daşa yaxdılar. Daşlar yolun ortasında basdırıldı. Bu adət iki qəbilə arasında əmələ gələn qardaşlığa işarə idi.

Bir sıra xalqlarda sonradan qardaşlaşanlar doğma qardaşdan irəli hesab olunurdu (xalq dilində “qardaşqoşma” ifadəsi işlədir). Doğma qardaşlar arasında düşmənçilik düşə bilərsə, qan içib qardaşlaşanlar heç vaxt bir-birinə düşmən olmazlar. “Skif qanunlarına görə *and (qan) içib* qardaşlaşanların biri ölürsə, digəri də mütləq ölməlidir” (Владимир Владко. Потомки скифов. 1969, səh.210)

ARTİLLERİYANIN ALLAHI

Bəzən bu ifadə əvəzinə “Rus artilleriyasının allahı”, “Topçuluq allahı” ifadələri işlədirilir.

Məşhur hərbi xadim, general Əliağa Şıxlinskiyə verilmiş obrazlı addır.

Azərbaycanda Sovet hakimiyyəti qurulduğandan sonra (1920-ci ilin avqust ayında) Əliağa Şıxlinski baş Qərargahda işləmək üçün Moskvaya göndərilir. Bununla əlaqədar görkəmli partiya və dövlət xadimi N.Nərimanovun dahi V.İ.Leninə yazdığı məktubunda deyilirdi: “...Biz onları (Mehmandarovu və Şıxlinskini) *Qərargahda işləmək üçün Sizin sərəncamınıza göndəririk*, çünki bir hərbi mütxəssis kimi onlar əvəzedilməzdirlər.

Onlardan biri – Şıxlinski, Nikolay ordusunda “**artilleriyanın allahı**” hesab olunurdu.

Qılman İlkin “General” hekayəsində yazır: “Əslində isə sədr (N.Nərimanov – M.A.), qarşısında oturmuş, rus-yapon müharibəsi cəbhələrində “**topçuluq allahı**” kimi şöhrət tapıb, adı bütün Rusiyaya, onun ucqarlarına belə yayılmış sabiq çar generalından necə istifadə etməyi fikirləşirdi”.

S.Vəliyevin “Dostluq yadigarı” əsərində oxuyuruq: ”**Rus artilleriyasının allahı**” *sayılan, Port-Artur və s. döyüşlərin əfsa-*

nəvi qəhrəmanı Şixlinski kimi bir generalın tələbəsi olmaqla Əbülfət fəxr edirdi”.

“Rus artilleriyasının atası” adlı məqaləsində jurnalist Yusif İsmayılov göstərir ki, general-leytenant Ə.Şixlinskiyə həmin fəxri ad “*təsadüfdən verilməmişdir. Ə.Şixlinski artilleriya tarixində ilk dəfə topların gözlə görünməyən hədəfə atəş açmaq texnikasını işləyib hazırlamış və topların təkmilləşdirilməsi işinə bir sırə yeniliklər gətirmişdir.*”

T.Bünyadovun “Ana Kürüm...” kitabında deyilir:

“Məharətinə sevindiyimiz, qəhrəmanlığına heyran qaldığımız, adı ilə fəxr etdiyimiz general-leytenant Əli Ağa haqlı olaraq “*rus artilleriyasının allahı*” kimi tanınır. Rus generlərinin vaxtilə uzaq vuran artilleriyasının səsi Rusiya, Yaponiya, Çin, Belorusiya, Ukrayna və Qafqaz cəbhələrindən gəlmiş, onun artilleriya nəzəriyyəsi Rusiya, Amerika, Fransa, Avstriya, Bolqarıstan, Finlandiya və başqa ölkələrin mütəxəssisləri tərəfindən yüksək qiymətləndirilmişdir”.

AŞININ SUYUNU VERMƏK

Başqa sözlə: cəzalandırmaq, əzişdirmək, məhv etmək.

Qədimlərdə aş ümumiyyətlə, yemək, xörək mənasında işlənirdi. Ölү üçün ölü aşı bişirər və onu ölünenin olduğu yerə (əvvəllər damxaya, sonralar qəbir üstünə) aparıb qoyardılar ki, ölü ac qalmasın. Bu adətin islam dini ilə əlaqəsi yoxdur.

Qədim xəzərilər öünün baş tərəfinə iki qab – adətən gildən düzəldilmiş küp qoyurdular. Bunların birində xörək (aş), digərində içki (su, bəzən də çaxır və s.) olardı. Bəzi arxeoloji qazıntılar bunlardan əlavə, qəbrə et (hətta bütöv cəmdək) də qoyulduğunu müəyyənləşdirmişdir.

“Dədə Qorqud”da kafirlər Salur Qazanı “dutsaq etdikdə onu bir quyuya salırlar. ”Təkurun övrəti“ onun yanına gəlib nə yeşib-içdiyini soruşur.Qazan deyir:”Ölülərinə aş verdiyin vaxt

əllərindən alıram”. Arvad gedib ərinə şikayətlənir ki, Qazan “ölülərimiz üçün verdiyimiz aşı əllərindən çəkib alıb yermiş”.

“Dədə Qorqud”da göstərildiyinə görə Uruz atası Qazana deyir ki, anam “Üç ayda varmazsam, öldüyümü ol vaxt bilsin! Ayğır atım boğazlayıb aşım versin”.

Sonralar ölü aşı ölüünün özünə yox, dəfn mərasimində iştirak edənlərə verilməyə başlamışdır. Odur ki, aşını vermək əslində ölen şəxsin ruhunun xilası üçün yemək bişirmək və yedirmək (sonralar “ehsan vermək”) deməkdir. Deməli, aşını vermək şəxsin öldüyünü iqrar etməkdir ki, ifadənin yuxarıdakı məcazi mənası buradan törəmişdir.

Yuxarıdakı ifadə sonralar müxtalif dəyişmələrə məruz qalıb, yeni-yeni variantlar kəəsb etmişdir: Aşını bişirmək. Aşının suyunu vermək. Aşını dəmə qoymaq. Əlinin suyunu göstərmək. Aşı bişmək (“Aşıq, aşın bişdi, gəl!...”).

A.Şaiqin “Yaxşı arxa” əsərində deyilir:

—Olsun iki gözüm kor,
İndi bircə dayan, dur.
Bir gün üzüb başını
Bişirərəm aşını.

“Səni irəli çəkmək söhbəti var... İkrəmovun *aşı dəmə qo-yulub*” (C.Əlibəyov, “Həyatın özü”).

Ə.Əbülhəsənin “Tamaşa qarının nəvələri” povestində Zərifə deyir: “Tamaşa nənənin gözündən iraq, burda olsayıdı, aşınızın suyunu yaxşıca verərdi”.

B.Bayramovun “Fəhlə qardaş” romanında Dəli Həsən deyir: “Əşşı, mən gərək özümdən çıxam ki, əməlli-başlı danışam, indi üç nazirin özü, dördünün müavini gəlib. Bunlara da *əlimin suyunu* bir balaca göstərdim”.

S.Əhmədovun “Yamacda nişan” povestində rəisi Laçına deyir: “Di get burdan. Qoy o Həsənxandır, nə xandır, o da gəl-

sin, ikinizin *otunuzu-suyunuzu birlikdə verəcəm*. Dolanmışan əyə, sən bu camaatı, eli! Heç ayıb deyil sənnən ötəri?!”

Anarın “Qaravəlli” komediyasında “Pis kişi” deyir: “Mənim də məqsədim odur ki, pislər heç olmasın! Çıxardaq onları qaçıb gizləndikləri siçan deşiklərindən gün işığına, *aşlarının duzunu verək çıxıb getsinlər*”.

AT BALAXANIM

Bəzən də sadəcə “Balaxanım” və ya “atlı Balaxanım” şəklində işlənən bu ifadə davakar, həyasız, yekəpər, acıdıl, erkək xasiyyətli qadınları səciyyələndirmək üçün işlədirilir.

XIX əsrin sonu XX əsrin əvvəllərində dilimizdə işlənməyə başlayan “admiral” sözünün daxili forması geniş xalq kütłələrinə aydın olmadıqından xalq etimologiyası təsiri ilə bu söz “atmaralı” şəkli almışdı. “Maral” obrazı qədimdən bəri dilimizdə qadınlarla assosiasiya yaranan obraz idi. Bu assosiativ əlaqə nəticəsində “at” sözünün “atmaralı” tərkibində ayrılib “Balaxanım” sözünə yanaşması mümkün olmuşdur.

C.Cabbarlinin “1905-ci ildə” pyesində Salamov deyir: ”O gedə şpiyondur, köpəy oğlu. Mən onu məsciddə danışanda görmişəm. Rəhmətlik gemurnat özü də dedi... O biri də ki, vələddüzinanın cövhəri, atmaralıdır ki, tayı yoxdur. Özü də ki, Ağamyanın qaynı. Həmişə də mədənlərə şuluq salan o olmuşdur”.

Diqqət yetirək ki, xalq etimologiyai nəticəsində yaranmış “atmaralı” tərkibində hələ cins anlayışı yoxdur, həm kişilərə, həm də qadınlara bu epitet aid edilə bilər. Lakin “atbalaxanım” artıq yalnız müvafiq səciyyəli qadınlara aiddir. “Admiral”dan “Balaxanım”a gələn bu yol oxucuları təəccübləndirməməlidir. Belə hallar başqa dillərdə də olur.

S.Rəhimovun “Saçlı” romanında belə bir replika vardır: “—Hayan olsun, hayan, ay arvad! Buraya bal-yağ satmağa gəlmisin, yoxsa *atlı Balaxanım* kimi cıdira çıxmaga?”

B.Bayramovun “Mən ki gözəl deyildim” povestində deyilir:”Kəndimizin keçmiş sədrini indi burada stolun arxasında yayxanıb oturduğunu gördüm. Onun gözü mənə sataşan kimi bərəldi:

—A qız, Cırtdan Qəndab deyilsən?

Məni içəri aparan kişidən utana-utana cavab verdim:

—Bəli, Qəndabam! – Sonra da dilimi farağat qoymayıb əlavə etdim: – Biri cırtdan olar, biri də sənin qızın kimi *atbalaxanım*”.

C.Əlibeyovun “Dözümlü məhəbbət” romanında Mənzər haqqında danışarkən Mirzə müəllim deyir:”Bağımız badaşdı, yoldaş katib yaxşı maarifçidir. Ancaq xasiyyəti bir qədər... maarif müdürü gərək bir az atmaralı olsun. Bizim yerdə belə avadlara *Atbalaxanım* da deyirlər, kişi kimi”.

Anarın “Adamın adamı” komedyasında Məlik Xədicəyə deyir: “Qadası, acıdıl olma. Sən *Atbalaxanım* deyilsən ki, sən, maşallah, konfet kimi şıpsırın qızsan. Dilin də şirin olsun”.

(ATININ) ALNINA GÜN DOĞMAQ

Başqa sözlə: bəxti gətirmək, vəziyyəti yaxşılaşmaq. Ümumiyyətlə, atın günəşlə əlaqələndirilməsi təsadüfi deyildir. Tədqiqatçılar ilk dəmir dövründə atın günəşi təmsil etdiyini göstərirlər.

Yuxarıdakı ifadə və onun məcazi mənası Herodotun təsvir etdiyi belə bir əhvalatla əlaqədar meydana gəlmüşdür:”Qədim fars hökmдарı Kambis Misirə gedəndən sonra hakimiyyəti iki maq ələ almışdı. Kambis ölündən sonra yeddi nəfər fars zadəganı (Otan, Aspafin, Qobriy, İntafren, Meqabiz, Gidari, Dara) dövlət çevrilişi edərək həmin maqları öldürülürər. Beş gündən sonra dövlətin gələcək quruluşu haqqında zadəganlar mübahisəyə başlayırlar. Hansı qurulus yaxşıdır – demokratiya, oliqarxiya, ya monarxiya?

Hakimiyyətin bütün fars xalqına verilməsini tələb edən Otan deyir: “Məncə, hakimiyyəti yenə də bir nəfər hakimi-mütləqə vermək lazımq deyil. Bu həm xoşagəlməzdır, həm də yaxşı deyil. Axı siz bilirsınız ki, Kambisin özbaşınalığı nə ilə nəticələndi və maqın təkəbbürünün şahidi olmusunuz. Hökmdar istədiyini edəcəyi təqdirdə dövlət abad ola bilərmi? Və həqiqətən, ən alicənab adama da belə hakimiyyət verilsə, o, əvvəlki əqidəsinə sadiq qala bilməz. Zənginlik və cah-cəlal onda təkəbbür yaradacaqdır, paxıllıq isə onsuz da insanın xislətindədir. Kimdə bu iki nöqsan varsa, onda bütün nöqsanlar var. O çoxlu cinayətlərə yol verəcəkdir: bu isə ya özbaşınalıqdan, ya da paxıllıqdan olacaqdır. Əlbəttə, belə hökmdar paxıl olmamalıdır, çünki dövlətə hər şey onunkudur. Lakin hökmdar tam başqa bir məqsədlə öz tabeliyində olanlara münasibət bəsləyir...”

Bundan sonra Meqabiz danışır, hakimiyyətin oliqarxiya verilməsini tələb edir. Dara isə öz çıxışında təkhakimiyyətliyi (monarxiyanı) tərifləyir. O göstərir ki, demokratik cəmiyyətdə də “qüsurların olacağı şəksizdir və ictimai işlərdə alçaqlıq və əclaflıq özünü göstərir, lakin bu hal əclaf adamların bir-biri ilə düşmənçiliyinə səbəb olmur, əksinə, onların arasında möhkəm dostluq əlaqələri yaranır. Çünki cəmiyyətin bu ziyanvericiləri adətən əlbir hərəkət edirlər. Vəziyyət o vaxta qədər davam edir ki, hər hansı bir xalq rəhbəri meydana çıxıb onların nəfəsini kəsir. Odur ki, belə adama xalq hörmət edir və sonra bu məşhur rəhbər tezliklə hakimi-mütləqə çevrilir. Buradan isə aydın olur ki, təkhakimiyyətlilik ən yaxşı hakimiyyət növüdür”.

Qalan dörd zadəgan da Daranın fikirlərinə tərəfdar çıxır. “Kim hökmdar olmalıdır?” məsələsində belə qərara gəlirlər ki, səhər tezdən atlara minib şəhərdən çıxsınlar. Günəş atların alnına doğanda hansı at birinci kişnəsə, onun sahibi hökmdar olsun.

Daranın Ebar adlı bir mehtəri vardı. Yiğincıqdan sonra Dara ona dedi:” Ebar, biz hakimiyyət haqqında belə qərara gəlmişik. Gün doğanda kimin atı birinci kişnəsə sahibi hökmdar

olacaq. Əgər bacarırsan bir hiylə qur ki, hakimiyyət mənə çat-sın”. Ebar belə cavab verir:”Cənab! Əgər sənin hökmdar olub-olmamağın bundan asılıdırsa, onda narahat olmağ dəyməz, cün-ki səndən əvvəl kimsə hökmdar ola bilməz. Məndə belə bir əf-sun var”. Gecə düşəndə Ebar Daranın ayğırının çox xoşladığı bir madyanı şəhər darvazasından çıxarıb möhkəm bağlayır. Sonra Daranın mindiyi ayğırı onun yanına gətirir və onları ciftləşdirir.

Səhər tezdən zadəganlar atlara minib şəhərdən çıxırlar. Gecə madyanın bağlandığı yero yaxınlaşanda Daranın ayğırı qa-bağə dartınıb kişnəməyə başlayır. Bu zaman digər zadəganlar at-lardan düşüb Daraya bir hökmdar kimi baş əyməli olurlar.

Y.V.Çəmənzəminlinin “Qızlar bulağı” romanında bi-rinci qoca ərənin hekayəsində deyilir:”Smerdis adlı bir muğ Hə-mədanı əldə edərək səltənətə oturdu. Atəşlər yenidən parladı, zərdüştilərin üzü gülməyə başladı...

Lakin günəşin altında heç bir şey baqi deyil! Smerdis hökmranlığı da uzun sürmədi. Pars sarayında əsas təşkil edən yeddi əsil ailə nümayəndələri muğlara boyun əyməyərək silaha sarılıb Smerdisi devirdilər. Həyata vida deyən Kəmbizin taxtına namizəd aradılar. Pars adətincə at qüdsiyyətə malik idi: hökmdar intixabında da atın iştirakı və meyli təqdis olunardı. Smerdisi taxtdan düşürüb, muğları qırıb məhv edən yeddi üsyancı günəş doğmadan ata minib, günəş doğmadan şəhərdən kənara çıxdı. Günəş ilk şüasını atanda yeddilərdən biri olan Daranın atı kişnə-di. Adət üzrə Dara hökmdar seçildi”.

Bu tarixi rəvayətlə əlaqədar olan ifadə bir sıra dillərdə yayılmışdır.

Habelə “gün görmək”, “günü (sonradan) doğmaq//çıxməq”, “üstünə gün düşmək (doğmaq)” ifadələri də həmin hadisə ilə əlaqədar yaranmışdır.

S.Rəhimovun “Şamo” romanında Ali kişinin müsavat hökuməti haqqında düşüncələri belə verilir:”Doğrudur, mən də bir neçə il qabaq, Nikolay taxtdan yixılanda deyərdim: Əlbət bi-zim də atımızın alnına bir gün doğacaq: Nə oldu? Gün özünə

qalsın, duman-çiskin bizdən əl çəkmir, günü-gündən ruzgar kömür kimi qaraldır”.

C.Əlibəyovun “Dözümlü məhəbbət” romanında deyilir: ”Bəyaz xalanın da, Həlimənin də *üstünə gün doğmuşdu*. Bəyaz xala bir “bacı” deyirdi, mini də ağızından düşürdü”.

Əmir Mustafayevin “Evimiz və işimiz” yazısında deyilir: “Ata işə bəzən həvəssiz, bəzən də kefi kök gəlirdi. Nəhayət, bir gün sanki *günəş onun üzündən doğdu* – oğlu instituta qəbul olunmuşdu”.

F.Məmmədovanın “Əllərim, əllərin” şeirində deyilir:

Əllərim əllərlinlə görüşə çıxıb, gülüm,
Çıxıb, ümidişlərinin yollarında görüşüb,
Ümidinə gün düşüb, arzusuna gün düşüb.

AYAĞINA YAZMAQ (ÇIXMAQ)

İfadə “hesabına, adına, ünvanına aid etmək” mənasında işlənir. Dilimizdə habelə eyni mənada “adına yazmaq (çixmaq)” işlədirilir.

Öz mənşəyinə görə bu ifadə müasir mənadarakı “ayaq” ilə yox, “ad” sözü ilə əlaqədardır. İş burasındadır ki, qədim türk dillərində hər iki sözün kökü eyni – ay, əy, ey, ad, at, ed, et ünsürlündən ibarət olmuşdur və bu ünsür müasir “ad” mənası bildirmişdir. Buradkı ayaq, elə “ad” deməkdir. Mahmud Kaşqarinin lügətində “ayaq ayamaq” ifadəsi ad (və ya ləqəb) vermək (bir növ “ad adlaməq” və ya “ləqəb ləqəbləmək”) mənasındadır.

Qədim türk dillərində ay, ad, ed ünsürü “demək”, “deym” mənasında aytmaq, ayıtmaq, əytmək, etmək vahidinin tərkibində özünü göstərir. Bu ünsürə zarafatçı, baməzə (adam) mənasında işlənən “aynaq” sözündə təsadüf edilir.

M.Füzulinin “Bəngü badə” əsərində “Mey ilə Bəngin mübahisəsi” bölməsində “Mey edir”, “Bəng edir” (“deyr” mənasında) cümlələri təkrar-təkrar işlənir (“Edir” vahidinin kökü

“ed” sonralar substitusiya qanununun təsiri ilə “de şəklini almışdır).

Göstərilən “aya-qına yazmaq” sözü məşhur “ayama” (adlandırma və ya ləqqəbləndirmə) sözünün tərkibində də eyni mənada çıxış edir.

Deməli, “ayağına yazmaq” tərkibindəki “ayaq” sözü “təsadüfi səs uyğunluğu” nəticəsində bədən üzvü “ayaq” ilə omonim nisbətindədir.

Müasir danışq dilində bu söz ilkin mənadan az-çox uzaqlaşdırılmış şəkildə işlədir. Məsələn, “ayağında qalmaq”, “ayağında nə qədər borc var” ifadələrində bir uzaqlaşma hiss edilir. Lakin hər halda burada da “ad” mənası üstündür: ayağında – yəni “adının qabağında”.

Məmməd İsmayılin bir şeirində deyilir:

“Mənim pisliyim də, yaxşılığım da
Sənin *ayağına* yazılır, Vətən!”

AYDAN ARI, SUDAN DURU

Ifadə məcazi mənada – mənəvi saflıq, təmizlik, paklıq mənasında işlədir.

Adətən xalq ifadələrində möhkəm bir məntiq, sözlər arasında daxili məna rabitəsi olur ki, bu cəhət həmin tərkibdə müşahidə edilmir. Burada bir məntiq yoxdur. Güman etmək olar ki, bu ifadə yalnız estetik məqsədlə, ahəng, qafiyə xatırınə işlənmişdir. Lakin adətən belə olmur. Dil təkcə gözəllik üçün mövcud ola bilməz. Dilin əsas məqsədi ünsiyyətə xidmətdir. Estetik cəhət isə burada sonrakı, əlavə, ikinci məqsəd ola bilər.

Xalq ifadələrində ardıcıl gələn tərkiblər ya yaxın, ya da əks mənalı sözlərdən təşkil olunur ki, müəyyən müqayisə və ya qarşılaşdırılmaya (geniş mənada) xidmət edə bilsin. Lakin “ay” və “su” məfhumları arasında heç bir məntiqi əlaqə yoxdur və bu sözlər adətən bir-biri ilə qarşılaşdırılmır. Ona görə də bəzən “su-

dan duru” yox, “gündən duru” ifadəsi işlədir. Lakin bu son ifadədə də bir məntiq yoxdur, “gündən duru” heç nə ifadə etmir.

İfadənin daha doğru və məntiqi şəkli Dədə Qorqud das-tanlarında işlənmişdir. “Bamsı Beyrək” boyunda göstərilir ki, Dədə Qorqud Dəli Qacara deyir: ”Aydan arı, gündən görklü qız qardaşın Banıçıçayı Bamsı Beyrəyə diləməyə gəlmışəm”.

Burada həm məntiqi cəhət (“ay” ilə “gün” sözlərinin qarşılaşdırılması), həm də estetik cəhət (səs təkrarı: birinci tərkibdə “a” səslərinin assonansi, ikinci tərkibdə “g” səslərinin alliterasiyası) vardır. Lakin dilimizdə “görklü” sözünün arxaikləşməsi nəticəsində ifadə yuxarıdakı şəkli almışdır.

Bu ifadənin müxtəlif variantlarına da təsadüf olunur. S.Rəhimovun “Qafqaz qartalı” romanında deyilir: ”Əlahəzrət həmişə özünü durulda-durulda bütün bataqlıqlardan çıxarıb özünün “aydan arı, gündən duru” olduğu qənaətinə gəlirdi”.

Atif Zeynallı “Qanunlarım” şeirini belə başlayır:

*Sən ey mənim aydan arı,
Sudan duru,
Pak, müqəddəs qanunlarım...*

B.Vahabzadə “Etiraf” poemasının proloqunda yazır:

Burda nə riya var, nə böhtan, nə kin,
Sözlər *aydan arı, sudan durudur*.

AYİNƏYİ – İSGƏNDƏR

“İsgəndərin aynası (güzgüsü)” şəklində də işlənir.

Klassik ədəbiyyatda çox uzağı – hətta bütün dünyani belə göstərə bilən ayna mənasında işlədilmişdir.

Rəvayətə görə Makedoniyalı İsgəndər (e.ə.356 – 323) İsgəndəriyyə şəhərinin binasını qoyandan sonra Bəlinasa (başqa bir rəvayətə görə Ərəstünə//Aristotelə) tapşırılmışdı ki, bu şəhər-

də bir minarə tikdirsin və həmin minarənin üstünə elə ayna qoydursun ki, bir aylıq yol məsafləsindən gələn gəmini həmin aynada görmək mümkün olsun. Guya Bəlinas bir neçə alimin köməyilə bu işi başa çatdırmış və İsgəndər onların zəhmətini təqdir etmişdi. Başqa bir rəvayətdə bütün dünyanın bu aynada əks olunduğu göstərilir.

Böyük özbək şairi Əlişir Nəvainin (1441 – 1501) “Xəmsə”sinə daxil olan poemalardan biri də “Ayineyi-İsgəndər”dır.

Əslində bu ayna məsələsi İsgəndərin adı ilə yox, şəhərin – İsgəndəriyyənin adı ilə əlaqədardır. Həmin ifadə isə İsgəndərin ölümündən sonrakı dövrdə – II Psammetix zamanında yaranmışdır.

Hələ Homer öz ölməz “Odisseya” əsərində göstərirdi ki, kiçik Faros adası ilə Misir sahillərinin arasındaki məsafə bir günlük yoldur. Qədim yunan coğrafiyasının Strabon isə qeyd edirdi ki, Homer dövründən sonra Faros adası çox sürətlə qitəyə yaxınlaşmağa başlamışdır. Çünkü Nil çayının yuyub gətirdiyi torpaq dənizə tökülib artıqca quru dənizin içərilərinə doğru uzanıb gedirdi. Bizim eradan əvvəl 332-331-ci illərdə İsgəndər Zülqərneyn Nilin deltası üzərində İsgəndəriyyə şəhərinin əsasını qoymadı. Bu şəhər ilə Faros adası arasındaki qayalıqlar və Nilin yığılıb gətirdiyi torpaq gəmilərin şəhərə yanaşmasını çətinləşdirirdi. Odur ki, Faros adasının şəhərə tərəfində mayak tikmək qərara alınmışdı. Bu mayak e.ə. 285-280-cı illərdə arxitektor Sostratın rəhbərliyi ilə tikilmişdi. Dünyanın yeddi möcüzəsindən biri olan həmin mayak 120 m hündürlüyündə üçmərtəbəli bir qüllədən ibarət idi. Üçüncü mərtəbəsi dairəvi fənər şəklində olub, yuxarısında böyük bir qübbə, onun üstündə isə dəniz allahı Poseydonun 7 metrlik nəhəng heykəli ucalırdı. Bu qübbədə mayakın odu yandırılır və odun işığı çox mürəkkəb metal güzgülər sisteminde əks olunaraq elə qüvvətləndirilirdi ki, onu çox-çox uzaqdan dənizçilər görə bilirdilər. Qüllənin başındakı qübbəyə yanaqçaq çox rahat düzəldilmiş vintvari pillələrlə aparılırdı.

Buradakı güzgü sistemi o vaxta qədər görünməmiş bir möcüzə idi. Həmin güzgülər az qala bütün dəniz səthini özündə əks etdirir və dənizdə düşmən və ya dost gəmilərini uzaqdan bələ fərqləndirməyə imkan verirdi.

Şərqiñ bir sıra ölkələrində bu möcüzə – mayakın güzgü sistemi – haqqında sonralar müxtəlif rəvayətlər yaranmışdır. Mayakın xarabaliğı XIV əsrə qədər qalırdı. Qədimdə həmin mayakın adına sadəcə Faros (adanın adı ilə əlaqədar) da deyirdilər. İndi dilimizdə işlənən “fara” (avtomobil, parovoz və s. fənəri) sözü də buradan meydən gəlmışdır.

S.Ə.Şirvaninin bir qəzəlində deyilir:

Əgər *ayneyi-İsgəndərə* vardır meylin;
Baxgilən cami-meyə, gör ki, nə aləm görünür.

Klassik ədəbiyyatımızda bu ifadə habelə “ayneyi-geyti-nüma”, “ayneyi-aləmnüma”, “ayneyi-İsgəndəri” şəkillərində işlədilmişdir.

Əli Nəzmi “Elmmi, hiyləgarlıqmı?” felyetonunda (1904) yazmışdır: “Həmin gün bir yerdə bir nəfər şəxsi...*ayneyi-aləmnüma* “Şərqi-rus” vasitəsilə kəşf etməyi lazımlı bildim”.

AYNASI AÇILMAQ

Başqa sözlə: kefi, əhvalı yaxşılaşmaq, sağalmaqdə olmaq.

Ə.Cavadovun tədqiqatından məlum olur ki, buradakı “ayna” sözü qədim zamanlarda (ayna //eynə şəklində) insanların əhvalını, sağlamlıq vəziyyətini əks etdirirdi. “Ayna” sözünün dilimizdə işlənən mənası şər qüvvələrə qarşı mübarizə ilə bağlıdır. Müəllif “ayna” sözünün qədimdə qorxu əhavli-ruhiyyəsi yaranan, sağlamlığa zərər vuran bir şər qüvvə, iblis mənası daşıdığını göstərir. “Eymənmək” feili də bu məna ilə əlaqədardır.

Qədim və yeni türk dillərində bu sözün idi, idə, izə, iyə, əyə, yiyyə (“mən iyiyəsi olmaz” atalar sözü), ibə, əbə (burdan da “əbəçi”, “əbəçilik”), əye və s. şəkillərdə və cənab, ağa, sahib, ana, şeytan, ruh, göy, allah mənalarında işləndiyi məlumdur. Beləliklə, aynası açılmaq əslində göyün üzünün açılması mənasında olub, sonralar məcazi məna kəsb etmişdir.

Dilimizdəki “üzü tutulmaq”, “tutqun görkəm” və s. tipli çoxlu ifadə də bununla əlaqədardır.

Bəzi türk dillərində “aynalmaq” feili xəstəni sağaltmaq üçün onu sevən bir şəxsin özünü qurban verib xəstəliyi özünə alması mənasında işlənməkdədir

(Dilimizdə “Azarın mənə gəlsin” ifadəsi həmin inamın izlərini yaşıtmaqdadır). Tarixdən məlumdur ki, vaxtilə Babur şah ağır xəstə olan oğlu üçün “aynalmış” idi.

Sonralar bu adət aradan çıxmış, get-gedə zarafata çevrilmişdir ki, bununla əlaqədar “aynaq” (zarafatçı, ləcov) sözü yaranmışdır.

Ifadənin nisbətən qədim variantı “eyni açıq”, “eynəsi açıq” şəklində olmuşdur. Ə.Vəliyev “Samovar tüstülənir” povestində yazır: “Axşam eynəsi açıq evə qayıtdım. Bəşir əmi ilə görüşdüm”.

Ə.Hacızadənin “Təyyarə kölgəsi” romanında deyilir: “Müseyibin eyni açıq idi. Bu gün təzə işə girmişdi”.

Müasir dilimizdə bu ifadə əsasən “aynası açıq” (aynası açılmaq), habelə “eyni açıq” (eyni açılmaq) şəklində işlədir.

S.Rəhimovun “Şamo” romanında deyilir: “Alo əminin turşuyan, təlxəşən qaşqabağıını dəyişdirib, onun aynasını açmayıblar”.

AZƏRBAYCAN İRİ ADDIMLARLA İRƏLİLƏYİR

1978-ci il sentyabrın 22-də V.İ.Lenin adına sarayda Bakı şəhərinə Lenin ordeni verilməsi münasibəti ilə təşkil olunmuş təntənəli yığıncaqdakı nitqində L.İ.Brejnev bu sözləri söyləmiş-

di. Ondan sonra ədəbi-bədii dilimizdə, xüsusilə mətbuatda, plakatlarda bu ifadə çox geniş miqyasda işlənməyə başlamışdır.

Moskvada təhsil alan azərbaycanlı tələbələr və aspirantlarla görüşdəki çıxışında H.Ə.Əliyev yoldaş demişdir: “L.İ.Brejnev yoldaşın keçən ilin sentyabrında Azərbaycana gəlməsi və Bakıya Lenin ordeni təqdim etməsi respublikamızın həyatında tarixi hadisə olmuşdur. Leonid İliç Vətənin ali mükafatını təqdim edərkən şənliklərdə söylədiyi nitqində, öz çıxışlarında və səhbətlərində respublika partiya təşkilatının fəaliyyətinə, doqquzuncu və onuncu beşilliklərdə Azərbaycan zəhmətkeşlərinin müvəffəqiyyətərinə yüksək qiymət vermişdir. Onun “Azərbaycan iri addımlarla irəliləyir!” kəlamı yalnız respublikamızda deyil, bütün ölkədə də zərb-məsəl olmuşdur” (“Kommunist” qəzeti, 5 dekabr, 1979-cu il).

M.Cəfərin “Xalqın xidmətində” məqaləsində (“Kommunist” qəzeti, 8 dekabr, 1979-cu il) deyilir: “L.İ.Brejnev yoldaş sosialist diyarımızın bu gününə yüksək qiymət verərək demişdir: “Azərbaycan böyük addımlarla irəliləyir”.

Bəstəkar Tofiq Quliyev Azərbaycan SSR-nin və Azərbaycan Kommunist Partiyasının 60 illiyinə həsr olunmuş “Azərbaycan iri addımlarla irəliləyir” adlı mahnı bəstələmişdir.

BABİL QÜLLƏSİ

Babil adı şəhər qədim Babilistanın (eramızdan əvvəl XIX – VI əsrlər) paytaxtı olub, Dəclə və Fərat çayları hövzəsində yerləşirdi. Yüksək mədəniyyəti ilə şöhrət qazanmış Babilistanın ən yaxşı sənət nümunələri bu şəhərdə toplanmışdı. İndi tamamilə məhv olmuş Babilə bərpa işləri aparılır.

Bu şəhər haqqında həm qədim Şərqi ədəbiyyatında, həm də qədim dini əfsanələrdə çoxlu rəvayətlər vardır.

Dini rəvayətlərə görə, məşhur tufandan sonra Babil hökmдарı Nəmrud allahlıq iddiasına düşür və göylərə (allahın

yanına qədər) ucalan bir qala tikdirmək qərarına gəlir. Bu məqsədlə dünyanın hər yerindən camaatı toplayıb işə başlayırlar. Qüllənin əsası qoyulur və getdikcə ucaldılır. Bundan qəzəblənən allah insanları cəzalandırmaq məqsədi ilə onların hərəsinə bir dil verir (o vaxta qədər yer üzünün bütün əhalisi bir dildə danışmış). İşə başlayan əhalinin hamısı bir dildə danışmış. Qüllənin tikilməsindən narazı qalan və qəzəblənən allah adamların hərəsinə bir dil verir. Səhər işə gələn adamlar bir-birilərini başa düşmədiklərindən tikintini davam etdirə bilmir və dağılıb müxtəlif ərazilərdə məskən salırlar (Guya dünyada dillərin müxtəlif olmasının səbəbi bu imiş). Bu rəvayətdə yeganə doğru cəhət odur ki, dil birliyi insanların kollektiv əməyi üçün ən zəruri vasitələrdəndir.

Tövratda yazılığına görə bu qüllə Nuh peyğəmbərin oğulları tərəfindən tikdirilirdi. Lakin allah orada işləyənlərin dil-lərini dəyişdiyi üçün qüllə tamamlanmadı və guya dünyadakı yetmiş iki dil buradan meydana gəlmişdir.

Elmi tədqiqatlardan məlumdur ki, "Babil qülləsi" adlanan həmin qüllə qədim Borsippa şəhərində tikilmiş. Borsippa şəhəri də Babil şəhərinin müasiri olmuşdur. Həmin şəhərin və qüllənin xarabaliqları hələ də qalmaqdadır. Borsippa şəhəri Babilən on beş kilometr cənubda yerləşirdi. Bu şəhərdə tikintisi yarımcıq qalmış qüllənin özülü hələ də durur. Artıq xarabazara çevrilmiş qüllənin bünövrəsi təxminən yüz metr hündürlüyündə bir təpənin üstündə inşa edilmişdir. Bu təpədə "Babil qülləsi"nin iyirmi metrlik kərpic sütunları hələ də qalmaqdadır. Mütəxəssis-lərin fikrincə, həmin qüllənin yerləşdiyi Borsippa şəhəri eramızın birinci əsrində yanğın nəticəsində dağılmışdır.

Vaxtilə Herodot bu qülləni görmüş. O, Babil qülləsinin ətraflı təsvirini vermişdir. Herodotun məlumatına görə, Babil qülləsinin hündürlüyü 70 metr o olmuşdur.

Hazırda Bağdaddan 100 km cənuba doğru Xill şəhəri yaxlığında bu qülləni bərpa etməklə məşğuldurlar. O vaxt burada

yüz min əhali yaşayırımış. İndi bu qülləni də, Semiramida (Irəm) bağlarını da on beş il müddətinə bərpa etmək planlaşdırılmışdır.

Y.V.Çəmənzəminlinin “Studentlər” romanında deyilir: “Səlman “Kapital”ı əlinə alıb vəcdlə : – Bu kitab köhnə aləmi tamamilə yixacaq, – dedi, – daşı daş üstə qoymayacaq....Sonra yerində böyük bir bina quracaq. Bu bina Babil qülləsindən və Misir ehramlarından da yüksək olacaq....”.

BAĞRI YARILMAQ

Başqa sözlə: bərk qorxmaq, dəhşətə gəlmək, ölmək.
İfadə dilimizdə çox işləkdir. M.Ə.Sabirdən misallar:

Qorxdum, ay aman, yarıldı bağrim...

Bağrim yarılır xəncəri-bürranını görcək...
Qişqırıb bağrını da yarma, uşaqdır uşağım.

“Bağır” sözü lügətlərdə “qaraciyər” (məcazi olaraq: döş, sinə, ürək, qəlb) mənasında şərh olunur. Lakin dildə qaraciyəri (ürəyi, qəlbini) yarılmamaq ifadəsi işlənmir.

Bir sıra mücərrəd anlayışlar konkret bədən üzvləri adlarının məcazi mənada işlədilməsi əsasında yaranmışdır. Məsələn, sevgi hissi ürəklə, paxılıq hissi qarınla (“qarnı ağrımaq”) və s. əlaqədar ifadə edilir. Əslində qorxu, qorxaqlıq anlayışı ciyər-bağırla yox, “öd”lə əlaqədardır. (“Qorxudan ödü ağzına gəldi”). Qorxmaq halı ödü yarılmamaq (nəticəsi: qorxudan saralmaq) ifadəsi ilə bağlıdır. İfadənin əslisi “ödü yarılmamaq”dır.

F.Sadiqzadənin “İlk tüsəng” əsərində deyilir:

“Qabaqdakının kölgəsi üstünə düşəndə Həmidin ödü yarıldı”.

Lakin bu ifadə də motivləşməmişdir. Əslində tərkib fars dilinin “zəhrəçək” (olmaq) sözünün tərcüməsidir. “Öd” sö-

zü farsca “zəhrə” deməkdir, “çak” isə “yırtıq”, “cırıq” məənəindədir. “Zəhrəçak” hərfən “ödü yırtılmış” deməkdir.

Vidadi ilə deyişməsində Vaqif demişdir:

Zahir olur iki şəxsi-qəzəbnak,
Əllərində şəşpər, çapıkü çalak.
Onları görəndə zəhrin olur çak,
Qutun qurur, nitqin batar, ağlarsan.

Aşıq Ələsgərin bir şeirində deyilir:

Əndəlib qan ağlar, zəhri çak olar,
Görsə gül üstündə xar nişanası.

Tədricən həmin ifadə əsasında “zəhri yarılməq” işlənməyə başlayır. C.Rumidən edilmiş bir tərcümədə deyilir: ”Zəhri yarılaraq yaziq gəbərdi”.

Qorxu və ya istək, arzu anlayışını bildirmək üçün həmdə “yağı (ürəyinin) ərimək” ifadəsi işlədilir. Aşıq Ələsgərin şeirlərindən misallar:

Cəhənnəm xofundan, eşq havasından
Əridi, qalmadı yağ ürəyimdə.

və ya

Ala gözlərinə gözüm sataşdı
Əridi ürəyimin yağı qırmızı.

“Zəhri yarılməq” və “ürəyinin yağı ərimək” ifadələri eyni məna bildirdiyindən kontaminasiya nəticəsində “yağı yarılməq” ifadəsi meydana çıxmışdır.

M.P.Vaqif yazmışdır:

Qıl körpüdən ta ki sürçər ayağın,
Cəhənnəm xovfindən yarilar yağıñ.

Qorxaqlıq anlayışını bildirmək üçün habelə ağbağır, ağciyər, ağgöz sinonimlərindən istifadə olunur. İ.Tapdığın bir şeirində deyilir: “Dedi: – Əvvəldən *bağrı ağsan*”.

S.Rəhimovun “Şamo” romanında Sultan deyir:”Bizim dağlarımızın tərlanlarını, qızılquşlarını aşağıların – Qarabağın qara-qorxaq, *ağöddək* bəylərinə ötürmüsünüz”.

“Ağöddək” və ya sadəcə “öddək” sözü bu ifadənin əslində “öd”lə (“ödü yarılmaq”) əlaqədar olduğunu göstərir. Bu hadisənin tibbi izahi belədir ki, adətən qorxudan damarların qıç olması baş verir, insanın rəngi saralır.

BARITI QURU SAXLAMAQ

Məcazi mənada: müharibəyə, müdafiəyə həmişə hazır olmaq, ehtiyatlı və diqqətli olmaq deməkdir.

İfadə XVII əsrд Īngiltərə burjua inqilabında görkəmli rol oynamış O.Kromvelin (1599 – 1658) dilində yayılmışdır. O, Kromvel çaydan keçməkdə olan qoşununa üz tutaraq demişdi: ”Ümidinizi allaha bağlayın, lakin bariti da quru saxlayın”.

Akademik Məmməd Arif “İnsanı tərənnüm edən poeziya” məqaləsində yazmışdır: ”Satira aləmində Sabir R.Rzanın ən böyük müəllimidir. O, bəzən ”Sabir sağ olsayıdı” – deyə bu janra olan böyük ehtiyacı dərindən duyur və ictimai satiranın **baritini həmişə quru saxlamağa çalışır**”.

B.Bayramovun “Yasəmən” povestində deyilir:”Atamı qulluqdan çıxardılar. Silahını təhvil verəndə bir patronu əskik gəldi, anam onun tūfəngini otluqda gizlədəndə düşüb itmişdi. Hərçənd qalan patronları tūfəngə qoyub sınadılar, heç biri açılmadı. Kim bilir nə zamandan qalma idi və haçandan islənib-pas-

lanmışdı. Bunu da bir dəstavuz elədilər ki, sayıqlığını itirib, düşmən qarşısında *barıtı quru saxlamayıb*".

BARMAQ HESABI GÖSTƏRMƏK

İfadənin mənası: faktiki olaraq heç bir şey verməmək, aldatmaq.

Bu ifadə haqqında H.Sarabski yazar: "İndi mən də barmaq hesabının nə olduğu haqqında sizə məlumat verim: Bir kişi bir çobana yüz qoyun tapşırıb bir il sonra alacağını söyləmişdi. Çoban isə qoyunların başına daş salıb axırıncı bir qoyunun da başını kəsib yedikdən sonra dərisini çıynınə salıb qoyun sahibinin yanına gedir. Qoyun sahibi çobanın gəlməsini görüb onu gülər üzlə qarşılayır. Çoban isə barmaq hesabı göstərərək qoyunların hesabını verməyə başlayır:

Dolamadan dovdaq uçdu,
Həştadı ürküyə düşdü.
Qayadan uçdu dörd toğlu,
Dalınca da beş toğlu.
Burdan getdik Muğana,
Üçün verdik soğana.
Beşini verdim Fatı üçün tumana,
Biri yanı üstə yatdı,
Biri palçığa batdı.
Dünən ölüb birisi,
Bu da onun dərisi!".

BASARATI BAĞLANMAQ

İfadənin mənası gələcəyi, hadisələrin necə olacağını əvvəlcədən görə bilməmək, seçə bilməmək, qafil olmaq, gözü bağlanmaqdır.

Buradakı “basarat” sözü əslində ərəb dilinə məxsus “bəsirət” sözünün dəyişilmiş formasıdır. Bu söz ərəbcə qəlb gözü ilə görmə, görüb əsil həqiqətə varmaq, həqiqəti görə bilmək mənası verir.

Dilimizdə bu sözdən düzəlmış bəsirətli, bəsirətsiz, bəsirətsizlik kimi vahidlər də işləkdir.

D.İ.Mendeleyev göstərirdi ki, elmi dərkətmənin və bəsirətin hüdudunu müəyyən etmək mümkün deyildir.

V.İ.Lenin yazırıdı: “Əcayib peyğəmbərlik nağıldır. Lakin elmi peyğəmbərlik faktdır”.

Marksizmə görə, bəsirət, irəlicədən xəbər vermə işi elmin ən zəruri vəzifəsidir. Irəlini yalnız elm sayesində görmək olar.

Tarixdə bir neçə əsr sonra ediləcək kəşflər haqqında irəlicədən xəbər verən şəxsiyyətlərin olduğu məlumdur. Hələ XIII əsrдə ingilis filosofu Roker Bekon həbsxanada ikən yazırıdı ki, vaxt gələcək insanlar üzmə aləti (paroxod), atsız araba (avtomobil) uçan cihaz (təyyarə), uzağı yaxınlaşdırın cihaz (teleskop) və s. icad edə biəcəklər.

Bəzən ədəbiyyatçılar da gələcəkdən çox sərrast xəbər verə bilirlər. V.D.Nikolski 1927-ci ildə nəşr etdirdiyi “Min ildən sonra” əsərində yazmışdır ki, ilk atom bombası 1945-ci ildə partladılacaqdır. Yaxud Amerikanın məşhur yazıçısı, fantastik əsərlər müəllifi Robert Haynlayn 1941-ci ildə nəşr olunan “Fəlakətli qərar” povestində göstərir ki, amerikalılar atom bombası düzəldib ikinci dünya müharibəsini bitirmək üçün düşmənin iri şəhərinə salacaqlar. Bununla əlaqədar müəllifi “hərbi sırrı faş etdiyi üçün” məsuliyyətə cəlb etmişdir. O uzun zaman davam edən sorğu-sualdan yaxasını güclə qurtarıb özünü doğrulda bilmişdi. V.Libknext öz xatirələrində yazırıdı ki, “sözün həqiqi və müsbət mənasında “gələcəkdən xəbər vermək” bacarığı, ana təbiətin çox az adamlara bəxş etdiyi uzaqgörənlik Engelsə son dərəcə xas idi”.

Aşıq Ələsgər haqqında xatırələrini danışarkən aşiq Şəmşir demişdir:”Ələsgər əmi xəstə yatarkən atam tez-tez ona baş çəkərdi. Qəribə, fəhmlı adam idi. Ölən günü deyib ki, indicə mənim yanımı bir adam gələcək, onun xurcununda balıq olmalıdır. Doğrudan da gələn qonağın xurcunundan balıq çıxır. Atam deyərdi ki, hər şey əvvəlcədən onun üzəyinə damırmiş”.

Şəhriyar yazmışdır:” Atam dəfələrlə arzulayardı ki, qədr gecəsi vəfat etsin. Belə də oldu. 1913-cü ilin (şəmsi) ramazan ayının 23-də obaşdan səhər azanına yaxın qəfildən beyninə qan sızmadan üzügülər halda dünyadan getmişdir”.

Bütün bunları necə izah etmək olar? Gələcək haqqında uydurma, fantastik mülahizələr, əsərlər çox ola bilər. Bu uydurmaların bəzisi həqiqətən də baş verə bilər.

Lakin bəsirət təfəkkür kimi beynin ayrılmaz xüsusiyyətidir. Bəsirətin əsasında həyat təcrübəsi durur, təbiət və cəmiyyətin inkişaf qanunlarını bilmə qabiliyyəti durur. Burada istedad da mühüm təsir göstərir.

Hazırda riyaziyyatın güclü inkişafı nəticəsində irəlini görə bilən, bəsirətli cihazlar meydana gəlmişdir. 40-cı illərdən bütün dünyada məşhurlaşan alimlər – sovet akademiki Andrey Kolmoqorov və amerikalı Norbert Viner bəsirətin statistik nəzəriyyəsini irəli sürmüslər. Bəsirətdə əsas məsələ hadisələr arasındakı zəruri qanuna uyğunluqları bilməkdən ibarətdir.

İfadə şəxslərə və zamanlara görə müxtəlif formalarda işlənir. H.Abbaszadənin “Uzaqdan gəlmış qonaq” povestində Qurban kişinin düşüncələri belə verilir:” Allah **basaratımı bağlayıb**. Nə başqaları kimi şirin dilim var, nə də qılığım. O biri tərəfə qalandı mən istədiyim adama mehribanlıq göstərməyə cəhd eləsəm də bir şey çıxmaz, qəribə görünər”.

B.Vahabzadənin “Heyrət” şeirində deyilir:

Sən odu, təsi özgədən umma!
Aləm, tutmayıbsa köz üzəyində

Bəsirət gözünü aç bu dünyaya,
Axtar heyrəti də öz ürəyində.

Gülhüseyin Hüseynoğlunun “Həsrətəm” mənsur şeirində deyilir:” Ağır günlərim həyatımda çox olub. Ancaq o günü, sənə “yaxşı yol!” arzuladığım günü ən ağırı sayıram. Ən ağırı! Aman allah, insanın *basarati necə də bağlanarmış?*! Axi niyə o gün mən duymadım, duya bilmədim ki, səadətimi aparırlar, səadəti-mi!”.

BAŞI ƏLHƏD DAŞINA DƏYMƏK

Məcazi mənada: əziyyət, çətinlik çəkmək, səhv etmək və sonra özünə gəlmək, ayılmaq.

Əlhəd – qəbrin iki yanında, ölüünün üstünə daş qoymaq üçün düzələn yerdir. Əlhəd daşı – əlhədə qoyulan daş. “Başı əlhədə dəyməsə, olmaz” – atalar sözüdür.

“Baki” qəzetindəki bir felyetonda belə bir dialoq vardır:

“—A qardaş, bir bizi başa sal görək, niyə zurnasız, balabansız süzürsünüz? Bəlkə elə biz də... ”

—Görünür, sənin *başın hələ əlhəd daşına dəyməyib...* ”

Bu tərkibdəki “əlhəd” sözü əslində ərəb sözü olan “ləhəd”in (“ləhd”) təhrif edilməsi ilə düzəlmüşdür. Məsələn, S.M.Qənizadənin “Tülükü və Çaq-çaq bəy” əsərində bu söz işlənmişdir:

Qoydular qəbrə türlüünün ölüsün,

Qıldılar yad çöldəki dirisin.
Ləhədin üstünə düzüb yarpaq,
Tökdülər bel, kürək ilə torpaq.

S.Vurğunun “Aygün” poemasında ifadə belə işlədilmişdir:

Əmirxanın başı dəydi *əlhəd daşına*,
O ayıldı məclislərin gec yuxusundan.

M.İbrahimovun “Məhəbbət” pyesində Huri öz qaynana-sına deyir:” Elə bil ki, başım *qəbir daşına* dəyib. Təzədən bu dünyaya gəlirəm, xala, bundan sonra sənin istədiyin kimi olaca-ğam”.

İfadə tədricən yiğcamllaşaraq “başı daşa dəymək” şəkli almışdır.

B.Vahabzadənin “Alim olmaq asandır” pyesində həbs-xanadan buraxılmış Qulam haqqında bacıları belə söhbət edirlər:

“Pakizə: Ancaq qorxuram yenə əvvəlki kimi ola. Islah evi də onu dəyişdirə bilməyə.

Xalidə: *Başı daşa dəyəndən* sonra düzələr”.

BAŞINA DAŞ SALMAQ

Başqa sözlə: məhv etmək, aradan çıxarmaq, xərcləyib qurtarmaq.

İfadənin həqiqi mənası dini bir rəvayətlə əlaqədardır. Rəvayətə görə 570-ci ildə – Məhəmməd peyğəmbər anadan olan ili xristian həbəşlər məşhur fil yolu ilə Kəbəni dağıtmağa gedirdilər. Çünkü onlar ziyarət (həcc) yeri olaraq Sənə şəhərində kilsə tikmişdilər və Kəbəni artıq hesab edirdilər. Həbəşlərin qoşununda çoxlu fil var idi və getikləri yol da fil yolu hesab olunurdu.

Allahın əmri ilə əfsanəvi əbabıl quşları cənnətdə olan mərciməkdən kiçik, xırda daşları dimdiklərinə alıb Kəbə üzərinə yürüş edən həbəş qoşunu üstünə uçur, hər filin başına daş salırlar. Filləri başına daş salınmış həbəşlər Kəbədən əl çəkməli olurlar. Tarixdə buna görə də həmin il “Fil ili” adı ilə məşhurdur.

Məhəmməd Quranda bu yürüş haqqında belə demişdir:” Görmədinmi allah filləri gətirənləri neylədi?! Onların üzərinə əbabıl quşları göndərdi”.

BAŞINA DÖNMƏK

“Dönmək” evəzinə dolanmaq, çevrilmək də deyilir.

Başqa sözlə: birinin uğrunda fədə olmaq, özünü qurban vermək. Habelə: “qurban olmaq”, “ağrısını (bəlasını, qadasını) almaq” ifadələri də eyni mənada işlənir.

İslam dinindən çox-çox qədimlərdə hər hansı fəlakət-dən xilas olduqda sədəqə verirdilər ki, bu sədəqə müvafiq şəxsin başı üzərində və ya ətrafında üç dəfə dolandırılırdı. Məsələn, pul sədəqəsini baş üzərində, heyvan sədəqəsini şəxsin ətrafında dolandırırlılar. Bu adətin izlərinə bədii ədəbiyyatda rast gəlirik.

“Dədə Qorqud”da deyilir ki, Qazan bəy oğlu Uruz bəyi dustaqlıqdan xilas etdikdən sonra “qırx otaq tikdirdi. Yeddi gün yeddi gecə yemə-içmə oldu. Qırx evli qulla qırx cariyə oğlu *başına çevirdi*, azad elədi”.

Deməli, vaxtilə azad edilən qullar şəxsin ətrafında dönür, dolanır, çevrilirdi. Bu adət daha bir sira xalqlarda olmuşdur.

Qeyd edilən ifadələrin qədim şamanizmlə əlaqədar olduğunu göstərən Nəsir Rzayev yazar:

“Şamanizm Azərbaycan dilinin lügət tərkibinə də qüvvətli təsir götürmişdir. “Başına dolanım”, “qurban olum”, “qadan alım” kimi ifadələr şamanların müalicə məqsədini güdən prosesini təmsil edir.

Türküstan şamanlarının müalicə ayinlərini xatırlayaq. Şaman xəstəliyi xəstədən göyərçinə, yaxud toyuğa köçürərkən quşları üç dəfə xəstənin başına dolandırır. Ayının birinci mərhələsi dilimizdə “başına dolanım” ifadəsinin yaranmasına səbəb olmuşdur. Bu ifadəni işlədən hər kəs müraciət etdiyi adamın başına dolanmağa hazır olduğunu bildirir. Bu o deməkdir ki, o, müraciət etdiyi adamın bütün xəstəliklərini, dərd-sərini qəbul etməyə hazırlıdır.

İkinci “qadan alım” ifadəsi həmin şaman ayininin ikinci prosesinə uyğun gəlir. Bu prosesdə şaman dualarını və ayini

müşayiət edən musiqinin təsiri altında xəstəlik (qada) insandan göyərçinə, yaxud toyuğa keçir. Bu o deməkdir ki, göyərçin, yaxud toyuq xəstənin qadasını alır, xəstəliyi öz canına qəbul edir. Bu ifadəni işlədən adam özünü həmin göyərçinin yerinə qoymuş olur.

Həmin ayının sonuncu – üçüncü prosesində göyərçin xəstənin qadasını alandan sonra kəsilir, yəni xəstənin qurbanı olur. Yuxarıda qeyd etdiyimiz üçüncü “qurban olum” ifadəsi də bu ayının sonuncu prosesini təmsil edir. Bu ifadəni işlədən adam öz əzizi uğrunda qurban getməyə – ölümə hazır olduğunu bildirir.

Bu ifadələrin dilimizə keçməsi, dilimizin əzbəri olması bir daha haqqında danışdığınışımız Şərqi Türküstan şaman ayınının xalqımız arasında çox geniş yayıldığını göstərir.

Nəzərdən keçirdiyimiz üç ifadənin əsasında “başına dolandır, ver” ifadəsi də yaranmışdır. Adamlar öz xəstəliklərindən və başqa ziyanlardan yaxa qurtarmaq üçün nəzir verməyi əhd edir. Onlar nəziri verərkən üç dəfə başlarına dolandırırlar ki, bu onların qurbanlığı olsun, onları (şaman ayinində olduğu kimi) xəstəlikdən, hər cür xata-baladan qorusun”.

B.Bayramovun “Cıdır düzü” romanında deyilir: “Naxış xanım ana ürəyinin bütün qüdrəti və qüvvəti ilə həyəcana düdü. Hətta, özünü qurban deyib, oğlunun çarpayısının *başına dolanı*”.

BAŞINA KÜL (ƏLƏMƏK)

İfadə qədim bir amansız adətlə əlaqədardır. Vaxtilə qudurən adamları müalicə edə bilmədiklərindən belələri ilə çox qəddarcasına rəftar edirdilər. Quduran adamı qapısı bağlı zağaya sallıb onun üstünə yuxarıdan (bacadan) ələklə kül ələyir və bu yolla onu boğurlarmış ki, tez ölsün.

“Qurbanı” dastanında deyilir:”Köpək qarı irəli gəlib Qurbanının gözlərinin içərisinə baxdı, geri durdu, dedi: – Ay

aman, bunu tısbığa dalayıb qudurub. Qalxıb bu saat məni dala-yacaq. Mən də sizi dalayacağam. Adamlar hamısı quduracaq. Tez başına *kül ələyin, ölsün*".

S.Rəhimovun "Tərs şillə" əsərində deyilir:"Dəcəl "də-liyəm, güclüyəm", – deyə heç kəsdən çəkinmirdi. Elə bir kişi ta-pilmirdi ki, bu quduzu zəncirləyib dama salsın, qapısını da çöl-dən möhkəm-möhkəm bağlaşın, damın bacasından üzüaşığı onun başına *kül ələsin!*"

BAŞINA KÜL (TORPAQ) TÖKMƏK

Başqa sözlə, bədbəxtliyə düşmək, qiymətli bir şeyin əl-dən çıxmamasına kədərlənmək, özünün və yaxın, əziz adamlarının bədbəxtliyinə ağlamaq.

İfadə İncildə işlədilmişdir. Qədimdə bir sıra xalqlarda belə bir adət var idi ki, özünün və ya başqasının halına, bədbəxt-liyinə yanada başlarına kül (və ya torpaq) tökərdilər. Buradan da "kül başına", "başına nə kül töküüm" və s. kimi bir çox ifadələri yaranmışdır.

Bələ bir adətdən "Şahnamə"də bəhs olunur. Burada göstərilir ki, İrəcin ölüm xəbərini eşidən bütün qoşun əhli ağlayıb başlarına kül tökürlər.

Homerin "İlliada"sında ən yaxın dostu Patrokl ölündə Axillesin hər iki əli ilə külü götürüb başına tökməklə öz kədərini ifadə etdiyindən bəhs olunur.

BAŞINA QAZAN KEÇİRMƏK

Qədim Azərbaycan məişəti ilə əlaqədar olan bu ifadə aldatmaq, kələk gəlmək mənasında işlənir.

M.F.Axundovun "Sərgüzəsti-vəziri-xani-Lənkəran" komediyasında vəzirin başına badya keçirmək səhnəsi maraqlıdır. Vəzirin baldızını sevən Teymur ağa pərdənin dalında gizlənir ki, vəzir onu görməsin. Qayınanası Pəri xanım vəzirin başının ölçü-

sünü götürmək lazım olduğunu söyləyir. Bu iş füqəraya payla-
maq məqsədilə səməni qoymağa lazım olan buğdanın miqdarını
müəyyənləşdirmək üçün görülmüş. Badyanı vəzirin başına ke-
çirirlər və bundan istifadə edərək Teymur ağa aradan çıxır.

S.Rəhmanın “Yalan” pyesində Şəlalə adlı gözəl bir
qadın birinci əri Aslana xəyanət edir, sonra ikinci dəfə Salehə
ərə gedir. Tezliklə ona da xəyanət edir, tikiş fabrikinin müdürü
Umuda gedir. Əsərdə belə bir səhnə vardır:

“Şamil: Görüşü burada siz özünüz təyin elədiniz.

Şəlalə: Mən yox, ürəyim... Ürəyim əmr elədi. Təcrübəsizəm, harada görüşərlər, bilmirəm. Həyatımda birinci dəfədir
Umuddan başqa bir kişi ilə görüşürəm. Dünən gecə səhərə kimi
ağlamışam. Şəlalə – xəyanət?

Şamil: Şəlalə xanım, hələ ki, ortada bir xəyanət ol-
mayıb. Siz ərinizin yanında ayna kimi təmizsiniz.

Şəlalə: Bəs bu görüş? Bu görüş mənəvi xəyanət de-
məkdir. Mənim kimi qadınları yoldan çıxardan yalnız sevgi ola-
bilər. Əlini ürəyimə qoy, gör nə döyüñür”.

Bu mənzərəni seyr edən Aslan deyir: “Salehdən bir in-
tiqamımı aldım. Şəlalə onun da başına qazan keçirdir”.

C.Cabbarlinin “Şahnamə və yaxud Qacarnamə” şei-
rində deyilir:

Molladır hey çıxır deşiklərdən
Başlarında bütün qalaylı *qazan...*

BAŞINA TƏNBƏKİ OYUNU AÇMAQ.

Bəzən də “başına it oyunu açmaq”, “başına kişmiş oyunu
açmaq” (gətirmək) və ya “başına oyun açmaq” şəklində işlənir
və bərk incitmək, dolamaq, ələ salmaq mənasını ifadə edir.

1906-cı ildə Həmidə xanımın nəşr etdiyi “Asari-Əhməd
bəy (Türkçə şeirlər)” adlanan (Həmidə xanım Əhməd bəy Ca-
vanşırın qızı idi) kitabda (Tiflis, “Qeyrət” mətbəəsi) “Tənbəki

oyunu” adlı xüsusi bir mənzumə vardır. Mənzumənin qısa məzmunu belədir: Azərbaycanın “avamstan” obalarına misgər, ya “bir qeyri sənətkar”, ya bir “xam qonaq” gələndə adamlar onun yanına yığışar, başına tənbəki oyunu gətirərdilər. O “oyunlardan” biri belə imiş: Fəsadlı kəndinə gəlmış bir neçə həllac (pambıqatan) yerlilər üçün yaxşı bir keçə salırlar. Onlar iyirmi gün yağı, qaymağı yeyib işləyir, sonra da qırx manat tələb edirlər. Pulu olmayan fəsadlılar borclu qaldıqları həllacların başına tənbəki oyunu açmaq qərarına gəlirlər. Bu dəfə fəsadlılar sözarası həllaclara eşitdirirlər ki, onlara xələt verəcəklər. Bunun üçün elçi yolunda yatan “qəflə”ni soymaq, onların xurma, kişmiş yüksəkleri ni qarət etmək qərarına gəlmişlər. Həllaclar hey and-aman edirlər ki, “çəkməyin zəhmət, verməyin bizə xəcalət”, onlara qulaq asan olmur. Gecə oğurluğa getmək üçün həllaclardan da apar malı olurlar. Qaranlıqda “içi qığla dolu” bir tayı xurma adı ilə gətirib həllaca verirlər.

Bu əsnada atışma düşür. Oğurluğa gedənlər qaçırlar. Guya fəsadlılardan biri atışmada vurulub ölürlər və onu cənazəyə qoyurlar. Bütün oba tökülsüşüb şivən salır, kimi üzünü cirir, kimi başını yolur. Eyni zamanda düşünürlər ki, divan bilsə bu işi, “qurunun oduna yaşı qatıb yandırar”. Divana isə yalnız həllaclar xəbər verə bilərlər. Odur ki, “Həllac qırılmasa olmaz, kəsilən baş danışmaz” (“On ver, on biri qurtar, deyib bizi atalar). Həllacları guya öldürmək üçün qabaqlarına qatıb qalınlıq bir yerə aparırlar. Və əslində onların qaçıb canlarını qurtarmasına imkan verirlər. Ölümün əlindən qaçan həllacların yadına alacaqları pul düşmür. Onlar qaçıb gedirlər.

İndi də əhli Fəsad
Tənbəki oyunun edib yad
Göstərirlər həllacın
Toxmağın, yayın, bacın.

F.Köçərli yazırıdı:”Molla ibrahimxəlillərimiz... avam xalqın...başlarına *tənbəki oyunu* gətirməkdədirlər”.

S.M.Qənizadənin “Dursunəli və ballıbadı” əsərində Dursunəli deyir: “İndi mən özümü qoyum bicliyə, sənin başına bir tənbəki oyunu gətirim ki, əlimdən cırıt deyibən qaçasan”.

C.Bərgüşadın “Boz atın belində” romanında deyilir:”Ala Mahmud bəy isə öz dərdinə qalmışdı. Topal, qaçaq Nəbinin adını çəkəndən sonra rəngi üzünə gəlmirdi. “O mənə keçəl desin?! Qoy o quldur bir əlimə düşsün, onun başına *tənbəki oyunu* açacağam”.

Qeyd etmək lazımdır ki, yuxarıda göstərilən mövzuda C.Məmmədquluzadə “Kişmiş oyunu” pyesi yazmışdır və bunun təsiri ilə ədəbi dilimizdə “başına kişmiş oyunu açmaq” ifadəsi yayılmışdır.

S.Rəhimovun “Şamo” romanında deyilir: “Yenə də ikinci dəfə idi ki... Safo Şehlinin həndəvərində yasovulla çavuşun Gülonun başına açıqları “*kişmiş oyunu*”, xara tumanlı Göyərçinin hədə-hərbəsindən sonra bu “iki qoçaq” tərəfindən yaxalanıb ziyanlıq tövləsinə – Şehli qəzəmətinə qatılmışdı”.

Həmin ifadə həm də “Başına it oyunu gətirmək (açmaq)” şəklində işlənir.

C.Məmmədquluzadə “Bir boçka su” felyetonunda yazır:”Mən sizə bir tapmaca deyim: həyə bildiniz nə səbəbə sizin başınıza bu qədər *it oyunu* gətirirlər”.

B.Bayramovun “Fəhlə qardaş” romanında deyilir:”Arvad iki əlini qoşalşdırıb var gücü ilə ərinin başına endirdi: – Nərdbaz dostları xəbər tutsalar, bunun səfəh başına it oyunu açarlar”.

Ə.Haqverdiyevin “İt oyunu” adlı bir hekayəsi vardır. Burada deyilir: “Bir gün nahar vaxtı pristav üzünü yoldaşlarına tutub: – Həzərat, sizə bir qəribə nağıl eləyim. Bu prokuroru ki görürsünüz, bir vaxt N qəzasının bəlayi-nagəhani idi. Nə etməli ki, indi təqdiri-qəzadan mənim bozbaşına möhtac olub. Mən

bunun başına, osmanlılar demişkən, “tam mənası ilə” bir *it oyunu* gətirdim”.

“Tənbəki oyunu”ndan bəhs edərkən Qulam Məmmədli göstərir ki, bu da meydan oyunlarından biri imiş. Qədimdə tamaşa kimi oynanılan bu oyunun müsbət və mənfi obrazları olurmuş. Bayram günlərində, oyun “düzəldildiyi” zaman bu və ya digər şəhərdə, kənddə baş verən məlum bir hadisəni “Tənbəki oyunu”nun obrazlarının dili ilə səhnəyə gətirir, təriflənəsi adam təriflənir, pisləniləsi pislənilir, beləliklə də, tamaşaçıları əyləndirmişlər.

BAŞINDA ÇANAQ SINMAQ

Məcazi mənada bir işdən zərər çəkmək, hər hansı işin ağır nəticəsinə məruz qalmaq deməkdir.

İfadənin birinci hissəsi “baş çanağı//başın çanağı” (“Cavan baş bir çanaq qandır” – atalar sözüdür) tərkibindən törəmişdir: “başının çanağı sıńmaq//çatlamaq”.

Vaxtilə “baş çanağı” ifadəsi çox işlək olmuşdur. C.Məmmədquluzadə “Çanaq” felyetonunda yazırıdı:

“...İranlılar gecə evdə yatanda papaqlarını başlarından çıxartırlar, bunun da nəticəsi bu olur ki, mürur ilə iranlıların başlarının çanağı nazikləşir və kiçilir. Hükəmanın da şüarı bundır ki, başın çanağı nazikləşib kiçildikcə beyin də zəifləməyə və kiçilməyə başlayır”.

Dil vahidərinin semantikası paradiqmatik və sintaqmatik aspektlərdə fərqli şəkildə təzahür edir. Yuxarıdakı tərkibdə işlənən “çanaq” sözü əslində “baş çanağı” sintaqmanın tərkibindən ayrıldığı üçün başqa məna almaq ehtimalı vardır. Bu məcazi mənalılığa meyl ilə əlaqədar “qan çanağı” (“gözləri qan çanağına dönüb”, “qan çanağını başına alıb gəzdirir”...) ifadəsi meydana gəlmişdir.

M.Füzulinin “Bəngü badə”sində deyilir:

Meyə oldun bu fitnədə ortaq
Sınacaqdır sənin başında çanaq.

Başqa bir yerdə M.Füzuli “Sitəmin daşıylaa başı sıniq, bədəni şikəstə Füzuliyəm” – deyir.

Q.B.Zakir “M.F.Axundova mənzum məktub”unda yazmışdır:

Yenə ötür-ötür, apar-apardır,
Bizim *başımızda çatladı* çanaq.

C.Cabbarlıının “Yaşar” pyesində Yaşar haqqında İmam-yar belə deyir: ”Ara yerdə çanaq o yazığın *başında çatladı*”.

“Baş çanağı” tərkibindən ayrılan “çanaq” sözü alət mənası bildirir və buna görə də semantik sahəsinə daxil olan başqa alət adları ilə düzələ bilir: “tabaq başında sınməq”.

Dildə bir söz həmişə başqa bir sözü nitqə çəkib gətirir. “Çatla(t)maq” feili həmin tərkibə daxil olandan sonra, onun öz sinonimi “sındırmaq” feili ilə əvəz olunması təbiidir. “Sındırmaq” feili isə həm çanaq, həm də qoz ilə əlaqələnə bilər. Buradan da “başında qoz sindırmaq” ifadəsi meydana çıxır.

C.Əlibəyovun “Dözümlü məhəbbət” romanında Mənzər müəllimə deyir: ”Bizi çadranın altına çağırırsınız. Bizi o günə səsləyiriniz ki, kişilər *başımızda qoz sindirirdi*. Adam yerinə qoymurdular bizi”.

BAŞLARDAN MİNARƏ, LEŞLƏRDƏN HASAR

Daha çox folklor əsərlərində işlənən bu ifadə qəddarlığın, amansızlığın ən yüksək səviyyəsini eks etdirmək üçün işlədirilir.

Tarixdən məlum olduğu üzrə, XIV əsrin sonu, XV əsrin əvvəllərində qəddarlığı ilə məşhur olan Teymurləng həqiqətən

insan kəllələrindən minarə qurdurmuşdu və həmin faktla əlaqədar bu ifadə yaranıb məşhurlaşmışdır.

İ.Hüseynovun “Məhşər” romanında deyilir:”...İsfahanlılar əmir Teymurun hər əsgərinə bir qurban verməli idilər və bu qurbanların hamısı əli qılınc tuta bilən kişi olmalı idi. Lakin İsfahanda əmir Teymurun əsgərlərinin sayı qədər kişi yox idi. Təpələrdən birinin belində, məşəllər arasında qızıl taxtda oturmuş hökmdar hərənin bir baş aparmalı olduğunu, kim aparmazsa, öz başının kəsiləcəyini biləndə, qırmızı süvari dərhal camaatin arasına doluşmuş və bir azdan orada bir nəfər də kişi qalmamışdı. Odur ki, qalan əsgərlər yeniyetmələri və on-on iki yaşında oğlan uşaqlarını da nizə qabağında camaatdan ayırib, diz çökdürüb boyunlarını vurmuşdular. Əllərinə yeniyetmə və uşaq keçməyən axırıncı əsgərlər isə zənənlərin başlarını qırxb, kişi başı əvəzində təhvil vermişdilər.

Səhər açıldı...İsfahanın qala divarları hündürlüyündə ən uca bir təpə əmələ gəlmişdi”.

Teymuru hərbi yürüşlərdə müşayiət edən tarixnəvis Qiyasəddin Əlinin verdiyi məlumatə görə 1387-ci ilin 17 noyabrında Teymurun əmri ilə İsfahan əhalisi başdan-başa qılıncla doğranmışdı. Şəhərdə nəşlərdən böyük dağlar yaranmışdı, şəhərdən kənarda isə ölənlərin başlarından uca minarələr düzətmişdilər ki, bunlar hündürlükdə ən uca binalardan da hündür idi.

XIX əsrдə yaşamış görkəmli rus rəssami V.V.Vereşşagin Teymurləngin bu qəddar tarixi hərəkətini nəzərdə tutaraq məşhur “Mühəribə apofeozu” rəsmini (1871) çəkmiş və bu şəkillə bütün zamanlarda baş vermiş qəsbkarlıq mühəribələrinə qarşı tamaşaçıda nifrət oyatmaq məqsədi izləmişdir. Rəssam öz əsərində insan kəllələrindən düzəldilən bir piramida təsvir etmiş və onu “keçmişin, indinin və gələcəyin bütün cahangirlərinə” həsr etmişdir.

“Şah İsmayıл” dastanında bu ifadədən xüsusilə çox istifadə edilmişdir. Rəmdar Pərinin qardaşları Şah İsmayıla deyirlər:”...Yolu Ərəbzəngi adlı bir pəhləvan kəsib. Gələnin-gedənin

malını-dövlətini soyub, özünü də öldürür. *Leşindən hasar, başından minarə tikdiirir*”.

Əsərdə deyilir: “Ərəbzəngi yolun qıraqında dayanmışdı. Şah İsmayılı görüb dedi: – Allah səni mənə yaxşı yetirdi. *Hasarımın başa gəlməyinə bir leş lazımlı idi, minarəmin başa gəlməyinə bir baş*. Indi başını kəsib minarəyə qoyaram, leşini də hasara”.

Ərəbzəngi şeirlə də deyir:

Çoxları adlayıb o yandan bəri,
İgidlər əlimdən çəkiblər zarı.
Kəllədən minara, leşdən hasarı
Buraya gələnlər baş verib gedər.

Göründüyü kimi, əslində Teymurun işi olsa da, bu “kəllədən minarə...” burada Ərəbzəngi ilə əlaqələndirilmişdir. İfadənin daha başqa şəxslərlə (Çingizlə, Nadirlə, Qacarla və s.) əlaqələndirilməsinin şahidi oluruq. Bu isə o deməkdir ki, “başlardan minarə...” tikdirmə ifadəsi ümumiləşərək bütün qəsbkarların, qəddar hökmdarların hərəkətlərini səciyyələndirmək üçün işlənməyə başlamışdır.

İngilis səyyahı və taciri Hanvey göstərirdi ki, Nadir şah Şirvanda kəsilmiş insan başlarından bir qala tikdirmişdi. Məlumdur ki, 1742-43-cü illərdə Nadirin yürüşü zamanı on beş min şirvanlı öldürülmüş, Azərbaycanın qədim mədəniyyət mərkəzlərindən olan Şamaxı şəhəri yerlə yeksan edilmişdi.

K.Məmmədovun “Azərbaycan yazıçılarının həyatından dəqiqlər” kitabında deyilir: “Qacar qatı dindar olduğu üçün cüümə axşamı qan tökməyi günah sayır və deyir: “Sabah elə bir siyasət eləyim ki, tarixlərdə deyilsin. Bir minarə qurduracağam, şair Molla Pənahın da başı lap yuxarıılarda asılsın”.

Bu fikir S.Vurğunun “Vaqif” dramında Qacarın dilindən belə verilmişdir:

İndi bərk durun!
Burda *kəllələrdən bir qala* qurun!
Göylərə dayansın qoy onun başı!
Dibindən çay kimi aksın göz yaşı
Onun zirvəsində yalnız və yalnız
Vaqifin başını qoymalısınız.

Hər iki fikir Y.V.Çəmənzəminlinin verdiyi aşağıdakı məlumatə əsaslanır: “Ağa Məhəmməd şah Şuşanı aldıqdan sonra bir çox adam həbs etdirmişdi. Şahın əmrinə görə həbsdəkilərin başı kəsilib onlardan bir minarə yapılmalı imiş. Dəmirçilər səfərbərliyə alınıb mix qayırmaqla məşğul olmuşlər. Gecə sabaha qədər lazımı miqdarda mix hazır olmasa imiş, dəmirçilərin də başı kəsiləcəkmiş. O gecə şahı öldürürlər, dəmirçilərə xəbər gedir ki, mix lazımlı deyil, şahın tabutu üçün bir neçə mismar lazımdır. Təhlükədən qurtaran dəmirçilərdən birisi:” Ey mixi mismara döndərən allah!” – deyə sevincini ifadə edir.

Göründüyü kimi, müəlliflər Qacarın “başlardan minarə” tikdirmək məqsədindən bəhs edir, onun feilən həyata keçmədiyini göstəririrlər.

Lakin bəzi yazınlarda göstərilir ki, guya Qacar bu məqsədini həyata keçiribmiş. Bu mülahizə yanlışdır.

Y.V.Çəmənzəminlinin “Qan içinde” romanında belə bir təsvir vardır: “Cümşüd yavaş səslə: – Əlbəttə, xan! – dedi. – Bilirsən ki, bu başıbatmış dörd məlik mənim atamlı da düşməncilik edib....Qudurğanlıq edirlər.

Xan yenə hiddətlənirdi: – Qudurğanın boynunu saldılarlar! – dedi.

Rəhmətlik atam o qudurğanların *kəllələrindən* Xaçında *minarə* tikdirdi, yenə ağıllanmadılar?”

Xəlil Rzanın “Hara gedir bu dünya?” şeirində deyilir:

Bəs xalqların qanını zəli kimi soranlar
İnsan qafalarından piramida quranlar
İnsan deyilmə onlar?

BAYQUŞ NƏ ÜCÜN PİŞ FALDIR?

Klassik ədəbiyyatda bayquş bədbəxtlik, fəlakət rəmzidir. Bu da Zərdüştiliklə əlaqədar məsələdir. İlk insan Kəyümərs oğlu Hüşəngi bir dağda qoyub getmişdi və onu divlər öldürmüdü. Kəyümərs oğlunu yoluxmağa gedəndə yol üstünə qonub tez-tez ötən bir bayquşa təsadüf edir. O yaxın gələndə quş uçub bir az uzağa qonur, yenə ötməyə başlayır. Kəyümərs deyir: – Ey quş, xeyir xəbər isə sən insanlar üçün mübarək fallı ol, səni yaxşı, müsbət fal hesab etsinlər, əgər verdiyin xəbər pis isə səni ta dünya durduqca pis fal hesab etsinlər. Kəyümərs gəlib oğlunun həlak olduğunu görür. Ona görə də bayquş pis fal hesab olunur. Bunun isə islam dini ilə əlaqəsi yoxdur.

Qədim Misirdə bayquş ölüm rəmzi idi. Bayquşun ölüm rəmzi olması belə izah oluna bilər: bayquş gecəquşu olduğundan, adətən gecə yaridan keçəndən sonra ötür. Zəif, ölümü yaxınlaşan xəstələr də məhz gecənin bu aləmində keçinirlər. Buna görədir ki, səbəb ilə nəticənin əlaqəsini düzgün müəyyənləşdirə bilməyən qədim insanlar ölüm ilə bayquşun ötməsi arasında gizli bir rabitə, daxili bir bağlılıq olduğu qənaətinə gəlmışdır.

Bayquşun pis xəbər carçası olmasından Firdovsinin “Şahnamə”sində də bəhs edilir.

Lakin bu quşda heç bir fövqəltəbii xüsusiyət yoxdur. Akademik Həsən Əliyev demişdir: “Bizim klassik ədəbiyyatımızda bayquş həmişə insana bədbəxtlik götirən, onun gülzarlığıni xarabalığa çevirən, bədniyyət bir rəmz kimi işlənmişdir. Əgər insan bülbülü bağçada-bağda görmüşdürse, bayquşla da xarabaklıqlarda rastlaşmışdır, düzdür, bayquş xarabalıqları sevir, lakin onları quş yox, insanın özü yaratmışdır. İndi elmə məlumdur ki, bayquş müxtəlif həşərat və vəba kimi təhlükəli xəstəlikləri ya-

yan siçanlarla qidalanır. Bununla da o, həmin xarabalıqlarda “təmizlik işi” aparır, epidemiya və antisanitariyaya qarşı “mübarizə edir”. Belə məlumatdan sonra, həs şübhəsiz, bizdə o quşa rəğbət oyanır. Indi bayquşu qorumaq məqsədilə onun adı qırmızı kitaba salınmışdır”.

Bu, Şərqdə belədir. Avropada isə bayqus müdriklik rəmzi hesab olunur. Leninqradda Yay bağında ən gözəl heykəllərdən biri də bayqus heykəlidir ki, bu da həmin quşun Rusiyada müdriklik rəmzi hesab edilməsi ilə əlaqədardır. Qədim yunanlar da bayquşu müdriklik rəmzi hesab edirdilər.

1973-cü ilin mayında Çexoslovakiyada VII Universiada keçirildi. Bu zaman çoxlu plakatlar buraxılmışdı və bu plakatlarda gülümşəyən bayqus şəkli çəkilmişdi. Nə üçün bayqus? Bu suala Çexoslovakiya Tələbə İdman İttifaqları Mərkəzi Komitəsinin sədri, professor V.Černušak cavab vermişdir ki, bayqus qədimlərdən bəri müdriklik rəmzi hesab olunur. Odur ki, elmlə idmanı birləşdirən adamların ittifaqlarında onun şəkli rəmzi məna daşıyır. Həm də bayqus gecələr də oyaq qalır və bu mənada da tələbələrlə mürşərək xüsusiyyətə malikdir. Axı tələbələr də imtahan vaxtı gecələr yatırlar.

“Bayqus” sözünün daxili forması bəzilərini çəsdirir və bu adı “bəy quş”, “quşların bəyi” və s. kimi izah etməyə çalışırlar. Lakin əslində bu ad xalq etimologiyasının təsiri ilə həmin şəkli almışdır. Dilimizdəki quş adlarının böyük əksəriyyəti təqlid əsasında – müvafiq quşun çıxardığı səsə insanın təqlid etməsi əsasında düzəlmüşdür. Eləcə də bayqus sözü. Klassik ədəbiyyatımızda bu söz *bayqu//bequ* şəklində də işlənmişdir. Məlum olur ki, bu söz əslində quşun səsinə təqlid olan *bequ//pequ//piqu* söyündən törəmişdir.

BEŞGÜNLÜK DÜNYA

Başqa sözlə: fani, müvəqqəti dünya. Dünyanın “beş gündən ibarət oduğu” bir çox ifadələrdə qeyd edilir. Dünya beş gün-

dür, beşi də qara. Hər aşığın beş gün dövranı olur. Külliyyün külü beşgünlükdür.

Tarixən günləri, ayları və illəri hesablamaq üçün qədim zamanlarda ilin uzunluğu və ayrı-ayrı ayları təşkil edən günlərin miqdarı haqqında müxtəlif xalqların təsəvvürləri müxtəlif idi. Odur ki, bir-birinən fərqlənən təqvim sistemləri yarınmışdır: yunan təqvim, Afina təqvim, Makedoniya təqvim, Misir təqvim, Roma təqvim və s.

Başqalarından fərqli olaraq qədim Misir təqvimində ilin uzunluğu nisbətən dəqiq nəzərə alınır. Misir təqvimində il 365 gün hesab olunur və hər biri 30 gündən ibarət olan on iki hissəyə bölündür. Qalan beş gün ilə əlavə hesab edilirdi. Beləliklə, hələ yeddi min il bundan qabaq misirlilər $12 \times 30 =$ gün hesab etdikləri ilin qalan beş gününü “artıq” hesab edir, bu günləri bayrama, günahların bağışlanmasına, ölülər üçün duaya həsr edirdilər. Bu təqvim real Günəş ilindən təxminən 6 saat nəzərə almır. Odur ki, hər dörd ildən bir, arada bir gecə-gündüz itmiş olurdu. Qırx ildə bu fərq on günə çatırıldı. Bu o qədər də böyük fərq olmadığından nəzərə çarpmır. Herodot misirliləri bu təqvimin düzgünlüyüne və sadəliyinə görə tərifləyirdi. Misir təqvimini Kopernik dövrünə qədər çox geniş miqyasda yayılmışdı.

Misir təqvimini qədim Babilistan təqvimini əsasında düzəldilmişdi. Babil təqviminə görə hər il biri 30 gündən ibarət olan 12 aya bölündür. (Misir təqvimini qədim Sasaniłər dövründə İranda və Ermənistanda işlədilirdi).

Tarixdən əvvəlki dövrlərdə meydana gəlmış qədim Misir əsatirində dünyanın əsasında duran göydəki inəkdən bəhs olunur. Burada deyilir ki, bu inək hər səhər bir buzov (yəni, günəş) doğur, axşam iə buzovunu yeyirdi ki, səhər yenə doğsun. Övladını yemək əsatiri qədim yunanlarda Kronos haqqındaki əfsanədən də məlumdur. Plutarx göstərir ki, Kronos (Misirdə: Geb) ilə Reya (Misirdə: Nut) sevişirlər. Lakin Helios (Misirdə: Ra) onları qarğımışdı ki, ilin heç bir günündə övladları olmasın. O zaman il 360 gün idi. Hermes (Misirdə: Tot) ilin bu 360

gününə beş gün əlavə edir. Odur ki, bu əlavə beş gündə Misir allahı Nut beş allah doğur. Adları belədir: Osiris, Xaroeris, Set, İsida, Neftis. 360 günük ilə əlavə edilən bu beş günün hər biri bir allahın adı ilə adlanırdı.

Əflatun isə göstərirdi ki, allah Taot (Tot) dama oyununda Ay ilahəsindən ilin hər gününün yetmişdə bir hissəsini ud-muşdu və buna görə də ildə beş əlavə gün qazanmışdı.

XI əsrin məşhur alimi Biruni digər Şərq təqvimləri kimi Zərdüşti təqvimi haqqında da ətraflı məlumat verir. Bu təqvimə görə əvvəllər bu əlavə beş günlük ay ilin sonuna düşürdü və çox mühüm dini bir bayramla əlaqədar idi. Bu beş günlük ay ölənlərin ruhuna ehtiram, hörmət ayı hesab olunurdu. Sasanilər dövründə qədim farslar buna “səadət (xoşbəxtlik) ayı” adı vermişdilər.

Tədqiqatçılar göstərirler ki, günəş ilinin $12 \times 30 + 5$ tərzində hesablanması bütün qitələrdə bir sıra xalqlar arasında tətbiq edilmişdir. Biruninin məlumatına görə bu beş günlük ay orta fars təqviminə səkkizinci aydan sonra, Xorəzm təqviminə isə on ikinci aydan sonra əlavə edilirdi.

Maqsud Hacıyev “Beş il qonşu diyarda” adlı yazısında İranda yaşayan sabilərin adətlərindən bəhs edərkən göstərir ki, “onların müqəddəs, yəni dini bayramları” “pəncə bayramı” adlanır. Yəqin ki, bu söz fars dilindəki “pənc” (beş) sözü ilə əlaqədardır. Çünkü bu bayramda düz beş gün şadlıq olur və bayram keçirilir. Bu beş gündə sabilər qurbanlar kəsir, hədiyyələr paylaşır və ibadət edirlər”.

“Azərbaycan pioneri” qəzetiinin 31 dekabr 1976-cı il tarixli nömrədə dərc edilmiş bir məqalədə deyilir: ”Qırmızı dənizin cənub sahilərində Afrikanın qədim bir ölkəsi – Həbəştan yerləşir. Həbəşlər yeni ili 1976-cı il senytabrin əvvəllərində qarşılamışlar.

İş burasındadır ki, bu ölkədə il 12 deyil, 13 aya bərabərdir. İlin 12 ayı 30 gündən, 13-cü ayı isə cəmi 5, yaxud 6 gündən ibarətdir. Yerli adətə görə bu ölkənin əhalisi ilin sonuncu

ayını pulsuz işləyir. Elə buna görə də qurtarmaqda olan köhnə il həbəşlərin ikitərəfli bayramı hesab edilir: əvvəla, onlar yeni ili qarşılıyır, sonra ilin ən “faydasız” ayı ilə vidalaşırlar”.

Göründüyü kimi, bu beş günlük ayda adamlar dünya, onun vəfasızlığı haqqında düşünürdülər. İ.Nəsiminin bir qəzəlin-də deyilir:

Bənövşə, gül tamaşası, qənimət bil ki, beş gündür,
Satır məşuqə gül hüsnün, xəridar ol bu bazarə.

Beləliklə, həmin beş günlük ayı öz ölüleri ilə “ünsiyyət saxlayan”, müqəddəslərin, əzizlərin ruhları ilə ünsiyyəti bir səadət sayan qədim insanlarda dünyanın ötəriliyinə, faniliyinə, əslində həmin bu beş gündən ibarət olduğuna inam yaranmışdı.

Yuxarıdakı ifadənin həmin mənası qeyd olunan bu inamın dildə qalığından başqa bir şey deyildir. Zərdüştiliyin bir sıra izləri kimi, həmin ifadə də dilimizdə yaşamaqda davam edir. İndi də bəzi dialektlərdə baharın ilk beş (bəzən də üç) günü “qarının borcu” adı ilə qeyd edilib fərqləndirilir.

“Qobustan” incəsənət toplusunda (№3, 1978-ci il) dərc olunmuş “Ellik tamaşalarından” adlı bir yazıda deyilir: “Tanınmış etnoqrafiya alimi ingilis C.C.Frezer (1854- 1941) Kəvsəcdə-ki Kosanı “Sakey şah”ın tam eyni, bəlkə də ona yaxın bir obraz kimi tədqiq edir. O, eramızdan əvvəl altıncı əsrə yaşımiş alim Berozun yazdıqlarını əsas götürür. Berozun yaşadığı dövrə hər il qış gündönümü günü (müasir təqvimlə 21 dekabr günü) Babilistanda “Sakkeya” adlı bir mərasim şənliyi keçirilərmüş. Beş gün davam edən bu bayramın əvvəlində ölümə məhkum edilmiş bir canini şah kimi geyindirib təntənə ilə taxta çıxarırdılar. Bu “təlxək şahın hakimliyi” beş gün davam edirdi ki, həmin günlərdə hamı ona itaət edir, o isə padşahlara məxsus bütün üstünlük-lərdən istifadə edərək yeyib-içir, əylənir, hətta həqiqi şahın cari-yələrinə də əl ata bilirdi.

Beş günlük müddət başa çatdıqdan sonra bu yalançı şah üzərində edam ayını icra olunurdu. Onun əynindəki şahanə libası cirib çıxarar, yaxşıca qamçılıyar, ullaq üstəmindirib küçələri gəzdirdikdən sonra xaqlın gözü önündə və onun iştirakı iləcanini ya boğazdan asar, ya çarmixa çəkirlər”. Deməli, bu zavallılar da dünyada yalnız beş gün kef çəkərmişlər.

C.Məmmədquluzadənin “Qəbirdən məktub” felyetində deyilir:”Yığ başına oğul-uşağını və məşgül ol yeməyə. Nə hasil olacaq sənə bu beş günlük dünyadan?”

İ.Əfəndiyevin “Bahar suları”nda Qulu deyir:” Adə, beş günlük dünyadır ey, ye, iç, kef çək!”

Tədriclə ifadə deformasiyaya uğramış, xalq dilinə məxsus əlavə – emosionallıq məqsədi ilə buraya “beşi də qara” tərkibi artırılmışdır: bu dünya beş gündür, beşi də qara.

Ə.Babayevanın “Haradasan dost, harada?” romanında deyilir: “Eh, dünya beş gündür, beşi də qara. Ye, iç, kef çək”.

Bu ifadə ilə əlaqədar daha bir sıra tərkiblər formalasılıb işlədilməkdədir.

M.S.Ordubadinin “Dumanlı Təbriz” pyesində Dərvişoğlu belə oxuyur:

Sakit ol, bu evdə beş gün qonaqsan,
Allaha sığınsın gərəkdir insan.

Dilimizdə “beş günün qonağı” və həmin mənada “qonaq” sözü də bu ifadə ilə bağlıdır.

S.Vurğunun “Bizim dağlar” qoşmasında oxuyuruq:

Bir qonağam bu dünyada,
Bir gün ömrüm gedər bada,
Vurğunu da salar yada,
Düz ilqarlı bizim dağlar.

Bəzən də “beş günlük” əvəzinə “iki günlük”, “üç günlük” işlənir. C.Məmmədquluzadənin “Kəc qabırğa” felyetonunda deyiliir: “Bunlara heç deyən yox ki, ey baba, bir tıkə çörəyin varsa, otur rahat ye, iki günlük dünyada kefinə bax!”

S.Vəliyevin “Düyünlər” romanında belə bir dialoq vardır:

“—Özünü əziyyətə salma, üç günlük dünyadır.

—Üç gün?

—Sən gedəndə beş gün deyirdiər. İndi onu ixtisara salıblar.

—Bunu eşitməmişdim.

—Hələ harasıdır. Cox şey eşidəcəksən”.

BEŞİKKƏRTMƏ ADAXLI (NİŞANLI)

“Beşikkərtmə” yerinə bəzən “beşikkəsmə” işlənir. İfadə qədim bir adətlə əlaqədardır. Cox-çox qədimlərdə valideynlər öz körpə uşaqlarını bir-birinə nişanlamağı lazım bildikdə, bu adətdən istifadə edirdilər. Qədim oğuzlar körpələrin nişanlısına sadıq qalacaqlarını sübut etmək üçün körpənin beşiyini kərtərdilər. Yəni körpə qızın yatdığı beşikdə bıçaqla bir kərtik açar, bununla da müəyyən işarə etmiş olardılar. Bu, bir növ and, sədaqət, inam hesab olunurdu. Bəzən qız və oğlan uşaqlarının beşiklərini bir-birinə sürtər və yanaşdıraraq ikisini birdən eyni alətlə azacıq kəsirdilər, onları diş-diş edərdilər.

Müasir danışiq dilində “inanmırsan, kərtinə bax” ifadəsi məşhurdur. Hazırda “kərtmək” özü daha çox “çərtmək” şəklində işlədlər.

Yakutlarda indi də belə bir adət qalır ki, iki dost vidasıb ayrırlarkən bir-birinə sadıqqalma andı kimi bir ağacı kərtərlər.

Kumıkca elə “and” əvəzinə “gerti” sözü işlənir. Tədqiqatçılar “gərçək” sözünün də kökünün kərtməklə bağlı olduğunu göstərirlər.

“Dədə Qorqud” dastanlarında Baybecan bəy deyir:” Bəylər, allah-taala mənə bir qız verəcək olursa, siz tanıq olun, məmin qızım Baybura bəyin oğluna *beşikkərtmə* yavuqlu olsun”.

“Əmrəh...Səlbinaza *beşikkərtmə* deyikli idi” (“Xalq dastanları”).

El içində *beşikkərtmə* adaxlıdan üz döndərmək qəbahət hesab edilirdi.

Buradakı “kərtmək” feilinin maraqlı etimologiyası vardır. Bu söz qədim Hind-Avropa dilinə məxsus koert (“kəsmək”) sözündəndir ki, həmin feildən düzələn karta //karətə qədim “Avesta”da “qılinc” mənasında, osetin dilində “qılinc”, “bıçaq” mənalarında, qaraçay-balkar dilində gord “qılinc” mənasında özünü göstərir. Azərbaycan dilinin bir sıra dialektlərində də karda //korda//gorda sözü “bıçaq” mənasında işlənir.

“Beşikkərtmə” əvəzinə sonralar “göbəkkəsmə//göbek-kəsdi” işlənməyə başlamışdır. C.Əlibeyovun “Mənim analı dün-yam” romanında Səlim deyir: “Mənzəri başqa yerdən istəyənlər də varmış. Atası hamısına deyib ki, kişinin sözü bırdır. Fərəcin göbəkkəsdisidir. Ağızından çıxıb ki, qızı Fərəcə verəcəm, qurtardı getdi. Kişi acı sözünü bir batman balla da yeməz. Mehtər oldu, çoban oldu, dəxli yoxdur. Bir dəfə elə kəlam kəsilib, vəssəlam”.

BEYNİNİN QURDU TƏRPƏNMƏK

Heyvanların və habelə insanların beynində qurd ola bilər. Bəzi milçəklər (göyünlər, mozalanlar) əsasən heyvanların burun boşluğununa yumurta qoyur ki, bu yumurtalardan çıxan sürfə (qurd) oradan beynə keçir. Beyninə qurd düşmüş heyvanlarda yerində fırlanma, başgicəllənmə, çapalama halları müşahidə edilir. İfadənin məcazi mənası da buradan törəmişdir: gözənilməz hərəkət edən adam haqqında “beyninin qurdu tərpənib” deyirlər.

İbn Sina haqqında yayılmış xalq rəvayətlərinin birində deyilir ki, tələbəsinin müvəffəqiyyətlərini görən paxıl müəllim daha İbn Sinanı yanına buraxmir, müalicəsini ondan xəlvət aparırlar. Bu müəllim bir dəfə beyninə qurd düşmüş bir şəxsin beyin qapağını çıxarır, maqqaşı əlinə alıb beyindəki qurdu qoparmaq istəyir. Müəlliminin hərəkətini gizlincə izləyən İbn Sina qışqırır:” Müəllim! Maqqaşı qızdır ki, qurdu yandırıb öldürsün, yoxsa beyin pərdəsi də zədələnə bilər”. Bu rəvayətdə də insan beyninə qurd düşməsi ehtimalı təsdiq edilir.

Ə.Əbülhəsənin “Sədaqət” romanında deyilir: “Trolleybus duracağından bir neçə addım uzaqlaşanda Əjdər dedi: – Mən ərizə verib işdən çıxmaliyam. Sədaqət: *Beynin qurdı* deyəsən yenə *tərpənib*”.

BƏXT (TALE) ULDUZU

Qədimdə və Orta əsrlərdə Şərqdə (sonralar isə Qərbi Avropana da) saxta nücum elmi mövcud olmuşdur. Bu elmin xadimləri olan münəccimlər səma cisimlərinin (planet, kometa, meteorit və ulduzların) vəziyyətinə əsasən fal açır və insan taleyini əvvəlcədən xəbər verirdilər.”Hər kəsin göydə bir ulduzu var” deyən münəccimlər insan doğulanda səma cisimlərinin vəziyyətini göstərən xüsusi cədvəllər tuturdular. Bu cədvəllər vətəsilə adamların və bir sıra hadisələrin gələcəyini guya müəyyən edə biliirdilər.

Yuxarıdakı ifadə, habelə “ulduzu sönmək”, “ulduzu parlamaq”, “ulduzu barışmaq”, “uğurlu ulduz altında doğulmaq” və s. kimi ifadələr bununla əlaqədar yaranmışdır. İnsan taleyini qabaqcadan xəbər vermək üçün münəccimlər ulduzların hərəkətini diqqətlə öyrənməli idilər. Hətta bir sıra məşhur alimlər də (məsələn, XVI əsrдə Kepler, Tixo Brake və s.) bu “eml”lə məşğul olmuşlar.

H.Zərdabidən bəhs edərkən Z.Göyüşov yazır:”Zərdabi təbiətdəki qanuna uyğunluqlardan bəhs edərək, heç bir qanuna-

uyğunluğa əsaslanmayan yalançı elm olan astrologiyanın kəskin tənqidini vermişdir. O deyirdi ki, “göy cisimlərinin yer üzərində ayrı-ayrı adamların taleyinə heç bir dəxli yoxdur, guya “hər kəsin göydə bir ulduzu var” – deyən münəccimlərin iddiası heç bir əsası olmayan boş bir cəfəngiyatdır”. Deməli, yuxarıdakı ifadə əslində insanların elmə qədərki təsəvvürlərinin dildə qalığıdır.

C.Bərgüşədin “Boz atın belində” romanında Nəbi ilə Həcərin sevişmə epizodunda deyilir:

“–Əzizim, o ülkəri görürsən?

–Görürəm.

–Mənim bəxt ulduzum da onların arasında
dır”.

Əli Tude “Tale ülkərim” şeirində yazmışdır:

Hərənin göy üzündə
Bir *tale ülkəri* var.
Axı qışın baharı,
Gecənin səhəri var.

S.Əhmədovun “Toğana” romanında deyilir: “Bu körpənin gözləri səninlə Rəhilənin *tale ulduzudur*”.

S.Vurğunun bir şeirində “*Taleyin ulduzu* söndü bir anda!” – deyilir.

(BƏXTİNƏ) OX ATMAQ

Başqa sözlə: taleyini sınamaq. İfadə ən qədim sehrkarlıq inamları ilə əlaqədar yaranmışdır. Qədim insan ova getməzdən əvvəl ovlayacağı heyvanın rəsmini çəkib onu oxlayardı. İlk zamanlar daha çox adət, vərdiş, ustalıq məqsədi izləyən bu hərəkət tədricən rəmzi, sehrkarlıq keyfiyyəti qazanmışdı. Nəsir Rzayev yazar ki, “qaya üzərindəki heyvanın təsvirini nizə və ya oxla vu-

ran – sehrləyən ovçu arxayın olurdu ki, ovlayacağı heyvan artıq sehrləndi və mütləq ona qismət olacaqdır”.

Bu üsulla bəxti də oxlamaq, sehrləmək “mümkündür”. M.Ə.Möcüz “Mənəm” şeirində yazmışdır:

Zibəs ki, canə doymuşam, oxu kəmanə qoymuşam,
Münəccüma! Səni xuda, *o bəxti ver nişan* mənə.

“Bəxt” xalq dilində canlı kimi ifadə olunur: *bəxti ayaq iüstə olmaq*, *bəxti dönmək* (*küsmək*), *bəxti gətirmək* (*işləmək*, *qudurmaq*), *bəxti yar olmaq*, *bəxti sönmək* (*tərs gəlmək*), *bəxti üzdə olmaq*, *bəxtinə təpik* (*şillaq*) *atmaq*, *bəxtinə qarşı çıxməq* və s.

Bu tərkibdə “bəxt” sözü əslində vaxtilə məlum olub, sonralar unudulan eşq, ailə, ovçuluq allahının adı yerində işlənmişdir. Bunu izah etmək üçün “ox” sözü üzərində durmaq zəruriidir. Dilin ən qədim dövrlərində əlaqədar anlayışlar eyni sözlərlə ifadə olunmuş, tədricən diferensiallaşma getmişdir.

Tədqiqatçılar qədim türk cəmiyyətinin iyerarxiyasını belə müəyyənləşdirirlər: oqus (ailə), uruğ (nəsil), bod (qəbilə), ok (siyasi quruluşa malik qəbilə), bodun (qəbilələr birləşməsi, qəbilə ittifaqı), el//il (dövlət).

“Oqus” sözünün kökü “oqu” və ya “oq” hesab olunur (oqlu//oğul da bu kökdəndir). Cəmiyyətin hüceyrəsi, ən kiçik ünsürü olan oqus (ailə) qan qohumluğuna əsaslanırdı. Oqus adlanan ailə kiçik ailə idi (qədim yunanlarda, romalılarda və başqa xalqlarda isə böyük, geniş ailə mövcud olmuşdur. Bu ailədən olan oğlan və ya qız evlənərkən ata malından öz payını alıb, başqa yerdə ev qurardı (tikərdi). Ata evi ən kiçik uşağa – sonbeşiyə qalardı. Yalnız başqa qəbilədən evlənmək olardı (ekzoqamiya). Bu çox qədim adətin izləri müasir dillərdə yaşamaqdadır.

Adətən gənclər ox atar, ox hara düşsə, oradan evlənər və orada ev qurardılar. Habelə ev, ocaq ilahəsinə ox atıb bəxti sınardılar. Bir çox xalqlarda ocaq, ev qadın timsalında təsəvvür

edilirdi ki, bu hal matriarxat həyat tərzi ilə əlaqədar olmuşdur. İbtidai qəbilə quruluşunun qalığı olan ocaq kultu qədim yunanlarda da mövcud olmuşdur. Orada müqəddəs ocaq ilahəsi Hestiya hesab olunurdu.

Ox, ov, ev sözlərində müstərək cəhətləri (kompleks semantik əlaqəni) görməmək mümkün deyildir. Demək olar bütün xalqlarda (bəzi istisnaları nəzərə almırıq) ev və ov totemi (allahı) qadın ilahələr olmuşdur. Ov və ox sözlərinin yaxınlığı heç bir şübhə doğura bilməz. Rus dilində “ov” mənası verən “oxota” sözündə “ox” ünsürü diqqəti cəlb edir.

Kökü ov//av ilə bağlı olan avrat//arvad əlində həyat, yaşayış və dolanacağı təmsil edirdi. Qədim şumerlərdə dirilik, yaşayış anlayışı ox işarəsi ilə göstərilirdi. Eyni işarə həm yaşayış (həyat), həm də “ox” demək idi. Qədim Hind-Avropa dillərində hər iki anlayış eyni bir sözlə (“ti”) verilirdi.

Dilimizdəki “arvad” sözünün qədim şəkillərindən biri avrat//avırat// avırgat//orağut tərzində olmuşdur. Sözün kökündə av//ov ünsürü asanlıqla seçilir. Nağıl və dastanlarımızda ev qurmanın (evlənmənin) ovla əlaqədar olduğuna aid istənilən qədər nümunə vardır. Qəhrəman ox atır, ox hara düşsə orada ev qurur, evlənir.

“Kitabi-Dədə Qorqud”da deyilir: “Oğuz zamanında bir yigit ki, evlənsə o atardı. Oxu nə yerdə düşsə orda gərdək tikərdi. Beyrək xan dəxi oxun atdı, dibinə kərtəyin tikdi”.

Orxon-Yenisey abidələrində ev anlayışı əb//əp//av şəklində işlənmişdir. Müasir tuvin diində əpçi sözü arvad anlayışını bildirir. Habelə XIV əsrin abidəsi Seyfi Sərainin “Gülüstən”ında əbçi//epçi sözü “arvad” mənasında işlənmişdir. Körksüz əbçinin əri gözsüz gərək (“çirkin arvadın əri kor gərək”).

Ev//əv//av və avrat anlayışları arasında tipoloji yaxınlıq da diqqəti cəlb edir. Dilimizdəki “evlənmək” anlayışı rusca “жениТЬся” “hərfən” “av-ratlanmaq”) şəklində ifadə edilir.

Avrat (ağurğat) evin (ocağın) mühafizəçisidir, oquşu (ailəni) saxlayan, yaşadandır. Ev//ov qurmaq üçün ova//ava çi-

xırlar, ox//oq atırlar, av-rat alırlar. Oxu isə bəxtə, taleyə atırlar. “Dədə Qorqud”da göstərilir ki, qızlar öz talelərini müəyyən edən ox düşən yerdə ox atırlar, ev, ailə qururlar:”Otuz doqquz qız taleli taleyinə birər ox atdı. Otuz doqquz jigit oxunun dalınca getdi”.

Bu oxlar adətən ev, ailə, ov, tale, bəxt ilahəsinə – bizim zənnimizcə, Butaya (müq. et: Buta vermek) atılır... (Qədim yunanlıarda Apollon həmişə ox ilə birlikdə rəsm edilirdi).

Filologiyamızda uzun müddət ana dilini elmi əsaslarla təhlil edib öyrənmək əvəzinə, onun tərkibinə başqa dillərin (əsasən ərəb və fars dillərinin) izlərini, təsirini axtarmaqla məşğul olmuşlar. Az-çox bənzərlik tapan kimi, bu və ya digər hadisəni, faktı həmin dillərlə bağlamağa çalışmışlar ki, özlüyündə bu hal müsbət qiymətləndirilmiş, savadlılıq, məlumatlılıq hesab edilmişdir. Bir sıra digər sözlər kimi, türk dillərinə məxsus arvad//avrad//avrat//avurğat sözünü də ərəb dilinə məxsus hesab etmiş, bu dilin “övrət” sözü ilə əlaqələndirmişlər. Lakin əslində bu iki vahid “təsadüfi səs uyğunluğu” nəticəsində bir-birinə yaxınlaşan geterogen omonimlərdir.

“Ev” və “arvad” anlayışlarının əlaqəsi başqa dillərin materiallarında da müşahidə edilir. Səadət Cağatay göstərir ki, farsca “xanım” (qadın//arvad) və “xaniman” (ev) eyni kökdən-dir. Habelə dilimizdə “ev” sözündən düzələn “evlik”, “evdəki” sözləri “arvad” nənəsində işlənir. C.Cabbarlinin “Almaz” pyesində İbad deyir:” ...Bu dayanıb belə, bizim qardaşın evliyi də belə”.

A.Kondratovun “Sirdən birliyə doğru” kitabında deyilir: “15-30 min illər bundan əvvəl Avropa və Asiyada yaşamış insanlar üçün də qadın “torpağın anası” və onun hökmdarı hesab olunurdu. Atlantikadan tutmuş Sibirə qədər nəhəng bir ərazidə arxeoloqların tapdıqları saysız-hesabsız qadın heykəlcikləri və fiqurları bu barədə inandırıcı şəkildə söhbət açırlar. Bütün bu fiqur və təsvirlərdə biz evin ocağını qoruyan qadınla rastlaşırıq (bu təsəvvürün qalıqları bir sıra dillərdə qorunub qalmışdır: qır-

ğız dilindəki “uy” sözü həm “ev”, həm də “qadın” mənasını verir; qədim yəhudü dilində də bu anlayışlar eyni bir sözlə ifadə olunubdur: Tibet ləhcələrinin birində “arvad” sözü iki hissədən ibarətdir: birincisi “ev”, “yaşayış yeri” mənasını, ikinci hissə isə “ocaq” mənasını verir”).

Mirəli Seyidov yazır:” Oğuz versiyalarına əsasən müəyyənləşdirilir ki, qədim türkdilli xalqlarda ov, ox-yay kultu var imiş və onlar dəmirə ehtiram edirmişlər. Bir çox ədəbi və tarixi abidələrə istinad edilərkən göstərilir ki, ox-yay kultu türkdilli xalqlarda ev-eşik, ailə qurmaq kultu kimi gözə çarpır.

Bütün bunlardan sonra poeziyamızda çox işlənən “ox atmaq”, “oxuna//ovuna çıxmaq” və s. ifadələrin məcazi mənasının mənşəyi aydınlaşır:”...Canım nişana olsun , yar oxun atan yerə”.

Görünür ki, qədimlərdə atılan oxun nişana, bu taya dəyməməsi olduqca mənfi qiymətləndirilir, şəxsin qabiliyyətsizliyini eks etdirirdi. Odur ki, “oxu daşa dəymək”, “oxu boşça çıxmaq” tərkibləri “bəxti, taleyi gətirməmək” mənası kəsb etmişdir.

S.Rəhimovun “Şamo” romanında deyilir:”Qızların sevgi, məhəbbət oxları daşa dəydiyindən özləri burada ayrı-ayrılıqda, bircə-bircə eynən daşa dönüblər”.

“BƏLKƏ”NI ƏKİBLƏR BİTMƏYİB

Adətən dialoq nitqində “bəlkə” sözü ilə danışmağa başlayıb müəyyən güman, ehtimal irəli sürənlərlə razılaşmadıqda bu qəribə ifadə işlədirilir. İfadə maraqlı bir “söz oyunu” əsasında meydana çıxmışdır. Burada əslində “bəlkə” sözü “bəlgə” sözü ilə qarşılaşdırılmışdır. Bəlgə əkinlərin arasında boş qalan, əkil-məyən yer, mərz (əkin yerinin hüdudunu bildirən nişan) deməkdir. Bu yer tapdandığı üçün əkilsə də heç nə bitməz. Bəlgəni (bəlgə yeri) əkiblər bitməyib. Sonrdan “bəlgə” sözü “bəlkə” ilə əvəzlənmişdir.

B.Vahabzadə “Çörək – səadət şeirində yazmışdır:

“*Bəlkə....– dedi,
əkiblər, bitməyibdir.*
Anadolu kənlisi gəzdi bütün ölkəni,
Xeyir axtardı,
gördü,
qismətinə şər düşüb.

Qabilin “Nəsimi” poemasında deyilir:

Ola bilər! Ehtiyac möhlət verərsə əgər...
Bəlkə verdi? “*Bəlkə ”ni əkiblər, bitsin çətin.*
İsfahan halvasımı fövqünə qalxa bilmək
Bütün adiliklərin, bəşərin, təbiətin?

İfadə tədricən ümumiləşdiyi üçün buradakı “bəlkə” əvəzinə ehtimal, şübhə bildirən başqa dil vahidləri də işlənməyə başlayır.

İ.Əfəndiyevin “Atayevlər ailəsində” pyesində belə bir dialoq vardır:

“Reyhan: Gələcəyi kim bilir.

İldirim Atayev: “Kim bilir”i əkiblər bitməyib”.

Ə.Vəliyevin “Görüş” hekayəsində deyilir:

“— Sağlıq olsa, nə vaxt qayıdırısan ?

Əliqulu ümidsiz bir halda dedi:— *Görəkdə...*

Doymazova Əliqulunu lağ'a qoydu: — *Görəyi əkiblər, bitməyib*”.

BİR BOYNU OLSAYDI BƏŞƏRİYYƏTİN ONU BİR QILINCLA VURARDIM YƏQİN!...

S.Vurğunun “Vaqif” pyesində Qacarın dilindən yayılmış bu ifadə məşhurdur.

Ifadənin ən qədim variantının müəllifi qədim Roma imperatoru Kaliqula Hay Sezar (12-41 -ci illərdə yaşamışdır) hesab olunur. 37-41-ci illərdə hakimiyyət sürən Kaliqula çox amansız və qəddar bir hökmər idi, bütün hakimiyyəti öz əlinə cəmləmişdi. Özünə allah kimi səcdə edilməsini tələb edirdi. Onun qarşısında hər kəs diz çökməli, ayaqlarından öpməli idi. Həddən zi-yadə çılgın olan bu hökmər qəribə, şıltaq hərəkətləri ilə məşhur idi. Məsələn, öz sevimli atını səfir vəzifəsinə təyin etmək istəyirdi. Bir dəfə sirkdə kütləvi tamaşa zamanı camaat onun xoşlaşdığını aktyorları bəyənməyib, başqa aktyorları alqışladığı üçün əsbləşən Kaliqula demişdi:”Ah, Roma xalqının bir boynu olsaydı, onu bir qılıncla üzərdim”. Bu azğınlıqlarına görə də o öldürülmüşdü.

I.Əfəndiyevin “On manatlıq lüstr” pyesində Midhət Rəhiləyə belə deyir:”Yoxsa elə güman edirsən ki, mən səni xilas etmək üçün bu pulları geri qaytarım? Yox! Əgər on minlərlə sənin kimisinin bir boynu olsaydı mən uf demədən onu qılıncla vurardım”.

BİR GÖZÜ ALA DAĞA BAXIR, BİR GÖZÜ QARA DAĞA

Müasir danışq dilində habelə “Bir gözü şimala baxır, bir gözü cənuba”, “Bir gözü şərqə baxır, bir gözü qərbə” ifadələri də işlədirilir və bunların hamisindən çəp adamları səciyyələndirmək üçün və ya başqa məqsədlərlə istidadə olunur.

Qədim zamanlarda adamlar cəhətləri rənglərin adı ilə ifadə edirdilər. Bir sıra dağ, çay və s. adlarını nəzərdən keçirdik-

də məlum olur ki, onlarda ağ və qara sözləri cəhətləri əks etdirir: Ağsu – Qarasu, Ağ çay – Qara çay, Ağ (ala) dağ – Qara dağ və s.

Güman ki, yuxarıdakı ifadədə “ağ” əvəzinə “ala” işlənməsi ritm, ahəng məqsədilə baş vermiş bir hadisədir.

Ağ və qara sözləri müxtəlif xalqlarda müxtəlif şəkildə qarşılaşdırılır və mənalandırılır. Avropalılar üçün matəm rəmzi qara, Asiyada isə (Çin, Hindistan) ağ rəng hesab edilir.

Dilimizdə ağ və qara sözləri həm də müxtəlif cəhətləri bildirir. Məsələn, ağ yel şərqdən, qara yel isə qərbdən gələn küləyi ifadə etmək üçün işlədirilir.

Tarixən ağ və qara sözləri ictimai-iqtisadi faktorları da əks etdirmişdir: ağ – vergidən azad edilən, qara – vergi verməyə məcbur edilən mənasında işlənmişdir (qara fəhlə, qaragünlü vahidlərində bu məna mühafizə edilir). Bəzən “ala dağ”, “qara dağ” ifadələri ümumiləşib qeyri-müəyyən bir denotatın ifadəsi üçün işlənir.

Q.Xəlilovun “Mən nə edim” hekayəsində deyilir: “Uşağın ağlayanını yanına çağirdim, ovutdum, o biriləri də gəlib yanında oturdular. Ala dağdan, qara dağdan, yalandan-palandan danışıb başlarını qatdım”.

BİRLİKDƏ BİR PUD DUZ YEMƏK

Başqa sözlə, – bir şəxsi uzun müddət ərzində yaxşıca tanımaq, öyrənmək, dostluq etmək.

Qədim zamanlarda duz çox dəyərli, qiymətli bir nemət hesab olunurdu. Qədim xalq adətlərindən olan qonşunun pay göndərdiyi qaba duz qoyub qaytarmaq da bununla əlaqədar yanmışdı. Danışq dilindəki “duz günü” ifadəsi də, güman ki, duzun əhəmiyyətini göstərir.

“Birlikdə bir pud duz yemək” insanların bir yerdə uzun müddət yaşadığını, bir-birilə dostluğunu əks etdirir. “Birlikdə

duz yeməmək” ifadəsi isə yaxşı tanıtmamaq və ya tanımaq istəməmək deməkdir.

Vaxtilə qədim Roma vətəndaşları arasında duz bir dostluq rəmzi hesab edilirdi. Bir sıra ölkələrdə duz (duz-çörək) müqəddəs sayılırdı. Qədim yəhudilərdə və ərəblərdə də duz dostluq rəmzi olmuşdur.

Məşhur “Əlibaba və qırx quldur” nağılında Əlibabani öldürməyə gəlmış quldur onun evində xörək yemək istəmir. Çünkü o bu evdə duz yesəydi ev sahibini öldürə bilməzdi.

Xalq məişətində evə gələn əziz və hörmətli qonağa adətən duzlu xörək verilir. Başqa bir yozma: arvadın xörəyi duzlu (şor) bişirməsi ərini çox istəməsi kmi yozulur.

M.Müşfiqə həsr etdiyi bir şeirində R.Rza yazır:

*Bir yaz günü tanış oldum onunla.
Sonra da ayrılmadıq,
payız oldu, qış oldu.
Necə deyərlər,
bir pud duz yedik.
Şeir oxuduq,
Şeir dedik.*

Ə.Əylislinin “Bir misranın yuxusu” hekayəsində deyilir: “İnsafən, Cümşüd özünü çox səbirli aparır... Deyir ki, biz sən-nən dağda-daşda bir pud duz yemişik, mən sənin nişanlına xor baxsam, gərək o duz gözümdən tökülsə”.

Ə.Əbülhəsənin “Tamaşa qarının nəvələri” povestində deyilir: “İkram nəvazişlə, məhəbbətlə onun əlini dodaqlarından aralayaraq, iri ovcunda saxlayıb dedi: –Biz hələ deyəsən, əzizim, kifayət qədər duz yeməmişik.

Qaratel bunun mənasını başa düşdü. Bu o demək idi ki, biz bir-birimizi hələ yaxşı tanımiriq”.

BİR NƏFƏR MOLLA, ÜÇ MANAT PUL, BİR KƏLLƏ QƏND

Az xərc çəkməklə evlənmək istəyənlərin arzusu haqqında istehza və ya zarafatla deyilir.

İfadə Ü.Hacıbəyovun “Arşın mal alan” musiqili komediyasında Sultan bəyin dilindəndir. Qoca və xəsis Sultan bəy üç manat pul və bir kəllə qəndlə arvad almaq arzusu ilə yaşayır və tez-tez bu sözü işlədir.

Firidunbəy Köçərli 1909-cu ildə yazdı: “İndiki adamlar məhəbbət adlanan ali hissə başqa mənə verirlər. O səbəbdən ki, mədəniyyətli millətlər arasında təəhhül və təzvic məsələsinə artıq diqqət yetirirlər və artıq ehtiyatlı olurlar. Burada *bir boşqab şirni və bir kəllə qənd və üç manat pul* ilə tez əldən iş bitib əqqi-nikah olmur”.

BİŞMIŞ TOYUĞUN GÜLMƏYİ GƏLİR

Mənasız, bivec iş, hadisə haqqında söhbət gedərkən işlədir.

Bışmiş heyvan kəlləsinin “gülməsi” və ya bu şəkildə nəzərə çarpması tamamilə təbii və real bir faktdır. Məsələn, M.Süleymanlınin “Dəyirman” povestində bışmiş toğlu başlarının “gülməsi” belə təsvir olunur: ”Göyçək kababçı qulplu qazanların ağızını açıb qarışdırmağa başladı. Dünən kəsilən toğluların başayağydı, axşamdan bəriydi qaynayırdı. Toğluların üzlərini, başlarını qırxmışdılar. Dodaqları bişib çəkildiyindən çoxu “gülürdü”. Qaynadığı qazana gülürdü, göyçək kababçının göyçəkliyinə gülürdü, çömçəsinə gülürdü”.

Bışmiş balığın gülməsi rəvayəti isə müxtəlif variantlarda yayılmışdır.

Qədim hind əfsanəsi “Şukasaptati” əsərində tutuquşunun dilindən belə bir əhvalat rəvayət olunur: hind racəsi zəngin bir ailədən çıxmış xanımını çox sevirdi. Bir dəfə onların yemək

süfrəsinə qızardılmış balıq gətiriləndə xanım yaşınaraq demişdi: "Mənim ağam, mən bu balıqlara baxa bilmirəm, bəlkə bunlar erkək balıqlardır, deməli, mənə naməhrəmdir". Bu sözlər deyilən kimi qızardılıb süfrəyə qoyulmuş balıqlar elə ucadan qəhqəhə çəkib gülmüşlər ki, bütün şəhər əhli onların səsini eşitmışdır.

Hökmdar bütün müşavirləri, münəccimləri və falçıları cəm edib balıqların gülməsinin səbəbini soruşur, heç kəsdən müvafiq cavab ala bilmir. Belə olduqda hökmdar brəhmənlərin başçısına əmr edir ki, bu sırrı öyrənsin, əks halda onu ölkədən qovacağı ilə hədələyir. Evə pərt gəlmiş baş brəhməndən qızı onun kədərinin səbəbini soruşur. Məsələni öyrənən qız qərara gəlir ki, atasının əvəzinə balıqların gülməsinin səbəbini o özü hökmdara danışsın.

Brəhmənin qızı əvvəlcə hadisənin səbəbini açmaq istəmir, bir neçə əlavə müxtəlif misallara hökmdarın başını qarışdırır, bu məsələni açıb-ağartmamasını xahiş edir. Lakin hökmdar dediyindən dönmür, balıqların gülməsinin səbəbini öyrənmək istəyir. Məlum olur ki, hökmdarın balıqlardan yaşınan xanımı öz nökərləri ilə əlaqədə olurmuş. Balıqların gülməyinə səbəb də bu imiş

Ziyaddin Naxşabinin "Tutinamə"sində dəbalıqların gülməsi ilə əlaqədaar olan buna yaxın bir əhvalatdan bəhs edilir.

Bu rəvayət Şərqiñ müxtəlif xalqları arasında müxtəlif variantlar kəsb edərək yayılıb məshurlaşmışdır.

S.Rəhimovun xalq içində yayılmış həmin rəvayət əsasında "Gülən balıq" adlı hekayə yazmışdır.

BİŞMIŞ BALIĞIN GÜLMƏSİ İLƏ ƏLAQƏDAR RƏVAYƏTLƏR Mövcud olsa da, ifadə bişmiş toyuğun gülməsi ilə əlaqədar formalasmışdır: "Bişmiş toyuğun gülməyi gəlir".

S.Rəhimovun "Ata və oğul" povestində Firəngiz deyir: "Qəhrəmanda elə məzəli xasiyyətlər var ki, az qalır bişmiş toyuğun gülməyi gələ".

Bu ifadə Ziyaddin Naxşabinin "Tutinamə"sində təsvir olunan bir əhvalat ilə əlaqədar olub geniş yayılmışdır. Girman

Ətrafında şahanə həyat keçirən bir əmir var idi ki, onun güləndə ağızından qızılqıl tökülən bir süfrə yoldaşı var idi. Bir gün bu əmirin çox hörmətli qonaqları gəlir və əmir öz həmsüfrə dostunun qabiliyyətini – güləndə ağızından gül töküldüyüünü onların qarşısında nümayiş etdirmək istəyir Dostunun dalınca adam göndərir. Əmirin yanına getməkdə olan dostu yolda dəhşətli dərəcədə kifir olan bir zəncinin öz-özünə sevindiyini, şadlıqdan atılıb-düşdüyüni görür, bu şadlığın səbəbini öyrənmək istəyir. Zənci bu şəxsə deyir ki, əmirin qonaqları gəlib, onlar bir neçə gün burada olacaqlar, bu qonaqlıqda əmirin həmsüfrə dostu da iştirak etməlidir. Onun arvadı mənim sevgilimdir. Əmirin dostu evdə olmadığı müddət ərzində mən sevgilimlə birlikdə olacağam. Əmirin süfrə dostu bu sözləri eşidib özünü itirir, bərk kədərli halda əmirin məclisinə gəlib çıxır: Burada nə qədər çalışırlarsa gülmür, gülə bilmir. Bundan qəzəblənən əmir onu həbs etdirir.

Bu əmirin arvadı filbanın aşnası idi: Həmin gecə filban fili əmirin otağının yanına sürür, otaqdan əmirin arvadı çıxır və elə filin belində iki aşna bir-birinə sarmasına. Bütün bunarı həbs-xanadan müşahidə edən əmirin süfrə dostu qəh-qəh çəkib gülür. O saat ətrafa qızıl güllər səpələnir.

Səhəri gün əmirlə arvadının oturduğu yerə bağban bir dəstə nərgiz gülü gətirir. Əmirin arvadı o dəqiqə üzünü yana çevirib başdan-ayağa çadraya bürünür və deyir: “Nərgiz gülü formaca gözə oxşayır, mən isə istəmirəm ki, ərimin gözündən başqa qeyri bir göz mənə baxsın”.

Onların süfrəsinə bişmiş toyuqlar qoyulmuşdu. Bu sözlər deyilən kimi onlar gülməyə başladılar. Arvad əmirin yaxasından yapışdı ki, toyuqların gülməsinin səbəbini desin.

Bu əhvalat ətrafa yayıldı. Bişmiş toyuqların nə üçün güldüyünü heç kəs izah edə bilmirdi.

Əmirin süfrə dostu da bunu eşitdi və əmirə xəbər göndrdi ki, bu hadisənin səbəbini deyə bilər. Əmir köhnə dostunu yanına gətirtirir. O da əvvəl gülməməyinin səbəbini deyir,

həbsxanada müşahidə ettdiyi epizodu əmirə danışır və onu başa salır ki, onun xain arvadının danışığına bışmış toyuq nə üçün gülmüşdür.

BOYUNA QAMIS ÖLÇÜM

İfadə qarğış məqsədi ilə işlənir.

İfadənin əsl “boyuna ip ölçüm” şəklindədir. Qədim zamanlarda meyidin boyunu iplə ölçərdilər ki, qəbir artıq qazılmasın.

N.B.Vəzirovun “Sonrakı peşmançılıq fayda verməz” pyesində Fatma xanım deyir: “Taqsır mənim o arvadağız oğlum-dadı. Elə oğulun *boyuna ip ölçüm*”.

Sonra dildə özünü götərəən disfemizm qanununun (ev-femizmin əksi olan qanun: neytral vahidlər əvəzinə vulqar, kobud sinonimləri işlətmə) təsiri ilə “ip” əvəzinə “qamış” işlədilməyə başlamışdır.

İ.Əfəndiyevin “Bizə inan” pyesində belə bir dialoq vardır: “Zabitə: – Niyə dinmirsən? Kişi deyilsən?

Feyzi: Lənətə gəlsin...

Zabitə: *Boyuna qamış ölçüm* sənin kimi kişinin”.

BU DÜNYANIN ADAMI DEYİL

Real həyatla əlaqəsi az olan aciz, xəyalpərvər adamlar haqqında deyilir.

İfadə bir sıra dünya dillərinə İncildən İsanın bir kəlamı ilə əlaqədar yayılmışdır.

C.Cabbarlinin “Solğun çiçəklər” dramında nökər Əbdül deyir: “Hacının birinci arvadı rəhmətlik elə bilirdin ki, *bu dünyanın adamı deyildir*. Gülərzülü, mərhəmətli, mənə öz qardaşı kimi baxardı”.

V.Babanlığının “Vicdan susanda” romanında Mərhəmət xanım öz qızı Alagözə deyir:”Fağırhallıq, ismət-həya elə bircə sizin nəslə qalıb. Elə bil heç *bu dünyanın adamları* deyilsiz, fəndiniz, bicliyiniz yoxdur”.

BUĞDA YEYİB CƏNNƏTDƏN ÇIXMAQ

Kinayə ilə: dərdi olmamaq, qayğıdan qurtarmaq.

Dini rəvayətlərə görə guya allah Adəmlə Həvvaya bugda (bəzi rəvayətlərdə isə alma, üzüm və s.) göstərib deyir ki, bunun meyvəsindən yeməyin, əgər yesəniz, özünüzə zülm etmiş olarsınız. Şeytan bunların əlindən yanıqlı idi. Axı allah ona əmr etmişdi ki, bunlara baş əysin. Şeytan Həvvəni başdan çıxarır ki, bu meyvəni yeyən həmişəlik cənnətdə qalar (bəzi rəvayətlərdə: allah kimi yaxşı, yamanı seçə bilər). Əvvəl Həvvə, sonra da Adəm həmin bitkidən yeyirlər və buna görə də cənnətdən çıxırlırlar.

Xristian dininə görə cənnətdən qovulmanın səbəbi Həvvənin və sonra da Adəmin bugda yox, meyvə – qadağan olunmuş meyvə (alma və s.) yemələri olmuşdur.

Y.V.Çəmənzəminlinin “Arvadlarımızın hali” adlı publisist yazısında deyilir:” Əhdi-ətiqə geldikdə arvadı kişiyə tabe Görürük. Tövratın verdiyi xəbərə görə cənnət qapılarının insan üzünə bağlanmasıın səbəbi arvad olub: Həvvə “qadağan olunan meyvə”dən yeməsə idi və Adəmi də yoldan çıxartmasa idi, insan əbədi səadətə nail olardı. Odur ki, allahın arvada qəzəbi keçib, onları hamiləlikdə zəhmətə və doğduqda ağrıya düşçər olmağa məhkum etdi və əmr elədi ki, arvadlar kişilərin təhti-rəyasətində olub, onlara tabe olsunlar”.

Bəzən bu ifadə öz əsil, ilkin mənasında işlənir.

İ.Əfəndiyevin “Dağlar arxasında üç dost” romanında Səlimənin düşüncələri belə verilir:”Doğrudur, bütün canlı məxluqatın axırı torpaqdır...Lakin bu nəticə heç bir zaman təbiət gözəlliklərinin ahəngini pozmamışdır. Bu ahəng əbədidir. Bu

ahəng həyatın qanunudur. Geri qayıtmaq olmaz. O, çılpaq tövlərində mal-qaraya qulluq edir və bunu zəruri sanır. Çünkü bu onun iirəliyə doğru gedən yoludur. Bu, *buğda yeyib behiştən - çıxan* Adəmlə Həvvanın yoludur. O, məhz bu yolu özünün əsl böyük səadəti hesab edir”.

Həmin rəvayət və ifadə ilə əlaqədar dilimizdə “iki(bir) buğda” ifadəsi də çox işlənir.

Satdı gülzarı-behişti *iki buğdaya* babam,
Satmasam naxələfəm mən onu bir arpayə (M.Ə.Sabir).

Baş çıxarmaq həm çətindir, həm asan
İblisindən, mələyindən dünyanın.
Adəm satdı *bir buğdaya* cənnəti,
Tora düşdü kələyindən dünyanın (B.Vahabzadə).

BURDA MƏNƏM, BAĞDADDA KOR XƏLİFƏ

Heç kəslə razılaşmayan və ya heç kimi bəyənməyən, öz bildiyindən əl çəkməyən adamların dilindən istehza ilə işlənir.

Bağdad xəlifələrinin acınacaqlı taleyinə işaretə olan bu ifadənin yaranması da tarixi faktlarla əlaqədardır. Məlum olduğu kimi, X əsrin əvvəllərindən başlayaraq xilafət üstündə gedən mübarizələr nəticəsində bir sıra xəlifələr məğlub edilir və gözləri çıxarılırdı. Bunlardan biricisi Əl-Qahir idi. O, könüllü surətdə taxtdan əl çəkmədiyi üçün kor edilmiş və 17 il dilənçi vəziyyətində yaşamışdı. Xəlifə Əl-Mütəki isə kor ediləndən sonra 24 il yaşamışdır. Ondan sonra taxta çıxmış Əl-Müstəqfinin də gözləri çıxarılmışdır.

M.S.Ordubadinin “Qılinc və qələm” romanında kor xəlifələrin taleyindən obrazlı şəkildə bəhs olunur.

Ə.Hacızadənin “Təyyarə kölgəsi” romanında Aslan müəllim deyir:”Biz bəzən uşaqların üzünə onları tərifləyirik. Deyirik, sən beləsən, filansan. Bu, məncə, o qədər də düzgün deyil. Onun gözü tez dumanlanır, yerişini itirir. “Burda mənəm, Bağdadda kor xəlifə” – deyib heç kəsi, hətta öz müəllimini də bəyənmir.”.

BURUN SOXMAQ

Bir işə müdaxilə etmək, qarışmaq, maraqlanmaq mənasında mənfi çalarlıqda işlənir. Əslində burada burun yox, baş sözü ifadənin təşkilində rol oynamışdır. Baş (burun) soxmaq isə ovçuluq peşəsi ilə əlaqədar yaranmışdır. Müxtəlif yuvalara baş soxan ovçuların başsız qalması haqqında məzəli rəvayətlər məlumdur. Ifadə bələd olmayan, zəruri olmayan hər hansı yerə (sonralar işə, məsələyə...) baş (və ya burun) soxmanın mənfi nəticəsini də əks etdirir.

İ.Hüseynovun “Dəqiqliklər və illər” hekayəsində deyilir:”Məgər Dünyamalı kişinin qızı ərinin hər işinə *burun soxan* arvalardandır? O heç vaxt heç bir işə qarışmir”.

Ə.Əbülhəsənin “Sədaqət” romanında bir cavan deyir: “Sən ki üzümçülüyüñ, şərabçılığın əleyhinəsən, belə məclislərə *burnunu soxmasan* yaxşıdır”.

Ə.Hacızadənin “Təyyarə kölgəsində” romanında deyilir:”Sual Nadirənin acığına gəldi və o əsəbiliklə uşağın üstünə qışkırdı: – Sən hər yerə *başını soxma*, yeri get dərslərini hazırla”.

Aşağıdakı misal da ifadənin mənşəyi ilə əlaqədarıdır:”Milyon dəfə tapşırımişam ki, başın girməyən yerə *bədənini soxma*” (Hüseyin İbrahimov. “Milyonçunun ərköyüň oğlu”).

BUTA VERMƏK

Başqa sözlə: birisini nişan vermek, iki nəfərin (oğlan və qızın) talelərini bir-birinə bağlamaq.

Eramızdan əvvəl VI əsrədə Şərqdə geniş yayılmış budizm dininin banisi Bud(d)anın adındandır. Onun əsil adı Siddhartha Qautama, ləqəbi Budda idi. Bu xüsusi ad, gözəl, sevgili və nişan//nişangah mənalarında ümumiləşmişdir. Aşıq Alı ilə deyişməsində Aşıq Ələsgərin dediyi aşağıdakı bənddə həmin mənalar müşahidə edilir.

Ələsgər, əlindən *getdi buta* yar,
Huşum gedib, ağlım olmaz butda yar,
Sinə qoydum, müjganına buta yar,
Əsirgəmə, at oxların dal-dala.

“Dədə Qorqud” dastanlarında da buta//puta sözü “ox atmaq üçün nişangah” mənasında işlənir: “Qarıcıq anam olurunda yeri qalmış; Oğlum Uruz ox atanda *puta* qalmış; Oğuz bəyləri at çapanda meydan qalmış...”. “Dəli Qarcar dəxi ağ ban evini, ağ otağını qara yerin üzərinə qurdurmuş idи. Yoldaşları ilə *buta atıb* oturardı”. Yenə orada belə deyilir: “Otuz doqquz qız taleli taleyinə birər ox atdı”.

İnsanlar bəxti canlı, real bir varlıq təsəvvür etmişlər. Buradan da “bəxti yatmaq”, “bəxti oyanmaq”, “bəxti ayaq üstə olmaq” və s. ifadələr meydana gəlmüşdir. Hətta şəxsin öz bəxtinin dalınca getməsindən, onu axtarış tapmasından, onunla söhbət edib ondan məsləhət almasından bəhs edən nağıllar, rəvayətlər də vardır.

Məlum olur ki, çox-çox qədimlərdə “buta” tale, bəxt tanrısının adı imiş. Habelə bu tanrıının rəmzi nişan, nişangah mənası da kəsb etmişdir. Qəhrəmanlar ova çıxmazdan əvvəl bəxt, məhsuldarlıq tanrısına – butaya ox atmışlar. Oxun butaya dəyməsi yaxşı fal, dəyməməsi isə (“ox daşa dəymək”) pis fal hesab

olunurmuş. Get-gedə buta həm də eşq, məhəbbət tanrısi mənası kəsb etmişdir.

Eyni mənə dəyişmələri yunanların ən qədim allahlarından “Apollon” sözündə də baş vermişdir. Həm buta, həm də Apollon anlayışında qədim totemizmin izləri mühafizə olunmaqdadır. Lap əvvəllər qoyun şəklində təsəvvür edilən Apollon-tədricən bəxt, tale allahi səciyyəsi kəsb etmişdi (guya gələcəkdən xəbər verəmiş). Buta//puti (“bhuta”) isə qədim sanskrit dilində devlərdən (allahlardan) birinin adıdır (Xatırladaq ki, Hindistanda İndra da belə dev-allah adlarındandır). Klassik ədəbiyyatda işlənən “büüt” sözü gözəl, sevgili mənasına gəlir və bu məcazi mənə Buddanın heykəli ilə əlaqədar yaranmışdır.

Buddizmin geniş yayılmış qollarından birinə (dzen-buddizm) görə dünyəvi və ruhani aləmlər arasında keçilməz hədd yoxdur, əksinə bunlar bir vəhdət təşkil edirlər. Odur ki, elə bu dünyada allaha qovuşmaq olar, allahı öz ruhunda, varlığında tapmaq olar. Dərin həyəcan, sarsıntı nəticəsində insan şüurunda qəflətən bir fikir aydınlığı da yaranır ki, bu hal şəxsin təbiətində Buddanın təzahüründən başqa bir şey deyildir. Nağıl və dastanlarımızda adətən ağır mənəvi sarsıntıdan sonra qəhrəmanlara buta verilir. Buta verilən şəxs tezliklə işini, vətənini, dost-tanışlarını, valideynlərini tərk edib, öz butası dalınca yollanır. Buddizmdə də həyatın yeganə məqsədi şəxsin öz allahına – butasına qovuşmasına cəhd etməsindən ibarətdir. Çünkü vaxtilə Buddha özü də vətənini, ailəsini, məsləkini, mülküնü, şahanə paltarlarını tərk edib, ovçuların sarı paltarını geyib ibtidai şəkildə yaşamağı üstün tutmuşdu. Buddha ovçu və çoban qəbiləsindən idi. Folklornda da buta verilən şəxs vətənini, ata-anasını, qohumlarını tərk edir, öz butasının, bəxtinin dalınca yollanır. Folklorşunas Azad Nəbiyev yazar: “Azərbaycan əsatirində Hörmüzü məhəbbətinə qovuşdurən gözəllik və məhəbbət ilahəsi xeyirxah Butadır. Bu xidmətinə görə Hörmüz ona gözəllik və məhəbbət ilahəliyini vermişdir. İnsanlara gözəllik və məhəbbət paylayan da həmin görüşlərə görə Butadır. Ehtimal ki, məhəbbət dastanlarımızda görüyü-

müz “buta”, “buta vermek” də məhz həmin görüşlərlə bağlıdır. Buta verilən bədahətən şeir deyir, saz çalır, haqq aşığı olur. Çünkü aşiq bu qüdrəti haqdan, müqəddəs tanrıdan alır... Buta verilən heç bir süjetdə qəhrəmanın məhvini, məğlubiyyətini görmürük. Ən çətin anda belə məhəbbət tanrısı qəhrəmana öz kömək əlini uzadır”.

Mirəli Seyidov yazır: ”Aran-Alban tarixini araşdırarkən aydınlaşdı ki, türkdilli hunlarda gözəllik ilahəsi olmuşdur. Təəssüf ki, tarixçi bu ilahənin adını vermir... Ata-babalarımız gözəllik ilahəsinə də tapınmışlar”.

Bu gözəllik ilahəsinin Bata (buta) büt olduğu şübhəsizdir.

M.H.Təhmasib yazır: ”Buta almaq qəhrəmanın daxili aləmini, onun bütün varlığını kökündən dəyişdirir, onu tamamilə yeni bir insana çevirir. Hətta əksər dastanlarımızda qəhrəmanın bundan əvvəlki mənliyi ilə butadan sonrakı mənliyi tam mənası ilə bir-birinə zidd olur”.

“Qurbani” dastanında deyilir:

Qurbani gül dəstə bağlar oxuna,
Sinəm buta, yarım müjan oxuna...

“Aşıq Qərib” dastanında deyilir:

Vaqeədə Rəsula buta verdilər,
Doldurub camını buta verdilər,
Tiflisdə Sənəmi buta verdilər,
İşim oldu zikri illəllah mənim.

ÇIRAQ YANDIRMAQ

Habelə eyni mənada “goruna (qəbrinə) çiraq tutmaq (yandırmaq)”, “qəbri üstə çiraq yandırmaq” ifadələri çox qədim bir adətin izlərini dildə yaşatmaqdadır.

Qədim zərdüştliyə görə ölən adamın qəbri üstə üç gün çiraq yandırılmalıdır. Çünkü öləndən sonra onun ruhu üç gün cismi tərk edir. Odur ki, sahibsiz qalmış cismə bədxah ruhların sahib ola bilməməsi üçün ölənin başı üstündə üç gecə-gündüz çiraq yandırılmalıdır. Üç gündən sonra (dördüncü gün) ölənin ruhu Çinvatadan (Sirat körpüsündən) keçməli olur. Bu üç gün ərzində ölən üçün çiraq yandırıb onun yanında qalmaq, onun ruhunu qorumaq adətən övladların borcudur. Odur ki, şəxsin övladı varsa, onun dərdi yoxdur, çünkü onun “öləndən sonra çıraqını yandırıranı” vardır. Ən qədimdə bu çiraq mütləq meyidin başı üzərində və tədricən qəbri üzərində yandırılırdı.

Nəzərə alınmalıdır ki, atəşpərətliyə görə meyid basdırılmırkı, üç gün evdə qaldıqdan sonra damxaya qoyulur və quşlara yem olurdu. Üç gün meyidi qoruma adətinin izləri folklorda aydın müşahidə olunur. Bəzi nağıllarımızda kimsəsiz qalaçaya girmiş qızların bir ölüyə rast gəlməsindən, ölü ilə qırx gün qalaçada qalmasından, otuz doqquzuncu gün başqa bir qızı öz yerinə qoymasından və s. bəhs olunur.

Anarın “Dədə Qorqud” kino-dastanında deyilir: “Babayndırın cənazəsini qaldırdılar, yerinə daş qoyular. *Qəbrinin üstündə şam, çiraq yandırdılar*”.

Sonralar “çıraqını yandırmaq” ifadəsi “nəslini davam etdirmə, varidatına sahib olmaq” anlamı kəsb etsə də, əvvəlki məna ilə əlaqəsini tam qırmamışdır.

“Əsl və Kərəm” dastanında övladsızlıqdan şikayetlənən Ziyad xan deyir: ”Keşiş, nə sənin övladın var, nə mənim. Öləndən sonra bizim çıraqımızı kim yandıracaqdır?”

Bu qədim adət haqqında Ə.Əylislinin “Bir misranın yuxusu” hekayəsində belə deyilir: ”Dam-daş satmaq Buzbulaqda

insan adına yaraşan əməl hesab olunmur. Ona görə ki, hər kəsin evində onun öz ata-anasının ruhu var və o evdə *çıraq yandırıb*, ata-ananın ruhunu şad etməyə əgər sənin gücün, mərifətin çatmırsa, qoy o ruhsa da bari orada həmişə rahat qalsın. Ata-ana ruhunu yerindən dərbədər eləmə”.

C.Əlibeyovun “Dözümlü məhəbbət” romanında deyilir: ”Anam evdəydi... Otaqlarda, eyvanda elektrik lampası olmasına baxmayaraq, o çıraqı da saxlayırdı və gecə həmişə yanılı qalırdı. “Atanın evinin işığını söndürmərəm” deyəndə də, biz uşaqlıqda bunu nəzərdə tuturduq. *Çıraq səhərəcən yanmalıdır*”.

DABAN ƏLLİ ALTI

Əsasən danışiq dilində işlənən bu ifadənin əsl “daban əlaltı” şəklində olmuşdur. “Daban əlli altı eləmək (qaçmaq)” tərkibi çox iti, sürətlə qaçmağı obrazlı şəkildə bildirmək üçün işlədirilir.

“Daban əlaltı” ifadəsi qaçmaq hərəkətini obrazlı və konkret şəkildə səciyyələndirir. Həmin ifadənin bu ilkin variantı Anarın “Dantenin yubileyi” povestində işlədilmişdir. Povestdə təsvir olunur ki, Məcid həmişə Eldarı əsəbiləşdirir. Bir dəfə yenə onu əsəbiləşdirərkən “Eldarin yerindən sıçramasıyla Məcidin qapını çırpıb *daban əl altı* qaçması bir oldu”.

Dabanın əl altına (və ya əl altının dabana) dəyməsi üçün iti sürətlə qaçmağa hazırlaşarkən adətən əl altına (əlin içini) tüpürüb bir-birinə sürtürlər. Bununla əlaqədar dilimizdə həm də “dabanına tüpürmək” ifadəsi eyni anlayışı bildirmək üçün işlənir.

“Nağıllar” kitabında deyilir: ”Keçəlin gözü dörd oldu. O saat *dabanına tüpürüüb* evdən çıxdı”.

S.Əhmədovun “Toğana” romanında Səməd belə düşüñür: “QAZ-24” burda olaydı, mənim altımda. Sürub-sürdürüb çataydım Sarı yalın ayağına. Vilənli davam gətirərdi gəlişimə?

Sən ölmə, *dabanına tüpüriüb* bayaq götürülərdi, “Moskviç”i də yadından çıxarardı”.

B.Vahabzadənin “Muğan” poemasında deyilir:

Düşməninə o deyir ki,
Əgər gəlsən
Yumruğumun ləzzətini sən görərsən.
Gəldiyinə peşman olub
Dabanına tüpürərsən.

DAMCI DAŞ DƏLƏR

İfadə Ovidinin (eramızdan əvvəl 43-cü il ilə eramızın 17-ci ii arasında yaşamışdır) əsərlərindən bir sıra dillərə yayılıb, atalar sözü kimi məşhurlaşmışdır. Əslində bu fikir qədim yunan mənbələrində də özünü göstərir. Məsələn, Lukretsi (eramızdan əvvəl 99 – 55-ci illər) “Şeylərin təbiəti haqqında” poemasında yazmışdır:” Damla daş yonar”.

“Əkinçi” qəzetində dərc edilmiş (29 mart 1876-cı il) bir yazıda deyilir:”Elm kitablarımız olsa, onları oxurlar və necə ki su *damci-damci düşmək ilə daşı deşər*, habelə o kitabları oxumaqdan elm və ədəb mürur ilə xalqın könlündə nəqş bağlayıb möhkəmlənər”.

B.Vahabzadənin “Ağlar-güləyən” poemasında belə bir dialoq vardır:

Səhhət:

Məgər görməmisiənmi
Damci necə daş dəlir?

Sabir:

Dəlir, çox yavaş dəlir.

DAMDAN DÜŞDÜ

Bu ifadə “göydən düşdü” şəklində də işlədir. Əsassız, yersiz olan hər şey haqqında deyilir. Tədqiqatçılar bu ifadənin tarixi kökünü belə izah edirlər: Nəsrəddin şah Qacar zamanı(1848 – 1896) Tehranın şəhər hakimi Vəzir Nizamın yanına bir şikayətçi gəlir və bir şəxsin onun evinə sahib çıxdığından şikayətlənir. Vəzir Nizam şəxsi çağırıb onun evə sahib ola biləcəyini bildirən sənədləri tələb edir. O şəxs belə cavab verir: “Mən göydən düşmüşəm və ev də mənimdir”. Vəzir Nizam onu möhkəm döydürür, nəhayət o taqsırını boynuna alır. Onda Vəzir Nizam deyir: “Bilirsənmi mən səni nə üçün döydürdüm? Ona görə ki, gələn dəfə göydən düşəndə özgənin yox, öz evinə düşəsən”.

DAMOKL QILINCI

Başqa sözlə: daimi təhlükə, insanın başı üstündən əskik olmayan təhlükə.

Bu ifadə vaxtilə Siseronun bəhs etdiyi qədim yunan əfsanəsi ilə əlaqədar olaraq yayılmışdır. Sirakuz hökməarı Böyük Dionisinin (e.ə.IV əsr) ən yaxın dostu və sevimliyi olan Damokl padşaha paxıllıq etdiyini bildirmiş, onu insanların ən bəxtəvəri hesab etdiyini söyləmişdi. Bunun müqabilində Böyük Dionisi onun yanıldığını sübut etmək məqsədi ilə bütün hakimiyyətini Damokla verərək onu öz yerinə şahlıq taxtına çıxardır. Əmrinə bütün sarayın müntəzir dayandığı Damokl zövq-səfa içərisində yaşamağa başlayır. Lakin bir dəfə ziyafət zamanı Damokl başı üzərində tükdən asılmış olan çox iri və iti bir qılnc görür. Damokl həmin yerdən qalxıb qaçıqda Dionisi ona deyir: “Bu qılnc, hökmərləri daim hədələməkdə olan təhlükənin rəmziidir”.

Fikrət Sadığın “Vaxt” şeirində yazır:

*Başımızın üstündə ,
Vaxt – Damokl qılncı,
Hər işi vaxtında gör –
Vaxt üstünüü alınca.*

M.İbrahimov “Gözəl dünya, dərdli dünya” məqaləsində yazmışdır: "...Hazırda bəşəriyyətin qarşısında duran ən vacib məsələ sülhü, əmin-amanlığı qoruyub saxlamaqdır, müasir insan mədəniyyətini *Damokl qılncı* kimi təhdid edən müharibə təhlükəsini aradan qaldırmaqdır".

Xəlil Rzanın “Hara gedir bu dünya?” şeirində deyilir:

*Başımızın üstündə *Damokl qılncı* var,
Yalnız silahsızlığa ərzin ehtiyacı var.*

DAŞ-BAŞ ELƏMƏK

Başqa sözlə: aldatmaq, kələk gəlmək, fırıldaq yolu ilə qazanc əldə eləmək.

İfadə keçmişdə Azərbaycanda baqqalların ticarət üsulu ilə əlaqədar yaranıb, sonralar ümumiləşərək məcazi məna kəsb etmişdir.

Baqqalların tərəziləri müasir tərəzilərdən çox fərqli idi. Bu tərəzilərin üst hissəsi “baş” adlanırdı (Bununla əlaqədar “tərəzinin başını düzəlt” tipli ifadələr işlənir). Yuxarıdakı tərkibin (daş-baş) birinci hissəsi (daş) isə çəki daşını bildirilir. Özü də bu çəki daşı indiki şəkildə metaldan yox, çaylaq daşından olurdu. Avam camaat alver edərkən hiyləgər baqqallar adətən tərəziyə daş qoyur, bu zaman tərəzinin başını əyir və bu yolla oğurluq edirdilər.

İfadənin məşhurlaşış yayılmasında sözlərin daxilən ahəngdar (həmqafiyə) olması da mühüm rol oynamışdır.

DAŞINI ATMAQ

Məcazi mənada əl çəkmək, istəməmək, boşlamaq və boşamaq, xilas olmaq, yaxasını xilas etmək deməkdir.

Ifadə qədim adət və təsəvvürlərlə əlaqədardır. Vaxtı ilə arvad boşayan kişilər bir neçə daş (adətən üç) götürər, “nikahım boş olsun” deyib istənilən istiqamətə atardılar. Bununla da nikah pozulmuş hesab olunardı.

Çox qədim ibtidai təsəvvürə görə insanların ruhu daşlara keçir və daşlar insanın özünü tamamilə əvəz edə bilir. Hər kəsin bir daşı var imiş (“Daşım başına düşsün” qarğış ifadəsi də bununla bağlıdır). Bu daşlar da insanlar kimi həyat keçirir, hərəkət edir, həm də müəyyən vaxtda insana çevrilə bilir. Daşını atmaqla sanki bu daşın sahibi olan adamı da atır, özlərindən uzaqlaşdırırlar.

Görkəmli Azərbaycan şairi Şəhriyar yazır:

*Burda şirin xatırələr yatıblar,
Daşlar ilə başı-başa çatıblar,
Aşnalığın daşın bizdən atıblar...*

Bu qədim ifadə müasir ədəbi dilimizin bütün üslublarında çox işlənir, “Kommunist” qəzetində oxuyuruq: *“Kolxoz geriliyin daşını ataraq qabaqcıllar sırasına çıxdi”*.

Ə.Vəliyevin “İşığa doğru” xatırə-povestində belə bir dialoq vardır:

“—Cavanlar ittifaqından üçcə subay qalıb ki, gözə dəyəni sənsən.

- Dediyin odur ki, subayılığın daşını atım?
- Gərək coxdan ataydın”.

Ə.Əbülhəsənin “Tamaşa qarının nəvələri” povestində deyilir ki, Ağayar kolxoza “sədr olmaq ümidiñin *daşını* həmişəlik *atmalı oldu*”.

DAŞQALAQ ETMƏK

Başqa sözlə: öldürmək, daşa basmaq.

Qədim insanlar daşa etiqad edir, onun qüvvəsinə inanırdılar. Təsadüfi deyil ki, bir sıra dinlərdə günahkarın daşqalaq edilməsi tələb olunur. Bu adət qədim Şərqi ölkələrində geniş yayılmışdı və müasir Amerika hinduları içerisinde indi də yaşamaqda davam edir.

Quranda şeytan (qədim yəhudilər buna “Şatana” deyirdilər) adətən “Rəcim” adlanır ki, bu da daşqalaq edilmək, daşa basılmaq mənasındadır.

Ehtimal ki, qədimdə daşın təmizləyici, saflasdırıcı qüvvəsinə olan etiqad həmin daşqalaq etmək adətini doğurmuşdur.

Qədimdə bir sıra xalqlarda belə bir adət olmuşdur ki, müəyyən cinayət işləmiş bir şəxsi daşa basıb öldürərdilər. Cəza yerinə yiğilmiş adamlar caniyə daş atardılar. Burada birinci daşı, adətən, şahidlər atmalı idi.

DEDİ-QODU

Bu ifadə bir sıra tədqiqatçıların diqqətini cəlb etmişdir. Bəziləri buradakı “qodu” sözünün “qovdu” feilindən, başqları isə “qoydu” feilindən törədiyini söyləmişlər.

Məsələ burasındadır ki, yuxarıda göstərilən “qodu” və ya “qoydu” sözlərinin heç biri “dedi” ilə əlaqəsi olan sözlər deyildir. Yalnız feil olmasına görə bunlar eyni qrupa (feil qrupuna) daxil edilə bilər. Lakin sözlərin birləşə bilməsi üçün onların eyni nitq hissəsinə daxil olması kifayət deyildir. Hər feil hər hansı feillə, isim isimlə və s. birləşib bir tərkib əmələ gətirə bilməz. Sözlərin bir vahid şəklində birləşə bilməsi üçün daxili əlaqə, rabitə

də lazımdır. Başqa sözlə, ümumiyyətlə, qoşa sözlərin komponentləri bir-biri ilə ya sinonim, ya antonim, ya da korrelat(iv) münasibət olmalıdır.”Dedi-qodu” vahidinin ikinci komponentini “qovdu” və ya “qoydu” hesab etmək ona görə mümkün deyildir ki, bu feillərin “dedi” sözü ilə göstərlən semantik münasibəti yoxdur.

Bəs buradakı “qodu” nədir? Bize belə gəlir ki, bu sözün kökü “qo-“ olub, şəkilçisi “-du”, əslində “dedi” sözündəki eyni şəkilçiyyət qəfiyyət məqsədilə işlədilmişdir. Buradakı “qo” müxtəlif variantlarda (qo//qud//qid) vaxtilə elə “de” (danış, söylə) mənasına gələn söz olmuşdur. Məsələn, “Kitabi-Dədə Qorqud”un sonunda verilmiş lüğətdə “qu qılmaq” ifadəsi söz gəzdirmək kimi izah edilmişdir.

“Kitabi-Dədə Qorqud”da tam eyni tipli cümlələrdə işlənən “qu” və “xəbər” sözlərinin sinonimliyi heç bir şübhə doğurmur: “Əvvəl yigirmisi vardı Dirsə xana bu xəbəri gətirdi”. Ol naməndlərin yigirmisi dəxi çıxa gəlldi və bir qu dəxi onlar gətirdilər”.

“Qu deyəndə qulaq tutulur” ifadəsindəki “qu” sözü də “söz” mənasına gəlir.

“Bilmirəm nə qırıldadırsan” tipli tərkiblərdəki “qırıldamaq” sözü əslində “qı(r)” (qu) kökündən düzəlmədir. “Qırıldamaq” məcazi mənada həmişə “söyləmək”, “danışmaq” əvəzinə işlənən mənfi çalarlı sinonim söz keyfiyyəti almışdır. Qu feili isə “quruldamaq”, “qarıldamaq” sözləri ilə qarışdırılmamalıdır. Həmin sözlər də məcazi mənada (metafora kimi) “danışmaq” mənasında işlənə bilər. Lakin bunların nominativ mənası da vardır və bunlar təqlidi sözlər hesab olunurlar, “qırıldamaq” və “qırıldatmaq” isə həmişə danışmaq mənasında işlənir.

C.Cabbarlının “Yaşar” pyesində kəndlilərin başa düşmədiyi elmi dildə danışan, spesifik terminlər işlədən Yaşara doslu Toğrul belə deyir: "...Başına dönüm, daha çox dərindən qırıldatma”. Yenə həmin əsərdə savadsız kəndli Əmirqulu qəliz iba-

rələrlə, ərəb, fars tərkiblərini çox işlətməklə danışan Həsənə deyir: "Belə qırıldat ki, bu xalq da bir şey başa düşsün də..."

"Qo" (qu//qı(r) sözü sinkretik (feil-isim) sözlərdəndir və bu cəhətdən bir sıra vokativ sözlərə bənzəyir, adətən "demək" sözü ilə işlənir: qa deyəndə ət, qu deyəndə su...

"Q" və "h" səslərinin yaxınlığı və birinin digərinə keçməsi məlumdur. "Qo" (ho) sözünün işləndiyi "Hoha var dağa qaldırar, hoha var dağdan endirər" cümləsinin "Söz var dağa qaldırar..." variantı da çox işlənir və burada da onun sözlə sinonim olduğu aydınlaşır.

Sinkretik "qo (qu) qı" sözü məhz müstəqil söz olduğu üçündür ki, bir sıra yarımcıq təkrarların birinci tərəfində işlənir. Məsələn, aşağıdakı misallarda olduğu kimi: Elə bir qır-vir salmışdır ki, mənə daha qulaq verən yox idi (Ə.Sadiq). Bir az qıdırvıdından sonra deyir (R.Əfəndiyev). Salona qar-qur düşdü (S.Dağlı).

Habelə qıd-bıd, qıdı-bıdı, hıd-bıd, hıdı-bıdı, qıd-mıd, hıd-mıd sözlərinin də birinci komponentləri (qı(d)// hı(d), qu//qo ilə bağlıdır. Bütün bu sözlər, habelə bəzi dialektlərdə işlənən kart-kurt//qard-qurt, qıdır-mıdir sözləri də yenə "danışmaq, söz söyləmək..." mənalarına gəlir. Bundan başqa "qutu qurumaq//matı-qutu qurumaq" tərkiblərindəki "qu(t)" sözü də göstərilən mənalarla bağlıdır.

Nəhayət, lügətlərdə bu sözün təkrar növünün də qıdı-qıdı (qıd-qıd) qıdqıdır...işləndiyi, habelə bunlarla yanaşı eyni mənalı "dedi-dedi" sözünün varlığı da göstərir ki, "dedi-qodu" vahidi əslində sinonimlərin birləşməsindən düzəlmüş qoşa sözdür. Məsələn: Dedi-dedi ev yıxar (Mir Cəlal). Qurdu-qurdu söz kimə lazımdır? (S.Rəhimov).

Həmin "qo" ünsürü "qonuşmaq" sözünün tərkibində də özünü göstərir.

Xatırlatmaq lazımdır ki, müasir dildə müstəqil şəkildə işlənilə bilməyən daha bir sıra arxaik və alınma sözlər öz sinonimlərinin ikinci tərəfində yaşamaqda davam edir: nəsil-soy,

səs-ün, söz-sov, uzun-diraz, bozqır, yiğcam, çyrud (yer adı), qab-qacaq, qarın-qarta...

Qeyd olunan “qo” ünsürü günəşi yerdə təmsil edən qorozun (qoroz, horoz, xoroz, xoruz) kökü ilə eynidir. Habelə müxtəlif variantlarda (qodu-dodu-kudu, güdü) işlənən “qodu” da günəşin təmsilçisidir. Qo-roz sözünün kökü “demək, danışmaq, söyləmək, etmək, oxumaq” anlayışı ilə bağlıdır. Eyni hal – “xoruz” məfhumunun “danışmaq” ilə əlaqəsi başqa dillərdə də müşahidə edilir. Bir sıra türk dillərində xoruza “aytac”, “eytəc” deyilir ki, bunun da kökü (ayt//eyt) eyni mənalı aytmaq // eytmək feildəndir. Rus dilində xoruza “petel”, almanca “Hohn” deyilir ki, bunlarda da həmin məna vardır.

Qədim atəşpərəstlər günəşə, onun təmsilçisi qoduya, onun xəbərvericisi qoroza iman gətirildilər ki, hər üç sözün kökü (qo-ho-go-gu) bırdır. (“Xoruz olmasa sabah açılmaz?” sualını sonralar atəşpərəstliklə mübarizədə islam nümayəndələri düzəmişlər).

Beləliklə, qo//ho sözü qədim türk xalqlarının tapındığı bir qüvvə, totem, tanrı olmuşdur ki, bu fikri bir sıra tədqiqatçılar da təsdiq edirlər.

M.Seyidov göstərir ki, “hunlarda göy gurultusuna, ildirimin, şimşəyin tanrısına Quar deyirmişlər”. Müəllif “Quar” sözündə qu//ku kökünün yanmaq, səs, bağlılı, gurultu, mahni oxumaq, danışmaq mənaları olduğunu iqrar edir.

A.Nəbiyev göstərir ki. “ho” vaxtilə totem imiş: xalq içərisində indi də yaşamaqdə olan ilk əmək nəğmələri də bu mülahizəni təsdiq edir:

“Holara
Qurban kəsək
Holara,
Taxıl bol olsun”.

Tədqiqatçılar “ho” sözünün müxtəlif ölçüdə təkrarlanmasından ibarət mahnıların folklorumuzda çox yayıldığını göstərir-lər.

Akademik N.Y.Marr belə nəticəyə gəlmişdi ki, adətən “sözsüz mahnıların” nəqaratları (yalnız nəqaratlardan ibarət mahnılar nəzərdə tutulur) ən qədim allahların adları olur, qəbilə totemi adlarının qalıqları olur. N.Y.Marr bəzi Qafqaz xalqlarının nəqarat kimi işlətdiyi Aba dolia, Orira totem adlarını misal çəkir. Tədqiqatçılar rus mahnılarının nəqaratları kimi işlənən “Oy, Did, Lado” sözlərinin qədim allahların adları olduğunu göstərilər. Bütün bunlardan sonra dilimizdəki qo//qu//ho ünsürünün gü-nəş, istilik, işıq, bolluq toteminin – allahının adı olduğuna şübhə yeri qalmır.

Ümumiyyətlə, N.Y.Marrın fikrincə, insanlar lap qə-dimlərdə yalnız “jestlərin” (əl-ayaq hərəkətləri), mimikaların (qaş-göz hərəkətləri) vasitəsi ilə ünsiyyət saxlayırdılar. Guya səsli dil çox sonralar, yazı ilə birlikdə meydana çıxmışdır. Özü də bu səsli dilin yaranması guya müəyyən ayinlərlə əlaqədar olmuşdur. Bu dövrdə insanlarda dini təsəvvürlər meydana gəlmiş və adamlar qəbilə allahlarına – totemlərə sitayış edirmişlər. Həmin totemlərlə qəbilə üzvləri arasında vasitəçi rolü oynayan kahinlər meydana çıxmışdı. Bu kahinlər müxtəlif ayinlərin (ovdan qabaq, hərbi əməliyyatdan qabaq və s. icra olunan ayinlərin) icrasına rəhbərlik və nəzarət edirdilər. Adətən həmin ayinlər belə icra edildi: ov və ya müharibə səhnəsi oynanılır və bu oyun totemə müraciətlə müşayiət edilirdi. Həmin müraciətlər tədricən totemin özü haqqında təsəvvürlərlə assosiasiya yaradır və bu totemin adı kimi dərk olunurdu. Marra görə həmin totem adlarından da başqa sözlər yaranmış və guya ilk dillər belə meydana çıxmışdır.

Dilimizdə “qo-ho-hu”şəklində nəqaratların geniş yayıldığı məlumdur. Bu nəqaratlardan düzələn huda//huday//qu-da//qudu//qodu qədim türk xalqlarında göy allahının (günəşin) adı idi ki, sonralar fars dilində xuda//xuday kimi işlənməyə baş-

lamışdır. Rus dilindəki го-ворит və (б) or sözlərində də həmin qо//оq ünsürü diqqəti cəlb ediir. Rus dilində “гульть – qıǵılda- maq”, “ни гу гу – диммир, danışmır mənalarında işlənir.

“Kitabi-Dədə Qorqud” dastanlarında deyilir: “Qanturalı sarı donlu qız eşqinə bir “hu” dedi”. Onun çətinliyə düşdükdə, çıxılmaz vəziyyətdə olduqda dediyi bu “hu” allahın – totemin adından başqa bir şey deyildiir.

Qədim yəhudilərin allahı adətən Yahvə (Яхве) adlansa da, tədqiqatçılar bu sözün əslini Yahu və ya Yehu şəklində bərpa edirlər ki, burada da həmin “hu” ünsürü diqqəti cəlb edir.

B.Hüseynli “Azərbaycan xalq rəqs melodiyaları” əsərində göstərir ki, qədim halay rəqs mahniları qadınlar tərəfindən ifa olunurdu. İki dəstəyə bölünmüş (hər dəstədə 6-8-dən 20-30 nəfərə kimi olmaqla) qız-gəlin qarşı-qarşıya durub bayati çağırır və rəqs edirdilər. Halayda çağırılan bayatılara “ay”, “hay”, “ey”, “hey”, “he-hey”, “yar hey” və s. əlavə edilən ünsürələr haqqında folklorşunas M.Həkimov yazar ki, bu nidalar döyüş, cəng meydanda gərəylamaq, naylamaq və haylamağın qalıqlarıdır. Bunnlar bir növ köməyə çağırılan qüvvələrin, totemlərin, allahların adlarının dildə qalığıdır.

DƏDƏ KƏRƏM KİMİ YANMAQ

İfadə XVII əsr şifahi xalq ədəbiyyatında yaranmış “Əсли və Kərəm” dastanı ilə əlaqədardır. Dastanda iki sevgilinin mə-həbbətinə mane olmaq istəyən Qara Keşiş heç bir vəchlə Əslini Kərəmə verməyə razı olmur. O, Kərəmi dəfələrlə oğru adlandırır, zindana saldırır, uzun əzab və əziyyətlər verdiyi bu fədakar gəncin inadından əl çəkmədiyini gördükdə əlacsız qalıb, hiyləyə əl atır. Zifaf gecəsi Əslinin sehrlənmiş düymələri açılmadıqda Kərəm od tutub alışır və onun külündən Əсли də yanib məhv olur.

M.F.Axundovun (1812 – 1878) “Hekayəti -Xırs quldur-basaan” pyesində Bayram deyir: “...Nə gündüz dincələ bilişəm, nə gecə yata bilişəm. Az qalib dəli-divanə olub Məcnun kimi dağ-a-daşa düşəm, Kərəm kimi alışam, yanam”.

Y.V.Çəmənzəminli “Bir cavanın dəftəri”ndə yazır: ”Saat on idi, Rəcəb hələ də **Kərəm dədə kimi yanırıdı**. Onu danişdiran eşq havası idi”. Bir az sonra: “Ürəyim dərdlənəndə baxçanın bir guşəsinə çəkilib oxuyuram. **Kərəm kimi od tutub yanaram**, göz yaşları həzin-həzin yanağım aşağı axar”.

R.Rza “Şeir vəzni və məhəbbət haqqında dastan” şeirində yazmışdır:

Sevdi, sevildi.
Sağlam insana məxsus
bir həvəslə.
Sevdi
nə Fərhad,
nə Məcnun,
nə də Kərəm kimi,
nə daş yondu,
nə zəncir taxdı,
nə də yandı
Dədə Kərəm kimi.

B.Vahabzadənin “Yollara iz düşür...” pyesində Daşqın Göyərçinə deyir: “Hələ uşaq ikən Kərəm kimi səni yuxuda görüb vurulmuşdum. O vaxtdan da Kərəm kimi yanıram”.

DƏMİR QAPI DƏRBƏND

Xüsusilə el ədəbiyyatında – folklor nümunələrində geniş işlədilən bu ifadə Dərbənd şəhərini obrazlı şəkildə səciyyələndirir. Dərbənd – Dağıstan MSSR-də Xəzər dənizi sahilində salınmış qədim şəhərdir. Hazırda məlum olan mənbələrə görə “Dərbənd” sözü farsca olub, “qapalı (bağlı) keçid” mənasını verir. Bu söz b.e. VII əsrindən işlənməyə başlamışdır.

“Dərbənd keçidi” adlanan dar keçidin qabağını tutan qala tikintisi Şimali Qafqazdan Zaqqafqaziyyaya doğru gedən ən əlverişli yolun üstündədir. Bu qalanın eramızın I əsrində tikildiyi ehtimal olunur. Tarixi mənbələrə görə məşhur Dərbənd qala divarları Sasani hökmədarı Xosrov Ənuşirəvanın vaxtında tikilmişdir. İndi də qalmaqdə olan qala divarlarının uzunluğu 6 km, hündürlüyü 18-20 metrdir. Əslində isə 40 km uzunluğunda olan bu sədd dağlardan başlayıb dənizin içərisinə qədər uzanırdı. Qalanın üzü şimala tərəf olan otuz qülləsi, dəmirdən düzəldilmiş üç möhkəm qapısı var idi.

Maraqlı cəhət bu şəhərə “dəmir qapı” epitetinin verilməsidir. “Dəmir qapı” ifadəsinə türkdilli xalqların ən qədim abidələrindən olan Kül tikin abidəsindəki (VIII əsr) kiçik yazida rast gəlirik: Geriyə, İnci çayını keçərək *dəmir qapiya* qədər qosunumla gedib çıxdım. Burada “Dəmir qapı” ayrılıqda işlənmişdir.

Sonralar bu ifadə Dərbənd sözü ilə birləşdirilmişdir. Artıq “Kitabi-Dədə Qorqud” dastanlarında “Dəmir qapı Dərbənd” ifadəsi sabitəşmişdir. Dastanlarda Dəli Dondar “*Dəmir qapi Dərvəndəki* dəmir qapuyi döpüp alan altmış tutam ala köndərin ucunda ər böğürdən, Qayan Səlcuq oğlu Dəli Dondar...” epitetləri ilə səciyyələndirilir.

Məşhur “Qaraoğlu” dastanında deyilir: ”Dədəm çaldı havasını çəngilərin. Dədəm qoydu binasını Dəmir qapı Dərbəndim”.

“Koroğlu” dastanındaki bir qoşmada deyilir:

Dəmir qapı Dərbənd əcəb tamaşa,
Gözəlləri batıb ala, qumaşa.

Dərbənd keçidi haqqında qədim Roma kitablarında məlumat verilir:" Şəhərin yaxınlığında, dağlarla dənizin arası daş divarla tutulmuşdu, keçmək üçün yalnız bir yol qoyulmuşdu. İstilaçılar yalnız bu yoldan keçməyə məcbur olurdular. Dərbənd şəhərinin daşdan tikilmiş böyük hasarı, hasar üstündə uca qüllələr var idi. Genuyalılar bu yerlərə yaxşı bələd idilər".

Ərəblər buraya gah "Bab-ül-əbvab" ("Baş qapı"), gah da "Bab-ül-hədid" ("Dəmir qapı") deyirdilər. Türk xalqları isə Dəmir qapı //Temir qapı(sı) adlandırırdılar. XIII əsrə Hülakü xan bu yerləri tutmuşdu. Monqollar buraya Dəmir qapı Dərbənd yox, Dərbənd Kaluqa deyirdilər. Kaluqa monqolca sərhəd, bənd mənasındadır.

Qədim ərəb tarixçisi Əl-Məsudi (956-cı ildə ölmüşdür) göstərir ki, şəhərin qala divarlarında hər üç mildən bir dəmir darvaza salmışdılar. Qalanın içəri tərəfindən darvazaları və onlara bitişik divarları qorumaq üçün əhalini xüsusi tərzdə yerləşdirmişdilər. Bütün bunlar xəzərilərdən, alanlardan və digər xalqlardan qorunmaq məqsədi güdürdü.

M.S.Ordubadinin "Böyük quruluşda" dramında Murad kişi deyir: "Babalarımız bir-birinin dilindən belə danışırlar: İran padşahı Kəsranın qoşunu *Dəmir qapı Dərbəndi* almaq üçün əvvəlcə bizim qalanı alıb keçməli idi".

Bəzən bu ifadə keçilməz yer, naməlum, sehirli sərr və s. mənalarda da işlənir.

S.Rəhimov "Divan daşı" hekayəsində yazır:"Deyildiyi kimi, kovxanın qifilinə heç bir başqa açar düşməzdi. Qifili bir *Dəmir qapı Dərbəndə* dönəndə, ona heç bir açar düşməyəndə, kim nə bilsin ki, içəridə nə var, nə yoxdur?!

DƏMİR PƏRDƏ

“Dəmir pərdə” ifadəsi əslində teatrla əlaqədar termindir. Yanığının qarşısını almaq məqsədi gündən dəmir pərdə vaxtı ilə səhnəni tamaşa salonundan ayırmak üçün bunların arasında yerləşdirilirdi. Dəmir pərdə ən əvvəl XIII əsrin sonlarında Fransanın Lion şəhərində bir ehtiyat tədbiri kimi quraşdırılmış, sonralar çox sürətlə başqa şəhərlərdəki teatrlarda tətbiq edilmişdi.

Elə o zamanda da bu ifadə həm də məcazi mənə kəsb etmiş, əlaqəsizlik, ünsiyyətdən qaçma (vəya məhrumluq) mənasında işlənməyə başlamışdır. Tədricən sırf siyasi mənə alan bu ifadə xalqlar arasında siyasi və ideoloji maneəni bildirmək üçün işlədirilir.

Alman faşizminin başçılarından Gebbels “2000-ci il” məqaləsində (23 fevral 1945-ci il) bu ifadəni işlədərək göstərirdi ki, guya SSRİ özünün bütün dünyadan dəmir pərdə ilə ayırmışdır və müharibədə qalib gəlsə, şərqi və cənubi-şərqi Avropanı da başqa ölkələrdən dəmir pərdə ilə ayıracaqdır. SSRİ-yə böhtan olan bu ifadə sonralar da burjua mətbuatında işlədilmişdir.

Sovet mətbuatında isə həmin sözlər sosialist ölkələri haqqında həqiqəti kapitalizm şəraitində yaşayan xalqlardan gizlətməyə çalışan mürtəce dairələrin cəhdini ifadə edir. Bunu aşağıdakı misalda asanlıqla müəyyənləşdirmək olar.

S.Vurğun “Böyük qardaşlıq” məqaləsində (1953) yazmışdır: “Heç bir dəmir pərdə xalqların bir-birini başa düşməyə, bir-birinə qarşılıqlı yardım göstərməyə, dinc əməkdaşlığı olan meylini zəiflədə bilməz”.

DƏRYALAR MÜRƏKKƏB, MEŞƏLƏR QƏLƏM

Folklorda çox işlənən bu obrazlı ifadə əslində Qurandan tərcümə ilə yayılmışdır.

Quranın tərcüməsində (otuz birinci surənin iyirmi birinci cüzündə) deyilir: “Ya Məhəmməd, dərhəqiqət əgər yer üzündə olan *ağaclar* hamısı *qələm olalar*, mütləq *dəniz mürəkkəb* olub və ondan başqa onun kimi yeddi dəniz də mürəkkəb olub ona kömək olalar, külli-mövcudat yazıçı olalar, hər ayinə allah-təali kəlimatı qurtaran deyildir”.

Q.B.Zakirin “Hökumət məmurları” satirasında deyilir:

Yaza bilməz oların eybini ta ruzi-əbəd,
Abi-Ceyhun – mürəkkəb, qələm olsa cəngəl.

C.Cabbarlinin “Almas” pyesində Yaxşı belə bir xalq şeiri oxuyur:

Sənə qurban olum, ay dədə Kərəm,
Gözlərim tor gətirir, ürəyim vərəm.
Dəryalar mürəkkəb olsa, meşələr qələm,
Mollalar yazdıqca dərdim var mənim.

S.Vurğunun “Səadət nəğməsi” şeirində deyilir:

Azaddır quşların xoş nəşidəsi,
Azaddır yaşamaq, gülmək həvəsi.
Dənizlər mürəkkəb, meşələr qələm
Olsa da könlümün bitməz nəğməsi.

“Şah İsmayıł” nağılında deyilir: “Ədil padşah o qədər varlı, dövlətli idi ki, *dəryalar mürəkkəb* olsa idi, *meşələr qələm*, onun dövlətini hesablamaq olmazdı”.

Ə.Cavadın “Moskva” şeirində deyilir:

*Dərya mürəkkəb olsa, ağaclar bütün qələm,
Bəstinin çəkdikləri tamam olarmı, bilməm?*

C.Gözəlovun “Ay qız, tişə tam!” felyetonu belə başlaayırlar: “Baş idarəyə material verilmişdi ki, baş bazada bir yehaye, bir dağlıthadağıtdır ki, *məşələr qələm olsa, dəryalar mürəkkəb*, bu həngaməni yazmaqla qurtarmaz...”

DƏRYAYİ-NUR

“Nur dəryası” qədim və dünyada ən məşhur brilyantın adıdır. Lakin bu ad ümumiləşrək “qiymətli cavahirat, xəzinə” mənası kəsb etmişdir.

“Dəryayı-nur” adlanan bu daş barədə zəngin ədəbi mənbə vardır. S.Ə.Bektaşı, R.N.Məmmədzadənin “Sirli daş” kitabında deyilir: “Almazın tapılma tarixi...miladdan əvvəl 3000-cü ilə təsadüf edir. Deyirlər ki, Əfrasiyabin qılincının dəstəyini bəzəyirmiş. Rüstəm onu turanlılardan mühabibədə ələ keçirmişdir. Sonralar Kiyan tacına rövnəq verirmiş. Teymurun hücumu zamanı qarət edilmiş və onun nəslindən olan Məhəmməd şahın əlinə keçrək Hindistana aparılmışdır”. XVII əsrədə Nadir şah Hindistani zəbt edir. Onun orada əldə etdiyi xəzinədə “Dəryayı-nur” da var idi. Nadir şahın ölümü zamanı əfqan əsgərləri “Dəryayı-nur”u ələ keçirə bilmirlər. Səbəbi daşın şahın nəvəsi Şahruxdə olması idi. Bundan sonra almaz Ağa Məhəmməd şah Qacarın əlinə keçir. Hazırda da bu daş, İran xəzinəsinin ən qiymətli cavahiratlarındandır”.

Bu daşla əlaqədar əfsanə və rəvayətlər yayılmışdır. “Xan çoban” adlı məhəbbət dastanında deyilir: Hüseyn şah öldü. Isfahanlı Şah Abbasın dövründə idi. Vaxt oldu ki, xəbər şah Abbas'a yetişdi. Buyurub dedi: – Onun oğlu varsa, gedin gətirin, öz atasının yerində şah tikək.

Getdilər Pəxpuru gətirdilər Şah Abbasın yanına. Pəxpur 12 yaşında uşaq idi. Şah Abbas öz *dəryayı-nur* bazubəndini gətirib taxdı Pəxpurun qoluna. Pəxpuru şah tikdi”.

DƏVƏNİ EŞŞƏYİN QUYRUĞUNA BAĞLAMAQ

Başqa sözlə: ədalətsizlik etmək, kamil, ləyaqətli adamı ləyaqətsizə tabe etmək.

İfadə məşhur bir lətifə əsasında meydana çıxmışdır. Ərəb ağır xəstələnib yorğan-döşəyə düşür, ölcəcini yəqin edir. Qohum-əqrəbasını yanına çağırırb halallaşır, vəsiyyət edir. Nəhayət, dəvəsini də çağırır, ondan halallıq almaq istəyir və deyir: – Mənim zəhmətkeş dəvəm! Ömür boyu mən səni çox incitmİŞəm, vaxt olub ki, sən günlərlə ac-susuz yük daşımalı, yol getməli olmusan. İstidə, soyuqda zəhmətimi çox çəkmisən. İndi mən haqq dünyaya gedirəm. Məni halal eylə!

Bu sözləri dinləyən dəvənin gözlərindən iki damla yaş axır. O, üzünü sahibinə tutur: – Əziz ağam! Biz illər boyu bir-birinə həmdəm, yol yoldaşı olmuşuq. Həm yaxşı, həm də pis günlərimiz az olmayıb. Mənə verdiyin əziyyətlər çox olub və mən bunların hamını sənə bağışlayıram. Mənim ağam! Yalnız bir qəbahəti sənə bağışlaya bilməyəcəyəm. Yadındadırımı, filan vaxt üzü dağa qalxarkən sən mənim ovsarımı aparıb eşşəyin quyruğuna bağladın? Bu təhqiri mən unutmamışam və bağışlamaram.

Vaqif Musanın “Adsız” hekayəsində deyilir:”Murtuzəli üz-gözünü bürüdürdü: “Bu dəvəni eşşəyin quyruğuna bağlayan redaktordan nə desən çıxar”.

DƏVƏSİ ÖLMÜŞ ƏRƏB

Hər şeyə biganə, etinasız, bədbəxt, zavallı, bir növ həyatdan təcrid olunmuş adamlar haqqında kinayə ilə işlədirilir.

Avropalılar elmi cəhətdən sübut edirlər ki, dəvə laqeyd, axmaq və qorxaq heyvandır. Bədəvi ərəblərə görə isə ən ağıllı,

həssas heyvan dəvədir. Göstərirlər ki, dəvəni kəsməyə hazırlaşanda onun gözlərindən yaşı axır, öləcəyindən qorxur. Az-çox məşhur olan elə bir ərəb şairi yoxdur ki, dəvənin gözəlliklərini vəsf etməmiş olsun.

Dəvə köçəri ərəb həyatı üçün ən universal heyvandır. Ərəbistan səhralarında yeganə nəqliyyat vasitəsidir. Onun əti, süd, yunu, dərisi məişət üçün ən zəruri şeylərdir. Dəvənin qığı yanacaq kimi işlənir, sidiyindən kosmetik vasitə və ya dərman kimi istifadə olunur. Su tapmadıqda bədəvi ərəb qadınları uşaqları dəvə sidiyi ilə yuyundururlar. Ərəb xalq təbabətinə görə dəvə sidiyi qızdırmanın qarşısını alan ən yaxşı dərman hesab olunur. Dəvənin qarın şırısından ümumiyyətlə qarın ağrı dərmanı kimi istifadə olunur. Su tapmayanda ərəblər atlarına dəvə südü içirirlər.

Ən qədim (islama qədərki) ərəb poeziyası öz mənşeyini dəvənin ritmik yerisindən götürmüştür.

Beləliklə, ərəbin bütün həyatı dəvə ilə bağlıdır və dəvənin ölməsi onun üçün ən böyük faciədir, fəlakətdir.

M.İbrahimov “Yeni işıqlar” adlı yol qeydlərində Yəmən ölkəsindən danışarkən yazmışdır: “...Bizdə insanın ümidsiz vəziyyətini ifadə edən “dəvəsi ölmüş ərəbəm” misalının dərin mənasını bu səhralarda daha yaxşı duyursan. Burada *dəvəsi ölmüş ərəb* ən bədbəxt adamdır!. Susuz, bitkisiz, duracaqsız qum səhraları əsrlər boyu zəhmətkeş insan üçün əzab-əziyyət mənbəyi olub”.

N.B.Vəzirovun “Həyat” qəzetində dərc edilmiş (1905) bir yazısında oxuyuruq:” Bu nə halətdir, ağa dərviş, yenə üzündən zəhər töklür? Bir neçə gün bundan əqdəm şadlığından bilmirdin nə edəsən, indi dizlərini qucub *qafləsi vurulmuş ərəbə* oxşayırsan, məgər nə olub?”

DƏVƏ UŞAQMIŞ

Atalar sözü hesab olunan bu ifadə qədim “Sindbadnama” nağıllarından biri ilə əlaqədar yaranmışdır. Nağılda deyilir ki, yol gedən qurd, tülkü və dəvənin şərikli bir kökəsi var idi. Qərara gəlirlər ki, kim yaşıdır, kökəni o yesin. Qurd deyir: “Mən dünya yaranmamışdan 7 gün əvvəl doğulmuşam”. Tülkü təsdiq edir: “Bəli, bəli, bu mənim yadımdadır. Hətta sənin anana kömək edirdim”. Dəvə isə öz uzun boynunu uzadıb kökəni qapır və gövşəyə-gövşəyə deyir: ”Məni görən hər kəs təsdiq edər ki, mən də uşaq deyiləm, ikinizdən də yaşlıyam”.

Q.B.Zakir həmin əhvalat əsasında “İlan, dəvə, tısbağa” təmsilini yazmışdır. Burada bunlar bir çörək tapırlar. Tısbağa deyir ki, allah yeri, göyü yaratmaq istəyəndə “on-on beş yaşında cavan idim mən”. Bunu təsdiq edərək ilan özünün az qala allah ilə həmyəş olduğunu söyləyir. Növbə dəvəyə çatanda:

Əyilib çörəyi yerdən götürdü,
Yavaş-yavaş gövşəyinə götürdi,
Dedi:Ey mədəni-hədyanü kəzaf!
Bu söz ilə dəvə uşaq imiş saf”.

B.Bayramovun “Fəhlə qardaş” romanında deyilir: ”Dəli Həsən sıfətinə yatırıldığı biglarını oynada-oynada danışındı:

– Elə bilirlər ki, dəvə uşaqdır. Bu işi iki-üç adam vaxtında görmür, hamını vədəbaşı salır qarın ağrısına”.

DƏYİRMANIN GÖZÜNDƏN ÖLÜ SALIRSAN, DIRİ ÇIXIR

Diribaş, qocaq, bacarıqlı və hiyləgər adamlar haqqında deyilir. Xalq arasında məşhur olan “Yetim qızın nağılı”ndan yاخılmışdır. Çox ağıllı və çox gözəl olan yetim bir qızın darğanın,

qazının və padşahın gözü düşür. Onlar qızdan əl çəkmirlər. Qız da onların hər üçünü eyni gündə öz evinə dəvət edir. Darğın gəlir. Az sonra qapı döyüür. Qız darğanı evindəki quyuda gizlədir. Qazı gəlir. Az sonra padşah gəlir... Qız qazını quyuya salır. Az sonra qonşu qarı gəlir. Qız şahı quyuya salır. Beləliklə, onların üçünü də öldürür. Küçədən keçən çobandan xahiş edir ki, ölüünün birini aparıb basdırınsın. Çoban aparıb basdırır. Qayıdanda ikinci ölüyü görüb təccübənir. Qız deyir ki, ölü qaçıb gəlib. Çoban bunu aparıb bir qayadan atır. Qayıdanda üçüncü ölüyü görür. Çoban bunu aparıb dəyirmanın novdanından təpəsi aşağı salır ki, tikə-tikə olsun. Sonra dəyirmandan su axan yerə baxanда görür ki, dəyirmançı orada çimir. Çoban elə bilir ki, yenə həmin öldürür, dirilib. Onda çoban deyir: “Pah atonnan, adə, bu nə *həyasız ölüymüş, dəyirmanın gözündən ölü saldım, diri çıxdı*”.

DƏYİRMİ STOL ARXASINDA

İfadənin məcazi mənası “bərabərlik şəraitində” deməkdir. Buradakı “stol” əvəzinə bəzən də “miz”, “masa” işlədirilir.

Adətən dövlət başçılarının beynəlxalq görüşlərindən danışarkən bu ifadədən istifadə olunur. Tarixi şəxsiyyət olan kral Artur haqqında ingilis xalqı içərisində yayılmış əfsanə və rəvayətlər çoxdur. Rəvayətə görə, etrafına çoxlu cəngavərlər toplayan kral Artur adətən böyük və dairəvi stol arxasında qonaqlıq edərmış. Qonaqlar hər dəfə saat əqrəbi istiqamətində hərəkət edərək yerlərini dəyişərlərmiş. Məqsəd bu imiş ki, kimin daha hörmətli yerdə oturması barədə qonaqlar arasında mübahisə düşməsin. Odur ki, qonaqların hamısı özlərini bərabər vəziyyətdə hesab edirmişlər.

“Kommunist” qəzetində nəşr olunan (4 dekabr 1971-ci il) “Dəyirmi stol arxasında görüş” adlı bir məlumat belə başlayır: “Noyabrın 29-dan dekabrın 2-dək Moskvada ABŞ işgüzar dairələrinin görkəmli nümayəndələrinin böyük bir qrupu SSRİ nazirlikləri və idarələrinin, xarici ticarət təşkilatlarının və bəzi

sənaye müəssisələrinin rəhbərləri ilə “dəyirmi stol arxasında” görüşmüsüslər”.

R.Rzanın ”İsgəndər, Çatski və Çayld Harold” şeirində deyilir:

Otağım sanki
Dəyirmi masalı klub oldu.

Xəlil Rzanın “Hara gedir bu dünya?” şeirində deyilir:

....Mətbuat konfransı. Danışır Qromiko...
—Xalqa düzgün çatdırın mətləbi birər-birər,
Girdə miz arxasında söhbət çox çəkə bilər.

DİLOTU YEMƏK

Başqa sözlə: tez-tez, ara vermədən (dil boğaza qoymadan) və çox zaman da məntiqsiz danişmaq.

Məlumdur ki, gicitkən bitkisinə xalq danişiq dilində obraslı şəkildə “dilotu” deyilir. Yarpaqlarının və gövdəsinin üstündə yandırıcı tüklər olan gicitkən kimə toxunsa o, şikayətlənir, tez-tez danışır, əsəbiləşir və ağızına gələni deyir. Xüsusi şəkildə ovuşdurub, əzib yandırıcı tüklərin təsirini yox etmədən onu yemək mümkün deyildir. Çünkü gicitkən təbii şəkildə yeyilsə, insan dilini ağızında saxlaya bilməz. Elə bu xüsusiyyətinə görə də həmin bitki dilotu adı almış və yuxarıdakı məcazi mənalı tərkibin yaranmasına səbəb olmuşdur.

C.Əlibəyovun “Mənim analı dünyam” romanında deyilir: “O sarsıldı. Bu sözü ona görə qətiyyətlə deyirəm ki, bayaqdan bəri *dilotu* yemiş kimi dil-dil ötən Xallı bir xeyli kiridi. Başını aşağı saldı”.

DİN AYRI QARDAŞ

Azərbaycan xalqı əsrlər boyu mehriban qonşuluq münəsibətlərində olduğu erməni xalqını belə adlandırır. Din ayrılığı xalqlarımız arasında dostluğa heç bir zaman təsir edə bilməmişdir.

Görkəmli erməni sənətkarı Aşıq Əmir (XIX əsr) yazmışdır: “Din ayrı möhkəm qardaşıq”.

Şeiri tərcümə və şərh edən Mirəli Seyidov həmin misra haqqında belə yazar:” Bu misra, görünür ki, o zaman da azərbaycanca xalq arasında yayılıbmış. Aşıq Əmir misranı azərbaycanca demişdir:” *Din ayrı möhkəm qardaşıq*”.

Y.V.Çəmənzəminli bir hekayəsini “Din ayrı qardaşlar” adlandırmışdır.

Y.V.Çəmənzəminli “Həyatımın 20 ili” əsərində yazmışdır: “Erməni-türk münasibətinə gəldikdə o zaman heç də kəskin bir məsələ deyildi. Geniş kütlə qardaşcasına yaşayır, orada da heç bir münaqişəi məsələ yox idi: erməni əməkçiləri, dərzilər, bənnalar, dülgərlər...türk arasında işlərdilər, kirvəlik edərdilər. Geniş kütlə erməniyə “*din ayrı qardaş*” deyərdi. Xalq məscid və kilsə ayrılığı ilə belə hesablaşmaq istəmirdi. Türklerin nəzir eləyib, kilsə həyatində qurban kəsdiyini və ermənilərin türk pirinə şam gətirdiklərini çox görmüşəm”.

C.Məmmədquluzadənin “Kamança” pyesindən bəhs edərkən M.C.Cəfərov yazmışdır: “Xalq ruhundan doğan musiqi adamlarda baş qaldıran vəhşi hissəleri öldürüb, söndürüb yüksək insani hissələri oyadır. Musiqi *din ayrı qardaşlara* onların mehribancasına, canbir yaşadığı güzel günləri xatırladır. İnsanlıq iblisə, xeyir şərə qalib gəlir”.

DİRİLİK SUYU

“Dirilik” sözü dilimizdə “həyat, yaşayış” mənasında işlənir. M.Füzulinin “Leyli və Məcnun”unda deyilir:

Vəhşilər ilə nədir bu birlik,
İnsan ilə xoş deyilmə dirlik?

Eyni anlayışı bidirmək üçün habelə “dirilik çeşməsi”, “həyat suyu” və klassik ədəbiyyatımızda “abi-həyat”, “abi-heyvan”, “çeşməyi-heyvan”, “abi-zindəgani”, “abi-Xızr” və s. ifadələr də işlədir.

Klassik ədəbiyyatda sevgilinin sözü və ağızı, habelə həqiqi eşq mənası bildirən bu ifadə müasir dildə əsasən yaşayış, həyat üçün qiymətli, zəruri su, çeşmə mənasındadır.

Müsəlman əfsanələrinə görə guya Zülmətdə bir dirilik bulağı (çeşməsi) vardır ki, bunun suyundan içənlər əbədi həyat qazanırlar. Guya Xızr bu çeşməni tapmış, özü və atı onun suyundan içmiş, bu suda yuyunmuşlar. Ona görə də həmişə sağdır, diridir. Guya İsgəndər Zülqərneyn də bu dirilik suyunu çox axtarmış, lakin tapmağa nüvəffəq olmamış və geri dönməli olmuşdur.

M.F.Axundov “Kəmalüddövlə məktubları”nda yazmışdır: “Amma nəqli-Xızr bəistilahi-türk, naleyi-qazdır: dirilik suyu harda idi ki, Xızr içəydi, diri qalayıd?”

Y.V.Çəmənzəminli “Yeni Şirvan” məqaləsində yazmışdır: “Şirvan ötdən bəri möcüzələr və əfsanələr mərkəzi kimi tənmişdir. Şərq müəlliflərinə görə abi-heyvan və səxreyi-Musa burada imiş. Dirilik suyu və bəni-İsrail nəbilərinin tapıldığı qaya varmışmı? Xalq bunun varlığına inanmış və bu sahədə bir sıra əfsanələr yaratmışdır. Xıdır peyğəmbər dirilik suyundan içib yox olmuş və paxıl bir şərqli kimi, əbədiyyət sırrını kimsəyə bilmir.

Şərqiñ ötgün xəyalı ilə tarixi çərçivədən ayrılmış İsgəndər də dirilik suyuna umsunaraq Şirvana gəlir və əlinə ölü bir balıq alaraq Gülüstani-İrəm bağlarını dolaşır. Heyhat! Balıq da Xıdır Nəbi kimi əbədi həyat olub qaçır və sırrı Makedoniya cəhangirinə bildirmir”.

Əslində isə bu dirilik suyu anlayışının yaranması və bütün Şərqdə yayılması tarixi daha qədim olub, şumer əsatirləri ilə bağlıdır. Qədim şumer əsatirlərinin bir çoxu məhəbbət ilahəsi İnanna (akkadca: İştir) ilə əlaqədardır. Bunlardan birində – “İnannanın yeraltı dünyaya getməsi” əfsanəsində deyilir: Göylər hökmdarı İnanna yeraltı dünyaya da hakim olub, ölüleri diriltmək üçün o dünyaya getməyi qərara alır. Yeraltı dünyanın hökmdarı isə onun bacısı, ölüm və qaranlıq allahı Ereşkiqal idi. İnanna bu ölüm ilahəsindən qorxduğu üçün öz sədaqətlə vəzirinə belə tapşırıq verir: ”Üç günə qədər bu gedər-gəlməz dünyadan geri dönməsəm, allahları yiğib yasımı saxlarsınız. Sonra böyük allah Enlilin yanına gedib, məni xilas etməyi xahiş edərsən. O qu-laq asmasa, ay allahı Nannının yanına gedib məni diritməyi və geri qaytarmağı xahiş edərsən. Nanni da qulaq asmasa, müdriklik allahı Enkinin hüzuruna gedərsən. Enki dirilik suyunun sırrını bilir o, bizə kömək edər”.

Bundan sonra İnanna yeraltı dünyaya gedir və orada öldürülüb, divardakı mixdan asılır. Üç gün gözlədikdən sonra onun vəziri kömək üçün Enlil və Nannının yanına gedir. Onlar köməklidən imtina edirlər. Lakin müdrik Enki belə bir tədbir görür: o, Kurqarru və Kalaturru adlı iki cansız varlıq yaradır, onlara “həyat yeməyi” və “dirilik suyu” verərək canlandırır. Sonra onları yeraltı dünyaya göndərir. Orada Ereşkiqal doğumla əlaqədar bərk ağrı çəkir və lüt şəkildə “ay mənim qarnım, ay mənim bədənim” – deyə, zariyirdi. Bura gəlib çıxmış Kurqarru və Kalaturru “Mənim qarnımdan sənin qarnına, mənim bədənimdən sənin bədəninə (yəni, mənim sağlamlığım sənə keçsin) deyə, ona təsəlli verirlər. Buna görə də çayların suyunu, çöllərin taxılını onlara hədiyyə təklif edirlər. Lakin Enkinin tapşırığına əsasən

onlar bu hədiyyəni qəbul etmirlər. İnannanın mixdan asılmış cəsədini istəyirlər. Bu cəsədi nəhayət Ereşkiqal onlara verir və onlar da cəsədə *dirilik suyu* çiləyib İnannanı dirildirlər”.

Aşıq Ələsgərin bir misrası belədir: “Hardan çıxdı *abi-həyat* çeşməsi”.

DİŞİNƏ VURMAQ

Məcazi mənada: şəxsin hər hansı xüsusiyyətini müəyyənləşdirmək üçün onu sınamaq, yoxlamaq.

İfadənin həqiqi mənası C.Məmmədquluzadənin “Leontiyev” felyetonunda çox aydın şərh edilmişdir. “Məlumdur ki, uşaqlar yumurta döyüsdürəndə əvvəl bir dadişirlar, yəni yumurtaları dəyişib *vururlar dışlərinə* və sonra qaytarıb verirlər bir-birinə. Sonra başlayırlar oynamağa. Məsələn, Əli bunu qanır ki, yumurtası Vəlinin yumurtasından bərkdir, əvvəl deyir: – Tut! Vəli deyir: – Sən tut! Axırda Əli tutur, çünki bilir ki, tutsa da Vəlinin yumurtası sinacaq”.

S.Rəhimovun “Nağıl” hekayəsində deyilir: ”İndiyə qədər olan qonaqcılarını novruz yumurtası kimi bircə-bircə *dışınə vurub* qırğıq qoyan Məhbub, öz əziz qonaqcısı Məhcubu ürküdüb qaçırmıq istəmirdi”.

Ülkərin “Bu da sizin əmriniz...” hekayəsində deyilir: “İşçilər, mən bura təyin olunana qədər də burada işləyirdilər. Mən gələn kimi onları bir-bir bayram yumurtasıtək *dışımə vurdum*”.

Tədricən ifadə ümuiləşərək məcazi məna kəsb etmişdir. Anarın “Beşmərtəbəli evin altıncı mərtəbəsi” romanında Dadaş deyir: ”Həyat bilirsən nə uzundur. Zaur, yalan deyirlər, qısa deyil ömür, biz çox yaşayıraq, lap çox, o qədər, o qədər şey görüb bilirik, o qədər şeydən keçirik ki, həyatımız boyu hər cür bərkəboşa düşürük, dünyani necə deyərlər, əməlli-başlı *dışımızə vuruq*”.

DİŞ KİRƏSİ

Bu arxaik ifadə Orta əsrlər Azərbaycanının ictimai münasibətlərini əks etdirən nümunədir.

Xanın adamları kəndə gələndə ən hörmətli qonaq kimi qarşılanar, onun şərəfinə qonaqlıq təşkil edilərdi. Lakin qonaq süfrədəki nemətdən, yemək-içməkdən imtina edərdi ki, bu zaman da onun məqsədi “diş kirəsi” almaq olardı. Ev iyiyəsinin hazırladığı ləziz təamları yemək üçün qonağın dişləri zəhmət çəkib işləməli olurdu. Dişlərinin zəhməti müqabilində qonağa xüsusü əlavə pay da verilirdi. Bu “diş kirəsi” vermək (və ya almaq) adəti XVIII –XIX əsrlərdə xüsusilə geniş yayılmışdı. Tədricən bu adət başqa qonaqlar (məsələn, qız evində çörək yeyən oğlan qohumu və s.) ilə də əlaqələnməyə başladı, habelə oğlan ilk dəfə qız evində çörək yeyəndə ona diş kirəsi olaraq pul və ya mal hədiyyə edərdilər.

Bu ifadəyə analoji olaraq göz kirəsi, qulaq kirəsi ifadələri düzəlmüşdür.

A.Şaiqin “Eloğlu” dramında Anaxanım deyir: “Bu agöz xan gördüyündən göz, eşitdiyindən *qulaq kirəsi* istəyir”.

Raffinin “Xent” əsərində göstərilir ki, əgər hakim sinfin nümayəndəsi yoxsulun evində qonaq olub, onun çörəyini yeməklə bu yoxsulu şərəfə nail edirdisə, onda ev sahibi “hörmətli” qonağına “diş kirəsi” verməyə məcbur olurdu.

DİZ ÜSTƏ YAŞAMAQDANSA, AYAQ ÜSTƏ ÖLMƏK YAXŞIDIR

Bu məşhur ifadə İspaniya Kommunist Partiyasının görkəmli xadimi Dolores Ibarrurinin (1895) Parisdə 1936-cı il 3 sentyabrda etdiyi məşhur nitqində işlədilmişdir.

Buna bənzər bir fikrə “Kəlilə və Dimnə”də (III əsr) rast gəlirik. “Rüsvayçılıqla yaşamaqdansa, mərdliklə ölmək yaxşıdır”.

İfadənin ən qədim variantının müəllifi Roma tarixçisi Tatsit (təxm. 55 – 120) hesab olunur.

A.Şaiqin “El oğlu” dramında (1949) deyilir: “*Qul kimi yaşamaqdansa, mərd kimi ölmək yaxşıdır*”.

Məşhur gürcü yazılıcısı A.Kazbeqinin (1848 – 1893) “Ata qatili” (1881) əsərində deyilir: “*Biabırçılıqla yaşamaqdansa, şərəflə ölmək yaxşıdır*”.

837-ci ildə Bəzz qalasında qoşunu tar-mar olunmuş xalq qəhrəmanı Babək çox kiçik bir dəstə ilə xilas ola bilmişdi. Xəlifə Mötəsim üzə çıxarsa, onu bağışlayacağını vəd etmişdi. Xəlifənin bu təklifinə Babək belə cavab vermişdir: ”*Qırx il zavallı qul kimi yaşamaqdansa, heç olmasa bir gün azad insan kimi yaşamaq şərəflidir*”.

Sədinin “Gülüstən”ında deyilir:

Mordən beizzət beh əz zindəgani bezillət
(Zillətdə yaşamadansa, izzətlə ölmək yaxşıdır).

M.Müşfiq “Azadlıq dastanı”nda yazır:

Azadlıq hər kəsin əzəl naxşıdır,
Məncə əsirlilikdən ölüm yaxşıdır.

“Atalar sözü” kitabında (1965) belə ifadələr verilmişdir: “Ayaq üstə ölmək, dizi üstə yaşamaqdan yaxşıdır”, ”Sarala-sarala yaşamaqdansa, mərd-mərdanə ölmək yaxşıdır”.

M.İbrahimovun “Fırtına quşu” povestində göstərilir ki, məşhur inqilabçı Xosrov Ruzbeh məhkəmədə son sözündə demişdir: ”Heysiyyəti əldən vermək, alçalmaq, abırdan keçmək, siyasi və ictimai əqidə və arzuları ayaq altına atmaq şərtilə yaşamaqdansa, ölmək yaxşıdır”. Həmin əsərdə yenə də Xosrov Ruz-

beh deyir: “*Döyüş meydanında can vermek, namərdəcəsinə qać-maqdan yaxşıdır...*”.

DODAĞIM YARADIR, AT SUVARA BİLMƏRƏM

Əsası olmayan bir səbəb, dəlil göstərənlərə qarşı danışiq dilində işlədirilir.

Bu cümlə ilk baxışda motivləşmədən məhrum ifadə təsiiri bağışlayır. Doğrudan da dodağın yara olması ilə at suvarmaq arasında nə kimi əlaqə ola bilər? Sən demə, belə əlaqə var imiş.

Heyvandarlıq təsərrüfatının mühüm əlamətlərindən biri də belədir ki, hər hər heyvan ilə əlaqədar adamlar müxtəlif sözlərdən, fiziki-fizioloji səslərdən istifadə edirlər. Atı sürəndə, saxlayanda, qovanda, çağıranda, yemləyəndə, yükleyəndə və s. müxtəlif sözlər işlədir, səslər çıxarırlar. Atı suvaranda isə fit çalmaq zəruridir. Adamın dodağı yara olarsa, o fit çala bilməz və deməli, atı da suvara bilməzmiş.

DOQQUZLUQ GƏLMƏK

Müasir dilimizdə “aldatmaq” anlayışını ifadə etmək üçün bir vulqarizm kimi işlənən bu birləşmə əslində çox qədim türk adətləri ilə əlaqədar yaranıb formalasılmışdır. Qədimlərdə doqquz rəqəmi ən uğurlu, xeyirli rəqəm hesab olunurdu. Odur ki, məşhur “doqquzlama” adəti geniş yayılmışdı. Adət belə idi ki. doqquz müqəddəs rəqəm olduğundan hər hansı hədiyyənin doqquz dənə (doqquz əşya) olması zəruri hesab edilirdi.

H.Zərinəzadə yazırı: “Qədim türk xalqlarında peşkəş, hədiyyə və s. doqquz-doqquz gözdən keçirilmiş və “doqquz” uğurlu bir say kimi qəbul edilmişdir. “Doqquz” sözünün türk xalqları tərəfindən uğurlu say hesab edilməsi səbəbini belə göstərmək olar ki, onlar qədim astronomiyaya əsasən müqəddəs he-

sab etdikləri “göylərin sayını” doqquz bilirmişlər”. M.Füzuli ”Yandırram oda doqquz rəvaqın” – deyə yazırdı.

İndi də bəzi türk xalqlarında (özbək, türkmən) hesablaması işi (xüsusilə qadınların dilində) doqquz-doqquz prinsipi üzrə aparılır. Məsələn, “iki doqquz (yəni, on səkkiz) çörək”, “üç doqquz” (yəni, iyirmi yeddi) fətir və s. (Folklor dilində “iki əlli” – siz yüz yaşayın, mən iki əlli” ifadəsi yada düşür). Habelə dili-mizdə “Həftə səkkiz, mən doqquz”, “adı çıxdı doqquza (enməz səkkizə)” kimi ifadələr də doqquz rəqəminin sakramentallığı ilə izah oluna bilər.

Qədim türk hökmdarlarının sadə çitdən və ya ipək parçadan olan tuğları (bayraqları) doqquzdan artıq ola bilməzdi. Odur ki, ən böyük hökmdarlara “doqquz tuğluq xan” (doqquz bayraqlı xan) deyirdilər.

Doqquzun rəmzi və ritual səciyyəli bir rəqəm olduğunu göstərən daha bir sıra faktlar məlumdur. Xarəzmdə ölüyuanlar cəhd edirlər ki, su meyidin üstündən doqquz dəfə axıb getsin. Y.V.Çəmənzəminli göstərirdi ki, “Atilla öldükdə doqquz sənət pərisi növbə ilə ağı deyib ağlaşmış”. Y.V.Çəmənzəminlinin “Qızlar bulağı” romanında elə təsvirlər vardır: “Xəstə, çadırın bir tərəfində, hündür bir taxtda yatmışdı. Hər tərəfdə doqquz gənc qız diz çöküb saçlarını əllərində tutmuşdu”. “Baş xatinin balağına hər tərəfdə doqquz qız yapışmışdı”. “Vəliəhd xüsusi bir təntənə ilə dəfn olundu və doqquz bakıra qız boğulub qəbrinə qoyuldu”.

Bununla əlaqədardır ki, qədim türk xalqlarında birisinə hədiyyə verərkən doqquz qiymətli şey verir, şəxsi cəzalandırarkən ondan doqquz qiymətli şey alarmışlar. Bəzən də bu doqquzlama ilə kifayətlənməyib onu üç və ya doqquz dəfə artırırdılar. O.Ş.Gökyay göstərir ki, müasir qırğızlarda qızın alınan başlıq bir doqquz, üç doqquz və ya doqquz-doqquz miqdarında hesablanır. Məsələn, doqquz dəvə, doqquz inək, doqquz qoyun və s. (doqquza qədər). Hər cür əşyadan da doqquz ədəd olmalı imiş. Qızın verilən başlığının (baş yaylığı, üzük, bilərzik, kəmər, boyunbağı,

sırğa, çəkmə, corab, parça) doqquz ədəd olmasına özbəklərdə də xüsusi diqqət yetirilir.

Tarixdən məlumdur ki, hicri 968-ci (miladi 560 – 61) il-də türk sultanı İran şahı Təhmasibə bir neçə doqquz miqdardında at hədiyyə göndərmişdi.

XV əsrə Azərbaycana gəlmiş İtaliya diplomati Katerino Zeno öz ölkəsinə Uzun Həsənin sarayından göndərdiyi məktubda yazmışdı: "İyulun 12-də...yazdığını kimi, bu şöhrətli hökmдарın yanına Tatar xanının təntənəli səfiri gəlmışdı. Hədiyyə olaraq hökmədara doqquz qılınc, doqquz qəmə, yəhər, fənər... və xəz (dələ, sincab, samur, tülkü...dərisi) gətirmişdilər".

"Dədə Qorqud" dastanlarında "doqquz kafir qızının" hədiyyə alınmasına işarə vardır: "Doqquz qara gözlü, xub yüzlü, saçı ardına örtülü, köksü qızıl düyməli, əlləri biləngindən xinalı, barmaqları nigarlı, məhbub kafir qızları qalın Oğuz bəylərinə sıqraq sürüb içərlərdi".

Y.V.Çəmənzəminlinin "Yeni Şirvan" məqaləsində deyilir: "Teymurləng İran və Azərbaycanı qılıncdan keçirib Şirvana yaxınlaşınca Şirvan xanı Teymura qarşı çarə tapır. Türklərdə doqquz hədiyyə vermək adəti olduğunu xan bilirmiş. Çoxlu hədiyyə ilə Teymur qarşılıyır. Teymur baxır görür ki, hədiyyələr hamısı doqquzdandır, yalnız qullar səkkizdir. Teymur heyrət edib Şirvan xanından səbəbini soruşur. Xan mütəvaze bir halda: – Bəndəniz də qullar sırasındadır, – deyir".

Həmin hadisə haqqında İ.Hüseynovun "Nəsimi" romanında isə belə deyilir: "Salnaməçi yazar ki....1386-cı ilin payızında əmir Teymurun hüzuruna birinci dəfə gedəndə İbrahim külli miqdarda cəvahirat və ipəklə birgə səkkiz qul aparıbmış. Əmir Teymurun düşərgəsində İbrahimin karvanından yükü qəbul edən möhtəsib soruştub ki, "Qayda üzrə hədiyyənin üstündə doqquz qul verərlər, sən niyə səkkizini gətiribsən?" İbrahim deyib: "Doqquzuncu qul özüməm". Və əmir Teymura xoş gələn də guya elə bu olub.

Başqa bir salnaməçi, özündən əvvəlki salnaməçinin “doqquzuncu qul” əhvalatını təkzib etmədən yazar ki, hədiyyələrin üstündə şah, Nizaminin yeddi gözəli timsalında yeddi dünya gözəli aparıbmış”.

Hər birindən doqquz (“doqquz-doqquz”) dənə göndərilən əşyaları bir hesab etmək (“bir doqquz”) ilə onları göndərən şəxsə böyük cəfa, əziyyət olurdu ki, bununla əlaqədar “doqquzu-nu birə saymaq” ifadəsi yaranmış və “incitmək”, “əziyyət ver-mək” mənası kəsb etmişdir. “Dədə Qorqud” dastanlarında deyilir: ”Kafiri qamış kimi od oluban yandırıym. Doqquzunu bir yerinə saydırıym”. Nəzərə alınmalıdır ki, ümumiyyətlə birdən artıq, çoxluq bildirən rəqəmi “bir yerinə”, “bir” saymaq adəti məşhurdur. Həbibinin qəzəlində deyilir:

Bir dəmdə min canü cəhan tərk eylər olsam yoluna,
Ol alihimmət dilbərim minin birə saymaz, nedim.

Bu doqquzlama adəti zaman keçdikcə funksiyasını itirir, yalnız formal səciyyə kəsb edir. Tədricən bu “doqquzlar” əslində real tərzdə həyata keçmir. Odur ki, hər şeyi doqquz vəd edib, onu yerinə yetirməmək anlayışı “doqquzluq gəlmək” (kələk gəlmək) ifadəsi şəklində eks etdirilməyə başlayır.

Xalq dilində işlənən “doqquzu don darayı” ifadəsi də bu fikri izah edə bilər. Sonralar həmin ifadə daha da mücərrədləşir, “doqquz” sözü adətən yalanla əlaqələndirilir. Məsələn, Məmməd Aslanın “Ditdili mindim, çay keçdim...” şeirində dovşanı öldürmüş ovçu bu doqquz rəqəmini yalanla əlaqələndirərək deyir:

Doqquz batman ət oldu,
Yağı qiyamət oldu.
Doqquz kəndin adamı
Doyunca yedi hamı.

C.Əlibəyovun “Həyatın özü” romanında deyilir:— “Bəs molla nəvəsinin işi nə oldu?..Gedəcək, yoxsa gənə doqquzluq gəlirdin?”

Məhz aldatmaq, kələk gəlmək anlayışı kəsb etdikdən sonra “doqquzluq” sözü “doqquzluq gəlmək”, “doqquzluq çıxarmaq” vahidləri tərkibində qumar oyunu ilə əlaqədar da işlədilməyə başlamışdır.

M.S.Ordubadinin “Dumanlı Təbriz” romanında belə bir dialoq vardır:”Mən Ələkbər yoldaşın qulağına piçıldadım:

— Bunu Hacı xandan neçəyə aldın?
— Doqquza!

— Necə doqqua? Doqquz yüz tümənəmi?
— Xeyr, doqqua!
— Necə yəni doqqua?

Ələkbər yoldaş qulağıma yavaşcadan dedi:

— Hacı xana bir dənə *doqquzluq çıxardım*.

Məsələ məlum oldu. Demək, Ələkbər yoldaş yenə Hacı xanla qumar oynamış imis”.

Belə yeni, jarqon mənası kəsb etdikdən sonra “doqquzluq gəlmək” ifadəsinin bir sıra variantları (“üçlük gəlmək”, “nömrə gəlmək”) yaranmışdır.

Vaqif Nəsibin “Kənd tülüngüsü” povestində deyilir:”Demək, dədəsi işləməyib. Rəhmətlik dədəsi nəsihətində də ona *üçlük gəlmışdı*”. “Sonrakı günlər Musa bulaq üstə də getdi, bir-iki qonaqlıqda da oldu. Hiss eləyirdi ki, qarın bağlayır. Camaatın hörmətcilliyi onu heyran eləyirdi. Yavaş-yavaş onlara *nömrə gəlməyə* tərəddüd eləyirdi”.

DOQQUZUNCU DALĞA

Fırtına zamanı ən qüvvətli və qorxunc dalğadır.
Məcazi mənada çox böyük təkhlikə və yüksəliş rəmzi kimi işlənir.

Qədimlərdə bir sıra xalqlar doqquz rəqəmindən qorxurdular. İvan Konstantinoviç Ayvazovskinin məşhur rəsm əsərində doqquzuncu dalğa bütün qorxuncluğu və əzəməti ilə təsvir edilmişdir. Müəllifin 33 yaşında ikən (1850) çəkdiyi “Doqquzuncu dalğa” əsərində qəzadan qurtarmış adamların taxta qırıqlarından möhkəm yapışması və onların simasında qorxu və iztirab cizgiləri çox obrazlı və bədii verilmişdir.

Doqquz rəqəminin vahimə, qorxu hissi oyatması qədim zamanlarda bu rəqəmin say sistemində sonuncu rəqəm hesab edilməsi ilə əlaqədar izah oluna bilər. Qədim dünyanın bir sıra xalqlarında say sistemi doqquzdan yuxarı qalxmirdi (məsələn, qədim latin, habelə alman dilində doqquz rəqəmi “yeni” mənasına gəlir).

Türk dillərindəki sayların (rəqəmlərin) sakramentallığını öyrənən dilçilərin fikrincə, sayların inkişafında üç mərhələ olmuşdur: a) beş (və ya əlli) rəqəminə qədər; b) yeddi (və ya yetmiş) rəqəminə qədər; c) doqquz (və ya doxsan) rəqəminə qədər olan saylar. Göstərirlər ki, onluq say sistemi şumerlərin təsiri ilə qədim türk dillərində meydana gəlmişdir. Doqquzluq say sisteminin izləri bir sıra türk dillərində indi də yaşamaqdadır: “iki doqquz”, “üç doqquz” və s. kimi.

İbtidai cəmiyyətdə qəbilə rəhbərinin seçilməsi xüsusi və təntənəli bir ayin kimi icra olunurdu. Qəbilə başçısı olacaq şəxsi keçə üstündə əyləşdirib, bütün xalqın şənlik sədaları altında güñəş dairəsi üzrə doqquz dəfə dolandırıldırılar. Sonra onu ata mindirir, ipək parçanı boğazına bağlayıb möhkəm sıxır və neçə il başçı olmaq istədiyini xəbər alırlılar (Bu adət “Dədə Qorqud” filimdə qismən əks olunmuşdur). Həmin ayin qəbilə başçılığının əbədi olmadığını, onun yenisi ilə əvəz ediləcəyini xatırlatmaq məqsədi güdürdü.

Azəroğlunun “Dalğalar” şeirində deyilir:

Doqquzuncu dalğa gəlir,

Götüriüb atacaq

Nə varsa yəqin...

İran –

Fırtınalı bir dənizdir.

Doqquzuncu dalğa

Şahə qalxıb,

Fəqət,

Enməmiş hələ...

DOLAMADAN DOVDAQ UÇDU

Adətən cüzi, çox kiçik, əhəmiyyətsiz bir işi, hadisəni bəhanə edənlərə qarşı işlənir.

“Barmaq hesabı göstərmək” tərkibinin izahında bu ifadənin yaranması da öz əksini tapmışdır. Belə ki, qoyunların sahibinə hesabat verən fırıldaqçı göstərir ki, guya dolamadan (dolaydan) dovdaq uçduğu üçün qoyunlar hürkүyə düşüb qırılmışlar.

S.Rəhimovun “Şamo” romanında deyilir: “—Canım, bu çömcəqurutmaz payız günü günortadan əyilib, hələ Şamo oğlan gəlib çıxmır ki, çıxmır! — Alo kişi yanıxır, öz-özünə deyinirdi.— İşini bir tərəfə buraxıb, ömrünün cavan çağında onun-bunun dərdini çekir. Nə bilim:”*Dolamadan dovdaq uçdu, doxsan doqquzu ürkүyə düşdü*”. Dünən ölüb birisi, bu da onun dərisi?..Başdan-ayağa nağıll!”

Get-gedə ümumiləşib yayıldıqca ifadənin feili xəbəri başqa formalarda da işlənməyə başlamışdır.

B.Bayramovun “Ayna” povestində qısqanc arvadından şikayətlənən oğlan deyir: “Özcə dayım qızıdır. Qohumlarım onu lənətə döndərib keçirdilər boğazımı. *Dolayıdan dovdaq uçur*, bir həftə günüm qara olur”.

DÖNƏRGƏSİ DÖNMƏK

Başqa sözlə: bəxti, taleyi dönmək. Bir sıra dialektlərimizdə dönərgə//dönəlgə sözü bəxt, səadət, xoşbəxtlik mənasında işlədir. Bu söz həm ayrılıqda, həm də birləşmə daxilində həmin mənəni bildirir.

Ə.Mustafayevin “İsti külək” povestində belə bir dialoq vrdır:

“—Oxuyanda yəqin yüngüllük tapır. Qorx ki, oxuya-oxuya sonradan müğənni ola.

- Onda müğənni olar ondan, ta Dəli Turab yox. Dəli Tutab olub qalmağı yaxşıdı. *Dönərgəsi* pis olar onun”.

Bu birləşmə dilmizin qədim dövrlərinə xas olan daxili obyektləri feillərdəndir.

Tahir Hüseynovun “Qəza” hekayəsində oğlu haqqında danışan Ceyran deyir: ”Qabaqlar yaxşı oxuyurdu. Müəllimlərin hamısı razılıq eləyirdilər. Bu Güləhməd gələndən deyirsən uşağın *dönərgəsi dönüb*, kitaba yaxın getmir”.

M.Şəhriyarın “Heydərbabaya salam” poemasında deyilir:

Mənim atam süfrəli bir kişiydi,
El əlindən tutmaq onun işiydi,
Gözəllərin axıra qalmışydı,
Ondan sonra *dönərgələr dönübdür*,
Məhəbbətin çırqları sönübdür.

DÖVLƏT DAXİLİNDƏ DÖVLƏT

Bəzən də “dövlətdə dövlət”, “dövlət içərisində dövlət”, “hökumət içərisində hökumət” və s. şəkillərdə işlənən bu ifadə adətən müəyyən dövlət daxilində yaşayıb (mövcud olub) hamiya

aid ümumi qayda-qanunlara tabe olmayan və ya olmaq istəməyən şəxslər, təşkilatlar haqqında işlədirilir.

Dilimizə rus dilindən tərcümə yolu ilə daxil olmuş həmin ifadə əslində orta əsrlərdə Fransada yaranmış və sonralar bir sıra dillərə tərcümə olunmuşdur. Bu sözlər ilk dəfə XVI –XVII əsrlərdə yaşamış Fransa yazıçısı Aqrrippa D'Obinyenin əsərlərin-də işlədilmişdir. O həmin ifadəni ən əvvəl 1610 – 1620-ci illər arasında çap olunan “Kralların və təbəələrin vəzifəsi haqqında” kitabında işlətmişdir. Müəllif islahatçıların tələblərini sadalayan-dan sonra yazmışdı:”Bütün bunlar dövlət daxilində dövlət adlan-dırıla bilər”. XVII əsr Fransa yazıçıları bu ifadəni tez-tez təkrar-layırdılar.

1973-cü il oktyabrın 26-da Moskvada Kremlin Qurultay-lar sarayında sülhsevər qüvvələrin Ümumdünya konqresində Sov.İKP MK-nin baş katibi L.İ.Brejnev'in nitqində deyilir: “Ay-dın görmək lazımdır ki, sülh üçün təhlükəni tamamilə konkret ictimai qruplar, təşkiatlar və adamlar yaradırlar. Məsələn, hətta Qərbin ən böyük ölkələrinin yüksək vəzifəli xadimlərinin iqrar etdiklərinə görə müharibə vasitələri hazırlamaqdan varılanan in-hisarlara malik peşəkar kapitalistlərin adətən hərbi sənaye kompleksi adlanan mənhus ittifaqı orada bir növ “*dövlət daxi-lində dövlət*” olmuş, müstəqil bir qüvvə kəsb etmişdir”.

A.Şaiqin “Xatirələrim” adlı yazısında deyilir:”Müctə-hidlər *hökumət* içində ayrıca bir *hökumət* qurmuşdular. Onlar istədikləri kimi aqalıq edir, istədikəri fitvani verir və əməl etdiridi-lər”.

M.İbrahimovun “Səhər açılanda” kino-novellasında Şahbaz bəy deyir:”Rüstəmovları zarafat bilmə, Mahmud, mil-yonları var, *hökumət* içərisində *hökumətdirlər*”.

DÖVLƏT QUŞU

Buna başqa sözlə *cənnət* quşu, *səadət* quşu, *humavə* ya-humay (“humayun” sözü də buradandır) deyilir.

Məcazi mənada xoşbəxtlik, səadət, müvəffəqiyət rəmzidir.

Böyük Okean adalarında və Yəməndə yaşayan, zahirən bayquşa oxşasa da, iri və gözləri, parlaq tükü ilə ondan fərqlənən, uca dağlarda yaşayan vəhşi quşdur.

Xalq təsəvvüründə və ədəbiyyatında olan əqidəyə görə çox yüksəkdən uçan bu quşun kölgəsi kimin üstünə düşərsə və ya özü kimin başına qonarsa, onu padşah seçmişlər. Elə buna görə də o, dövlət və ya səadət quşu adlandırılmışdır.

“Başına dövlət quşu qonmuş” – atalar sözüdür.

Ə.Vəliyevin “Budağın xatırələri” əsərində deyilir: ”*Dünyada gözəllikdən ülvi, müqəddəs heç nə yoxdur. Qadin gözəlliyi isə, dövlət quşu kimi bir şeydir, az-az bəxtəvərin başına qonur*”.

S.Vurğun “Bakının dastanı”nda yazmışdır:

İlham pərisi də gülümşəyərək
Özüm də bilmirəm hayanda uçdu.
Dövlət quşu kimi başıma düşdü.

Müasir ədəbi-bədii dilimizdə bu ifadənin müxtəlif variantları yaranmaqdadır.

S.Vəliyevin “Düyünlər” romanında deyilir: ”Ancaq ancaq... *Səadət quşu* Şirvan düzünə qonanda – bu yerlərin bəxti açılanda, tale Vasifin üzünə gülmədi”.

Anarın “Şəhərin yay günləri” pyesində Dilarə Qiyasa deyir: ”Tale elə gətirib ki, bir neçə vaxta *şahlıq quşu* qonub təpəvə”.

DÖVLƏT MƏN ÖZÜMƏM

İfadə özündən razı, özünü bütün cəmiyyətdə yeganə vücutud hesab edən, habelə rəhbər mövqedə olub özbaşınalıq edən adamları səciyyələndirmək üçün işlədirilir.

Bu sözlerin müəllifliyini adətən Fransa kralı XIV Lüdövikə (1643 -1715) isnad edirlər. 1665-ci ildə zadəganlar, şəhərlilər və ruhanilərdən ibarət Fransa parlamentinin iclasında XIV Lüdövikdən xahiş edilmişdi ki, o öz siyasetini dəyişsin. “Nə üçün?” deyə kral təəccüb etmiş və qaşlarını çatmışdı. “Çünki bu siyaset dövlətin siyasinə ziddir” – dedikdə, kral: “– Dövlət mən özüməm” cavabını vermişdi. Parlament də əlahəzrətin iradəsi ilə razılışmağa məcbur olmuşdu. Tədiqiqatçıların bəziləri XIV Lüdövikin bu ifadəni işlətdiyinə şübhə edirlər. Lakin burası var ki, Fransa kralları həmişə ölrəni belə aparmış, özləri barədə yüksək fikirdə olmuşlar.

C.Məmmədquluzadın bir felyetonunda deyilir: “*Firəngistanın padşahi on dördüncü Lüdovik həmişə deyərdi: “Dövlət ibarətdir tək mənim vücudumdan”.*”

Başqa bir fikrə görə bu ifadəni ilk dəfə ingilis krallığının I Yelizaveta (1558 – 1603) işlətmışdır.

Təxminən buna yaxın bir fikir “Şahnamə” də Cəmşidin dilindən işlədilmişdir:

Ke coz xiştənra nədanəm cahan
Məra xand bayəd cəhanafərin.

(Özümdən başqa cahan tanımiram. Dünyanı yaradan mənə deyilməlidir).

Cəmşidin bu azgınlığının izləri daha qədimlərə və hətta “Quran”da haqqında bəhs olunan Firona gedib çıxır.

DÜDƏMEYİ-HİNDİ GƏLMƏK

Daha çox xalq danışlıq dili üçün səciyyəvi olan bu ifadə obrazlı şəkildə möhkəm vurmaq, döymək, əzişdirmək, qorxutmaq anlayışlarını bildirir.

Bəzi dialektlərdə “düdəmə” xoruzun bir növünə deyilir. Məlumdur ki, diliizdə xoruzun bir sıra obrazlı adları vardır: səhər quşu (mürğ-i-səhər), hind gözəli və s. deməli, “düdəmeyi-

hindi” ifadəsi hind xoruzu mənasında anlaşılı bilər. “Xoruz” sözü kimi, “dündəmə” sözü də içiböş, ləyaqətsiz, lakin özündən razı adamları səciyyələndirmək üçün məcazi və mənfi mənada da işlədir. Q.Xəlilovun “Yaşamaq istəyirəm” povestində mənfi bir obraz haqqında deyilir: “Dündəmənin biri gəldi”.

Lakin “düdəmeyi-hindi” birləşməsi həm də Hindistandan gətirlən hind qılınçı mənasını bildirir. Farscadan alınmış “dündəmə” sözü ikiağızlı, hər iki üzü (tərəfi) iti olan qılinc deməkdir. Yuxarıdakı ifadənin obrazlı, məcazi mənası da buradan meydana gəlmışdır.

C.Nehrúnun «Открытие Индии» kitabında (M, 1955) deyilir: ”Firdovsi “Şahnamə”də göstərir ki, İsgəndər İranə soxulanda farslar Hindistana qılinc və başqa silah üçün adam göndərildilər. İslam meydana çıxana qədər ərəblər qılınca “mükənnəd” deyirdilər ki, bu da “hinddən gətirilmiş”, “hind malı” deməkdir. Bu söz danışıqda indi də işlədir”.

N.B.Vəzirovun “Yağışdan çıxdıq, yaqmura düşdük” komediyasında Hacı Qənbər deyir: ”Kafir uşaqları məni lap təngə gətiriblər, bilmirəm hansına inanım... Amma Hacı Salmana bir düdəmeyi-hindi ilişdirməyim var...”.

C.Cabbarlinin “Yaşar” pyesində professor İvanov haqqında Toğrul deyir: ”Yox, Tanya, mən bilmirəm. Gec-tez onun allahlığına bir dənə düdəmeyi-hindi ilişdirəcəyəm. Ancaq bilmirəm haçan”.

S.Rəhmanın “Əliqulu evlənir” pyesində Xəlil deyir: ”Sənə bir düdəmeyi-hindi gələr ki...”.

DÜNYANIN ƏŞRƏFİ İNSAN

“Dünya” əvəzinə “yer üzü”, “məxluqat”, “cəmi yaranmışlar”, “yaranmışlar” və s. də işlənir.

Əslində dini ifadə olan bu birləşmə müasir dövrdə dini məzmundan məhrum edilmişdir və insanın böyüklüyünü, əzəmətini, dəyərini bildirmək üçün işlədirilir.

S.Vurğunun “Vaqif” pyesində Vidadi namaz üstə dua edərkən deyir:

Yazıqdır dünyanın əşrəfi insan,
Böyükən, adilsən, keç günahından!
Qoyma ki, yerlərdə sürünsün bəşər,
Dünyada qalmasın nə pislik, nə şər.

Yenə də orada Vaqif deyir:

Budur yer üzünün əşrəfi insan,
Yaradır gündə bir hicranlı dastan.

İ.Əfəndiyev “Dağlar arxasında üç dost” romanında yazar: ”Bizi başqa canlılardan ayıran, məxluqatın əşrəfi edən də bu arzu uğrundakı mübarizədir”.

M.İbrahimov “Fırtına quşu” povestində göstərir ki, həmin ifadənin müəllifi Nizamidir. Əsərdə deyiliir: “Xosrov kamerasına qayıdanda axşam düşürdü. O. Afaq haqqında, onun səadəti və fədakarlığı haqqında düşündükcə kameranın soyuq divarlarını qucaqlayıb Nizaminin: ”İnsan yer üzünün əşrəfidir” – deyən sözlərini xatırlayırdı. Bəli, Afaq kimilərdir həyatın gözəlliyi və şirinliyi, heyf, min heyf ki, bu gözəlliyi pozan, bu şirinliyə acı qatan da insan özüdür...”.

DÜNYANIN GÖBƏYİ (ORTASI)

Bu ifadəni təşkil edən sözlərin hər ikisi öz sinonimləri ilə əvəz edilə bilər.

Klassik ədəbiyyatda bu ifadə Ərəbistandakı Kəbənin obraslı adı kimi işlənir. Çünkü müəlmanların əqidəsincə Məkkə şəhəri və bu şəhərdəki Kəbə guya yer kürəsinin tam ortasında yerləşirmiş. İslam dini əfsanələrinə görə Adəm cənnətdən qovulanandan sonra allah onun üçün yaqtıdan bir ev yaratmışdı. “Beytül-

məmur” adlanan bu evi allah cahanın ortasına qoymuşdu ki, bu da indiki Kəbənin yeri imiş.

Qədim insanlar insan göbəyini bədənin ortası hesab edirdilər. Əfsanəyə görə Zevs (və ya Yupiter) “dünyanın göbəyi-ni” müəyyən etmək məqsədilə yerin hər iki başından eyni sürətlə uçan iki qartal buraxmışdı. Qartallar qədim yunan şəhəri Delfa üzərində görüşmişdülər. Ona görə də bu şəhər “dünyanın ortası” hesab edilmiş və Zevsin əmrilə buraya Omfal qoyulmuşdu (Omfal yunan dilində müqəddəs daş və ya meteorit deməkdir). Bu daşın hər iki yanına qızıl qartal fiqurları həkk edilmişdi.

Qədim yəhudilərin təsəvvüründə dünyanın mərkəzində Fələstin, onun mərkəzində Yeruşəlim, onun mərkəzində məbəd, onun da mərkəzində mehrab yerləşir ki, dünyanın göbəyi bu imiş. XII əsrдə Paris yaxınlığındakı San-Deni abbatlığında dünya xəritəsi hazırlanmışdı. Bu xəritədə yer kürə şəklində əks etdirilmiş, kürənin tam ortasında Yeruşəlim şəhərinin adı yazılmışdı.

“Avesta”da Hind, Dəclə, Yaksarta çayları dünyanın hüdudları kimi təqdim edilir. Tədqiqatçıların fikrincə, bu çaylar dünyanın hüdudlarıdırırsa, onda dünyanın mərkəzi Mərv olmalıdır ki, bu da intiqam allahı Mitranın ibadətgəidir.

Beləliklə, hər xalq və din dünyanın göbəyi haqqında bir-birindən fərqlənən fikir yürütmüş olur. Hətta C.Məmmədquluzadə də belə yazırırdı:”...Mərhum molla Pirqulu həmişə deyərdi ki, Danabaş kəndi yer üzünün göbəyidir, yəni mərkəzidir”.

Bu əfsanələrə xalqın münasibəti Molla Nəsrəddinin bir lətifəsində belə bidirilir:” Bir gün molladan soruşurlar ki, dünyanın ortası haradır? Molla təpiyini yerə vurub deyir: – Bura! Sorusduqda ki, nədən bilirsən? – cavab verir: – İnanmirsan, ölç, bax”.

Qabilin “Nəsimi” poemasında deyilir:

İmadəddin Zəhra ilə dayanıb tən
Dünyanın tən ortasında elə bil.

“Nərd və astrologiya” məqaləsində V.Sultanzadə göstərir ki, yeddi rəqəmi orta əsrin yeddi səyyarəsinə işarədir. Məlum olduğu kimi, belə bölmə orta əsrдə geniş yayılmış geosentrik nəzəriyyəsi ilə bağlıdır, yəni yer kainatın mərkəzi hesab olunur.

Zeynal Məmmədovun “Füzuli eşqi” adlı məqaləsində deyilir: ”Bağdad şəhəri, habelə bütövlükдə İraq qədim və Orta əsr mədəniyyətinin inkişafında böyük rol oynamışdır. Hələ X – XI əsrlərdə iqtisadi, siyasi və mədəni roluna görə Bağdad şəhəri “kainatın mərkəzi” adını daşımışdır”.

Görünür, burada “kainatın mərkəzi” yerinə “dünyanın mərkəzi” işlədilməli idi. O dövrlərdə “kainatın mərkəzi” məhz Yer hesab olunurdu.

DÜNYANIN O BAŞI (QURTARACAĞI)

Məcazi mənada çox uzaq bir yer deməkdir.

Qədim zamanlarda bir sıra xalqlar Yerin formasını çox qəribə şəkillərdə təsəvvür edirdilər. Bu təsəvvürlərdən birinə görə (məsələn, “Avesta”da) Yer dörd tərəfdən okeanlarla əhatə olunmuşdur və Yerin bir tərəfindən çıxıb o biri tərəfinə getmək olar. Yəni, Yerin “bu başından o başına” gedib çıxməq mümkündür (qədim yunan filosofu Fales bu fikirdə idi).

Coğrafiya haqqında müasir təsəvvür isə tamamilə başqdır. Yer kürəsinin heç bir başı-ayağı yoxdur. Elmin rədd etdiyi bu fikir bir sabit ifadə şəklində dildə hələ də yaşayır.

“Avesta”da “dünyanın o başı” haqqında deyilir ki, intiqam allahı Mitra canini dünyanın başına qaçsa da tapacaqdır. Burada dünyanın hüdudları Hind, Dəclə və Yaksarta hesab olunur.

İfadə çox qədimdən bu günə kimi ədəbi dilimizin müxtəlif üslublarında işlənməkdədir. “Dədə Qorqud” dastanlarında göstərilir ki, Yeynək əsir düşmüş atasını xilas etmək üçün getməyə Bayındır xandan icazə istəyir. Bayındır xan: Yerin bir

ucundan bir ucuna yetəm deyən Soğan Sarı (səninlə) belə var-sın” – deyir.

Mehdi Hüseyn “Qara daşlar” romanında “arıq, uzun kol-xozçu” öz yoldaşı haqqında deyir: “*Dünyanın o başında* təzə bir xəbər çıxsa, hamıdan qabaq bunun qulağına çatır”.

M.İbrahimovun “Pərvanə” romanında oxuyuruq: ”Belə adamlar *dünyanın bu başında* oturduqları halda, *o başında* nələr olduğunu görür və bilirlər”.

L.I.Brejnev Bakıda çıxış edərkən demişdir: ”Böyük Lenin adı sizin şəhərin tarixindən ayrılmazdır. Kirovun obrazlı ifadəsi ilə desək, Vladimir İliç Bakı proletariatının ürək döyüntüsünü *dünyanın o başından* eşidirdi”.

DÜNYANIN SƏKKİZİNCİ MÖCÜZƏSİ

Adətən müəyyən incəsənət əsərinin, tikintinin, elmi müvəffəqiyyətin ən yüksək dəyərə malik olduğunu söyləmək, insan əlinin yaratdığı hər hansı abidəni qiymətləndirmək üçün işlədirilir.

Məsələn, akademik İ.Gerasimov xəritəni (xəritənin meydana gəlməsini) “dünyanın səkkizinci möcüzəsi” adlandırmışdır.

Seviliya şəhərində məşhur Xiralda qülləsinin hündürlüyü 100 metrdir. Bu qülləyə də dünyanın səkkizinci möcüzəsi deyirlər.

“Elm və həyat” jurnalında deyilir: ”Neft akademiyası” adlandırılan Bakının neftçi mütəxəssisləri iş – *dünyanın səkkizinci möcüzələrindən* biri sayılan Neft daşlarının bünövrəsini qoymağın cəlb edildilər”.

Sirus “Dünyanın səkkizinci möcüzəsi” adlı felyetonunda yazmışdır: ”Xülasə, keçək mətləbə və ərz eləyək ki, bizim üçün günü bu gün *dünyanın səkkizinci möcüzəsi* ibarətdir yenicə başa çatmış futbol üzrə ölkə çempionatında... ”Neftçi” komandasının oyunundan”.

İfadənin yaranması qədim dünyanın yeddi möcüzəsi ilə əlaqədardır. Yeddi möcüzə sırasına qədim abidələrdən hansıların daxil edilib-edilməməsi məsələsində fikir birliyi yoxdur. Bununa belə ən çox yayılan mülahizəyə görə yeddi möcüzə bunlardır: qədim Misir ehramları, qədim Babilistanda (Semiramida) asma bağar, Efes şəhərindəki Artemida məbədi, Zevsin Olimpdəki heykəli, Qalikarnaqs şəhərində Mavsolun məqbərəsi (mavzoley), Rodos limanında günəş allahı Heliosun misdən tökülmüş nəhəng heykəli, məşhur İsləgəndəriyyə mayakı.

Bəs nə üçün möcüzələrin miqdarı yeddi hesab edilmişdir? Yeddi çox-çox qədimlərdən bəri bir sıra xalqlar üçün müqəddəs rəqəm hesab edilirdi. Qəməri təqvimə görə 28 günə bərabər olan ay – göy cismi Ayın dörd fazadan keçməsi ilə bağlıdır. Bu fazar isə yeddi gündən bir dəyişir. Odur ki, yeddi gün bir həftə hesablanır.

Qədim babillilər yeddi göy cismini (Günəş, Ay və beş planet – Merkuri, Saturn, Mars, Yupiter, Venera) yeddi iilahə ilə bağlayırdılar ki, həftənin hər bir günü bir ilahəyə həsr edilirdi. Babilistan kahinləri öyrədirdilər ki, ölülərin yeraltı dünyası yeddi divarla hörülmüşdür, ölənlər qapıçıları yeddi olan yeddi qapıdan keçməlidirlər.

Qədim yunanlar da yeddi rəqəminə çox böyük əhəmiyyət verirdilər. Yeddi rəqəmi incəsənət hamisi Apollonun müqəddəs rəqəmi sayılırdı. Əfsanəvi Minotavra hər il yeddi oğlan və yeddi qız qurban verərdilər. Yunanlar yeddi rəqəmini bitkinlik, tamlıq rəmzi hesab edirdilər. Eramızdan əvvəl III əsrənən başlayaraq antik yunan müəlliflərinin əsərlərində dünyanın yeddi möcüzəsi haqqında bəhs olunur, bunlara aid ətraflı məlumat verilir.

Qədim Misirdə güman edirdilər ki, Günəş və digər səma cisimləri yeddi nərdivanı qalxıb yeddi darvazadan keçirlər.

Qədim hind fəlsəfəsinə görə kainat yeddi ünsürdən ibarətdir.

Aristotelə görə göy yeddi kristal təbəqədir və bunların ən yüksəyi yeddinci təbəqədir. Roma və Moskva şəhərlərinin hər biri yeddi təpə üzərində salınmışdır.

Qədim yunan ənənələrinə görə yeddi rəqəmi rəmzi məna daşıyır: uşaq yeddi yaşına çatanda dişlərini tökür; ikinci yeddilikdə hədd-bülüğə çatır; üçüncü yeddilik yetkinlik, kamillik dövrüdür; dördüncü yeddilik akme (çicəklənmə), beşinci evlənmə, altıncısı ağıllanma dövrüdür. Yeddinci və səkkizinci yeddiliklərdə ağıl və nitq tam inkişaf edir. Doqquzuncu yeddilikdə igidlilik öz yerini müdrikliyə verir, onuncu yeddilik “ölümü gözləmə” dövrüdür. Məşhur Solonun (eramızdan əvvəl VII-VI əsrlər) 19-cu elegiyasında yürüdülən bu fikirləri başqa müəlliflər də təkrar etmişlər. Əflatuna görə, insan 25-30 (başqa yerdə isə göstərilir ki, 30-35) yaşda yetkinləşmiş olur. Şair Hesiod da bu dövrü evlənmək üçün ən münasib dövr hesab edir (“Otuz yaşa qədər tələsmə, otuzdan sonra da gecikmə. Evlənmək üçün ən yaxşı vaxt otuz yaşdır”). Aristotel öz “Ritorika”sında göstərir ki, “insan bədəninin ən təravətli vaxtı 30-35 yaş arasındadır, ruhi aləmi isə qırx doqquz yaşda çicəklənir (Burada da bölgülər yeddilik üzrə aparılır).

EL BİR OLSA, DAĞ OYNADAR YERUİNƏN

Başqa sözlə: birlik olan yerdə bütün çətinliklərin öhdəsindən gəlmək olar.

Xalq gücünə, birliyə inam oyadan bu misra atalar sözü səviyyəsinədək yüksəlmişdir. İlk dəfə XVII əsrin əvvəllərində Cənubi Azərbaycanda yaşamış Tufarqanlı Abbasın şeirində işlənmişdir.

Abbas bu sözləri deyər sərindən,
Arxı vurdur, suyu gəlsin dərindən,
El bir olsa, dağ oyndar yerindən.
Söz bir olsa, zərbi-kərən sindirərən.

Buradakı “dağı yerindən oynatmaq” ifadəsinin tarixi çox-çox qədimlərə gedib çıxır. Mənbələrin verdiyi məlumata görə, bu ifadə ilk dəfə İncildə işlədilmiş, sonralar məzmunca dəyişilərək “hər cür çətinliyin öhdəsindən gələ bilmək” mənasında dünyanın bir çox dillərinə yayılmışdır.

ELÇİYƏ ZAVAL YOXDUR

Ifadə Şərqiñ çox qədim tarixi olan bir adətlə əlaqədardır. Qalib hökmdarlar məğlubları həmişə öz əsarətində saxlamaq üçün onların övladlarını və ya çox yaxın adamlarını zaval olaraq öz saraylarına alır, orada yaşamağa məcbur edirdilər. Bu mənada “zaval” sözü “girov” anlayışına uyğun gəlir (lakin “girov” cansız əşyalardan olur və başqa səciyyəlidir). Zaval kimi sarayda saxlanan adamlar isə nə qədər olsa da özlərini sarayda azad, sərbəst hesab edə bilmirdilər, yad mühitdə yazıq, aciz görkəm alırdılar, buradan da “zavallı” sözü meydana gəlmişdir.

Elçi sıfəti ilə göndərilən şəxs isə zaval olaraq anlaşıla bilməzdi. “Elçiye zaval yoxdur” ifadəsi bu adətlə bağlıdır. Bunuñla əlaqədar dilimizdə “zaval” getmək, “zaval aparmaq”, “zavalə gəlmək” ifadələri yaranmışdır.

Tarixdən məlumdur ki, eramızdan əvvəl 659-cu ildə Manna hökmdarı Axşeri Assuriya ilə müharibədə öldürülür. Onun oğlu Yallı isə qaliblərlə sülh bağlayır və zaval olaraq öz oğlunu və qızını Aşşurbanipalın hüzuruna (sarayına) göndərir.

Bu ifadə Q.B.Zakirin “Tərlan və elçi” təmsilində belə işlənmişdir: ”Heç adətdə yoxdur elçiye zaval”.

Y.V.Çəmənəzəminlinin “Qan içində” romanında Şahnisə İrana ərə verdiyi qızı haqqında danışarkən belə bir dialoq verilir:

“—Yaxşı, təkmi göndərək, yoxsa xanzadələrdən birini qoşaq? Nə məsləhət görürsən?

Vaqif düşündü. ”Məncə, —dedi, — xanzadə qoşmaq lazıim deyil. Kim nə bilir, nə ola bilər...Xanzadəni Tehrana zaval apara bilərlər. Onda gərək İrandan nə əmr gəlsə, boyun əyək.

Şahnisə xanım qorxulu sıfətlə soruşdu:

–Bəs qız?

–Qızı *zaval yoxdur*. Ondan arxayı ol”.

Göstərilən adətlə əlaqədar “zaval” sözü ümumiləşərək “bəla, fəlakət” mənası kəsb etmişdir.

“Dədə Qorqud” dastanlarında Təpəgözü doğmuş Pəri qızı çobna deyir:”– Çoban! Əmanətini al! Amma Oğuzun başına *zaval gətirdin*”. (Dastanların Bakı nəşrində bu söz “xəstəlik” şəklində şərh olunur ki, bu səhvdir).

H.Abbaszadənin “Burulğanlar” romanında deyilir: “Qayıqları dənizdə tufana düşüb batmışdım? Ya Xəzərdə keşik çəkən ingilislərin *zavalına gəlmışdılər*?”

EŞQİ TOPUĞUNA VURUB DİK-DİK DİNGİLDƏTMƏK

Bu məzəli ifadə Ə.Haqverdiyevin “Pəri cadu” pyesindən yayılmışdır. Əsərdə Telxək əcinnə tez-tez bu şeiri oxuyur:

Dolayidan keçən qarı,
Köndələn sevdim səni,
Eşqin vurub çarığima,
Dik-dik dingildədir məni.

X.Mütəllimovun “Ələkbərovun ləlesi, Əliyevanın şəlesi” felyetonunda ambardar belə deyir: “ ...30 kilogram ağ balığın *eşqi vurub topuğuma*, məni *dik-dik dingildədir* ”.

S.Rəhimovun “Süd gölü” hekayəsində deyilr:” Lakin nə Mazan, nə də Matan bu dünyadan nakam getmək istəmirdi. Ancaq *eşqləri topuqlarına vurub şıltaq danalar* kimi hər ikisini *dingildəirdi* ”.

EŞŞƏK (İT) CİNSİ

Ifadə tərbiyəsiz, mərifətsiz, qanacaqsız adamlar haqqında işlənir. Əslində isə yalnız qadınlar haqqında işlənən bu ifadənin

“Nuhun eşşəyi cinsi”, “Nuh peyğəmbərin eşşəyi nəсли” kimi geniş variantları vardır.

İfadənin yaranması qədim bir rəvayətlə əlaqədardır. Nuhun bir qızı var idi. Bu qızın üç nəfər elçi gəlmişdi. Nuh isə qızını bunların üçünə də verməsini vəd etmişdi. Elə buna görə də çıxılmaz vəziyyətə düşmüşdü. Bu zaman Cəbrayıl onun köməyinə gəlmiş və qızı tövləyə salmağı məsləhət görmüşdü. Tövlədə Nuhun bir iti, bir eşşəyi var idi. Qızı bu heyvanlar olan tövləyə salırlar. Bir müddət sonra qapını açan Nuh tamamilə öz qızına oxşayan üç qız görür. Bilir ki, eşşəyi də, iti də qızının şəklinə düşmüşdür. Lakin öz qızını heç cür tanıya bilmir. Vəd etdiyi adamların hərəsinə bu qızların birini verməli olur. Biir vaxt keçəndən sonra öz kürəkənlərinə baş çəkməyi qərara alır və onların hər birindən həyat yoldaşı haqqında fikrini söyləməyi xahiş edir. Kürəkənlərdən biri öz arvadının həddindən artıq çox danışan, davakar, acidil, zəhlətökən (it kimi) olduğunu deyir. Digəri öz arvadının mərifətsiz, qanacaqsız (eşşək kimi), ədəbsiz, səliqəsiz olduğunu söyləyir. Üçüncüsü isə öz xanımının əsl adam qızı olduğunu bildirir. Beləliklə, Nuh əslən eşşək və it olan qızları öz qızından fərqləndirə bilir.

İfadənin dilimizdə tarixi çox qədimdir. “Dədə Qorqud” dastanlarının “Müqəddimə” hissəsində “bayağı” qadınlardan bəhs olunarkən deyilir: ”Evinə yazidan, yabandan bir udlu qonaq gəlsə, ər adam evdə olsa, (əri) ona desə ki, dur (övrət) ətmək gətir yeyəyin, bu da yesin. Bişmiş ətməyin bəqası olmaz, yemək gərəkdir. Övrət aydır:

– Neyləyim? Bu yixılacaq evdə un yox, ələk yox. Dəvə də-girmandan gəlmədi, – deyər. Nə gəlirsə mənim süfrəmə gəlsin deyü əlin...urar. Yönüń anar və sağırisın ərinə döndərər. Bin söylərsən, birisini qoymaz, ərin sözün qulağına qoymaz.

Ol Nuh peyğəmbərin eşşəki əslidir.
Ondan dəxi, sizi xanlm, allah saxlasın!
Ocağınıza buncılayın övrət gəlməsin!”

V.V.Bartold bu ifadəni bir qədər başqa şəkildə (və səhv) tərcümə etmişdir.

Orxan Şaiq Gökyay da dastanlarda işlənən bu ifadəni izah edə bilməmişdir. O göstərir ki, eşşək Nuhun gəmisinə ən axırda gəlmış və onun vasisəsilə şeytan da gəmiyə minmişdir. Guya ifadə bununla əlaqədardır.

Sonralar analogiya üzrə başqa heyvan adları da “eşşək cinsi”, “it cinsi” tərkiblərindəki adlarla əvəz edilib işlədilməyə başlamışdır.

S.Vurğunun “Vaqif” pyesində Vaqif deyir: “*Qatır cinsiniz doğub törəməz*”.

“EŞŞƏK, EŞŞƏK” DANIŞMAQ

Zarafat şəklində bir gəncin evlənmək vaxtının yetişdiyinə işaret vurmaq üçün və ya fikri əsas məsələ üzərinə yönəltmək üçün deyilir.

Oğlunun evlənmək vaxtı yetişmiş bir ata öz arvadı ilə söhbətində bir dəfə deyir: ”Oğlanı evləndirmək üçün eşşəyi satmaq lazımdır”. Oğul bu söhbəti eşidir. Lakin atasının sonrakı günlər bu mövzuda danışmadığını görəndə dözə bilmir və həmin ifadəni işlədərək deyir: ”Ata, bəs niyə daha *eşşək, eşşək danışmırınız?*”

İfadənin çox yayılmasında həm də onun tələffüz sürətin-dən asılı olaraq başqa mənə verməsinin də əhəmiyyəti olmuşdur.

EŞSƏYƏ MİN, BƏXTİN AÇILSIN

Qədim Zərdüşt dininə görə, eşşək ailə qurma, övlad tövərətmə hamisi hesab olunurdu. Odur ki, lap son vaxtlara qədər ərə getmək istəyən qızlar erkək eşşəyə minib süründürənlər.

M.Allahverdiyev qədim “Kosa oyunu” haqqında məlumat verərkən yazır: “Yoluq paltar geyib, üz-gözünü qaralayan, belinə süpürgə və sümük asan Kosa ullağa minib zarafatıyanı, gülməli sözlər deyir, eyibləri açıb, gülməliləri gülüş hədəfinə çevirirdi. Meydanda ullaq üstündə gəzən Kosa hadisəni özü idarə edir və tamaşaçılarla da dialoq aparırıdı. Tamaşaçılar artım ideyası ilə əlaqədar olan bu fallik tamaşanı hərarətlə qarşıyalıydı”. “Uşağı olmayan hər bir kəs guya Kosa rolunda çıxış etsə imiş, onun oğlu olarmış”. “Utananın oğlu olmaz ifadəsi bununla əlaqədardır”.

Deməli, məhz eşşəyə mindiyi üçün (“artım ideyası ilə əlaqədar” tamaşa göstərdiyi, xeyrixah, nəcib iş gördüyü üçün) Kosa rolunda çıxış edənin “bəxti açılır”, oğlu olur, camaat qarşısında bu rolda çıxış etməkdən çəkinən, utanın şəxsin isə oğlu olmazmış.

Bu “artım” ideyasının eşşəklə əlaqəndirilməsi tarixi çox qədimdir. Y.E.Bertels yazımsıdır:” Zərdüştiliyə görə Vourukaşa adlı əfsanəvi göldə üçayaqlı eşşək “Xara” yaşayır. O başını suya salanda tufan başlanır. Onun çox iti gözü və qızıl buynuzu var ki, bu buynuzla zərərli varlıqları vurub məhv edir. Xara qışqıranda (yəni anqıranda) xeyirli canlıların dişiləri uşağı qalır, xeyirsiz canlıların dişiləri isə bala atır. “Eşşəklər şahi”nın böyüklüyünün şəfəqi müəyyən qədər sadə uzunqulaqların da üzərinə düşmüştür. Ola bilsin ki, məhz buna görə islami qəbul edən xalqlarda it kimi eşşək də murdar hesab olunur. Çünkü zərdüştilər eşşəyi müqəddəs sayıb, ona pərəstiş edirdilər”.

Məhz artımla əlqədar olduğu üçündür ki, uzun müddət yağan yağışın kəsməsi üçün və ya (quraqlıq vaxtı) yağış yağmazı üçün eşşək başı yuyurdular...bəzən də ullağı cimizdirirdilər.

Qurana görə dünyada ən pis səs eşşəyin səsidir. Onun anqırısı pis səs rəmzi hesab ounur. Şərqdə eşşək ən axmaq və tənbəl heyvan kimi məshurdur. Məhəmməd təliminə görə, eşşəyin anqırtısını eşidən hər kəs “Əzizübillah min əş-şeytan” (“şeytandan qaçıb allaha sığınırıam”) sözlərini vird etməlidir. Çünkü eşşək şeytanı görmüşdür və onun anqırtısı şeytanın təzahürü əlamətidir.

ƏHMƏD

Hər xalq üçün tipikləşmiş şəxs adı olur ki, bu ad bütövlükdə xalqı təmsil edir. Məsələn, ümumi şəkildə İvan – rus, Bill – ingilis, Jann – fransız, Sam dayı – amerikalı, Vartan (və ya Sərkis) – erməni, Mehmed – türk və s. mənasını kb etmişdir.

Q.Fiş yazır ki, Rusiyada İvan adı nə qədər geniş yayılıbsa, Türkiyədə Mehmed adı adı da o dərəcədə məshurdur.

Azərbaycan xalqı üçün belə ümumiləşmiş adı Əhməd adı hesab olunur. Təsadüfi deyil ki, Əhməd adı ilə əlaqədar çoxlu ifadələr, məsəllər, nağıllar və s. yayılmışdır:” Əhmədə Əhməd düşüb, sənə nə zəhmət düşüb?” və s.

“Azərbaycan nağılları” (1976) kitabında on səkkiz “sehrli nağıl”dan yeddisində Əhməd adlı personaj iştirak edir. “Ənməd haradadır?” kinofilmi də əslində Əhməd adının çox yığılması ilə əlaqədar qurulmuşdur.

Bəzən Əhməd yox, Məmməd, Həsən, Hüseyin və s. adlar ümumiləşdirici funksiyada işlədir. C. Məmmədquluzadənin “Tiflisski listok” qəzetində (17 avqust, 1905-ci il) dərc olunmuş “Faydalı təşəbbüs” məqaləsində deyiliir:”Bizə deyə bilərlər ki, senat frmanı camaatın tələblərinə riayət etməyən miirovoy sudyaları məhkəməyə verməkdən bəhs edir. Biz isə cavab verə bilərik ki, sərkislər, hüseynlər və ivanlar bunu eləyə bilmirlər. Günlərlə bir çox sərkislərə mirovoy sudyanın camalını görmək... nəsib olmur”.

Şifahi və yazılı ədəbiyyatımızda ən çox işlənən ad Əhməddir.

Ə.Babayevanın “Adamlar və talelər” romanında Hüseynbəyov deyir: “İndi sizin tərəflərdə həyətyanı sahədən çoxu imtina edir. Niyə? Çünkü Əhməd görür ki, Məmmədlə bir yerdə əl-ələ verib işləmək daha sərfəlidir. Burada Əhməd Məmmədi özündən artıq istəməsə də, özü qədər istəməyə məcburdur”.

ƏHMƏDİ-BIQƏM

Qəmsiz, qayğısız, bəzən də özünü arsızlığa vuran adamlar haqqında deyilən bu ifadə dilimizdə bir varvarizm kimi (əslində fars dili izafəti şəklində qurulmuşdur) işlənir.

Bu ifadə ilə əlaqədar xalq içərisində müxtəlif rəvayətlər vardır. Bunlardan biri belədir: Bir nəfər dərdsiz adam olub-olmadığını öyrənmək istəyir. Ona *Əhmədi-biqəm* adlı bir şəxsi soraq verirlər. Həmin şəxs Əhmədi-biqəmi axtarır tapır. Gününü kefdə, işrətdə keçirən, qayğısız yaşayan Əhmədi-biqəmdən bu şadlığının səbəbini öyrənməyə çalışır. Qırx gün Əhmədi-biqəmə yalvarır. Nəhayət Əhmədi-biqəm həmin şəxsə öz “sirrini” belə açır: Mən əmim qızı ilə sevişib evlənmişdim. Bir müddətdən sonra xəbər tutdum ki, arvadım gecələr evdən gedir. Bir gecə onu izlədim. Arvadım çöldə bir kişiyyə qoşulub getdi. Onlar bir evə girdilər. Dözməyib mən də evə girdim və arvadımın aşñası ilə vuruşmağa başladım. Bu zaman arvad da aşinasına kömək etdiyindən onlar ikilikdə məni boğmağa başladılar. Tamam əldən düşüb, ölümümü gözüüm qabağına alımışdım. Birdən mənim itim köməyimə gəldi, biz köməkləşib arvadımın aşinasını ödürüdük. İndi hər gün ən əla xörəklər hazırlatdırıram, onun ən yaxşısını qızıldan qayrılmış qəfəsdə bəslədiyim itimə göndərirəm, onun artığını zirzəmidə zəncirlədiyim vəfasız arvadıma yedirdirəm. Həddən artıq sevdiyim arvadımın xəyanətindən sonra dərdlərimi unutmaq üçün günümü kefdə, əyləncədə keçirirəm.

Başqa bir rəvayətdə deyilir: Əri tərəfindən çox sevilən qadın xəstələnin ölüm yatağına düşür. Ərinə gileyən ki, mən ölündən sonra sən evlənəcəksən. Əri öz vəfəlliliğini sübut etmək üçün özünü xədim etdirir. İş belə gətirir ki, arvad sağalır. Bundan sonra o kişi arzulayır. Kişilikdən məhrum olmuş ər məcbur olur ki, öz evində arvadı üçün bir zənci kişi saxlasın, onu yedirib içirsin. Əhməd adlı bu ər dərdini unutmaq üçün günlərini eyş-iş-rətdə keçirməyə başlayır, “biqəm” (qəmsiz) ləqəbi ilə məşhurlaşır.

M.İbrahimovun “Məhəbbət” pyesindəki surətlərdən biri Əhmədi-biqəm adlanır. Bu surət müəllif tərəfindən “hər şeyə biganə, lakin xeyirxah adam” kimi səciyyələndirilir.

M.Hüseynin “Alov” pyesində müstəntiq Fərhad Bədələ deyir:” Özünüüzü nahaq yerə Əhmədi-biqəm kimi göstərirsiniz. İndi mənə çox şey bəllidir”.

Ə.Vəliyevin “Gülşən” povestində deyilir: “Ancaq qızın bir qədər Əhmədi-biqəm olması, tənbəllik etməsi, qəsdən özünü işə verməməsi onu təbdən çıxarmışdı”.

ƏQRƏBİN ADƏTİ SANCMAQDIR

“Əqrəbin adəti”, sancma xüsusiyyəti, onun bioloji keyfiyyətidiir. Yalnız sancma yolu ilə əqrəb özünü qoruyub yaşaya bilir. Onun başqa yaşama yolu yoxdur. Ovunu sancıb öldürür, onu yeyir. Ona toxunan hər şeyi, canlıları, onurğasız və onurğalı heyvanları sancır.

Əqrəbin daha dəhşətli bir xüsusiyyəti öz həmcinsini belə məhv etməsidir. Göstərirlər ki, ciftləşəndən sonra daha ehtiyacı olmadığını duyan dişi əqrəb erkəyini sancıb məhv edir və bundan sonra onu yeyir. Habelə əqrəblərin hansı iridirsə özündən kiçiyini yeyir. Ona görə mütəxəssislər əqrəbləri diri saxlamaq üçün ayrı-ayrı qutulara salırlar. Göstərilən xüsusiyyətlər yuxarıdakı ifadənin yaranmasına səbəb olmuşdur.

Son zamanlar alımlar müəyyən etmişlər ki, təhlükə hiss etdikdə əqrəb özü-özünü sancıb öldürür.

Ə.Vəliyevin “Dostumdan gileyliyəm” hekayəsində deyilir: “Əqrəbin adəti sancmaq, naşükürün xasiyyəti ağız büzməkdir”.

Bununla belə demək lazımdır ki, ifadənin yaranmasında Sədinin bu beytinin də rolü az olmamışdır:

Nişə – əqrəb nə əz rəhi qərezəst,
Tärke – adət be mocebe mərzəzəst.

Əqrəbin sanması, sancmadan yaşaya bilməməsi ilə əlaqədar “Kəlilə və Dimnə”də, sonralar Ə.Camidə maraqlı rəvayətlər nəql olunur.

Ü.Hacıbəyovun “Xəbərdarlıq” məqaləsində (“Tərəqqi” qəzeti, 30 iyul, 1909-cu il) deyilir: “Erməni, gürcü və sairlərinin qəzet oxumaları qanunluqdan keçib lap adət olubdur. Mən buna razıyam. Onlar üçün uşaq oxutmaq bir adətdir. Sədi deyir ki:

Tärke – adət be mocebe mərzəzəst?”

C.Bərgüşadın “Boz atın belində” romanında Alo oğlu Nəbiyə deyir: "...Ay oğul, köçmək dədə-baba adətimizdir. Elə bilirsən adəti tərgitmək asandır? Farslar deyirlər ki, “tärke adət be mocebe mərzəzəst”.

ƏLƏDDİNİN SEHRLİ ÇIRAĞI

Məcazi mənada: müəyyən məqsədə çatmaq vasitəsi, asan, yüngül yol ilə istədiyinə nail olmaq adəti.

İfadə “Min bir gecə”də bəhs olunan “Ələddinin sehrli çirağı” adlı məşhur əhvalatla əlaqədar yaranmış və məcazi məna kəsb edərək yayılmışdır.

Nağılda göstərilir ki, Ələddin sehrlı bir çıraq tapır və onun vasitəsilə bütün arzularına çatmaq imkanı əldə edir.

Ə.Əsgərovun “Sarı əlcək” pyesində Robert deyir: ”İndiki zaman səninçün min bir gecə nağılı deyil ki, *bir çıraqla yeni dünya qurasan*”.

B.Nuşicin “Öz bioqrafiyam” əsərində yenicə diplom almış gənc belə düşünür: ”İndi bütün yollar qarşısında açıqdır. Büttün aləm mənimdir. Əlimdə hər bir qapiya düşən açar vardır. Qarşısında dağların yarıldığı *sehrlı Ələddin lampası* əlimdədir”.

F.Qocanın şeirlərinin birində deyilir:

Qız qalası –
Ələddinin Abşeronda düşüb qalmış
sehrlı çıraqı
Zamanın əliylə oğurlanan
Tariximin bir varağı.

ƏLİ ÇIRAQLI AXTARMAQ

Habelə müxtəlif şəkillərdə işlənilə bilən bu ifadə qədim yunan filosofu Diogen (e.ə. 404 – 323) ilə əlaqədar olan bir rəvayətdən törəmiş və bir sıra dillərə yayılmışdır. **Diogen bir gün çıraqı yandırıb** küçə ilə gedirmiş. Çıraqı gündüz işığında nə üçün yandırdığını soruşanlara “– Mən adam axtarıram” cavabını veribmiş. Beləliklə, Diogen adam adına layiq olmayan insanların çoxluğuna işarə etmişdi.

Dilimizdə bu ifadənin mənası bir qədər başqadır: diqqətlə, yorulmadsan, hərtərəfli, təkidlə axtarmaq.

M.P.Vaqifin bir qosmasında oxuyuruq:

*Axır cana yetirərsiz Vaqifi,
Ağlayıban götürərsiz Vaqifi,
Bir gün olur itirərsiz Vaqifi
O qədər gəzərsiz əli çıraqlı.*

Vədadi Şıxlının “Xəcalət” hekayəsində deyilir: ”*Hətəm böyük hörmətə, məhəbbətə layiq oğlandır. Belə oğlanları bizim qızlar gündüzün günorta çığı əli çıraqlı axtarırlar*”.

S.Dağlıının “Bahar oğlu” romanında deyilir: ”*Mil düzündə, Araz kənarındaki bir kənddə Sovet sədri öyünərək qonağa dedi: – Bizim kənd başdan-dibə kolxozdur. Gündüz çıraqla da axtarsan bircə dənə qolçomaq tapmazsan*”.

M.Hüseyin “Yeraltı sular dənizə axır” romanında yazmışdır: “O vaxt da savadlıları günün günorta çığı əldə çıraq axtarırdılar”.

R.Rzanın “Lenin” poemasında oxuyuruq:

Axtarırlı Lenini
gündüzlər əldə çıraq.
Hər evə, hər daxmaya,
hər küncə baş vuraraq.

İ.Əfəndiyevin “Atayevlər ailəində” dramında Dilşad xanım deyir: “Şahsuvarov qohum olmalı oğlandır. İndi elə adamları əli çıraqlı gəzsən tapmazsan”.

ƏLİ , VƏLİ...

Azərbaycan dilində “Əli” və “Vəli” sözləri qarşılaşdırma və ya müqayisə anlayışları şəklində işlədir: Əli aşından da olduq, Vəli aşından da. Əlinin papağını Vəlinin başına qoyur, Vəlinin papağını Əlinin başına. Əlisidəli, Vəlisidəli, qırılmışın hamısı dəli. Əli, Vəli, Pirvəli və s.

Güman ki, ifadə şıelik təbliğatını dərk edə bilməmək və ya ona etiraz əlaməti kimi formallaşmışdır. İş burasındadır ki, şıelər Əlini allahın yaxın dostu hesab edir “Əli vəlidir, allahın həbibi, dostudur” deyirlər. “Vəli” sözü ərəbcə (allaha) yaxın, yaxın olan deməkdir. Dindarların zənnincə, Əli tam mənası ilə bir vəlidir və bu keyfiyyətinə görə peyğəmbərdən fərqlənir.

Müxtəlif şəxslərin cərəyanlarının hamisi bu nöqtədə birləşir ki, Əli imamdır və vəlidir. Şəxslərin təbliğatında bir vəli rolunda vəsf olunan Əlinin müxtəlif fantastik kəramətlərindən bəhs edilir.

Yuxarıdakı tərkibdə “vəli” sözünün məhz bir şəxslər adı kimi təsəvvür edən xalq həmin ifadələri yaratmışdır.

“Əli, Vəli, Pirvəli...” tərkibinin üçüncü komponenti isə ifadənin ümumi təsirini qüvvətləndirmək üçün işlədilmişdir. Belə mənə qüvvətləndirici əlavələrin işlədilməsi xalq dili üçün səciyyəvidir.

Ümumiyyətlə, dilimizdə ahəngdar adların qoşa işlənib ümumiləşməsi geniş yayılmışdır: Əli-Vəli, İsa-Musa, Həsən-Hüseyn...

Ü.Hacıbəyovun bir felyetonu belə adlanır: “Əli aşı və Vəli aşı” (“Tərəqqi” qəzeti, 18 noyabr, 1908-ci il).

İsa İsmayıldənin “Sözün kəsəri” yazısında (“Azərbaycan gəncləri”, 28 yanvar, 1969-cu il) deyilir: “...Zəif orta səviyyəli şeirləri oxuyan kimi Həsən də, Hüseyn də, Əli də, Pirvəli də “qələmə sarılır”, “mənə nə olub, bundan pis yazmiram ki” deyib redaksiyaları şeir məktubları ilə “atəşə” tuturlar”.

C.Əlibəyovun “Sınaq” romanında Asif deyir ki, Sibirə işləməyə “mən getməyim, Əli getməsin, Vəli getməsin, bəs kim getsin? Aydan adam çağırmaçığı ki?”.

ƏMƏLLİ-BAŞLI

İş və hadisənin, obyektin səviyyəsinin kifayət dərəcədə olduğunu bildirmək üçün işlənən bu ifadə xalq etimologiyası prinsipi əsasında yaranıb formalashmışdır. Başqa türk dillərində olmayan bu ifadənin maraqlı bir yaranma yolu vardır.

“Bəlli” sözünün mütəlif təkrar formaları olmuşdur: bəlli-bəsbəlli, bəlli-bəsli...

“Bəlli-bəsli” xalq etimologiyası qanununun təsiri ilə bəlli-bəsli şeklinde düşmüşdür.

A.Şaiq “Xatirələrim”də yazır: ”Bakıda fəhlə sinfi artıb bəlli-başlı sinif kimi meydana çıxır”.

Bəlli sözü ilə əlaqədar “bəlləmək”, “bəllənmək” (“Mənim qanım sellənər, sirrim bəllənməz” ifadəsi diqqəti cəlb edir) feilləri yaranmış olsa da, dilimizdə bu söz get-gedə daha az işlənməkdədir. Bununla bağlıdır ki, “bəlli-başlı” ifadəsi xalq etimologiyasının (anlaşılmayan vahidləri anlaşılıqlı şəklə salmaq) təsiri ilə əməlli-başlı şəklinə düşmüşdür.

“Ömründə razı olmaram ki, yeddi qızın içində böyük boyaya-başa çatdırğıım ilkim *əməlli-başlı* cer-cehiz qoşulmadan ər evinə köçsün” (“Ədəbiyyat və incəsənət” qəzeti, 8 fevral, 1975-ci il).

Sonralar bu ifadənin “ağilli-başlı” variantı da yaranmışdır.

B.Bayramovun “Fəhlə qardaş” romanında Xaçatur deyir: “...Mən hələ inana bilmirəm ki, Fyodorun atası *ağilli-başlı* bir adam olacaqdır”.

ƏMMA QOYMAQ

Müəyyən üslubi məqsədlə “amma” sözü bu birləşmədə əmma şəklində işlənir.

Ifadə bəhanə tapmaq, səbəb göstərmək, əvvəlki fikri inkar və rədd etmək mənasında istehza ilə işlədiliur.

Bu ifadə dilimizin sintaktik quruluşuna məxsus bir xüsusiyyətlə əlaqədar həmin mənanı kəsb etmişdir. Məlumdur ki, qarşılaşdırma mənasını ifadə etmək üçün tabesiz mürəkkəb cümlənin ikinci hissəsi *amma//əmma* (habelə: *ancaq, yalnız, lakin, fəqət* və s.) bağlayıcı sözü ilə başlayır. “Əmma”dan sonraki hissə əvvəlki hissəyə qarşı (bəzən də zidd) olur.

R.Rza “Sadə və böyük insan” məqaləsində yazır: “Elə olurdu ki, fikir mübadiləsi zamanı Üzeyir bəy başqalarının dediyini haqlı görür və adı bir şəkildə, “**əmma**”siz, “*lakin*”siz, qasıni belə turşutmadan razılaşırıdı”.

Yazıcı O.Qoşqarlıının “Kötüklər” hekayəsində təsvir olunur ki, kolxoz sədri Əsədulla “...nazirlidən göndərilən adamların çoxusuna “əmma” qoymuşdu. Onların boğazlarını ipəklə kəsib yola salmışdı. Özü də Əsədullanın “əmma”sına daha “əmma” çatmazdı. O, hər şeyi yuridik cəhətdən yaxşı bilirdi”.

Q.Xəlilovun “Atam və mən” povestində deyilir: “İdarənin dəhlizi qaranlıq idi. Mən orada dayandım ki, görən olmasın. Hər sözə bir əmma qoyanlar deyəcəklər ki, Səlim oğlunu da köməyə gətiribdir”.

C.Bərgüşədin “Boz atın belində” romanında Səlim bəylə Xanalı arasında belə bir dialoq vardır:

“—Deyəsən toyu bizə qədəğən etmək istəyirsən, hə?

Bayaqdan bəri susan Xanalı kilidlənmiş ağızını güclə açdı:

— Bəy, qadağan etməyə haqqım yoxdur, amma...

— *Amma-zad qoyma!* Göyçəli aşiq Ələsgər sizin bu Molluda neçə gün dəsgah açacaq?”

“Əmma qoymaq”la yanaşı, “qulp qoymaq”, “qəmiş qoymaq” ifadələri də çox işlənir. S.Dağının “Əmma” adlı felyetində deyilir: “Mən onu tanıyanda ləqəbi üstündə idi: “Əmma Əmrulla”. Belə məşhurlaşmasının səbəbi də odur ki, Əmrulla, hər şeyə, necə deyərlər, “qulp qoyur”, “qaşınmayan yerdən qan çıxartmağa” çalışır, ən qüsursuz məsələlərdə də irad tutmağa bəhanə axtarır...*Metroya* daha əntiqə bir “qəmiş qoyub”.

ƏNTƏR

İri, qara və çirkin adam haqqında işlənir.

Əntər islamiyyətdən qabaq Ərəbistanda yaşamış görkəmlı şairlərdəndir. O, orta əsrlər poeziyasında yeddi ən yüksək keyfiyyətli əsərlərdən hesab olunan poemalardan birinin müəllifi olmuşdur. Onun haqqında Şərqdə çoxlu dastanlar yaranmışdır.

“Sirt Əntərə” dastanı vaxtilə ərəblərin və bəzi digər Şərq xalqlarının ən çox sevdiyi dastanlardandır. Əntərə VI əsrin sonu

VII əsrin əvvəllərində Ərəbistanda yaşayan şair və qəhrəmandır. Həyatı haqqında məlumat azdır. X əsrin məşhur ədəbiyyat tarixçisi və şair Əbü'l Fərəc İsfahhani göstərir ki, Abs qəbilə başçılarından biri basqın zamanı Zəbibə adlı bir zənci qadına sahib çıxır və ondan bir oğul – Əntərə doğulur. Güclü və qoçaq Əntərə bir çox müharibələrdə Abs qəbiləsini xilas edir və döyüşlərin birində yaşılı çağında vəfat edir. Qədim Ərəbistanın ən güclü cəngavərlərindən olan Əntərə çox məşhurlaşır. Onun haqqında əfsanələr yaranır, yayılır, coxalır və nəhayət, 32 cild təşkil edir.

Bəzi tədqiqatçılar Əntərənin adını dünya ədəbiyyatının ən məşhur qəhrəmanları Ziqfrid, Roland, Sid, Rüstəm, Odissey, Axilleslə bir sırada çəkirlər.

İslam dini yaranıb məşhurlaşdıqca bütün əvvəlki nailiyətləri kimi, Əntərə də mənfi damğa almışdır.

M.Ə.Möcüz “Yaxşıdır” şeirində yazmışdır:

Öz ayağından hesab et Əmrü Zeydü Əntəri,
Ya görən biz yaxşıyıq, ya ali Sufyan yaxşıdır.

S.Qədirzadənin “Gülümsər qadın” hekayəsində Fəxrəndə deyir:”Görün Zahid gözəl-göyçək, namuslu, cavan arvadını evdə qoyub kiminlə gəzir!.. Yenə bir vid-fasonu ola, dərd yarıdır. Əntərə ondan yaxşıdır”.

ƏRƏBZƏNGİ

İgid, qoçaq, qəhrəman və mərd, bəzən də davakar qadın mənasında ümmünləşmişdir.

XVI əsrдə II Şah İsmayılin (I Şah Təhmasibin oğlu) adına düzəldildiyi ehtimal olunan “Şah İsmayıл” dastanının iştirakçılarından biridir.

M.H.Təhmasib Ərəbzəngi obrazından bəhs edərkən yazar:”...Tənha qalaçada yaşayıb “başlardan minarə”, “leşlərdən hasar” düzəldən bu qızın belə həyat keçirməsinin səbəbini baş-

qa-başqa aşıq məktəbləri öz ağıllarına batan şəkildə əsaslandırmaga, doğrultmağa çalışırlar.

Əsas variantlara görə o, bədəxlaq işlərlə məşğul olan qardaşını və onun özü kimi əməldəşlərini öldürüb dağlara çəkilmiş igid, namuslu bir qızdır. O, qardaşına və onun bədəməl yoldaşlarına o qədər nifrət etmişdir ki, binamus işlərə mürtəkib olan bütün kişilərə düşmən kəsilmiş, onlardan intiqam almağı qərara almışdır.

Şamaxı variantuna görə isə o, hələ üç yaşlı uşaq ikən bilmədən yumruqla öz anasını öldürmiş, buna görə də atası tərəfindən azdırılmış bir qızdır. Uşaqlığını, gəncliyini meşələrdə keçirmiş, vəhşiləşmiş, böyüdükdən sonra isə rast gəldiyi adamları öldürüb soymayı adət etmişdir.

...Başqa bir varianta görə Ərbəbzəngi qardaşını və onun yoldaşlarını öldürdükdən sonra binamus, qorxaq kişilərdən intiqam almağı, onu yıxa bilənə isə ərə getməyi vəd etmiş qəhrəman bir qızdır”.

Müasir ədəbi-bədii dilimizdə işlənən “zənci” sözü vaxtıla “zəngi” şəklində olmuşdur. Dilimizdə işlənən Zəngibar//Zənzibar sözü də ərəbcə “zəncilər, zəncilər ölkəsi” deməkdir.

Zənci//zəngi//zinc//zing sözünün hərfi mənası “qara” deməkdir. Tarixçi Mikayıl Heydərov “Zəngilan” sözünün kökü haqqında danışarkən “zəngi” və ya “zənci”, indiki mənada “qara adam”, “qara qul” deməkdir, – deyə yazar.

Bələliklə, bütövlükdə “ərəb-zəngi” ifadəsi “qara ərəb” mənasına gəlir. Elə “ərəb” sözü də “qara” mənasındadır.

Ərəblər isə əslində qədim vaxtlar Tropik Afrikanın əhalisinə “zənci” deyirdilər. Tədqiqatçılar göstərirlər ki, çox qədim tarixi olan zənci dili hələ altı min il bundan əvvəl qədim Misir dili ilə yanaşı mövcud olmuş və ona az-çox təsir göstərə bilmüşdir. Zənci dilinin təsiri qədim Misir heroqliflərində də öz əksini tapmışdır.

Bütün bunlar XVI – XVII əsrlərdən işlənməyə başlayan “ərəb-zəngi” obraz-adının mənşeyini izah etməyə yaramır. Bu obrazla əlaqədar hələlik iki ehtimal irəli sürmək mümkündür.

Birinci ehtimal belədir ki, bu ifadə tarixi bir şəxsiyyət olan “Öyrəngzəb” adının xalq dilində təhrif edilməsi nəticəsində meydana gəlmişdir. Onun öz atasını zindana saldirması ilə “Şah İsmayıł” dastanı arasında müəyyən paralellər vardır.

Professor Sübhi Bəktaşı məşhur “Şah” adlı brilyantdan bəhs edərkən yazımışdır: ”1650 – 1658-ci illərdə Cahan şah və onun oğlanları arasında hakimiyyət üstündə mübarizə başlayır və onlardan biri – Mühiddin Öyrəngzəb I Ələmgir atanın taxtdan salıb yerinə oturur. Zindana salınmış Cahan şah xəzinənin cəvahiratını oğluna verməkdən imtina edir və deyir ki, bu boyda varidatın zalim oğluna verilməsindənə məhv olması yaxşıdır. Lakin bacısının köməyi ilə Öyrəngzəb cəvahiratın bir qismini ələ keçirməyə müvəffəq olur. Cəvahiratın başlıca hissəsini də atanın ölümündən və taxt-tac üstündə mübarizə apardığı qardaşı Dara şahın başını vurduqdan sonra sahib olur”.

Lakin axı, Ərəbzəngi qadın obrazıdır. Odur ki, ikinci və nisbətən daha etibarlı ehtimal belədir: “Ərəbzəngi” ifadəsi “amazon” sözünün xalq dilində təhrif edilmiş variantıdır. Orta əsrlərdə amazonlar haqqında əfsanə və rəvayətlər çox geniş yayılmışdı. Məcazi olaraq “qəhrəman qadın”, “hərbəcü qadın” mənasında işlənən amazonlar haqqında intibah dövründə də müxtəlif əfsanələr yaşayırıdı. Rəssamlar onların şəkillərini çəkir, heykəltəraşlar heykəllərini düzəldirdilər. Hərbəcü qadınlardan ibarət olan əfsanəvi amazonların əsas məskəni Azov dənizi sahilləri, Qafqaz və Kiçik Asiya hesab olunurdu. “Amazon” sözünün “ərəb-zəngi” mənası alması xalq etimologiyası nəticəsidir.

Dilimizdə rus dilinin təsiri altında “amazonka” şəklində işlənən bu sözün əslisi “amazon” (“həməzun”) dur və bu, yunan sözü olub, tərcüməsi “məməsiz” deməkdir. Amazonlar (“məməsizlər”) daha yaxşı ox ata bilmək üçün yayı döşlərinə sıxmalı olurdular və ona görə də uşaqlıqdan onların sağ məmələrini kəsib

götürürdülər. Şərqdə hərb allahı sayılan Bəhram yunanlarda Zevsin oğlu Areyin Şərqdəki prototipidir. Əsatirə görə, Arey amazonların qəbilə başçısı hesab olunur. Amazonlar Herakl və Tezeylə döyüşmüşlər, məşhur Troya müharibəsində isə troyalılara köməyə getmişdilər.

Amazonları bir zaman Amerikada axtarmışlar. XVI əsr-də Meksikada “darçın ağacları ölkəsi”ni axtardığı vaxt Fransisko Orelyana adlı konkistador ekvatorda böyük bir çaya rast gəlmışdi. O, burada əsatir qəhrəmanı amazon qızları kimi qoçaq olan qadın dəstəsi ilə ağır döyüşə girməli olmuşdu. Həmin qadınların şərəfinə bu çaya “Amazonka” adını vermişdi.

Ümumiyyətlə, pəhləvan qız obrazi, bu qızın kişilərlə (daha çox öz nişanlısı – gələcək əri ilə, “Dədə Qorqud”da Banı Çiçəyin Bamsı Beyrəklə yarışı) döyüşməsi, güləşməsi, məglub olduğu adama ərə getməsi motivi geniş yayılmışdır. Bu vəziyyət isə, tədqiqatçıların fikrincə, “matriarxatın qalığı”dır, “matriarxat dövrünün möişəti” ilə əlaqədardır. Bir çox xalqlarda qəhrəman, qoçaq qızın öz sevgilisi ilə güləşməsi, yarışması haqqında nağıl və rəvayətlər mövcuddur.

S.Rəhimovun “Şamo” romanında oxuyuruq: ”Ocaqqulu bilirdi ki, Maşallah necə də Ərəbzəngidir, indi də tamamən öz çevikliyi, cəsarəti ilə Xəzər Ərəbzəngisi, bolşevik Ərəbzəngisidir”.

ƏRİGINİ ƏZMƏK

Başqa sözlə: nazlanmaq, əzilib-bütülmək.

Azərbaycan dilində eyni kökdən düzəmiş isim və feillərin birləşməsindən ibarət ifadələr coxdur (kələk gəlmək, cibırığıni çıxarmaq və s.) ki, bunlardan biri də “ərigini əzmək”dir. Ümumi qanuna görə “əziginin” sözü distant dissimilyasiya qanunu nəticəsində “ərigini” şəkli almışdır.

İ.Əfəndiyevin “Dağlar arxasında üç dost” romanında deyilir: ”Çıraq dayı yaşıca xeyli böyük olmasına baxmayaraq, arva-

dının “ərigini əzdirmirdi”. Özünü bütün imtiyazlara malik bir kişi kimi aparırdı və Zinyət bacı da bunu tamamilə təbii bir hal hesab edirdi”.

Ə.Qasimovun “Tövbələtmə” hekayəsində arvad ərinə deyir: ”Həddini bil, kişi! Həftələrlə evdən, uşaqlarından xəbərin olmur, gələndə də başlayırsan uşağın əriyini əzdirməyə. Mən deyirəm, dərslərinə bax, sən deyirsən, üzmə uşağı, qoy çıxıb həyət-də oynasın”.

Bu ifadənin birinci komponenti ilə əlaqədar dilimizdə “əringən”, “ərincək”, “ərinmək”, “ərköyün” kimi sözlər vardır.

ƏSƏBLƏRİ İLƏ OYNAMAQ

Əsəbiləşdirmək, acıqlandırmaq mənasında işlədirilir.

Bu və “əsəbləri pozulmaq”, “əsəbləri gərilmək, dartılmaq”, “əsəbləri korlanmaq” kimi ifadələr musiqi ifadələrinə bənzəmirimi?

Tarixdən məlumdur ki, çox-çox qədimlərdə simli musiqi alətləri mövcud olmuşdur. “Sim” isə latin dilində “nervus” (əsəb) deməkdir. O zamanlar həkimlər bədəndə əsəblərin olduğunu müəyyən etmişdilər ki, bu əsəblər simə bənzəyirdi. Romanlılar əsəbi elə belə də ”sim” deyə adlandırdılar. Bu vaxta qədər musiqi simləri ilə əlaqədar olan bir sıra ifadələr indi əsəblərlə bağlanmış oldu. “Sarı simə keçmək” ifadəsi də bununla əlaqədardır.

Adətən, əsəbi sim ilə yanaşı xatırladır, bunları bir-biri ilə müqayisə edirlər.

İ.Şıxlının “Dəli Kür” romanında deyilir: “*Molla Sadığa elə gəldi ki...əsəbləri tarıma çəkilmiş sim kimi dartılı olan Al-lahyar indi, hər şeyi ona danışandan sonra, uzun sürən bir xəstəliyin taqətdən saldığı adamin vəziyyətindədir*”.

ƏTİ SƏNİN, SÜMÜYÜ MƏNİM...

Başqa sözlə: sənin ixtiyarına verirəm, bütünlükdə sənə tapşırıram.

Azərbaycanda keçmiş həyat tərzi ilə əlaqədar çox geniş miqyasda işlənən ifadələrəndir. Adətən valideynlər öz övladını bir işə və ya məktəbə qoyanda uşağın gələcək hamisinə (ustası, ağası, müəllimi) müraciətlə bu sözləri deyirdilər. XII əsrədə yaşmış ərəb səyyahı Əl-Qərnati (1080 –1170) yazmışdır: “Dərbənd yaxınlığında, böyük bir dağın ətəyində iki kənd vardır. Burada yaşayan adamlara Zəryəgaran, yəni zireh ustaları deyilir. Onlar mühəribədə istifadə etmək üçün (lazım olan) bütün zirehlərdən: dəbilqə, qılınc (nizə), yay, ox, xəncər və misdən olan başqa alətlər qayırırlar. Onların qadın, uşaq, qız, qul və kənizləri bu sənəti bütünlükdə öyrənirlər...

Həmin adamlardan biri öldükdə, ölen adam kişidirsə, meyidi yerin altında yaşayan adamlara verir, həmin (adamlar da) meyidi əzalarına doğrayır, (nəticədə) yalnız ətindən ayrılmış sümüklər və beyin qalır. Ölünün ətini yiğir və qara qarğalara yedirirlər. Onlar (həmin adamlar) soyuqanlıqla (meyidin ardınca) gedir və başqa quşlara ölüün ətindən yeməyə mane olurlar.

Əgər ölen qadındırsa, onlar meyidi (yenə) yerin altında yaşayan adamlara göndərir, həmin (adamlar da) onun sümüklərini ayırır, ətini quzğunlara yedirir, onun (meyidin) ardınca oxlarla gedir və ətinə yaxın düşmək istəyən hər kəsə mane olurlar”.

Bu məsələyə şərh yazarkən N.M.Vəlixanlı göstərir ki, V.V.Bartold həmin dəfn mərasiminin İran mənşəli olduğunu güman edir. N.M.Vəlixanlı yazır:” Qeyd etməliyik ki, Əl-Qərnati-nin təsvir etdiyi mərasim başqa formalarda digər türk xalqlarında da təsadüf olunurdu (xüsusilə Tibetdə). Xalq arasında indi də yaşayan “ətini versəm də, sümüyünü atmaram” məsəli, çox güman ki, bu mərasimlə əlaqədardır. Bəkə də, Əl-Qərnati bu əlçatmaz kəndlərə özü getməmiş, bu barədə Dərbənd və ya başqa bir yerdə eşitmişdir”.

M.F.Axundov “Kəmalüddövlə məktubları”nda yazırıdı:”Və bir də İran əhli bu günə qədər anlamayıblar ki, uşaqların tərbiyəsində çubuq və sillə vurmaq onların əxlaqını pozur və təbiətlərini alçaqlaşdır və fitri cövhərlərini boğur; onları qorxaq və yalançı edir. İranda heç bir məktəb tapmazsan ki, onun səfəh məktəbdarının çubuq və fələqqəsi olmasın. Təəccübü budur ki, hər bir uşağın anlaqsız atası öz uşağını təlim və tərbiyə üçün məktəbdarın yanına aparanda, uşağının yanında dediyi birinci söz budur:”Molla, bu oğlumu sənə tapşırıram. *Əti sənin, sümüyü mənim.* Oğluma yaxşı tərbiyə ver”. Nadan molla dəxi cavab verir:”Əmin ol, çubuq və fələqqə həmişə onun gözünün qabağında olacaq”.

Bu cür tərbiyədən sonra, uşaqlardan, böyüklükdə nə kim mi insanlıq, mərifət, yüksək himmət və nəcib əxlaq gözləmək olar?”

Nəcəf bəy Vəzirovun tərbiyə mövzusunda yazdığı bir komediyası “Əti sənin, sümüyü mənim” adlanır.

XIX əsr mədrəsə təhsil sistemini tənqid edərkən Əsgər ağa Gorani yazırıdı:”Əlbəttə, şagirdin ata-anası deyəndə ki, molla, onu döy, “*əti sənin, sümüyü mənim*”, molla naəlac qalib onu döyəcək. Yoxsa ay başı gələndə ona pul verən olmaz” (“Əkinçi” qəzet, 26 may, 1877-ci il).

Şaban Şabanov “Qurd ola, qoyun ola” felyetonunda yazmışdır:”Bakı broyler fabrikində direktor Tofiq Rəfibəyov başda olmaqla, özlərinə isti yuva salmış 13 nəfər üzdəniraq israfçı az müddət ərzində “əti bizim, sümüyü sizin” deyib, fabrikdə 35.941 manatlıq anac cüçələri və yumurtanı yeyib, üstündən də sərin su içiblər” (“Kirpi”, 1976 №22).

Əslində “Ətini yeyib, sümüyünü atmamaq” (sona qədər pislik etməmək, cüzi də olsa yaxşılığı dəymək mənasında) ifadəsi də göstərilən qədim adətlə bağlıdır.

“Qaçaq Nəbi” dastanında Səlim bəy deyir:” Ay Nəbi, mən sənin musurman qardaşınam. Heç vaxt mən sənin *ətini* ye-

səm, siumüyünü atmaram. Məni yaranal göndərmişdi ki, ya səni tutam, ya da öldürəm”.

FƏLSƏFƏ DAŞI

Orta əsrlərdə dünyanın bir çox ölkələrdə süni yolla qızıl və gümüş əldə etmək üçün böyük cidd-cəhdələr göstərilmişdir. Bu məqsədlə – hər şeydən əvvəl qızıl və gümüşü başqa metallardan düzəltmək məqsədi ilə xüsusi bir maddə, iksir əldə olunmalı idi. Alımlar iksir düzəlltmək üçün əsrlər boyu inadkarlıqla çalışmış və ümumiyyətlə bu sahədə aparılan tədqiqatlar nəticəsində kimya elmi yaranmışdır. “Elmi-kimya” ilə məşğul olanlara Şərqdə “guruhi əhli-kaf” deyilirdi.

“Kimya” ərəb sözü olub, əslən kim//hem//xem sözündəndir. Sözün qeyd olunan son variantı “Misir” (və ya “torpaq”) mənasına gəlir. Kimya elminin əsasları qədim Misirdə meydana gəlmişdir.

Əvvəller kimya şeylərin bir-birinə çevrilməsi haqqında fantastik təsəvvürləri ifadə edirdi. Kimyagərlərin son və yeganə məqsədi digər metalları qızılı çevirmək idi. Kimyagərlər iksiri (yunancadan olan bu söz – kseros “quru” sözündəndir) quru toz, təmiz, saf ovuntu şəklində təsəvvür edirdilər. Avropada həmin ecazkar maddəyə “eliksir” və ya “fəlsəfə daşı” adı verilmişdi.

İksir müxtəlif maddələrdən (qan, qıl, yumurta, nəcis) istehsal edilərmiş. Bu maddələr bərk daş üstündə möhkəm əzilər, lazımı tərkibə qatılar, qurumaq üçün gün altına və ya oda yaxın bir yerə qoyurlarmış. Nəticədə əldə edilən maddə iksir olarmış ki, bunu odda əridilən gümüşə qatdıqda qızıl almaq, mis və qala-yaya qatdıqda gümüş almaq mümkün imiş.

Bu arzuya, fantastik xəyalə çatmaq mümkün olmasa da, hər halda müxtəlif şeyləri əzmək, əritmək, qarışdırma, alınan nəticələri yoxlamaq, tutuşdurmaq və s. nəticəsində həqiqi elm – kimya elmi meydana çıxdı.

Rus dilindən müvafiq ifadənin kalka edilməsi ilə düzəldilmiş “fəlsəfə daşı” ifadəsi dilimizdə qədimdən bəri işlənən “ik-sir” mənasındadır. Lügətlərdə “ik-sir” (və ya “fəlsəfə daşı”) “orta əsr kimyagərlərinin təsəvvüründə bütün metalları qızılı çevirə bilən, həmçinin bütün xəstəlikləri guya sağaldan ecazkar maddə, “daş” şəklində də təfsir edilir.

Xudu Məmmədov “Qoşa qanad” əsərində yazır: ”*Kimyagərlər “fəlsəfə daşı” axtara-axtara kimyani nə qədər zənginləşdirildilər. Onları yolundan dönəməyə qoymayan, axtarış əzmini gücləndirən və qanadlandırıran ecazkar, əfsanəvi “fəlsəfə daşı” arzusu idi*”.

Cəlal Məmmədovun “Nuranə” kinopovestində belə bir dialoq vardır:

“Sulduz: Nuranə xanım, keçmişdə kimyagərlər *fəlsəfə daşı* olduğunu güman edirdilər.

Mahnur: Fəlsəfə daşı nədir, ay Sulduz? Səndən də sözlər çıxır ha!...

Sulduz: Deyirlər guya o elə bir daşdır ki, hansı metala sürt-sən, onu qızılı çevirər”.

GÖZ DƏYİMƏK//GÖZƏ GƏLMƏK

Dilimizdə qədim tarixi olan bu ifadələr qədim xurafatla əlaqədardır. Bir sır xalqlarda “pis göz” ilə bağlı olan xurafat geniş yayılmışdır. “Pis göz” ifadəsinə M.Ə.Sabirin şeirlərində rast gəlirik. Şairin “Mahi-Rəməzandır” şeirində deyilir:

*Sail, qapıdan baxma, bizə pis göz atarsan!
Çox qanqıma, durram, elə vurram ki, batarsan!...*

Qədim insanların fikrincə bizim bu maddi, təbii dünya-mızdan əlavə bir də təbiətdən xaricdə, real olmayan aləm də var imiş. Bu mövhumi aləmdə ölülərin ruhları, cinlər, pərilər yaşayırmış. Guya bəzi adamların, xüsusilə cadugərlərin gözündə pis

ruhlar yerləşdiyindən onların baxışı, nəzəri çox zərərlidir. Eramızdan əvvəl I minillikdə Şərqdə hər cür kosmetika dəbdən düşmüşdü. Halbuki bu dövərə qədər insanlar kosmetikadan həm bəzək üçün, həm də müəyyən kultu icra məqsədi ilə istifadə edirdilər. İnsan özünü fərqləndirməyə, allahlara oxşatmağa çalışırdı ki hər cür bəladan, fəlakətdən qoruna bilsin. Gözü əzilmiş, toz halına salılmış yaşıł malaxit ilə rəngləyirdilər. Güman edirdilər ki, belə rənglənmiş göz bəlanın qarşısını ala bilər.

Son tədqiqatlardan məlumdur ki, hələ eramızdan beş min il əvvəl qədim Sumerdə gözə sūrmə çəkmə adəti olmuşdur. Bu inam M.P.Vaqifin aşağıdakı beytində ifadə edilir:

Mən sevmişəm ala gözün sūrməsin,
Bəd nəzər kəsibən ziyan verməsin.

Buradan bəla gətirən göz (bəd nəzər, pis göz) anlayışı yaranmışdı. Deməli, əslində bəlanın qarşısını alan göz anlayışı sonralar özünə tam zidd bir məna kəsb etməyə başlamışdır. Qədim yunanlar čini qablara bəzək kimi iri göz şəkilləri çekirdilər. Güman edildi ki, bu göz şəkli o qabdan istifadə edəni bəladan (zəhərlənməkdən, məst olmaqdan və s.) qoruyacaqdır. (Dilimizdə gözətləmək, göz olmaq, göz qoymaq, gözdə-qulaqda olmaq və s. vahidlərdə bu məna hiss edilir).

Hələ “Avesta”da göstərilir ki, bəzi adamlar pis göz sahibləridir və onların gözləri xəstəlik gətirir. Bu inam bir çox xalqlarda da vardır. Guya nəinki insanın, habelə ilanın, şirin, pişiyin, itin də gözləri bədbəxtlik, bəla gətirmə qabiliyyətinə malikdir. İndi də bir çox xalqlar inanırlar ki, gözdəymədən adamlar və heyvanlar xəstələnir, ağaclar, güllər quruyur və s.

Bir çox xalqlarda uşağı bəd nəzrdən qorumaq üçün boyunundan həmail asır, paltarlarına gözmuncuğu tikirlər və s. Bəd nəzərə qarşı xalq üzərlik tüstüsündən, sarı tikandan istifadə edir, gözə gəlməmək üçün yanını qaşyanlar da tapılır.

Qədim Romada uşağı pis gözdən, bəd nəzərdən qoruyan xüsusi ilahə var idi.

1958-ci ildə ABŞ-da professor E.Cifford “Bəd nəzər” kitabını nəşr edib, burada çoxlu faktik material gətirmişdir. O göstərir ki, bəd nəzərə, göz dəyməyə inam ən qədim dövrlərdən Su-riya, Fələstin, Roma, Yunanistan ölkələrində intişar tapmışdı. Müasir dünyada İtaliya, Fransa, İspaniya, Almaniya, Hollandiya. Polşa, Norveç, Danimarka, Şotlandiya, İrlandiya, İran, Zaqafqaziya, Cənubi Rusiya, Yunanistan, Macarıstan, Mərakeş, Həbəşistan, ABŞ, İngiltərə və Cənubi Hindistana yayılmışdır. E.Cifforda görə, gözdəyməyə inam bərbəriyyət dövründən qalma bir inamdır.

M.F.Axundovun “Kəmalüddövlə məktubları”nda deyilir: ”İbn Xəldunun işaret etdiyi kimi, ərəblərin vəhşilik əlamətlərindən bəzisi budur ki, onlar sehra, caduya, gözdəyməyə... inanırlar. Bu halət Afrika, Amerika və Avstraliya vəhşiləri arasında da görünür. İslam peyğəmbəri onların vəhşiliyini cahiliyyət adlandırmışdır”.

Hindistanda çox yayılan bir inama görə bəd nəzər sahibi kimə baxsa, o şəxs hökmən arıqlayıb ölçəkdir.

Professor Sübhi Bəktaşı məşhur “Şah” adlı almazdan bəhs edərkən yazır: ”Almaz ona sahib ollan hakimin taxtının qabaq tərəfindən qızıl zəncirlə asılırmış. Guya o, hökmdarı pis gözdən qoruyarmış. Yeni torpaqların işğalı üçün səfərə çıxarkən hökmdarlar almazı qılınclarının dəstəyinə bənd edir, yaxud boyunlarından asırlarmış. Bu, məglubiyyət və yaralardan qorunmaq üçündür. Belə göz daşlarına ərəblər, hindlilər və farslar dərin inam bəsləyiylər”.

İtaliyada bəd nəzər sahiblərini xüsusi gözlükdə gəzməyə məcbur edirlər.

Tədqiqat göstərmışdır ki, ABŞ-da universitet tələbələrinin 70-90 faizi bəd nəzərə inanır. Çikaqo radiostansiyası məşhur bədnəzər Finkel haqqında geniş veriliş təşkil etmişdir. Finkel

xüsusilə idmançılar arasında geniş şöhrət qazanmışdır. Guya Finkel hansı idmançıya baxarsa, o mütləq uduzacaqdır.

Əslində gözün müsbət və ya mənfi xasiyyəti yoxdur. Bədnəzərə inam insanlara çox böyük zərər vurur.

A.Şaiqin “Xatırələrim” əsərində deyilir:

“Qəmər xala dərdli-dərdli cavab verdi:

– Ər-arvad səninlə Səfi dayı kimi olar. Bir-birinizə can deyib, can eşidirsınız.

Anam gülə-gülə dedi:

– Qəmər bacı, sən allah, elə demə, *gözün dəyər*”.

İ.Əfəndiyevin “Sarıköynəklə Valehin nağılı” romanında deyilir: “Sizdən nə gizlədim, mən *göz dəymək* əhvalatına inanıram. Bunun üçün neçə dəfə Valeh mənə mövhumatçı deyib. Yox, mən özüm bədnəzər olmasam da, *göz dəyməkdən* qorxuram. Bir dəfə tikintidə gülməli bir iş oldu. Güllübəyim xala öz kəndlərində olan bədnəzər Şamxaldan danişib onun kənddəki bir atı necə nəzərlədiyi nağıl edirdi. Dədim ki, mən də bədnəzər-dən qorxuram. Güllübəyim xala bilirdi ki, dünyada mənim Valehdən əziz adamım yoxdur, demək, əgər *bədnəzərdən* qorxuramsa, ancaq Valehə görə qorxuram. Ona görə də mənə bir gözmuncuğu verib dedi: Bunu tik oğlanın paltarının bir yerinə. Mən də fikirləşdim ki, paltarına tikmək yaxşı deyil. Ona görə də sapa keçirib istədim medalyon kimi köynəyinin altından salım boynuna...”

GÜNƏŞİN ÜZÜNDƏ LƏKƏ AXTARMAQ

Başqa sözlə, hər hansı yaxşı bir obyektdə mütləq mənfi cəhətləri, qüsurları axtarıb tapmağa cəhd göstərmək mənasında işlənir. Bu mənanı Mark Tven belə ifadə etmişdir: ”Alımlar *gündə ləkə tapıb*, bundan sevinməyə başladılar. Bu isə başqlarının qüsurlarına, bədbəxtliyinə sevinmənin misilsiz nümunəsidir”.

Məşhur astronom Kepler 1607-ci ildə ilk dəfə günəşdə ləkələr olduğunu müəyyənləşdirmişdi. Bir neçə il sonra müxtəlif alımlər bir-birindən xəbərsiz olaraq günəşdə ləkə müşahidə etdiklərini elan etmişlər. Bunlar hollandiyalı İohan Qoldşmidt, ingilis Qorriot və italyan Qalileo Qaliley idilər. Elm tarixində bu kəşf adətən Qalileyin adı ilə bağlıdır. Qaliley yazırıdı: "Günəşin səthində bu ləkələr aramsız olaraq yaranır və çox uzun və ya çox qısa müddət ərzində itir". O zaman üçün bu kəşf böyük sensasiya idi. İlahi, müqəddəs günəşə ləkə tapmışlar! Kilsə alimin bu kəşfinə kəskin müqavimət göstərməyə başladı. Həmin kəşfdən xəbər tutan ruhani başçısı demişdi: "Oğlum, Aristotelin əsərləri ni oxu, yəqin ki, o ləkə ya sənin baxdığını boruda, ya da gözündə imiş".

Başqa bir mənbədə isə belə deyilir: Bir dəfə XVIII əsrin bir mürtəce katolik professorunu Günəşdə ləkələr olduğuna inanmaq üçün teleskopla baxmağa dəvət etdi ki, o, astronom Kirxerə belə cavab vermişdi: "Faydasız cəhd göstərirsin, mənim oğlum. Mən Aristoteli iki dəfə başdan-ayağa oxumuşam, ancaq Günəşdə ləkələrin olmasına dair orada heç bir işarəyə rast gəlməmişəm. Deməli, belə ləkələr mövcud deyildir".

Qalileydən üç əsr sonra – 1915-ci ildə professor A.L.Ci-jevski sübut etdi ki, günəşin üzündəki o ləkələr yer üzərində bütün canlıların həyatına bu və ya başqa şəkildə təsir göstərməkdədir. Adətən günəşdə ləkənin meydana gəlməsi dəhşətli dərəcədə güclü partlayışla müşayiət olunur. Belə partlayışlardan birini alımlər 1960-ci ilin 12 noyabrında müşahidə etdilər. Partlayışdan altı saat sonra günəş hidrogeni atomlarından ibarət nəhəng bulud parçaları Yer ilə toqquşdu. Bu zaman həmin buludun sürəti saniyədə 6500 km idi. Yerdə nələr baş verməmişdi? Kompasların əqrəbi bir tərəfdən başqa tərəfə fırlanmağa başlamışdı. Yerdə güclü maqnit tufanı bütün radioelaqəni kəsmişdi. Uçuşda olan təyyarələr ilə nəzarət stansiyasının əlaqəsi pozulmuşdu. Telətayların verilişini təmin etmək mümkün deyildi. Şimalda elektrik lampaları tufan zamanı olduğu kimi yanıb-sönürdülər.

Avtomobil qəzaların sayı çoxalmış, infarkt olanların miqdarı xeyli artmışdı. Bu xaotik vəiyyət bir həftədən artıq davam etmişdi.

Daha sonralar məlum oldu ki, günəşdəki ləkələr nisbət etibarı ilə olduqca aşağı temperaturun nəticəsidir. Alımlər həmin ləkələrin temperaturunu ölçmək üçün uzun müddət çalışmalı olmuşlar. Nəhayət, yapon alimi M.Makite həmin ləkələrin spektrini öyrənməklə müəyyən etmişdir ki, günəşin bu ləkə olan hissələrində temperatur Selsi ilə 2475 dərəcədir. Belə temperatur günəşin digər sahələri ilə müqayisədə soyuq polyusu xatırladır: günəşdə hərarətin orta ölçüsü 6000 dərəcəyə çatır.

Qurban Yusifzadə “Günəş və insan” adlı ədəbi-fəlsəfi ocerkində yazır: *“Günəşin səthində qəzəblənmiş adamin üzündə olduğu kimi, çoxlu qırışqlar, “ləkələr” müşahidə olunur. Bu “ləkələr” haqqında alımlər çox düşünür və müxtəlif mülahizələr söyləyirdilər:... Alımlər günəş “ləkələr” inin və onların maqnit sahələrinin ölçülərini də dürüstləşdirirlər”*.

İfadə ədəbi-bədii dilimizdə müxtəlif şəkillərdə işlədirilir. H.Cavidin “Xəyyam” dramında “Birinci tələbə” deyir:

Nə tühafdır bu *giinəş, baxdıqda*
Gözlər ən kəskin işıqdan yorulur.
Ləkə varmış, – deyə Xəyyam onda
Yeni şeylər düşünür, doğrumudur?

C.Məmmədquluzadənin “Sabir barəsində xatiratım” adlı yazısında deyilir: “Nə üçün dünya belə qurlubdur ki, *gün ləkəsiz olmur* və qızılıgül tikansız bitmir?!”

S.Vurğunun “Fərhad və Şirin” dramında Fərhad “şöhrət-çin...*günəşin üzündə ləkə var* deyən” şəxsləri xatırlayır.

N.Xəzrinin “Qoruyaq sevgini” şeirində deyilir:

...*Ürəyə şübhədən*
Kolgə düşməsin.

**Əzizim, Günəşdə
Ləkə varsa da
Sevgi Günəşinə
Ləkə düşməsin.**

Ədəbiyyatşunas Qulu Xəlilov “V.İ.Lenin və ədəbiyyat məsələləri” kitabında yazır:”Böyük Qorkinin bu sözləri bədii və elmi yaradıcılıqla məşğul olan hər bir adama aiddir:

*Deyirlər həqiqət günəşə bənzər,
Mən ləkə görürəm günəşdə fəqət.
Ürəyim ikrəhla bulanar, küsər
Zərrəcə ləkəli olsa həqiqət”.*

Bəzən bu ifadədə “gün(əş)” əvəzinə “ay” işlənir.

M.İbrahimovun “Yaxşı adam” pyesi Azərin bu sözləri ilə başlanır:”Əziz dostlar, ürəyimi sizə açacağam ki, bu başdan hər şeyi biləsiniz və məni on dörd gecəlik ayın da üzündə ləkədən başqa bir şey görməyən bədxahların sözünə görə yox, ağlıınızın, vicdanınızın hökmünə görə mühakimə edəsiniz”.

HƏFTƏ SƏKKİZ, MƏN DOQQUZ

Başqa sözlə: tez-tez.

Məlumdur ki, ilin uzunluğunu təbiət, ayın uzunluğunu adət, həftənin uzunluğunu hökumət müəyyən edir.

Həftənin müddəti sünə olduğu üçün müxtəlif xalqlarda müxtəlif tərzdə – üç, beş, yeddi və s. günlərdən ibarət hesab edilmişdir. Qədim şumerlər və babillilər yeddi günlük həftədən istifadə edirdilər. Bir sıra qədim xalqlar kimi qədim romalılar (habələ etrusklar) da həftəni səkkiz gün hesablaşdırırlar. Belə həftə ticarət həftəsi adlanırdı. Həftənin yeddi günü iş günü olurdu, səkkizinci gün bazar günü idi. Bazar günləri (səkkizinci gün) kənd əhli şəhərlərə bazara gedərdilər. Həm də bayram hesab edi-

lən belə bazar günləri geniş miqyasda ticarət aparılır, müxtəlif ictimai tədbirlər görülürdü. Kənd camaatı yalnız şəhərə gələ bildikləri bu bazar günlərində üz-başlarını qırxdırıdlar.

“Mən doqquz” ifadəsinin əlavəsi buradakı mənəni şiddətləndirmək məqsədi güdür. “Doqquz” rəqəmi həm “səkkiz” ilə qarışılırmış məqsədi izləyir, həm də artıqlıq, çoxluq, son hədd bildirir. Müqayisə et: Adı çıxıb doqquza, enməz səkkizə.

Yeddi gündən ibarət olan müasir həftə əslində qədim yəhudi adətlərindən və Bibliyadan yayılmışdır.

Ə.Vəliyevin “Budağın xatirələri” romanında deyilir: “Məhərrəm əmi...qardaşının qarasına danişdi...— Cörək tutmuşa yüz dəfə dedim, ə, məktəbdən qalma, dərsə fikir ver. Kimə deyirən? Qoşuldu bəzi avaralara... Beləliklə də, *həftə səkkiz, mən doqquz* məktəbdə olmadı”.

Ə.Vəliyevin “İşığa doğru” xatirə-povestində deyilir: “*Həftə səkkiz, mən doqquz* Şuşa yetimxanasına getməkdə məqsədin nədi?”

Ə.Muğanlıının “Çoban bayatı” povestində adaxlı qız anası öz kürəkənidən belə gileyənlər” — Xalxın oğlanları *həftə səkkiz, mən doqquz* qızın yanındadırlar, gündə bir şey gətirirlər, suya gedəndə qızlar çeşmə başında öz adaxlılarından danışır, mənimki də xar olur”.

HƏR KƏSİN ÖZ YERİ VAR

Müasir dilimizdə əsasən məcazi mənada işlənən bu ifadənin həqiqi mənası real həyat faktlarına müvafiq olmuşdur.

Qədim oğuzlar təntənəli yığıncaqlarda müəyyən nizam ilə oturardılar. Hörmətindən, dərəcəsindən asılı olaraq adamlar hökmdarın yanında və solunda, məclisin yuxarı və aşağı başında əyləşməli idilər. “Hər kəsin öz yeri var”, “böyükün böyük yeri var, kiçiyin kiçik” ifadələri bu adət ilə əlaqədar meydana gəlmişdir.

S.Borodinin “İldirim Bəyazid” romanında deyilir:”Teymurun monqol xanlarından mənimsədiyi və öz səltənətində lap çoxdan tətbiq etdiyi qayda hökmdarın hüzurunda hər kəsin yeri ni düzgün müəyyən edirdi. Ayın öz ətrafında dövrələnən haləsi kimi, hamı taxtin ətrafına toplaşmalı idi. Yenə həmin qaydaya əməl olunurdu.

Peyğəmbərin varisləri, qazılard, üləmalar, mömin vaiz və əyan-əşrəflər taxtin sağ tərəfində otururdular.

Sərkərdələr, əmirlər, xanlar, onminbaşilar, rütbəyə görə hamı bu qaydaya əməl edərək sol tərəfdə əyləşirdilər.

Divanbəyilər, müşavirənin sədrləri və vəzirlər Teymurla üzbəüz, onların arxasında isə ayrı-ayrı məmləkətlərin hakimləri və zadəganlar öz yerlərini tuturdular.

Göstərdiyi şücaətə görə, bahadır, igid adını almış, vuruşlarda öz hünərilə tanınmış, öz qəhrəmanlığı ilə şöhrətlənmiş döyüşçülər taxtin arxasında hökmdarın sağ ciyni, süvari dəstələrinin sərkərdələri isə onun sol ciyni səmtində əyləşirdilər. Həmişə qabaqda gedən qoşunların sərkərdəsinə isə taxtin lap öündə yer verirdilər.

Gözətçi barlasların başçısı taxla üzbəüz dayanırdı.

Teymurun yanında haqq-ədalət axtarmağa gəlmış adamlar isə qurultay iştirakçılarının arxasında sol tərəfdə qərar tuturdular.

Döyüşçülər və nökərlər onlara tapşırılmış yerlərdə dinməz-söyləməz dayanmışdılar. Onların həmin yerləri nə tərk etməyə, nə də dəyişməyə ixtiyarı çatmırıdı”.

HƏR KƏS YÜZ İL YAŞAMASA, GÜNAH ONUN ÖZÜNDƏDİR

İfadə Osman Sarıvəllinin “günah onun özündədir” şeirindən yayılmış və dillər əzbəri olmuşdur. Şeirin son bəndi belədir:

Heç əlinə alma əsa
Yetmişində batma yasa
Hər kim yüz il yaşamasa
Günah onun özündədir

H.Mehdinin “Qara daşlar” romanında belə bir təsvir verilmişdir: ”*Bizim Həbib...danışdıqca sədəf kimi ağ dişləri görüñürdü. Həmişə də eyni ifadəni təkrar eləməkdən zövq alır-dı: ”Hər kim yüzəcən yaşamasa, günah onun özündədir”.*“

Jurnalist B.Əsədov “Beş milyonuncu” məqaləsində yazır: ”*Bizim qocalar vaxtları çatan kimi pensiyaya buraxılır, dövlət tərəfindən hər cür yardım alırlar uşaqlar körpə evlərində. Bağçalarda tərbiyə olunur, sağlam və gümrah böyüyürlər. Şair demişkən belə yerdə*“

*Hər kim yüz il yaşamasa
Günah onun özündədir.*

Bəzən buradakı birinci misra ayrılıqda işlədirilir. “Bakı” qəzetinin bir nömrəsində (28.II.66) ”*Hər kim yüz il yaşamasa...*” ifadəsi böyük bir başlıq kimi getmişdir. “Kommunist” (31.X.62) və “Bakı” (14.XI. 70) qəzetlərində getmiş iki məqalədə bu ifadə belə işlənilmişdir:

*Hər kim yüz il yaşamasa
Taqsır onun özündədir.*

Qılman İlkin yazıçı Əli Vəliyevin 75 illiyi münasibətilə yazdığı “Bir insan ömrü...”adlı məqaləsində belə deyir: “75 yaş!

Yetmiş beş bahardır bu, yetmiş beş qış. Əsrin üç çərəyidir bu ömür. Yüz il insan ömrünün zirvəsidirsə, bir çərək qalır bu zirvəyə. Ancaq kim təyin eləyib bu zirvəni, hardan götürülüb bu meyar? Osman Sarıvəllimi? Kim ki, *yüzü yaşamadı, günah onun özüндədir*. Yox, Osman, yüz il insan ömrünün zirvəsi də deyil, intəhası da”.

İnsan ömrünün təbii normal müddəti nə qədərdir? Bu sual Aristoteldən bu günə kimi bir çox mütəfəkkirləri məşğul etmiş, külli miqdarda mülahizələr, variantlar meydana çıxarmışdır. Alimlər insanın bioloji ömrünü 200 il (Buffon, X.Qufeland), 150 il (Frumuzan) olduğu fikrini irəli sürmüşlər. İ.İ.Meçnikov bu müddəti 125 il, P.P.Lazarev 150-180 il, A.A.Boqomolets 120-150 il, M.S.Bednı 120 il hesab edirlər.

Normal bioloji ömrü 100 il hesab edənlər da çoxdur. XIX əsr rus fizioloqu akademik İ.R.Tarxanov (İ.M.Seçenovun tələbəsi olmuşdur) 100 illik ömrü təbii, normal ömür hesab etmiş və elmdə özünün bu fikrinə çoxlu tərəfdarlar qazanmışdır. “Əkinçi” qəzetində (8 sentyabr, 1876-cı il) deyilirdi:”...Kənd əhlinin ömrü şəhər əhlinin ömründən uzun olur. Keçən il Riçardson adlı ingilis hükəması bəyan edib ki, əgər bir şəhərdə evlər, küçələr və qeyrə elmi yol ilə təmir oluna, ol vaxtda orada sakin olan *100 il ömür edər*. İndi yazırlar ki, London şəhərində bir icma bina olub, zikr olan qayda ilə bir təzə şəhər salmaq istəyir”.

Bu mülahizənin əleyhdarları isə həmin fikrin yuvarlaq ədədlərə inamdan ibarət maqnetizm olduğunu deyirlər, yüz rəqəminin onluq hesab sistemi ilə əlaqədar irəli sürüldüyünü göstərirlər. Lakin 1970-ci ildə ölkəmizdə aparılan siyahıya almadan məlum olmuşdur ki, yüz il orta uzun ömür kimi alına bilər: burada 100-104 yaşı olan 2.998 kişi, 11.087 qadın qeydə alınmışdı. Milyon adamdan SSRİ-də – 80, ADR-də – 39, Fransada – 28 nəfər yüz yaşı yaşayır. Bununla belə, sovet alimi professor B.Urlanis belə hesab edir ki, bioloji ömrün uzunluğu kişilər üçün 86, qadınlar üçün 88 ildir (söhbət tək-tək istisnalardan yox, orta rəqəmdən gedir).

Azərbaycan xalqı qədimdən bəri yüz ili normal bioloji ömür hesab etmişdir. Nağıllarımızda bir onluq kimi işlənən “Siz yüz yaşayın, mən iki əlli” ifadəsi təsadüfi deyildir (“iki əlli yaşamaq” ifadəsi türkmənlərdə də çox işlənir).

“Dədə Qorqud”da “on otuz on yaşında dolsun” (yəni yüz yaşa çatsın) deyilir. Nəsimi yazmışdır: “Üç otuz on yaşı olsun” (yəni, yüz yaşasın).

“Şəhriyarla görüşlərim” məqaləsində Rüstəm Əliyev yazar: ”Məclisə dərin sükut çökmüşdü. Bir neçə dəqiqə heç kim danışa bilmədi. Birdən Səhənd durub Şəhriyarı qucaqladı və əllerini öpdü. Qocaman Sahir ayağa qalxaraq, təşəkkür edib dedi: ”Əhsən, ustad, yüz yaşa! Mənə elə gəlir ki, ana dilimizdə yazdığınış şeirlər sizi el dilində yaşadacaqdır”.

Azərbaycan bədii ədəbiyyat nümunələrində (müxtəlif şeirlərdə, vücudnamələrdə) yüz yaş ömrün son həddi kimi təsvir edilir. Məsələn, Xaltanlı Tağının “Vücudnamə”sində deyilir:

Aradım dünyani, çoxaldı dərdim,
İncidim dünyadan, vəfasın gördüm,
Yüz tamam olanda canımı verdim,
Əzrayıl çəngində qaynağa gəldim.

Şairin “Bənzərsən” şeiri belə bitir:

Həştadında ağrı enər dizinə,
Doxsanında qubar qonar gözüñə,
Tağı deyər: hərgah yetdin yüziñə,
Dağlar başındakı kola bənzərsən.

Qədim Misir mənbələrində (e.ə. XX – XVII əsrlər) insanın ideal yaşama müddəti 110 il hesab olunur. Maraqlıdır ki, bu inamın da izlərinə el ədəbiyyatında təsadüf edilir. “Əsli və Kərəm” dastanında Kəllə deyir:

Mən quru kəlləyəm, burda oturdum,
Sənin müşkül işlərini bitirdim,
Yüz on ildi mən bu yerdə yatırdım,
Mən də sənin kimi aşikar idim.

Müasir dövrdə Ümumdünya Səhiyyə Təşkilatının irəli sürdüyü təsnifata görə həm kişilərin, həm də qadınların qocalıq dövrü 75 yaşdan başlanır. Kişiilər 61-75, qadılarda isə 55-75 yaş arası ahilliq (qocalıq) dövrü hesab olunur.

XANDAN GƏLMİŞ NÖKƏR

İfadənin tam şəkli “Xandan gəlmış nökərəm, dinmə, dişlərini tökərəm” şəklindədir.

Atalar sözü hesab edilən bu ifadənin tərkibində işlənən “nökər” sözü müasir mənada deyil, tarixən tam başqa mənada çıxış edir.

“Dədə Qorqud” dastanlarında nökər qəbilədə döyüşü kimi xidmət edən azad adamdır. Nökərlər qəhrəmanların ən yaxın adamları, onun silah dostlarıdır. Onlar bəyləri qoruyur, arxa hesab olunurdular. Bəylər onlara “eşim, yoldaşım” deyə müraciət edirlər. Onların hörməti, nüfuzu böyük idi və bəylər onlarla hesablaşmağa məcbur olurdular.

Rəşidəddinə görə XI ərdə Səlcuq qvardiyasında seçmə gənclərdən ibarət xidmət dəstəsi – hərbi dəstə yalnız nökərlərdən təşkil olunurdu. Qaraqoyunlularda da nökərlər hərbiçilər idi.

Sonralar feodal hakimlərinin silahlı dəstə başçılarına nökər deyildirdi.

Kastiliya kralı III Henrix Teymurləngin sarayına Ryun Honzales de Klavixo adlı bir nəfəri elçi göndərmişdi. O, vətənə qayıdından sonra “1403 – 1406 -cı illərdə Səmərqənddə “Teymur sarayına səyahətin gündəliyi” əsərini yazaraq, xan nökərlərinin əhalinin başına açdığı olmazın müsibətləri ətraflı təsvir etmişdir. Monqollar belə qayda qoymuşdular ki, nökərlər hər han-

sı şəhərə, kəndə daxil olan kimi onlara və onlarla gələnlərə, onların atlarına dərhal bol yemək verilməli idi. Gecə-gündüz onları və onların şeylərini qorumaq lazımlı gəlirdi.

Hər hansı yaşayış məntəqəsində nökərlər ilk qarşıya çıxan adamdan o yerin hakiminin evinin yerini soruşturdu. Həmin şəxsin başındakı çalmanın açır, çalmanın bir ucunu onun boğazına dolayır, rəisin evini nişan verənə qədər atın dalınca sürüyüə-sürüyə, ağac və qırmaca döyə-döyə aparırdılar.

Camaat onları uzaqdan görcək xanın nökəri olduğunu duyur və qaçmağa üz qoyurdular. Elə götürüldürdülər ki, sanki kim isə onları daldan qovur. Hər kəs küçə-bazardan malını yığışdırıb əkilirdi. “Nökər” adını eşidən kimi evlərdə gizlənib qapıları bağlayırdılar. “Nökər” sözü gələndə qara günlərin başlanğıcını başa düşürdülər.

Monqol sözü olan “nökər//nökür” əslində “dost” deməkdir. Könüllü surətdə xidmətə daxil olan nökər əslində (ilk dövrlərdə) çox sərbəst və müstəqil idi. Odur ki, qədimlərdə hətta aristokratlar da nökər (“dost”) olmağa çox həvəslə razılıq verirdilər. Zəngin valideynlər də uşaqlarını lap körpəlikdən kimin nökəri hesab etməklə fəxr edirdilər. Son dövrlərə qədər belə bir hal davam edib gəlmışdır ki, oğlan uşağının valideynləri öz oğulları haqqında “nökərindir”, “nökərçəndir” deməklə fəxr etmişlər.

Tədricən nökərlər hərbi xidmətdən əlavə ağalarının əmri ilə digər işlərlə də məşğul olmağa başlayırlar: sırf təsərrüfat işlərində çalışır, ovda köməkçi olur, balıq ovuna gedir, evə odun hazırlayıb, o biri ev xidmətçiləri ilə yanaşı xırda ev işlərinə də kömək edirdilər. Nökərlər ən çox çapar, qasid vəzifəsini yerinə yetirildilər.

XORUZ BANLAMASA, SƏHƏR AÇILMAZ?

Dilimizdə ”qızıl xoruz”, “ərşin xoruz” ifadələri xoruzun, totem, müqəddəs varlıq hesab edildiyi dövrün qalıqlarından başqa bir şey deyildir.

İnsanlar ən qədimlərdən zaman ölçülərinə (gün, həftə, ay, il, əsr, era) diqqət yetirməyə başlamışlar. Bizim gecə-gündüz adlandırdığımız iyimi dörd saatlıq zamanı müxtəlif xalqlar müxtəlif dövrlərdə müxtəlif şəkillərdə qiymətləndirmişlər. Bu müddət haradan başlayıb harada bitir? Qədim Babilistanda və Misirdə, Yunanistanda və Romada günün başlanması (başlangıcı) günləşin çıxmاسından hesablanır (Gün çıxandan gün çıxana bir neçə gecə-gündüz hesab olunurdu). Qədim yəhudilər isə günün müddətini bir gecədən başqa gecəyə qədər olan zaman uzunluğu kimi qəbul etmişdilər. Qədim zərdüştilər isə günü günləşin çıxmاسından hesablayırdılar.

Ərəbşünas O.Q.Gerasimovun göstərdiyinə görə, müasir dövrdə də bəzi ərəb ölkələrində (Oman və s.) günün başlanması səhər saat altıdan hesablanır. Odur ki, saat səkkiz onların vaxtı ilə saat iki deməkdir. Xarici aləmlə ünsiyyət nəticəsində bu köhnə hesablama sistemi ləğv olunur. Məsələn, Səəduyyə Ərəbistanda 1967-ci ildən həmin sistemdən əl çəkmişlər.

Vaxtilə Türkiyədə də günün başlanması gecəyarısından deyil, sübhədən (sübh namazından) hesablanır. Təxminən altı saat fərq edirdi. Türkiyədə respublika qurulandan sonra (1923) günün başlangıcı gecə yarından qəbul olunmuşdur.

Qədim yunanlar (Homer, Hesiod və s.) gecənin əzəli, əbədi olduğunu və gündüzün sonralar doğduğunu göstərmışdilər. Deməli, gecə-gündüz/gün//sutka gecədən başlanır.

Günün müxtəlif hissələrini (səhər, günorta, axşamüstü, gec, gecə yarısı və sə) hər xalq bir-birindən fərqli tərzdə adlandırır və bunları müəyyən əlamətlərə görə təyin edirdilər. Şərqdə bu hissələr çox zaman xoruzun banlaması əsasında müəyyənləşdirirdi. Xüsusilə gecənin müxtəlif vaxtları (saatları, hovurları)

xoruz banı ilə qeyd edilirdi (“xoruzun birinci banı”, “xoruzun üçüncü banı” və s. kimi ifadələr dilimizdə çox işlədirildi). Vaxtilə romalılar Yeruşəlimə gələndə orada gecənin müxtəlif saatlarının xoruz banı ilə əlaqədar müəyyənləşdirildiyinin şahidi olmuşdular. Çox-çox sonralar insanlar uzunmüddətli təcrübə əsasında müəyyənləşdirildilər ki, xoruz banı əsasında günün hissələrə bölünməsi səhvdir və özünü doğrudə bilmir. Olsun ki, burada din xadimlərinin də rolü az deyildir (onlar günün müxtəlif hissələrini azan vasitəsi ilə elan edirdilər).

Xoruzun bnlaması ilə səhərin açılması, günün çıxması arasında əlaqənin tarixi çox qədimdir.

Türk dillərində “xoruz” sözünün horoz//koraz//qoraz//qaruz//karuz//xoruz və s. variantları vardır. Bir sıra qədim xalqlarda xoruz günəş ilahəsi və ya günəşin oğlu hesab edilirdi. “Gün” və “xoruz” sözlərinin kökü eyni qu//qo/ho ünsüründən ibarətdir. Qədim iranlılar, qədim slavyanlar və bəzi türk xalqları arasında günəş oğlu xoruz kultu geniş yayılmışdı. Eyni qo//ho ünsürü qodu//godu (qodu-qodu//gödü-gödü//gudu-gu) sözündə özünü göstərir. “Qodu” sözü farsca ”xuda”, türkçə ”huda” sözləri ilə əaqədardır. Hər ikisi günəş ilahəsinin adıdır. Təsadüfi deyil ki, Yusif Vəzirin dediyi kimi, qodu əslində günəşin bənzəyişi, onun timsalı şəklində düzəldilmişdir. Qodunun qadın şəklində olduğunu da irəli sürürlər. Qədim insan elə güman edirdi ki, qadın günəşti təmsil edir.

Qədim Hind-Avropa xalqları xoruzu da həyat rəmzi, dirlilik, yaşayış rəmzi, günəş ilahəsi hesab edirdilər. Ona görə ki, o bnlaması ilə günəş hər kəsdən əvvəl qarşılıyır, salamlayır. Zərdüşt dininə görə ilahi qüvvələri təmsil edən iki varlıqdan biri – Hörmüzd adətən qırğı başlı və xoruz (bəzən də qartal qanadlı) şəkildə təsvir və təsəvvür olunur. Günəş allahı Hörmüzdün xoruz şəklində təsəvvür edilməsi xoruzun öz banı ilə Əhrimənin qoşunlarını (mənfi ruhları, şər qüvvələri) qovmasına əsaslanırdı.

Demək lazımdır ki, qədim dövrlərdə ən müxtəlif xalqlar müxtəlif quşları günəş allahı hesab edirdilər: qarğanı (Amerika

hinduları), ördəyi (evenklər), qazı (altaylar), qartalı (yakutlar), qaqqarani (buryatlar) və s. Maraqlıdır ki, ən qədim Misir, Babil və İran abidələrində günəş adətən qanadlı şəkildə əks edilirdi. “Avesta”ya görə yer, göy, sular və göydəki hər şey quş yumurtaşı şəklindədir. Yeri yuxarıdan (üstdən) və aşağıdan (altdan) əhatə edən göy yumurta şəkində, göyün daxilində (içində) olan Yer isə yumurtanın sarısı kimidir. Günəş allahı Hörmüzd özü də yumurtadan çıxıb.

Tədqiqatçılar göstərirlər ki, qədim Misirdə əntər meymun da günəşi görəndə səs çıxardığı üçün, yəni günəşi birinci qarışlığı üçün müqəddəs hesab edilirdi.

Qədim slavyanlarda günəş allahı Xors adlanır, onlar bəzən gün əvəzinə Xors sözünü işlədirdilər.

Məşhur “İqor polku haqqında dastan”da günəş allahı Xors hesab edilir. Göstərilir ki, xoruzlar banlayan kimi günəş allahı Xors (günəş) yer üzünə çıxan kimi, qaranlıq ruhları aradan çıxır, tiotem-qurd çəkilib gedir.

Y.V.Çəmənəninli “Xalq ədəbiyyatının təhlili” məqaləsində yazmışdır: “Xoruz olmasa sabah açılmaz” deyirlər. Bu atalar sözünün anlamaq üçün xoruzun qədim tarixdə oynadığı rolü bilməliyik. Zərdüştlərdə “pəridar” adlanan xoruz müqəddəs kimi tələqqi olunur, çünki gündüzün və işığın zühurunu xalqa xəbər verir. Xoruz işiq allahı Hörmüzdün güruhundan sayılır”.

Yuxarıdakı ifadə əsasında sonralar müxtəlif rəvayətlər uydurulmuşdur. Yaziçi S.Dağlinin “O xoruz bir daha banlamaz” felyetonunda yazılır: “Bir kəndxudanın qart bir xoruzu varmış. O, hər səhər banlayar və kəndi yuxudan oyadarmış. Kəndxuda da “xidmət” müqabilində əhalidən xüsusi vergi alarmış. Guya bu xoruz *banlamasayı*ş kənddə *səhər açılmayacaqmış*”.

İLAN ULDUZ GÖRMƏSƏ ÖLMƏZ

Müasir dilimizdə bu ifadə həm həqiqi, həm də məcazi mənada işlədir.

İlanın ölməsinin ulduzla nə əlaqəsi vardır? Hər iki sözün kökü – “*yıl*” sözüdür: *yıl-an*, *yıl-dız*.

Ən qədim insanların təfəkküründə bir-birinə zidd olan məfhumlar eyni sözlə ifadə edilir. Qədim “*yıldız*” işığın, “*yılan*” isə qaranlığın rəmzi idi. Pis qüvvələrin, şərin rəmzi olan “*yılan*”, “*yel baba*” şəklində bizim dilimizdə, “*yıl, jıl*” şəklində bir sıra digər türk dillərində ifadə olunurdu. Həmin canlı təsəvvür edilən “*yıl*” (“Yel baba”) ulduz görünəndə çəkilib gedir – “ölür”. Səbəb ilə nəticəni dolaşış salan qədim insan *yıl* (yel) və nəhayət (*yıldız*) ilə ilanın əlaqəsini belə başa düşürdü. Əslində isə məhz *yel*, çovğun kəsəndə yel görünür. “Ölən” ilan yox, ilanın rəmzi olan yeldir (Maraqlıdır ki, “yel tutmaq” anlayışı saxur dilində “bulud tutmaq” məzmununda işlədir).

Şərqdə ciyinlərində iki ilan olan Zöhhak ilanın rəmzi olub “Avesta”dakı “Aji Dahhaq” – “Əjdaha” sözdündəndir. Qədim əfsanələrdə isə əjdaha göydən bəla yağıran qara bulud – əjdər hesab olunurdu. Bu qara bulud (əjdaha, əjdər, yəni ilan) son nəticədə işiq (günəş, ulduz) tərəfindən məhv edilir.

İlan ilə ulduzun qarşılaşdırılmasına bir sıra xalq ifadələrində rast gəlirik. Məsələn, M.İbrahimovun “Pərvanə” romanında deyilir: “*Müəllimi görən kimi molla Nisə ulduz görən ilan kimi büzüşüb-açıldı*”. Qədimdə bir-birinə zidd mənaların eyni bir söz ilə ifadə edilməsibir təsadüf və ya yalnız bizim dilimizə məxsus bir hadisə deyildir. Hələ 1884-cü ildə ”Əks mənalı sözlər haqqında” adlı əsər nəşr etmiş V.İ.Şertsl sübut edirdi ki, qədim dillərdə eks mənalı çoxlu sözlər olmuşdur. Məsələn, qədim Misir dilində bir-birinə eks olan işiq və qaranlıq, güclü və zəif, götürmək və qoymaq anlayışları bir vahid ilə ifadə edilirdi. Habelə qədim hind dilində işıqlı rəng (işiq, şəfəq, şüa) ilə qara rəng (qaranlıq, gecə, zülmət), yaxşılıq və pislik (ilahəsi), dindarlıq və

dinsizlik, oturmaq və gəzmək anlayışları və s. bir sözdə ifadə edilirdi. Latınca *Sacer* həm müqəddəs, həm də lənətlənmiş deməkdir.

İNDİ DƏ MƏNİM OYNAMAĞIM TUTUB

İfadəni müəyyən işin əvəzini, edilmiş pisliyin qisasını çıxməq vaxtinin çatdığını bildirəndə işlədirlər

Şərqdə çox məşhurdur. Hələ XV əsrдə yaşamış Kaşifinin “Ənvəri-Süheyl” kitabında belə bir əhvalat nəql olunur. Cöldə yaşayan dəvə və eşşək birgə otlayırdılar. Bir dəfə eşşək anqırmaq istəyir. Dəvə xahiş edir ki, anqırmasın. “Mənim anqırmağım tutub” – deyə eşşək ona baxmir, anqırır. Təsadüfən ötən karvan əhli bu səsi eşidir, gəlib onları tuturlar. Qarşılara çay çıxır. Çayda batmasın deyə, eşşəyi götürüb dəvəyə yükləyirlər. Çayın ortasına çatanda dəvə suda oynamağa başlayır. Suya düşüb boğulacağından qorxan eşşək dəvəyə yalvarır ki, oynaması. Lakin dəvə kinli heyvandır. Eşşək onun sözünə baxmayıb anqırmışdı. O, “indi də mənin oynamağım tutub” – deyə eşşəyi suya atır.

Bu hadisə bir qədər başqa şəkildə Q.B.Zakirin “Dəvə və eşşək” mənzum hekayəsində də təsvir olunmuşdur.

İNGİLİZ BARMAĞI

Başqa sözlə, ikiüzlülük, araşdırma, fitnəkarlıq siyaseti. İfadə fitnəkar, seytan adının işini, hərəkətini səciyyələndirmək üçün işlənir.

İngiltərədiplomatiyasının Şərqdə apardığı uzunmüddətli ikiüzlü, fitnəkar siyasetini səciyyələndirən bu ifadə geniş yayılmışdır.

Hər hansı işə bir başqasının müdaxiləsi, əli (barmağı) olduğunu bildirmək üçün...”barmağın var”, “barmaq onunkudur” ifadələri əvvəller də işlədilirdi və əslində məşhur “seytanın bar-

mağı” lətifəsi ilə əlaqədar meydana çıxbıb ümumiləşmişdi. Ə.Vəliyevin “Qarabağda qalan izlər” romanında İbrahim bəy bu lətifəni xatırlayaraq deyir: ”Vəliş lələ! Bir gün şeytanla balası yalnız üstündə oturub kəndə tamaşa edirdilər. Dəyirmana dən aparan kəndlə yüklü öküzün soncuqladığını görəndə üç dəfə deyir: ”Lənət sənə, kor şeytan!” Balası şeytandan soruşur: “Ay ana! Sən yalnız başında oturub kəndə baxırsan. Öküz soncuqlayanda yiyesi niyə sənə lənət oxudu?” Şeytan balasına baxıb gülə-gülə deyir: ”Bala, mən yalnız başında olsam da, barmağım öküzün quyruğunun altındadır”. Vəliş lələ! Şeytanın sözü olmasın, Qorxmaz od dəyirmanında işləsə də, *barmağı* zavod fəhlələrinə göstəriş verir”.

C.Məmmədquluzadənin “Barmaq” felyetonunda deyilir: ”İngilisin barmağına müxtəss olan sıfətlərin biri həmən sıfətdır ki, allah-taalada da o sıfət mövcuddur. Həmən sıfətə biz “baqi” deyirik.

Necə ki, allah-taala həmişə dünyada olubdur, habelə ingilis barmağı da dünya yaranandan indiyədək hər yerdə olubdur.

Məsələn, o günü bir yerdə belə söhbət var idi: tarixşünaslar indi bunu isbat ediblər ki, Adəm övladı Qabil ilə Habilin dalaşlığında və Qabilin Habili qətlə yetirməyində ingilis barmağı var imiş...

Onunçun də mən dünyada hər bir seydə vaqe olan əgəl-ğəşş işlərin hamısını ingilis barmağında görürəm...

Hətta bəzi vaxt evdə arvadla bir balaca sözümüz çəp gələndə deyirəm: lənət şeytana! Yəqin ki, yenə zalim oğlu *ingilis, barmağını* qarışdırı!

Onunçun də evdə bir para işə acığım tutanda dəxi “lənət şeytana!” demirəm, “*lənət ingilis barmağına!*” deyirəm.

İPI QIRILMAQ

Bu ifadənin əvəzinə bəzən “zənciri (kəndiri) kəsil mək” ifadəsindən də istifadə olunur. Əsasən qarğış kimi işlənir: “ipin qırılsın”, “kəndirin kəsilsin”, allah zəncirini kəssin” və s.

Xalq içərisindəki mövhumi etiqada görə hər kəsin həyatı və taleyi sırlı ip (zəncir) ilə göylərə bağlıdır. Bu ip qırıldığda insan ömrü də başa çatır.

Eyni inam bəzi başqa xalqlarda da olmuşdur. Hətta xüsusi “həyat ipi” məşhur ifadəsi bir sıra xalqlarda vardır. Bu ifadənin qədim yunan əfsanələri ilə əlaqəsi diqqəti cəlb edir. Yunan əfsanələrinə görə insanların taleyini, həyatını idarə edən ilahələr mövcuddur. Qoca qarilar şəklində təsəvvür edilən bu ilahələr insanların həyatı üçün ip eşməklə (ehtimal ki, məcazi mənalı “ipini eşmək” ifadəsi də dilimizdə bununla əlaqədar meydana çıxmışdır) məşğuldurlar. Əsasən üç qarı-ilahə xüsusilə məşhur olmuşdur. Bunlardan biri tale ipini eşib hazırlayırdı, ikincisi bu ipi taleyin, baxtın bütün faniliklərindən keçirib aparır, üçüncüüsü isə ipi kəsməklə insan həyatını bitirmiş olur. Bu qariların obrazı ədəbiyyat və incəsənət əsərlərində geniş miqyasda təsvir olunmuşdur. Məsələn, V.Şekspirin “Maqbet” əsərində gələcəkdən xəbər verən üç cadugər vardır.

M.İbrahimovun “Səhər açıldı” kinonovellasında həmin obrazlardan biri – Zəmanə qarı haqqında bəhs olunur. “Həmin qadın səsi deyir: – Onda mən Zəmanə qarıya lənət oxudum. Axı gözümü açandan görmüşdüm ki, atamın işi pis gəəndə Zəmanə qarıya lənət oxuyardı, deyərdi ki, o, yeddi çaydan o tayda, yeddi dağın dalında, yeddi tilsimin içində oturub gecə-gündüz köhnə cəhrəsini əyirir. İnsanların taleyini qatib-qarışdırır. Dün-yadakı bu dolaşıqlıq ondandır. İndi də bəd nəzərini bizim üstümüzə salmışdı”.

Maraqlıdır ki, “Məlikmməmməd” və digər bir sıra nağıllarda adətən qəhrəman iplə quyuya sallanır, bu ip qardaşlar tərə-

findən kəsilir, qəhrəman quyuda qalır, zülmət dünyaya düşür və s.

Q.Xəlilovun “Atam və mən” povestində belə bir təsvir vardır: “*Atamın doğramacı yarımcıq qalmışdı. Anam bu əhvalatı biləndə ağızından bu sözlər çıxdı: – Allah kəndirinizi vursun*”.

Bəzən həmin ifadənin yalnız ikinci (feil) komponenti işlənir və bu halda feil məcazi məna kəsb etmiş olur (Bu hadisəyə “semantik sixılma” deyilir).

İ.Əfəndiyevin “Dağlar arxasında üç dost” romanında deyilir:

“Bəndlə isə dörd yerdən yaralanmışdı. Düzü, heç sağal-mağına ümid yox idi. Ancaq görünür *kəndiri üzülməmiş imiş*”.

S.Rəhimovun “Şamo” rommanında Alı kişi deyir: “...Güllə yan-yörəmizdən torpağa sancılır... Mən “allaha pənah” deyirəm. Arvad, *adaminky üzülməsə*, burnu da qanamaz. Adam odun içindən də diri çıxar”.

Məzmunu “Kəlilə və Dimnə”dən alınmış aşağıdakı parçada Aşıq Ələsgər həmin ifadəni belə işlədir:

Qəza insanı tənabdan asar,
Leylü nahar-muşdur, *cəhd eylər kəsər*.
Əjdaha ayaqdan çəkər sərasər:
Əlləşər, barmağı bala yetişməz.

A.Paşayevin “Vaqon qonşum” hekayəsində Aslan deyir: “Həkim deyir yemə, sən ye, deyir içmə, sən iç. Harada *qırılır qoy qırılsın*. Yoxsa onu yemə, bunu içmə, ta bu nə oldu?”

Belə hallarda işlənən “harada qırılır, qoy qırılsın” ifadəsi “həyat ipi”, “ipi qırılmaq” ifadələri ilə əlaqədardır.

İT İLİ

Məcazi mənada yaddan çıxmış, unudulmuş köhnə vaxt, çağ deməkdir.

Məlum olduğu kimi, VII –XV əsrlərdə bəzi türk qəbilələri 12 illik heyvan tsiklindən istifadə ilə vaxtı hesablayırdılar. Vaxtin belə hesablanması indi də Şərqi və Orta Asiyənin bir çox xalqları içərisində qalmaqdadır.

Tarixən mövcud olan müxtəlif tsikllərdən ən çox məşhuru və nisbətən geniş yayılanı aşağıdakı şəkildədir:

1. Siçan ili
2. Öküz ili
3. Pələng ili
4. Dovşan ili
5. Əjdaha ili
6. İlan ili
7. At ili
8. Qoyun ili
9. Meymun ili
10. Toyuq ili
11. İt ili
12. Donuz ili.

Hər on iki idən bir tsikl yenidən başlanırdı.

Göründüyü kimi, “it ili” tsiklin on birinci ilidir. Vaxtilə Ə.Qəmküsər “Pələng ili” məqaləsində inişil “siçan”, bildir “öküz” ili olduğunu qeyd edirdi. “Əlan əlimdə iki təqvimin mütailəsinə məşğulam ki, görüm bu ilin hədistindən nə yazılıbdır. Ta onları eynilə qarelərimə bəyan edim ki, bu pələng ilinin işlərindən qabaqdan xəbərdar olub özlərini bir para afətlərdən gözləsinlər....Müsəlmanlar inişil siçana, bildir öküzə dönmüşdülər”.

Artıq unudulmuş olan bu hesablama sisteminin izləri elmi və bədii ədəbiyyatda mühafizə olunmaqdadır. XI əsrдə yaşa-mış və “türkologiyanın bahadırı” hesab olunan M.Kaşqarı 12 illik heyvan tsiklindən geniş bəhs edir. Habelə Nəsirəddin Tusi

özünün məşhur “Zic Elxani” əsərində türk heyvan tsikli haqqında ətraflı məlumat vermişdir. “İt ili” ifadəsinə VII – VIII əsrlərə aid edilən qədim türk abidələrində də təsadüf edilir.

On iki illik heyvan tsikli haqqında M.Kaşqarının verdiyi məlumat maraqlıdır: Türklər on iki heyvan adını on iki ilə vermişlər. Doğulma, müaribə və başqa tarixləri bu illər üzrə hesablayırlar. Bu adətin yaranması belə olmuşdur: türk xaqanlarından biri özündən bir neçə il əvvəl baş vermiş bir müharibə ilə maraqlanır, lakin onun tarixi haqqında yanlış məlumat alır. Odur ki, xaqan öz qövmü ilə belə məsləhətləşir: ”Biz bu tarixi yada salanda səhv etdiyimiz kimi, bizdən sonrakılar da səhv edəcəklər. Odur ki, biz on iki ay və göydəki on iki bürcə əsaslanaraq on iki ilə ad qoyaq, ta ki bizdən sonra bu illər belə adlansın və bizdən əbədi yadigar qalsın”.

Xaqan ova çıxdı və vəhişti heyvanları İla çayına tərəf qovmayı adamlarına tapşırdı. Çaya tərəf qovulan heyvanlar gəlib çaydan keçməyə başladılar. Əvvəl sudan sıçan keçdi. Odur ki, tsikl sıçan ilə başlanır. Sonra başqaları keçdiyi tərtibdə illər sıralandı.

....Türklər bu illərin hər birində bir hikmət görürler. Onların əqidəsincə, öküz ilində dava-dalaş çox olur, çünkü öküz bir-birilə döyüşən heyvandır. Toyuq ilində azuqə çox olar. Donuz ilində soyuq, qar və fitnə çox olar və s.

Əlbəttə, heyvan tsiklinin mənşəyi hələ tam aydınlaşdırılmışdır. Burada meymun ilinin olmasından belə nəticə çıxarırlar ki, bu on iki illik heyvan tsikli cənub ölkələri ilə əlaqədardır.

Əslində heyvan tsikli sərf praktik-təsərrüfat əhəmiyyəti daşıyırırdı. Lakin sonralar bu illəri təşkil edən hər heyvanın əlamət və xüsusiyyətləri ilə əlaqədar həmin illərə müvafiq qiymətlər verməyə başlamışlar. Aşağıdakı misalların birinciində belə qiymətləndirmə – mənalandırma yoxdur, ikincisində isə vardır.

M.Ə.Sabir yazmışdır:

Sabiri-şeyda ki, tərki-şəhri Şirvan eylədi,
Bülbülə bənzərdi ki, meyli-gülüstan eylədi.
Min üç yüz birdə hicrətdən sonra meymun ili
Axırı-şəvvəlidə əzmi-Xorasan eylədi.

S.Vurğunun “Komsomol poeması”nda deyilir:

Axır çərşənbədir... İl tamam olur...
Bu il kənd içində danişir hamı,
At üstə gəlmışdır Novruz bayramı –
Qulunlu at üstə...

Bu bir muraddır.

Bu, on iki illik heyvan tsikli ilə əlaqədar, xüsusilə həmin illərə mövhumi-mistik don geydirməklə əlaqədar, dilimizdə “ilin nə üstə təhvil (və ya təslim) olması”, “ilin nə üstə gəlməsi” və s. ifadələr çox işlək olmuşdur.

C.Bərgüşadin “Boz atın belində” romanında molla Əhməd deyir: “İl siçan üstündə təhvil olduğundan bəla gözlənilir”.

S.Dağlıının “Bahar oğlu” romanında deyilir: “Əjdər bicbic gülüb Zeynəbdən soruşdu:

— Örsəmi, görəsən Molla Məcid ili nə üstündə təhvil-təslim eləyib?

Zeynəb Əjdərin sualındakı kinayəni sezməsə də, oğlanın sözü xoşuna gəlmədi: arvad səsini burnuna salaraq ucadan dedi:

— İli Molla Məcid nös təhvil eləyir? O, allahın əmri, peyğəmbərin buyruğu, imamların, məlaikələrin əlilən olur.

— Yaxşı, nə üstündə təhvil olub?

— Meymun üstdə.

Əjdər qəhqəhə çəkdi:

— Pa atonnan, bir dənə meymun gör nə qədər cənabı zəhmətə salıb, a!..

Zeynəb hövsələdən çıxdı:

– Qələt eləmə, kafir!.. Hələ sənin belə dinsizliyindəndir ki, evimiziin bərəkəti çəkilib...

– Fikir eləmə, ərsəmi, bu il meymun bütün işləri sahmana salar”.

“İt ili” ifadəsi məcazi mənada daha çox işlənir.

M.İbrahimovun “Pərvanə” romanında Nisə arvad Həlimə xanım haqqında deyir: “Xata eləyib *it ilində* demişəm, ay arvad, üzüyü sat... o vaxtdan mənimlə ulduzu barışmir”.

“İt ili” ifadəsi ilə eyni mənada (qədim, unudulmuş vaxt) “Nuh əyyami” (“Nuh əyyamından qalma”) ifadəsi kontaminasiya nəticəsində birləşərək “it əyyami” tərkibinin yaranmasına səbəb olmuşdur.

İ.Əfəndiyevin “Bahar suları”nda Nəcəf deyir: “Qələt eləmişəm ki, *it əyyamında* bir iş tutmuşam, indi əlinə ixtiyar keçib, məni öldürəcəksən?”

KƏLƏK GƏLMƏK

K və g səslərinin vahid bir fonemdən törədiyini bu ifadənin tərkibindən də görmək olar. Buradakı hər iki sözün ilk hissəsi (kəl, gəl) kök, sonrakı hissəsi şəkilcidir. Eyni kökə malik iki sözdən tabeli sözbirləşməsi düzəlməsi hadisəsi dilimizdə geniş yer tutur: Buyruq buyurmaq. Dilek diləmək.

Adətən belə birləşmələrin ikinci hissəsi tək də işləndikdə eyni mənanı bildirmiş olur. “Buyurmaq” feilinin məzmununda “buyruq” anlayışı da vardır və buna görə də təklikdə feil mənaca yuxarıdakı birləşməyə bərabərdir. Eyni vəziyyət “kələk gəlmək” birləşməsində də müşahidə edilir. İndi də daha çox danışında “mənə gəlmə”, “bizə gəlir” tipli ifadələr var ki, buradakı “gəlmək” feili ənaca “kələk gəlmək” ilə eynidir. Deməli, əslnə “kələk” və “gəlmək” sözləri eyni kökdəndir.

B.Bayramovun “Fəhlə qardaş” romanında belə bir dialog vardır:

“— Hanı elə bəxtəvərlik, ay Güləli dayı?

– Mənə bax, Güləliyə *gəlirsən*? Adə, pəs məni bura qarı qorumaqçın qoyublar? Dünənki kim idi?”

Öz əslindən (“kələk gəlmək” birləşməsindən) ayrılib, müstəqil işlənməyə başlayan “gəlmək” sözü eyni mənəni saxlamاقla başqa sözlərlə də əlaqələnə bilmışdır: kəf gəlmək, doqquzluq gəlmək, bazı gəlmək və s.

Xalq dilində işlənən bir sıra idiomlar da əslində eyni kökün müxtəlif formalarda təkrarı ilə düzəlmüşdir. Məsələn: Cıbirığını (cixırığını) çıxarmaq. Ərəbini əzmək. Qoparağını qoparmaq (götürmək, çıxarmaq və s.).

Müxtəlif dialektlərdə işlənən cıbirıq//civarıq//cixırıq sözü hələ tam yetişməmiş qozun üstündəki göy qabığı bildirir. *Cıbirığını çıxartmaq* ifadəsi isə hərfi mənada qozun qabığını təmizləmək deməkdir. Məcazi mənada bu ifadə döymək, əzişdirmək, dərisini soymaq mənasına gəlir.

KƏLƏYİNİ KƏSMƏK

Məcazi mənada: incitmək, yormaq, öldürmək, əziyyət vermək. Kələk sözü insan bədənində beyin ilə onurğa sütununu birləşdirən hissəni bildirmək üçün işlədilmiş, müasir dilimizdə arxaikləşmişdir.

Bakıda nəşr olunmuş “Kitabi-Dədə Qorqud” əsərində 1962, səh. 36) deyilir:”Oğlan belə degəc bildir-bildir gözünün yaşı rəvan oldu. Boyu uzun Burl xatun boynu ilə qulağın aldı , düşdü. Güz alması al yanağın dartdı, yırtdı”.

Burada işlənən “boynu ilə qulağın aldı, düşdü” ifadəsi anlaşılmır. Orxan Şaiq Gökyay bu hissəni belə yazır:”Boynu uzun beli – ince Burla hatun ile kalagın aldı, oğlunu kocub düşdü. Güz alması gibi al yanağın tartdı, yırtdı.

Göründüyü kimi, ifadə “boynu ilə kələgin aldı...” şəklindədir. Bu isə ayındır

Bəzi tədqiqatçılar buradakı kalak//kələk sözünün “kürrək sümüyü” olduğunu göstəirlər ki, kələyini kəsmək ifadəsi də bununla bağlıdır.

Buradaki “kələk” sözünün “ilik” (haram ilik) ilə əlaqədar olduğu da ehtimal edilir. *Kələyi kəsməklə* şəxsi öldürmək mümkündür.

Ə.Vəliyevin “Qarabağda qalan izlər” romanında deyilir: ”İbrahim bəy özü düşmən *kələyi kəsmək* iqtidarında deyildi. Əvvəla, qorxaq idi, silahı olsa da, üzünə götürüb ata bilmirdi. İlkincisi, adam öldürüb qanlı olmaq istəmirdi. Bu səbəbdən də Vəlişlə Qorxmazın *kələyini kəsmək* üçün inanılmış igid gəzirdi”.

Bəzi dialektlərdə *kələk* sözü əkin sahəsindən toplanıb bir yerə yiğilmiş daş qalağını da ifadə edir. Aşağıdakı bayatıda olduğu kimi:

Quşum uçdu *kələkdən*,
Qolum sindi biləkdən,
Mənimki belə gəldi,
Çarxı dönmüş fələkdən.

Bəzən də bu ifadənin birinci komponenti “kələk” yox, “kəpək” kimi işlənir.

S.Rəhimovun “Şamo” romanında belə bir dialoq vrdır::
“—Barı nəfəsi varmı, *kəpəyi kəsilməyib* ki?
—Onu da bilmirəm, nənə!
— Bəlkə biçarə oğlanın *kəpəyi kəsilibdir*, bu dünyadan köçüb gedibdir?”

KOR TALE (baxt)

İfadə bir sıra xalqların dilində yayılmışdır. Qədim romalıların fikrincə insan taleyi heç bir başqa səbəbdən deyil, təsədüflərdən asılıdır. Hər bir səadət müvəqqətidir. Çünkü səadət ilahəsi hesab olunan Fortuna öz qanadlı arabasında göy üzərində uçur və öz hədiyyələrini yayır. Gənc qadın olan Fortuna (tərcü-

mədə “Səadət” deməkdir) gözləri bağlı halda təsvir olunur. O, heç bir yerdə dayanmır, çox sürətlə çəkilib gedir. Odur ki, səadətə bel bağlamaq olmaz, o ötəridir, keçicidir.

“Vaqif” pyesində Qacarın dilindən belə bir ifadə yayılmışdır:

*Deyirlər şirindir busənin dadi
O da kor bəxtimə qismət olmadı.*

“Muğan” poemasında S.Vurğun yazmışdır:

Taleyim beləsə, kor olsun gözü
Bu dərdi bir şair daşıyacaqdır.

Gözləri bağlanmış Fortunanın dayanmadan öz arabasını sürməsi səadətin daimi olmadığını rəmzidir.

M.Müşfiqin “Baba yurdu” poemasında Rübabadan bəhs edilərkən deyilir:

*Ala-ala bağdadının tozunu,
Yağdırırırdı “kor bəxtindən” şikayet.*

M.İbrahimovun “Kəndçi qızı” pyesində Rəşid dostu Aslana deyir: "...Ancaq Goyərçin barədə haqsızsan, çox təmiz və nəcib qadındır. Neyləməli, bəxti kor çıxıb".

QARA BASMAQ

Başqa sözlə: gözə qorxunc şeylər görünmək, qorxulu yuxu görmək.

Burada “vahimə”, “kabus” mənasında işlənən “qara” sözü tarixən qara-quru//qara-qura şəklində olmuşdur.

“Dədə Qorqud” dastanlarında “Bəylər, qara-quru duş gördüm” ifadəsi işlənmişdir.

Qara-quru qədimlərdə adamları qorxuya salan, guya onların ciyinlərini bədənlərindən çəkib çıxardan bir ruhun adı olmuşdur. Bu ruh yuxuda adamı yaxalayır.

Bu ağır yuxu belədir ki, adətən qaranlıqda (və adətən tək otaqda) yatan adamın üstünə nə isə vahiməli və ağır bir şey yixilib onu boğmağa başlayır. Bu varlıq pişik kimi asta və sakit gəzən bir canlı şəklində təsəvvür olunur. O, kimin üstünə yixılırsa, həmin şəxs tərpənə bilmir, səsi çıxmır, tərpənə bilmir. Bu vəziyyət bir neçə dəqiqə davam edir. Qara basmış adamı tər götürür və o ayılır. Dəhşətli qara qüvvələr haqqında təsəvvürün yaranmasına səbəb olmuşdur.

Bir sıra xalqlarda gecə ruhu olması qənaəti mövcuddur. Bu əqidənin səbəbi, ehtimal ki, qədim isanların qaranlıqdan qorxmasıdır. Düşmənin adətən gecələr basqın etməsi də dəhşətli qara qüvvələr haqqında təsəvvürün yaranmasına səbəb olmuşdur.

Nəsir Rzayev göstərir ki, qədim Azərbaycanda “iki bədxah ruhun adı sarı və qara olmuşdur. Sonralar o ruhlar unudulmuş, onların adlarını isə ancaq rənglər yaşıdır. Bu ruhların adı ilə əlaqədar olaraq dilimizdə mənfi məna daşıyan bir sıra sözlər əmələ gəlmışdır. Saralmaq, sarsılmaq, qaralmaq, qarğımaq, qarabəxt, qarabasma və s. həmin sözlərdəndir.

Qədim əcdadlarımız qara rəngli bədxah ruhu qarabasti adlandırırdılar. Bu bədxah ruhun xarakteri və adı ilə əlaqədar olaraq dilimizdə qarabasma termini yaranmışdır”.

QARA DƏNİZ

Dənizin rəng adı ilə əlaqələnməsi təəccüblü görünə bilər. Lakin Ağ dəniz, Qırmızı dəniz kimi adlar da rəng bildirən sözlərlə əlaqədardır.

Bununla belə, Qara dəniz tərkibindəki “qara” sözü müxtəlif tərzdə şərh olunur.

Dilimizdə qara sözü kütlə, çoxluq anlayışını bildirmək üçün işlədirilir: qara qoşun, qara qarışqa, qara camaat, qara fəhlə, qara qovurma, qara qılçıq...

C.Cabbarlinin “Sevil” pyesində Əbdüləli bəy deyir:

“Doğrudur, şəriət ancaq avam adamlar üçündür, qara camaat üçündür”.

Nəzərə almaq lazımdır ki, “qara” orta fars dilində qoşun, xalq, camaat mənasına malik olmuşdur, odur ki, qara qoşun, qara camaat və s. sinonimlərin birləşməsi kimi mənanın şiddətləndirilməsinə də xidmət edir.

Həmin məna ilə əlaqədar “qara” sözü mənfi çalarlıqda güclü, şiddətli, təsirli mənalarını ifadə edir: qara yel, qara qış, qara qızdırma, qara azar, qara qırğın.

Əsdi qara yel çəltiyə, bostanə nə borcum? (M.Ə.Sabir).

Bağlı qapıları açdıqca ruzgar

Gülür qəhqəhəylə bir qara qış (S.Vurğun).

Dilimizin tarixi inkişafı ərzində qara sözü güclü, iri, yekə, nəhəng, böyük mənaları da kəsb etmişdir: qara mal // mal-qara, ağızı qara (canavar), Qarayazı (böyük çöl deməkdir), qara quş (böyük quş).

Səlcuq hökmdarı Qara Arslana verilən qara ləqəbi də “böyük, qüdrətli” mənasındadır.

“Dədə Qorqud” dastanlarında işlənən Qara xan, Qaraca çoban, Qarabudaq adlarında da həmin məna vardır. Nəhayət, həmin dastanlarda işlənən qara polad qılınc, qara dağ, qara evlər (böyük çadırlar), qara qayğı (böyük dərd), qara köşək, qara şivən tərkibləri də diqqəti cəlb edir.

Ehtimal olunur ki, “Qara dəniz” ifadəsi də əslində böyük dəniz mənasındadır (İfadənin ruscaya «Черное море» kimi tərcüməsi qələte-məşhur hadisəsi ilə əlaqədardır).

Lakin bu ifadənin daha bir izahı vardır: maqnit oxunun cənubu göstərən hissəsinin qurtaracağı qırmızı, şimalı göstərən

hissəsinin qurtaracağı qaradır. Nə üçün? Adətən, bunu qədim çinlilərin ənənəsinin təsiri ilə izah edirlər. Çinlilər maqnit oxunun cənubunu həmişə qırmızı rənglə rəngləyirdilər. Makedoniyalı İsgəndər zamanında yazılmış Assuriya təqvimində şimal cəhəti “qara ölkə”, cənubu “qırmızı ölkə”, şərqi “yaşıl ölkə”, qərbi isə “ağ ölkə” adlandırırdılar. Çin şəhərlərində müxtəlif cəhətlərə açılan həmin rənglərə müvafiq şəkildə rənglənmiş olurdu. Cəhətlərin həmin rənglərlə əlqələndirilməsi qədim dövrlərdə, ehtimal ki, bir çox xalqlar üçün də səciyyəvi idi. Qara dəniz ilə Qırmızı dəniz adları bu hadisənin təsiri ilə əlaqədar izah edilir. Çünkü bunların biri mərkəz (orta, ara) hesab olunan Aralıq dənizindən şimalda, digəri cənubda yerləşir.

Bir çox xalqların əsatirlərində cəhət adları müəyyən rəng adları ilə əlaqələndirilir. Məsələn, qırmızı rəng cənubun rəmzi, ağ şərqi, qara isə şimalın rəmzi hesab olunur. Odur ki, Qara dəniz həm də “şimalda yerləşən dəniz” (“qara rəngli suyu olan dəniz” yox) kimi izah oluna bilər. Qara dənizə qədim yunanlar Pontes Evksinos, qədim iranlılar Axşayena, qədim skiflər Tama deyirdiər ki, bunların hamısı “qaralıq”, “tutqunluq” anlayışı ilə bağlıdır. Deməli, həmin xalqlar da cəhətləri rəng adları ilə ifadə edirdilər. Habelə qədim atsteklər də dörd cəhəti dörd rəng adı ilə göstərirdilər. Şərq – qırmızı, qərb – göy, şimal – sarı, cənub – yaşıl rənglə qeyd olunurdu. Qədim çinlilərdə və farslarda şərq – göy, cənub – qırmızı, qərb – ağ, şimal – qara rənglə göstərilirdi.

Azərbaycanda adətən qoşa adlanan, müqayisə edilən, yanışı yerləşən toponimik adlardan sağda olanlar “qara”, solda olanlar isə “ağ” sözləri ilə fərqləndirilir: Qara çay – Ağ çay, Qara dərə – Ağ dərə və s.

QARA ƏRƏB

Adətən bu ifadə qara adamlar haqqında mənfi mənada işlənir. XI əsr tarixçisi İbn Həssülün göstərdiyinə görə bu ifadə islam dininin müəssisi Məhəmmədin bir hədisində yayılmışdır. O hamını – qaraları da, qırmızıları da, yəni ərəbləri və farsları [əl-əsvadu va-l-əhməru yəni-l arabu va-l- acamu] islami qəbul etməyə dəvət edirdi.

H.Cavid “Topal Teymur” dramında yazır: “Uca boylu hərəm ağası *qara ərəb* Nazim əllərini köksünə çarpaz edərək düşübüdür...”

M.İbrahimovun “Geləcək gün” romanında deyilir: ”Yavaş yavaş onlar soyulan təndir kimi qaralmağa başlayır və *qara ərəb* çadırlarına oxşayan bir cənub qaranlığı kəndi bürüyürdü”.

S.Qədirzadənin “Qibə” hekayəsində deyilir: ”*Günəşin istisində yanıb, ərəb kimi qaralmış çoban şaqqalı, yekəpər bir kişi idi*”.

E.Mahmudovun “Kral tısbağası” hekayəsində deyilir: “*Bu xırda boylu adam bütün ömrünü Afrika plantasiyalarında işləyən ərəb kimi qapqara idi*”.

QARAGÖZLÜK GƏLMƏK

Başqa sözlə: aldatmaq, aldatmağa cəhd etmək, təqsirkar olduğu halda başqasını günahlandırmak.

Daha çox danışiq dilində işlənən bu ifadə türk xallıq tamaşasının qəhrəmanı Qaragözün adının ümumiləşməsi nəticəsində meydana çıxmışdır.

“Qaragöz” cansız aktyorlarla oynanan bir oyundur. Kukla teatrından fərqi odur ki, kukla teatrında ölçülü, burada isə iki ölçülü surətlərdən istifadə edilir.

Daha çox Türkiyədə XVII – XVIII əsrlərdə geniş yayılmış “Qaragöz” xalq teatri bizdəki məşhur “Kilimarası” tamaşasını xatırladır. Bu teatrın əsas iştirakçısı Qaragöz adlanır. Adə-

tən, axşamlar, xüsusilə də ramazan ayında yiğincaq olan bir yerdə kətandan və ya ağ kağızdan bir ekran düzəldib, onu arxa tərəfdən lampa və ya şamlı işıqlandırırdılar. Camış və ya dəvə gönündən düzəldilmiş rəngarəng fiqurları oyunun yeganə artisti nazik, balaca ağaç çubuqlar vasitəsilə müxtəlif şəkillərdə hərəkət etdirirdi. Əsas personaj olan Qaragöz sadə, lakin sağlam təfəkkürü ilə ikiüzlü varlırlara, yalançı “alimlərə” həmişə qalib gəlirdi.

Övliya Çələbinin göstərdiyinə görə “Qaragöz” tamaşası XVI əsrən mövcuddur.

H.Nəzərlinin “Sabir” pyesində Mirvarid öz gəlininə deyir: ”Daha bəsdir, *qaragözlük edib* gözünün qorasını sıxma, qurd ulaya-ulaya başına bəla gətirər”.

QARA KEŞİŞ

Sevgililərin birləşməsinə maneçilik törədən tərs adam mənasında ümumiləşən bu ifadə məşhur “Əсли və Kərəm” dastanının personajlarından birinin adından yayılmışdır. Dastanda göstərilir ki, övladları olmayan Ziyad xanla vəziri Qara keşiş bələ əhd edirlər ki, kimin qızı olsa o birisinin oğluna versin... Xanın oğlu, qara keşisin qızı olur. Keşiş öz qızını (Əslini) müsəlman oğuna vermək istəmir və bununla əlaqədar zavallı Kərəmin başı müsibətlər çəkir. Qara keşiş qızını götürüb diyarbədiyar qaçır. Çox böyük məşəqqətlərdən sonra nəhayət, qızı verməyə razı olur. Lakin əslində qızına tilsimli düymələri olan gəlinlik paltarı geydirir və bu düymələri aça bilməyən Kərəm məhv olur, onun oduna Əсли də yanır. Dastanda Kərəmin dilindən deyilir:

*Qara keşiş qızı Əslidi yarımla,
Yar halımı heç bilmədi, ağlaram.*

Buradakı “qara” sözü müxtəlif cür anlaşıla bilər. Dilimizdə bu sözün böyük mənası vardır: Qara dəniz, qara quş, qara

mal, qara çöl və s. Bu ifadə “böyük (baş) keşiş” mənasında alına bilər.

Nəzərə alınmalıdır ki, “qara”, “qaranlıq” xalq təfəkküründə mənfilik, zərərli qüvvələr timsalı hesab olunur: qara gün, qara bulud, qara yara və s. Dastanda da bu mənaya işarələr vardır. Kərəm deyir:

Keşiş qabağında bir qara duman,
Çağırram mövəlanı, halimdı yaman.

Maraqlıdır ki, dastan və nağıllarımızda, bir qayda olaraq, qara vəzirlər mənfi surət kimi təsvir və təsəvvür edilir.

Rizvan Cəbiyevin “Gəlin məhəbbətdən danışaq” məqaləsində deyilir: ”İyirminci əsrдə, həm də bizim ölkəmizdə qara keşişlər törəyə biməz. Deməli, heç vaxt əslı-kərəmlər də olma yacaq”.

İ.Əfəndiyevin “Mənim günahım” pyesində belə bir dialog vardır:

“Xansu:...Əgər bu cür soruşsaydın, Xan da sənə başqa cür cavab verərdi.

Ayqız: Məsələn, nə deyərdi?

Xansu: Deyərdi ki, böyük arzu üçün böyük vuruş lazımdır.

Ayqız: Əgər bu arzunun qarşısında dağ kimi dayanan sənin ən yaxın, ən doğma adamındırsa? Əgər onun bütün fikri, xəyalı sənin xoşbəxtliyindirsə?...

Xansu: Hə...burda məsələ bir qədər mürəkkəbləşir...O zaman bilmək lazımdır ki, həmin arzunun böyüklüyü nədən ibarətdir və bu doğma adam nə üçün dönüb “qara keşiş” olub?

Ayqız: Bəsdir, Xan. Söhbət mən və atam haqqında gedir”.

B.Bayramovun “Cıdır düzü” romanında deyilir: “Yaman məzəli qoca idi müğdisi Martiros, hə, o dindar idi, əvvəlcə Rözanı Ələsgərə vermək istəmirdi, Əslinin atası keşiş təkin deyirdi yox ki, yox”.

Qara vəzir surəti “Qurbani”, “Abbas və Gülgəz”, “Alı xan və Pəri xanım” və s. məhəbbət dastanlarında mənfi bir surət kimi, sevgililərin vüsalına maneq törədən qüvvə kimi təsvir edilir.

Danışq dilinə xas semantik assosiasiya qanununun təsiiri ilə bir sıra hallarda el ədəbiyyatında “Qara keşis” əvəzinə “Ağ keşis” işlədir. “Hüseyn və Reyhan” adlı xalq dastanında deyilir: “Ərz eləyim sizə kimnən, Naxçıvanda Ağ keşisin qızı Reyhan xanımdan”.

QARATİKAN KOLUNA DÖNMƏK

Başqa sözlə: iki sevgilinin bir-birinə çatmasına maneçilik etmək.

İfadə el ədəbiyyatından ədəbi dilə keçmişdir. Adətən, sevgililər ölürlər, qəbri üstdə qızılıgül bitir, həyatda onlara mane olan şəxsin də qəbrindən tikan çıxıb bu güllərin arasına girir və s. Məsələn, məşhur “Əсли və Kərəm” dastanında sevgililər yanır, onların küllərini bir qəbirdə dəfn edirlər. Sevgililərin bir-birinə çatmasına mane olan Qara Keşişi də qəbiristanlığın bir küncündə basdırıldılar. Kərəmlə Əslinin qəbri üstə iki qızılıgül bitir, pardaxlanır. Keşisin qəbrindən bir qaratikan kolu bitib, qol-qanad atır, bir qanadı Kərəmlə Əslinin qəbrində bitən güllərin arasına gedir. Gündüzlər qaratikanı qırslar da, gecələr yenə cücərir.

H.Mehdinin “Alov” pyesində Fərhad Əminə deyir:

“Mən istərdim ki, Rəfiqə xanım kimi nadir təbiətli qızlarımız sevib-bəyəndiyi adamlara qovuşsunlar... Amma sizn bu məktubunuzdan görünür ki, o sizi sevmir. Bəli, bəli, sevmir, vətəndaş Bəxtiyarov...(məktubu oxuyur). “Rəfiqə, əzzizim, mən bu soyuqluğunuzu görəndə Cəlal Qaşqaya lənət yağıdırıram. O hələ də aramızda bitmiş **tikan koluna bənzəyir**”. Eşidirsinizmi? Doğrudur, bu sözlər o qədər orijinal deyil, siz bunları “Əсли-Kərəm”

dastanından iqtibas eləmisiniz, amma fikrinizi anlamaq mümkün-kündür”.

R.Rza “Bahar hər il gələcək” şeirində həmin ifadəyə daha yüksək ictimai mənə verərək yazar:

*İki məzar,
arada bir qaratikan kolu,
Ax, bu kollar, bu kollar!...
Hər zaman
işimizə, gücümüzə əngəl olurlar.*

C.Əlibəyovun “Dözümlü məhəbbət” romanında deyilir: ”Bu fikir ağlıma gələn kimi də qocalara qəzəbim soyudu. Onlar hardan bilsinlər ki, mənim könlümdən nələr keçir? Bəlkə də Xallını necə görmək istədiyimi azacıq sezsələr belə, *qaratikan* kimi yolumun üstünü kəsdiklərini bilmış olsalar, neçə günün hərarətindən keçərdilər”.

QARĞA QARĞANIN GÖZÜNÜ ÇIXARMAZ

“Atalar sözü” (1965) kitabına düşmüş bu ifadə bir sırada işlədir və buna görə bəzi tədqiqatçılar tərəfindən beynəlxalq atalar sözü hesab edilir.

Mənbələrin göstərdiyinə görə ifadəni ilk dəfə V əsr qrammatiki Makrobi öz əsərində işlətmişdir. VI əsrə məxsus yazınlarda bu ifadəni işlədərkən onu “məlum məsəl” hesab edirdilər.

Müasir ornitoloqlar göstərir ki, qarğaların gördükleri təmizlik işlərindən biri də bir-birinin gözünün ətrafına toplanan xırda cüçüləri dimdikləyib təmizləmələridir. Odur ki, bu işi görən qarğı dimdiyi ilə sanki digərinin gözünə vurur (belə səthi qənaət nəticəsində yuxarıdakı ifadə meydana gəlmışdır), əslində isə gözünə vurmur, gözün ətraf dərisindəki cüçüləri təmizləyir.

QARI NƏNƏNİN ÖRKƏNİ

Xalq arasında *göy qurşağı* (*qövsi-qüzeḥ*) belə adlanır. Bəzən qarı nənə ifadəsi əvəzinə *Fatma ana//nənə//xala* ifadəsi işlənir. Ehtimal olunur ki, buradakı *ana//nənə* sözünün işlədilməsi totemizmə əlaqədardır. Həmin ifadədə “örkən” yerinə bəzən də “hana” və ya “qurşaq” işlədir.

Göy qurşağının yaranması yağış və ya dumanda olan su damlalarında müstəqim günəş (bəzən də Ay) şüalarının sınıması nəticəsində meydana çıxan optik hadisədir. Yağış damlalarından keçən günəş şüası bu damlalarda sinaraq spektrin ayrı-ayrı rəngdə olan şüalarına çevrilir. Göy qurşağının rəngləri adətən belə sıralanır: xarici tərəfdən əvvəl qırmızı rəng gəlir, sonra narıncı, sonra yaşıl, sonra mavi və nəhayət, içəri tərəfdən kənarda bənövşəyi və ağ rəng olur. Bəzən də çox səx dumanda xırda-xırda damllardan ibarət tam ağ rəngli göy qurşağına təsadüf edilir.

Maraqlıdır ki, göy qurşağının yeddi rəngdə olduğunu Aşıq Şəmşir “Baharım” şeirində belə ifadə edir:

Olur şəfəqlərin nə dirək-dirək,
Yaşıl qurşağında yeddi dirmi rəng?!
Necə fərəhlənir, gör, coşqun ürək,
Yetir ömrümüzü yüzə, baharım.

A.Səhhətin “İlk bahar” şeirində deyilir:

Göy üzündə bir qəşəng
Tağ görünür *yeddi rəng*.
Gözəl qövsi-qüzehlər
Qəlbə verir fərəhlər.

B.Azəroğlunun “Dağ vüqarı” şeirində deyilir:

Bulud gələr, gurşad tökər, sellər-sular çağlayar,
Yeddi rəngli göy qurşağı ona kəmər bağayar.

Göy qurşağının yaranma səbəbini bilməyən qədim insanlar onun haqqında müxtəlif rəvayətlər düzəltmişdilər. Qədim ballilərin əqidəsinə görə göy qurşağı ilahə İştirin həməyilidir, qədim yunanların fikrincə isə ilahə İridanın təbəssümüdür.

Xristianlar iddia edirdilər ki, göy qurşağı allahın Nuh'a verdiyi belə bir vədin rəmzidir ki, bir daha tufan olub dünyani su basmayacaqdır.

Göy qurşağının meydana gəlməsini təbii səbəblərlə izah etməyə çalışan italyan alimi Antonio Dominis 1625-ci ildə kilsə tərəfindən kafir elan edilib, ölümə məhkum olunmuşdu. Onun cəsədi və göy qurşağı haqqındaki kitabı kütlə qarşısında yandırılmışdı.

Adətən göy qurşağı o zaman meydana çıxır ki, göyün bir tərəfində yağış yağıdığı halda digər tərəfdə isə günəş çıxsın. Adətən yağışı buludlar qərbən şərqə tərəf irəliləyir, buna görə də səhər yaranan göy qurşağı göyün qərb hissəsində yağışın yaxınlığını göstərir, axşam isə o, yağış damlalarının (göyün şərq tərəfində) uzaqlaşdığını göstərir. Beləliklə, göy qurşağına əsaslanmaqla yağışın kəsəcəyini və ya yağacağını əvvəlcədən dürüst müəyyənləşdirmək mümkündür.

R.Rza "Tək getmərəm" şeirində yazır:

*Əlvən nənə qurşağı
bir an sonra əriyəcəkdir.
Nə onu saxlamağa qadirəm,
nə yaxşı insanları toplamağa
Göy qurşağı göydə qalınca.*

M.Şəhriyar yazmışdır:

*Qarı nənə uzadanda işini,
Gün buluddan ayırardı teşini.
Qurd qocalıb çəkdirəndə dışını,
Sürü qalxıb dolayıdan aşardı,
Badyaların südü aşib-daşardı.*

S.Rəhimovun “Macəra” hekayəsində deyilir: “*Leysan yağışından sonra Fatma ana göydə hanasını, anam da eyvanda sacını asmışdı*”.

Bu ifadə Ə.Əbülhəsənin “Utancaq” povestində belə işlədilmişdir: “*Maya onu löyünbəlöyüň pijamalarda görmüşdü. Bugünkü pijama isə daha tamaşalı idi. Qarı nənənin qurşağı təki bu əlvan pijama şölə saçırı*”.

C.Bərgüşədin “Boz atın belində” romanında Həcərin xalçası təsvir olunarkən deyilir: “**Çəmənyurd elə bil xalçaya köçmüşdü. Fatma xala hanasını sanki səmada yox, bu xalçanın üstündə asmışdı**”.

Xasay Cahangirovun “Müjdə gətirər” şeirində deyilir:

*Əlvan hanasıyla Fatma nənəmiz
Bəzəyər göylərin nurlu qoynunu –
Bahar gələndə.*

İfadədəki “nənə” sözü ilə əlaqədar Nəsir Rzayevin aşağıdakı qeydləri diqqəti cəlb edir:

“Şumerlər bolluq ilahəsinə nənə deyirdilər. Dilimizdəki “nənə” sözü isə ola bilsin qədim Azərbaycanda bolluq ilahəsinin adı olmuş, yaxud ana nsli dövründə qəbilə başçısına verilmiş adıdır ki, sonrakı dövrlərdə ailə başçısının adına çevrilmişdir. Həmin “nənə” termini ilə əlaqədar olan “Ay nənə!” mahnısı Lənkəran rayonunda çox geniş yayılmışdır. Bu, nənəyə – bolluq ilahəsinə, yaxud qəbilə başçısına həsr edilmiş qədim dini ayin mərasiminin kiçik bir hissəsini, bir mahnısını təşkil edir.

Qədim Azərbaycanda bolluq ilahəsinin obrazına həsr edilmiş heykəllər də yaradılmışdır”.

Daha bir neçə fakt. Qədim türk xalqlarının mifologiyasında uşaqları və heyvan balalarını mühafizə edən Umay//Humay qadın ilahədir. Habelə insanların səadətini, rifahını qoruyan ailə tanrışı Atəş adlanırdı ki, buna Od və ya Ot inə (Od nənə) də deyilirdi. Həyat qaynağı günəş – Gün İnə də qadın tanrıdır. Xüsusilə Ot inə ifadəsinin Fatma nənə şəkli alması çətin deyildir.

Umay (Humay) adına müxtəlif türkdilli xalqların ən qədim abidələrində təsadüf olunur. Qədim Orxon yazılı abidələrindən məlum olur ki, hələ VII –VIII əsrlərdə qadın ilahəsi, məhsuldarlıq ilahəsi Umaya sitayış edirdilər. Məşhur Tonyukuk abidəsində Umayın adı “Tanrı” adı ilə yanaşı çəkilir. Hamilə qadınlara himayəçilik edən Umayın adı hərfi mənada “doğan” deməkdir. Bu tanrı Süd gölü sahilində “yaşayır”.

Bir sıra türk xalqlarında (qırğız, öxbə, yakut və s.) da May (Umay) nənə kultu yayılmışdır. Yenicə doğulan körpələrin hamisi May-enə (Umay ana //nənə) məşhurdur.

Bu qarı nənəyə, Böyük anaya (Böyük İlahəyə) sitayış Şərqiñ bir çox ölkələri üçün səciyyəvidir. Adətən Böyük Ana torpaq, bərəkət ilahəsi hesab olunmuşdur. Çox yüksək nüfuzu olan Böyük Ana (qarı nənə) təbiətin özünü təmsil edirdi. O həm də bütün allahların anası, heyvanların hamisi, təbiətin sahibi idi. On beş-otuz min illər bundan əvvəl Avropa və Asiyadan bir sıra xalqlarının nəzərində qadın (nənə, ana) torpağın anası və hökmədarı olmuşdur. Qadın obrazı Böyük ana (nın) simasında madərşahlıq dövründə ümumiləşdirilib ilahiləşdirilmişdi.

Dünyanın yeddi möcüzəsindən biri – Kiçik Asiyada Efesli Artemida məbədi əslində Böyük Ana şərəfinə ucaldılmışdır.

Qeyd etmək lazımdır ki, Fatma nənə //ana, qarı nənə söz və ifadələri eyni mənada daha başqa anlayışları bildirmək üçün işlədiir. Məsələn, xanimböcəyi və ya parəbüzən adlandırılan cücü müxtəlif dialektlərdə ya “Fatma nənənin böcəyi” (Nax-

çıvan), ya “Nənəm quşu”, ya “Nənəm, uç” ya da sadəcə “Fatma” (Lənkəran) adı ilə tanınır. Uşaqlar bu böcəyə “Fatma! Fatma! Nənəm gəlib uç, uç, uç” – deyə müraciət edirlər.

R.Rzanın “Nənəm, uç!” şeiri belə başlayır:

Balaca bir cüçü var,
“Nənəm uç” deyirlər adına.
Üstü qara qırmızı xal-xal
Ovcuma allardım onu
Nənəm uç, uç! – deyə.

Bu da diqqəti cəlb edir ki, Azərbaycanın bəzi kəndlərində arvadın meyidini yuyan xüsusi qadınlar olur. Ölü yumaq üçün onların işlətdiyi lif “Fatma ananın saçı” adlanır.

Habelə dilimizdə “Mənim əlim deyil, Fatma ananın əlidir” ifadəsi bir ovsun kimi işlənirdi.

QARŞI YATAN QARA DAĞLAR

Bu poetik ifadənin tarixi çox qədimdir. Qədim dövrlərdə cəhətləri bildirən sözlər indikindən fərqli idi.

Cəhətləri bildirən sözlər qədim türk dilində (VIII əsr) hələ eramızın III əsrində, yəni yazıya qədərki dövrdə işlədildiyi kimi qalmaqdə davam edirdi.

Gültəkin abidəsində (VIII əsr) sol – şimalı, qarşı (qabaq) – şərqi, sağ – cənubu, ard (arxa) – qərbi bildirmək üçün işlədilirdi. Beləliklə, “qarşı” sözü şərq anlayışı bildirirdi. Çin hökmдарı Xan dövrü salnamələrində göstərilir ki, hun hökmдарı səhərlər günəşə sitayış edirdi. Qədim türk yazılı abidələrində də səhər qarşidakı günəşə sitayışdən bəhs olunur. Monqollarda isə qarşı – qərbi bildirirdi.

Qədim oğuzlar qarşı (qabaq, ön, iləri//irəli sözünü qüzey anlayışında işlədirdilər, arxa (ərquri, geri) sözü isə güney məna-

sında idi. Belə olduqda sağ tərəf gündoğan, sol tərəf isə günbatan cəhət hesab edilməlidir. Habelə cəhətlər bir də rəng adları ilə ifadə olunurdu. Qarşı tərəf qara (qaraca), arxa tərəf ala (və ya qızıl), sol tərəf ağaç (ağca), sağ tərəf göy (göycə) sözləri ilə əks etdirilirdi.

Bunu nəzərə aldıqda “Dədə Qorqud”dakı bir sıra ifadələrin mənası aydınlaşır. “Qazılıq Qoca oğlu Yeynəyin boyu”nda deyilir: “İləri yatan qara dağları aşdım. İləri yatan qara dənizə yetdim. (Ağacdan) gəmi yondum, kömləyim çıxarıb yelkən qurdum. İləri yatan dənizi dəldim, keçdim”.

Dastanlarda “karşı yatan qara dağ(lar)”, “qara dağlar”, “qara-qara dağlar” ifadələri çox işlədir. Tədqiqatçılar qüzeydə yerləşmiş bu dağların bu şəkildə adlandırıldığını sübut edirlər. Maraqlı cəhət bu ifadənin bu günə qədər yaşamaqdə davam etməsindədir.

“Dədə Qorqud”da Salur Qazanın evinin yağmalandığı boyda Qaraca çoban kafirə deyir:

*Qarşı yatan qara dağlar,
Qarıybıdır, otu bitməz.
Qanlı-qanlı irmaqlar
Quruyubdur, suyu gəlməz.*

“Koroğlu” dastanında belə bir bənd vardır:

*Qarşı yatan qara dağlar,
Dağlar, səndə bəndim qaldı.
Əlim çatmaz, ünüm yetməz.
Dal budaqda narım qaldı.*

“Əsli və Kərəm” dastanında bir şeir belə başlayır:

*Qarşı duran qarlı dağlar,
Dağlar bizim dağlarmola...*

B.Səhənd “Dəli Domrul” dastanında yazır:

*Qarşı yatan qara dağı
Səndən sonra neylərəm nə,
Qəbrim olsun keçər olsam.*

İfadənin sabitləşib yaşamásında, görünür alliterasiya hadnəsinin də əhəmiyyəti az olmamışdır.

QAŞIQ İÇİ ÇIXARMAQ

“Qaşıq” əvəzinə “çömçə”, “çanaq” və s. də işlənir.

Kinayəli tərzdə ifadənin mənası “heç bir iş görməmək, mənasız işlərlə məşğul olmaq” deməkdir.

Vaxtilə evlərdə işlənən müxtəlif alətlər ağacdan düzəldilirdi. Bütün bunlarla Azərbaycanın rayonlarında və kəndlərində xüsusi sənətkarlar məşğul olurdular. Lakin sənətkarlar heç də bütün işləri özləri görmürdülər. Onlar daha mühüm işləri (ölçü, forma və s. məsələlər) özləri görür, yüngül və ustalıq məharəti tələb etməyən işləri əsasən naşı olan şagirdlərinə tapşırırlılar. Fəhlə hesab olunan bu şagirdlər çömçə, çanaq, qaşıq kimi alətlərin içini yonub çıxarırdılar. Cox zəhmət tələb etməyən bu kimi işlər əslində bekarçılığa bərabər tutulduğundan yuxarıdakı məcazi mənalı ifadə meydana gəlmışdır (eyni şəkildə və eyni mənada rus dilində «бить баклушки» ifadəsi yaranmışdır).

Ş.Xurşidin “Ağaclar kəsilmədi” povestində belə bir dialog vardır:

“– Burada belə neyləyirsən?

Kişi altdan yuxarı, məzлum-məzлum oğluna baxıb:

– *Çanaq içi çıxarıram, – dedi*”.

Yenə həmin sənətlə əlaqədar “qaşıq döyüşdurmək” (tərslik etmək, mübarizə, mübahisə aparmaq mənasında) ifadəsi yaranmışdır.

İ.Əfəndiyevin “Dağlar arxasına üç dost” romannda surətlərdən biri deyir:”Mənim qardaşım oğlu mənimlə *qaşıq döyüşdürür*”.

B.Bayramovun “Fəhlə qardaş” romanında deyilir:” Beləcə söz güləşdirmək, *qaşıq döyüşdurmək* qaydası ilə Murtuz söhbətlərini şirnikləşdirir, boşogazlığına yaxşı müştərilər tapa bilirdi”.

İ.Əfəndiyevin “Mənim günahım” pyesində belə bir dialoq vardır:

“Səxavət: Deyəsən dostumuz səninlə *qaşıq döyüşdurməyə* başlayıb”.

QƏDİR AĞACI ƏKMƏK

Müasir dövrdə məcazi mənada istehzalı tərzdə qədrini bilmək, qiymətləndirmək deməkdir. Müəyyən şəxsə hörmət əlaməti və ya sadəcə xeyirxahlıqla əlaqədar ağaç əkmək, yaşılıq, kölgəlik yaratmaq adəti bir sıra xalqlarda geniş yayılmışdır. Belə görünə bilər ki, bu “qədir ağacı” ifadəsi də elə “qədir-qiyət” anlayışı ilə əlaqədardır. Lakin tədqiqatlardan məlum olur ki, qədir ağacı dəqiq ünvanı olan ağacdır, hər hansı ağaç deyildir. Bu hansı ağacdır?

“Qədir ağacı” ifadəsi “kedr ağacı” ifdəsindən təhriflə düzəlmüşdür. Bir sıra türk dillərində elə-beləcə kedmə//kendir adlanan bu ağac bizim ədəbi dilimizdə ərəb sözü sidr (sidr ağacı) ilə ifadə edilir. Kedmə isə latınca kedrus (cedrus) sözündəndir. Latin sözünün qədr//qədir şəklində düşməsi aydınlaşdır.

Sidr ağacı 40-50 metr hündürlüyü malik həmişəyaşıl ağacdır. Bu ağacın qiymətli və ətirli oduncuğunu var, ondan mebel düzəldilir və gəmiçilikdə istifadə edilir. Payızda çiçək açır, toxumlarının tərkibində yağ olduğundan yeyilir. Çox qədim bitkilərdən sayılan və eroziyaya qarşı xeyirli olan sidr ağacı 500, bəzən 3000 ilə qədər yaşayır. Bütün bu məziyyətləri həmin ağacın dəyərini əks etdirir.

Müxtəlif növləri olan və müxtəlif ölkələrdə (Atlas dağları, Himalay, Kiçik Asiya, Kipr və s.) yayılan sidr ağacı Azərbaycanda yalnız dekorativ bitkilərdən hesab olunur. Bütün bunlar qədir (sidr) ağacı əkməyin əhəmiyyətini nümayiş etdirir. Bəzən şam ağacının müəyyən növlərinə də kedr//sidr ağacı demişlər (“Livan sidri”).

Eramızdan çox-çox əvvəllər “Livan sidri” adlanan ağacdan gəmilər qayırib okeana çıxırdılar.

Sidr//kedr ağacı möhkəmlik və uzun ömür rəmzi hesab olunur. Bir zamanlar bütün Livan (qədim Finikiya) ərazisini bürümuş sidr ağacıları uzun əsrlər boyu möhkəm, davamlı tikinti materialı hesab olunurdu. Sınmaq və çürümək bilməyən bu ağacdan qədimlərdə bütlər hazırlayırdılar. İfadənin məcazi mənası da buradan törəmişdir: kiminsə adını əbədilədirmək məqsədi ilə bütünü – heykəlini xatırladan ağac kəsmək.

Şərqedə, nadir hallarda olsa da tək-tək hökmdarların (anadan olma, taxta çıxma, qalib gəlmə mərasimləri ilə əlaqədar) şərəfinə kedr//sidr ağacıları əkilməsi faktları məlumdur.

Müsəlman əfsanələrinə görə cənnətin ən uca yeində bir sidr ağacı bitir və onun kölgəsində möminlər dincəlirlər.

Fikrət Sadığın “Sidr ağacı” şeiri belə bitir:

Baxıram, zirvən məni
Çəkib göyə qaldırır.
Onsuz da fərəhimdən
Uçasıyam, ucası.
Salam, sidr ağacı,
Ağacların ucası,
Ağacların qocası.

N.Babayevin “Qızlar söz isteyir” kitabında oğlundan “gilleylənən” bir kişinin dilindən deyilir: ”Bir qarış vaxtından anasının üstündə mənimlə əlbəyaxa idi: anama güldən ağır söz demə, anama dəyib-dolaşma, anamn qədrini bil. Guya mən bunun ana-

sına qədir ağacı əkməli idim. Anasını boşuyan kimi bu da baş alıb getdi Bakıya”.

Fikrət Sadığın “Xirdaca gəlin” hekayəsində oxuyuruq:”Yol boyunca məşə zolaqları uzanır. Ucaboy, qamətli sidr ağacları şəhidlərin yerinə bitmişdilər elə bil. Ağac olublar vətən uğrunda qurban gedən əsgərlər. İndi də yolları acı küləklərdən qoruyurlar”.

QƏLƏM DÜŞMƏN ƏLİNDƏDİR

İfadə Sədinin bir şeirindən yayılmışdır. Şeirdə deyilir: “Mən bir vaxt bir kitabda oxumuşdum ki, bir nəfər Şeytanı yuxuda görür. Görür ki, şeytanın boyu sərv kimidir, gözəl yanaqları alışib yanır. Həmin şəxs Şeytana deyir: “Ey məkrələr anası, sən ki mələklərdən gözəlsən. Halbuki sənin şəklini hamamlarda iyrienc, dəhşətli tərzdə çəkirər. O ah çəkib ağladı və dedi: “Görürsən ki, mən heç də elə dəhşətli deyiləm. Lakin burası var ki, qələm mənim düşmənimin əlindədir”.

Təbərinin məşhur “Tarix”ində göstərilir ki, şeytanın ərəb dilində ən qədim adı “Haris” idi. Allah öz nurundan fəriştələr yaradıb Harisi onlara padşah eləmişdi. Sonra allah yer üzündə atəşdən bir tayfa yaratdı. Onların adına Can deyirdilər. İblisi onlar başçı qoymuşdu.

Guya sonradan torpaqdan yaranmış Adəmə səcdə etmədikləri üçün allah Can tayfasını qırmiş, onların nəslindən yalnız Cin qalmışdır.

Təbəri göstərir ki, İblisin adı suryani və ibrani dilində Əzazil, ərəb dilində Haris idi. Haris 300 il cənnətdə xəzinədar oldu (O qovulandan sonra bu “vəzifə” Rizvana verilmişdi). Haris yer üzündə min il allaha ibadət etdi, lakin Adəmə tabe olmadı. Allah bundan qəzəblənərək Harisi fəriştələr sırsından qovdu və surətini də dəyişdirib İblis surətinə saldı. Əvvəllər çox gözəl fəriştə olan Harisin adı da dəyişdirildi, fəriştəliyi də ləğv edildi.

İblis “ümidsiz” deməkdir.

Göründüyü kimi, Sədinin şeirində İblisin (Şeytanın) əvvəlki gözəlliyyinə işaret edilir.

M.H.Təhmasib yazmışdır: “Aydındır ki, hər bir hökmardan sonra onun tərəfdarları, mühübbələri iş başına keçsə, keçmiş şahın bütün cinayətləri, hətta öz doğma oğlunu cəzalandırməq tədbirləri xalqa, millətə, vətənə, dına sədaqət kimi, xidmət kimi qiymətləndirilir. Necə deyərlər, qələm düşmən əlinə keçərsə, bütün bunlar olduğundan daha qatı rənglərlə boyadılır, zülm kimi qeyd edilir”.

QƏMİŞ QOYMAQ

Başqa sözlə: qulp qoymaq, sataşmaq, irad tutmaq.

Biz müasir dövrdə hesablamayı rəqəmlər vasitəsilə aparırıq. Əslində isə miqdar anlayışı iki üsulla ifadə olunur: birka üsulu və rəqəmlərlə. Birka üsulu da iki şəkildədir: a) kiçik çubuqcıqlar, qamışlar, daşlar, noxudlar, kəsintilər və s. ilə; b) bədən hissələrinin adları ilə.

Məsələn, papuas bir topa hindqozunu belə sayır: topadan bir hindqozu götürüb yana qoyur, çubuqcıqlar dəstəsindən bir çubuqcıq götürüb öz torbasına qoyur. Hesablama belə gedir: bir sayılan əşya – bir sayan əşya, çoxlu hindqozu, torbaya qoyulmuş çoxlu çubuqcıq qədərdir. Papuas öz torbasını götürüb özü ilə istədiyi yerə aparır, qayıdanda yenə onların əsasında hindqozlarını sayır, onların öz yerində olub-olmadığını asanlıqla müəyyənlədirir.

Bir çox xalqlarda çox-çox qədimlərdən qamışlarla hesablama üsulu geniş yayılmışdır. Qədim yunan dilində “saymaq” anlayışını bildirmək üçün qamış qoymaq” işlədilirdi. Latın sözü olan “kalkulyasiya” hərfən tərcümədə “qamışlarla saymaq” deməkdir. Azərbaycanlılarda qamışdan başqa noxudla, qozla da sayma adəti yayılmışdı.

Müəyyən miqdər bildirən qamışlar içərisində başqa, əlavə qamışlar qoymaqla şəxsə sataşmaq, onu dolaşdırmaq mümkündür. Odur ki, “qəmiş qoymaq”, “qəmişini çəkmək” ifadələri bu hesablama üsulu ilə əlaqədardır. Sözün forması onun funksiyasına da təsir göstərmiş, ədəbi dildə “qamış” kimi işlənən söz həmin tərkibdə “qəmiş” şəkli almışdır.

S.Dağlıının “Əmma” felyetonunda deyilir: ”Əmrulla, necə deyərlər, hər şeyə bir “qulp qoyur”, “qaşınmayan yerdən qan çıxartmağa” çalışır, ən qüsursuz məsələlərdə də irad tutmağa bəhanə axtarır... Metroya daha əntiqə bir qəmiş qoyub”.

Sayma, hesab bildirən qamışlara kənardan “qəmiş qoyanın” öz qəmişini çəkməsi ilə hesab dəqiq, düzgün ola bilər. Odur ki, “qəmişini çəkmək” bir şeyə müdaxillə etməməyi, müdaxilədən əl çəkməyi bildirir.

C.Məmmədquluzadənin “Gəl savaşaq” felyetonunda deyilir: ”Ancaq Kitay da öz qəmişini çəksə pis olmaz”.

M.Ə.Möcüz “Qurbət qurbanları” şeirində yazmışdır:

Ver nişan millətə İranda əgər vardır işin,
İndiki yoxdur işin, söyləmə çox, çək qəmişin.

İfadənin düzgün anlaşılmasına mane olan bir səbəb də belədir ki, Şərqi ölkələrində qəmiş həm də “qəlyan”, “sulu qəlyan” mənasında işlənilir. Odur ki, “qəmiş(ini) çək” ifadəsi həm də “qəlyan çək” mənasına gəlir.

Badkeş bənd eyləmə, çək qəmişini,
Nəzm cəzm eyləmə şeytan feilini (Aşıq Ələsgər).

QƏRİBİ BURDA AĞLAMAQ TUTUB

Vəziyyətin çox ağır, çıxılmaz olduğunu bildirmək üçün humor tərzində işlədirilir.

İfadə “Aşıq Qərib” dastanı ilə əlaqədar yaranmışdır. Dastanın qəhrəmanı Qərib uzaq diyardan – qürbətdən Vətənə, Şahsənəmin toyuna gəlib çatmağa tələsir. Hələbdən çıxıb Tiflisə üz qoyur. Xeyli gedəndən sonra atı partlayıb ölü (başqa variantda at itir). Yolu piyada getməli olur. Ayaqları qabar atır. Toya çatmaqdan, Şahsənəmdən el üzür. Bu fikir onu dəhşətə salır. Sazi sinəsinə basıb oxuyur və göz yaşı töküb ağlayır.

Ə.Vəliyevin “Budağın xatirələri” romanında Cabir Kərimə deyir: ”Yaxşı deyiblər ki, **Qəribi burada ağlamaq tutub ey...Qağan səni tapandan sonra məni görmək istəmir**”.

Anar yazır: “*Kefim xarab olduqca yaddaş iblisi həradansa köhnə dərdlərimi, umu-küsümü, gileylərimi qulağıma piçildayır və mənim əhvalım daha da korlanırdı. Zarafat etmək iqtidarında olsayıdım: “Qəribi burda ağlamaq tutur” ifadəsi lap yerinə düşərdi*”.

Bəzən də “Qərib” adı əvəzinə “Kərəm” və ya “yetim” sözü işlənir.

Vaqif Musanın “Qonşular” povestində deyilir: “Amma dodaqcu danışmaqla ürəklərinin odunu söndürdülər. Bəziləri dedi: ”Bax, Kərəmi burda ağlamaq tutur!...Göz dəyməsin, dar gündə bir-birimizi yaman müdafiə edənik ha”.

R.Əlizadənin “İstədim güləm...” hekayəsində deyilir: “Avtobus dayandı. Mən düşdüm...Baxıb gördüm ayaqyalınam. Bunun üçün deyiblər ki, yetimi burda ağlamaq tutur”.

QILINC MÜSƏLMANI

Azərbaycanlılara verilmiş addır. İfadə Azərbacan xalqının islamiyyətə nə qədər yabançı olduğunu göstərir.

Məlumdur ki, ərəb işgalına qədər bu xalq başqa dinlərə etiqad edirdi. İslam dini zorla, qılınc qüvvəsi ilə xalqa qəbul etdirilmişdir. Azərbaycan 90 illik mübarizədən sonra istila edilərək ərəb xilafətinin tərkibinə qatılmışdı. Əhalinin müqaviməti

nəticəsində islam çox ləng yayılırdı. Tarix boyu ərəblərə və onların dininə qarşı çıxışlar baş vermişdir.

Ə.Haqverdiyevin “İt oyunu” hekayəsində pristav deyir: ”Mən N. qəzasında pristav idim. Bir gün adam döydürməsə idim, gecə yata bilmirdim. Əvvələn, bu yerin adamlarına *qılinc müsəlmani* deyərlər. Bunların ki, bellərindən bir gün dəyənək əskik oldu, qudurub yollarından çıxarlar”.

Ə.Əbülhəsənin “Sədaqət” romanında deyilir: ”Molla Səfi, azərbaycanlıların dindar olmadığından sevinirdi, and içirdi: “Mən atamı da, əmilərimi də gizlincə orucu yeyən görmüşəm. By da təbiidir, – deyirdi. – Biz axı, *qılinc müsəlmani*yiq. Yaxşı ki, belə olub çoxdan”.

C.Bərgüşadın “Siyrılmış qılinc” romanında deyilir: ”Baş vəzirin hələ özündə deyildi: əgər uşaqlı olsaydım, Azərkəsnəşbə gedib, kahinə yalvarardım ki, belimə yüz qurşaq bağlaşın. Mən artıq *qılinc müsəlmani* deyiləm. Yenidən sidq ürəklə atəşpərəst olub və atəşpərəst kimi də ölmək istəyirəm”.

QIRXAYAQ

Bu canının adı rus və türk dillərində “qırxayaq” şəklinde, ingilis, ispan, bolqar, fransız, alman, rumın dillərində “mina-yaq” mənasında işlənir. Bunların hansı düzgündür, onun neçə ayağı vardır? Hər halda qırx, ya yüz və ya min deyilir. Sadəcə ayaqları çoxdur. Yuvarlaq rəqəmlərin çoxluq anlayışı bildirdiyi məlumudur: ”Sənə min dəfə demişəm” (Cəmi 3-4 dəfə demiş olsa da) və s. tərkiblərdə bu qeyri-müəyyən kəmiyyət, çoxluq anlayışı özünü göstərir.

“Qırx” sözü də çox-çox qədimlərdə ümumiyyətlə çoxluq bildirmişdir: qırxbulaq, qırxbuğum, qırqxız, qırx dəyirman, qırx lotu və s.

Qədimlərdə çoxlu heyvan dərisindən bir kürk tikərdilər. Belə kürklər çox uzun və böyük olub şəksin bütün bədənini ör-

tərdi. Nə qədər çox dəri işlənsə, kürk o qədər qiymətli hesab edilirdi. “Dədə Qorqud” dastanlarında qəhrəmanın altmış dəridən tikilmiş kürk geyməsi vəsf edilir.

Ümumiyyətlə, çoxlu dəridən tikilmiş “kürk” sözü tədrice-nə “qırx” sayı üçün əsas təşkil etmişdir. Digər saylar kimi, “qırx” sayı da isimdən törəmiş, əvvəllər qeyri-müəyyən çoxluq, sonralar dəqiq say anlayışı kəsb etmişdir.

O.N.Trubaçevin tədqiqatından məlumdur ki, rus dilindəki “собака” sözü çox-çox qədimlərdə türk dillərindən slavyan dillərinə keçmiş köpək//göbek sözündən başqa şey deyildir. Buradakı “k” səsinin “s” səsinə keçməsini tədqiqatçı bununla əsaslaşdırır ki, türk illərindən bu sözün alınması tarixi çox qədimdir. Bu elə bir dövr idi ki, slavyan dillərində “k” səsi yox idi, ona yaxın “s” səsi var idi.

A.Y.Sprun eyni fonetik hadisənin şərqi-slavyan dillərinə (xüsusilə rus dilinə) məxsus copok sözündə özünü göstərdiyini qeyd edir. Türk dillərində k(q) ilə başlayan qırx, kirik (uyğur), qyryq (türkmən, qazaq, karaim, qırğız), qyryq (tatar, şor) və s. şəkillərində olan söz rus dilində copok şəkli almışdır.

Maraqlıdır ki, rus dilində də qırx anlayışını bildirən söz kürklə əlaqədardır. Rusca copok əslində elə kürk deməkdir. Həm türk xalqarı, həm də ruslar qədimlərdə müvafiq geyimi 40 samur və ya dələ dərisindən hazırlayardılar. Sonralar rəqəm anlayışı real əşyadan uzaqlaşaraq mücərrədləşmişdir. Belə ki, bu qırx dəridən tikilmiş kürk tədriclə mübadilə vahidinə çevrilmiş, hətta pul vahidi funksiyasını yerinə yetirməyə başlamışdır. Nəticədə kürk sözü (həm də formasını dəyişərək) say səciyyəsi kəsb etmişdir.

QIZIL OĞLAN

Əslində çoxlu pul israf edən, pozğun həyat keçirən zadəgan uşaqlarına, işsiz və avaralara verilmişdir.

İfadə ilk dəfə Fransada 1794-cü il 9 Termidordan sonra irticaçıların başçısı Freronun ətrafında toplanmış əksinqilabçı

Paris gəncləri barəsində deyilmişdir. O zaman varlanmış meşşənşənların uşaqları siyasetdən yorulduqlarını və “həyatdan zövq almaq” istədiklərini bildirirdilər. Onlar geyimlərində də, danışıqlarında da (öz nitqlərində “r” səsini tələffüz etmirdilər, “Parij” əvəzinə “Paij” deyirdilər) fərqlənməyə çalışırdılar.

Freron hələ 1795-ci ildə göstərmişdir ki, “qızıl oğlan” ifadəsini onlar haqqında yakobinçilər düzətmişdilər. Sonralar bu ifadə ümumiləşmiş və yuxarıda göstərilən mənada bir sıra dünya dillərində, o cümlədən Azərbaycan dilində işlənməyə başlamışdır.

M.Süleymanlinin “Dəyirman” povestində deyilir: ”Gülü-nün yanında bir maşın ayaq saxladı. O günkü qızıl oğlanlar idi. Yayxanıb oturmuşdular. Biri başını maşından çıxarıb dəyirmana işarə elədi: – Bir şey varmı, Gülü? Gülü yenə dinmədi. *Qızıl oğlanlar bir-birinə baxdı*”.

QIZIL ÖKÜZ

Bu ifadə bəzən “yer öküüzü” şəklində, klassik ədəbiyyatda isə “gavi-zəmin” şəklində də işlənir.

Rəvayətlərə görə Yer kürəsi yerin altında olan öküzün buynuzları üstündə, öküz balıq üstündə, balıq da suyun üstündə qərar tutmuşdur. Bu öküzün bir tükü tərpənəndə yer də tərpənir, zəlzələ baş verir və s.

IX əsrin sonu X əsrin əvvəllərində yaşayış məşhur ərəb coğrafiyası İbn əl-Fəqih Məhəmməd peygəmbərin de-diyi aşağıdakı sözləri misal götərir: ”Yer kürəsi öküzün buynuzu üstündə, öküz balığın üstündə, balıq suyun üstündə, su hava üstündə, hava rütubət üstündə qərar tutmuşdur, alimin biliyi, elmi rütubətdən o yana keçə bilmir” (Bu cəhətdən xalq dilində zarafatla işlənən “savadı//elmi nəm// rütubət çəkib”, “savadı qıcqırıb” ifadələri maraqlıdır.

Tarixdən əvvəllki dövrlərdə meydana gələn qədim Misir əsatirinə görə, göy böyük, nəhəng bir inəkdir ki, onun dörd

ayağı dünyanın dörd cəhətini təyin edir. Eramızdan əvvəl III minillikdə isə belə inam yaranmışdı ki, yerdə də bu göy inəyinin əkiz tayı vardır. Göydəki inək “qızıl inək” (Azərbaycan folklorunda “qızıl inək” məşhur obrazlardan biridir) adlanır və ana allah – məhsuldarlıq allahı hesab edilirdi. Bu göydəki qızıl inəklə yanaşı, qızıl öküz olduğu da təsəvvür edilirdi. Qədim insanların əqidəsinə görə, hər gün səhər *qızıl inək* bir buzov (yəni günəş) doğur, bu buzov gün ərzində böyüyüb öküz olurdu ki, sabah bu öküzlə inəkdən yeni buzov doğulur və i.a.

Bu “öküz” məsələsi qədim misirlilərdən bir sıra xalqlara yayılmışdır. Misir heroqliflərində “yer” sözü öküz işarəsi ilə yazılırdı.

Vaxtilə din xadimləri bu məsələyə dini-mövhumi rəng verir, öküzü də müqəddəs bir şey kimi təqdim edirdilər. Xalq şairi M.Ə.Sabir “*Lənatullah, a gavur, şəkk ediyorsun öküzə*” – deyən din nümayəndələrinə amansız satirik atəş açırdı.

H.Cavidin “Xəyyam” pyesində məşhur filosof Ömər Xəyyamın dilindən deyilir:

Ülkər ismilə deyir, göydə yaşarmış bir öküz,
Bu bir əfsanə, yer altında da varmış bir öküz.
Arif olsaq bu öküzlər arasından bişək
Görürüz bir yiğin ipsiz və yonulmaz eşşək.

S.Rəhimovun “Mehman” povestində Murtuz Murtuzovun düşüncələri təsvir edilərkən deyilir: "...Çünki dünya avamların dediyi kimi **qızıl öküz üstə yox, indi baş üstə dayanır!**"

Əziz Şərif “Keçən günlərdən” adlı xatirələrində göstərir ki, Ə.Haqverdov (Haqverdiyev) inqilabi mövzuda “**Altun öküz**” adlı pyes yazmışdır.

C.Bərgüşadın “Boz atın belində” romanında deyilir: “*Həcər kahaya tərəf qaçırdı. Qızda qəzəbə bir bax! Ona elə gəlirdi ki, bu saat **qızıl öküzün** buynuzunda duran yeri uçura bilər.*”

QIZLAR BULAĞINDAN SU İÇMƏK

Başqa sözlə: həddi-bülüğə çatmaq, özünü tanımaq.

Əsasən yetkinlik dövrünə qədəm qoyan qızlar haqqında deyilən bu ifadə qədim qəbilə adətlərinin dildə qalığıdır. Ərə getmək vaxtı çatan qızlar rəmzi məna daşıyan və adətən kənddən, yaşayış məskənindən bir qədər uzaqda yerləşən “Qızlar bulağı” adlı bulağın başına toplaşar, orada yuyunar, bəzənər, özünə ömür-gün yoldaşı seçərdilər. Dağıstanın Qubaçı aulunda indi də belə bir adət (bayram, şənlik) qalmaqdadır: adətən mayın 9-da keçirilən və “Baharın qırx günü” adlandırılın bayram günü sübh tezdən qızlar dağa qalxır, kənddən 5 km aralıda yerləşən bulaq başına gedirlər. Burada yuyunub bəzənir və mahni oxuyurlar. Günortaya yaxın gənc oğlanlar bu bulağa yönərlirlər. Hər kəs əlində gül, alma və s. aparır və ürəyində sevdiyi, istədiyi qızı təqdim edir. Oğlanın hədiyyəsini almamaq onu rədd etmək deməkdir. Axşamüstü hər kəs öz sevgilisi ilə aula qayıdır və bundan sonra toy başlanır (Dilimizdə işlənən “alma atmaq”, “əyil dəsmalın götür”, “bizə gül göndərən yar” və s. ifadələr hər halda bu cəhətdən maraqlıdır). Göstərilən adətin izlərinə çox müxtəlif şəkillərdə təsadüf olunur. “Bəhlul Danəndə lətifələri”nin (Bakı, 1979) birində Bəhlul deyir: “Bu şəhərin adəti belədir ki, bazarda bir alma almalısan, cümə günü çıxmalısan şəhərin kənarındakı dağın başına, şəhərin bütün qızları gəlib bir-bir sənin qabağın-dan keçəcəklər, hansı qızdan xoşun gəlsə, almanın ona atarsan. Qız almanın götürsə, bil ki, sənə ərə getməyə razıdır”.

Qədim qəbilənin başlıca xüsusiyyəti üzvlərin eyni ərazi-də yaşaması və eyni dildə danışması hesab olunur. Qəbilənin da-ha bir əlaməti qan qohumluğudur. Qəbilə üzvlərinin zənnincə onların hamısı eyni bir (ulu) babanın törəmələridir. Hər qəbilə bir neçə tırədən təşkil olunurdu. Hər tırənin (və ya qəbilənin) da-xilində evlənmək və ya ərə getmək qadağan hesab olunurdu. Odur ki, bir tırənin (və ya qəbilənin) qızları yalnız başqa tırənin

(və ya qəbilənin) oğlanlarına ərə gedə bilərdilər. Görüşdən qabaq adətən qızlar qəbilədən aralıda yerləşən bulağa gedər, yuyunub bəzənərdilər. Qızlar bulağı ilə əlaqədar olan bu adətlərin izləri dilimizdə bir sıra ifadələrdə yaşamaqdadır.

“Gül-ciçək bayramı”ndan bəhs edərkən etnoqraf H.A.Quliyev yazır: “Təyin edilmiş dağa və ya çəmənə çatdıqdan sonra mahnı oxunur, rəqs şənlikləri düzəldilirdi. Cavanlar qaçış, tullanma və dağacıxma yarışları təşkil edirdilər. Qaliblər qızlar əl sənəti nümunələri bağışlardılar. Bayram zamanı qız və oğlan bəyənmə halları da çox yayılmışdı... Maraqlıdır ki, çox qədimdə “Gül-ciçək bayramı”nı yalnız qadınlar keçirmişlər, sonralar isə burada kişilər də iştirak etməyə başlamışlar”.

Azərbaycanın müxtəlif rayonlarında adətən ən səfali yerlərdə və kənddən (obadan) bir qədər aralıda yerləşən bulaqlar “Qız bulaq”, “Qızlar bulağı”, “Qırx qız”, “Qırx qız bulağı” və s. adlandırılır. Maraqlıdır ki, nağıl və dastanlarımızda sevgililər ilk dəfə bulaq başında görüşür, burada əhd-peyman edirlər, oğlanlar gözəllərdən su alıb içir və s. Bulaq, bulaq başı və buradakı görüşlərlə əlaqədar çoxlu ifadələr, mahnilər vardır.

Y.V.Çəmənzəminlinin “Qızlar bulağı” romanında təsvir edilir ki, “Qoç” qəbiləsinə gəlmış gənclər “Qızlar bulağı”na gedir, oraya toplaşmış qızlarla şənlik edirlər və özlərinə həyat yoldaşı seçirlər. Burada Milnir deyir: ”Bircə sağ tərəfdəki sarışın qızı baxın, gözəllik nöqtəyi-nəzərindən bu bir məfkurədir. Tənasübi-tam. Bir yerdə qüsürü yoxdur.... Halbuki on üç yaşı ola-olmaya, hələ qızlar bulağından su içməmiş. İçsə bu gözəllik bir qat daha artacaq”.

İbtidai qəbilə quruluşunun özeyini ayrı-ayrı qəbilələr təşkil edirdi. Qəbilənin bütün üzvləri arasında qan qohumluğu mövcud olub, hamısı bir ulu babadan törəmə hesab edilirdilər. Qəbilə daxilindəki kişi və qadınlar cinsi əlaqədə ola bilməz, evlənə bilməzdilər. Yalnız bir qəbilədən olanlar başqa qəbilə nümayəndələri ilə evlənə bilərdilər. Etnoqrafiyada ekzoqamiya ad-

lanan bu əlaqələrin izlərinə folklor materiallarında və dil faktlarında təsadüf olunur.

Y.V.Çəmənzəminlinin “Qan içində” romanında nökər öz xanımına deyir: “Xanım, təsəddüqün olum, cavandır, qoy əylənsin! Kiçikbəyimin bu saat *qızlar bulağından su içən* vaxtıdır”.

M.Müşfiqin bir şeirində deyilir:

Birinci *içməmişdi su qızlar bulağından,*
Pərişəndi ikinci sevgi daş-qalağından.

Abbas Abdulla “Kəndimizin toyları” etnoqrafik hekayəsində yazır: “Elə ki, ağsaqqal-qarsaqqla, ağbirçək-qarabırçək toy qapısına cəm olar, halay vurular, Qara Hümmət “Dolça bulaqda qaldı” çalar. *Qızlar bulağından təzəcə su içmiş* bir el gözəlli kəklik kimi səkə-səkə meydana çıxar, dodaqaltı zümzümə eliyər”.

M.Allahverdiyev yazırlar: “Azərbaycanda geniş yayılmış tamaşalardan biri də “Gülvermə”dir. Baharda oğlan və qızlar yaşlıların rəhbərliyi altında kənddən aralı, səafli bir yerdə toplanır, çalır, oxuyur, rəqs edir, satirik səhnələr göstərir və bir-birinin təqlidini çıxarırdılar. Onlar tamaşaları göstərib qurtardıqdan sonra, dəstələr bir-birinə yaxınlaşır, qızlar qoşa zurnanın sədaları altında rəqs edir, oxuyur və oğlanlardan hünər göstərməyi tələb edirdilər. Oğlanlar da at minir, güləşir və bədiə deyirdilər. Nəhayət, həyat qurmaq istəyən oğlan və qızlar bir-birinə gül verib gəzintiyə çıxırdılar...

“Gülvermə” tamaşasında iştirak edən yaşlılar dağılandan sonra gənclər özlerinə gəlin seçirdilr. Əvvəlcə oğlan və qızlardan ibarət xor təşkil olunurdu. Onlar mahnilarla yarışırdılar”.

Məşhur “Bənövşə-bənövşə” oyunu həmin adətin qalığından başqa bir şey deyildir. Əllərində gül, bənövşə (Qubada belə qızlar bulağından biri də məşhur “Qız bənövşə” bulağıdır)

tutmuş kızlar bir sıra, oğlanlar başqa bir sıra təşkil edirdilər. Sıraların başçıları arasında adətən belə dialoq gedirdi:

- Bənövşə!
- Bəndə düşə!
- Bizdən sizə kim düşə?
- Adı gözəl, özü gözəl filankəs (Əli, Veli və s.).

Adı çəkilən oğlan yüyürə-yüyürə kızların sırasına yaxınlaşır, topladığı gülərri (adətən bənövşə dəstəsini) xoşladığı, bəyəndiyi qızə təqdim edir. Qız da qızların sırasından ayrılır, onlar birlikdə (bəzən də əl-ələ verib) uzaqlaşırlar. Oğlanı bəyənməyən qız yoldaşlarının əlini buraxmir, bənövşə dəstəsini qəbul etmirdi.

S.Rəhimovun “Şamo” romanında deyilir: ”Pası eşitmişdi ki, bəs qırx nəfər qız, ”Qızlar bulağı“ deyilən çeşmədən cam-cam şərbət kimi su içəndən sonra dünya gözəlinə çəvrilmişlər. Hər qız özünə görə bürc kimi bir oğlan sevmışdır... Ancaq nə isə cadulanan oğlanların hər birisi ayrı-ayrılıqda uğursuzluğa uğramış, öz eşqlərinə çata bilməmişlər. Qızların hamsi bu dünyadan nakam gedibdir”.

S.Paşayevin “Yanardağ əfsanələri” kitabında “Qız daşı” əfsanəsi bir çox əfsanə, rəvayət və nağıllarımız üçün səciyyəvidir. Həmin əfsanə belə başlayır: “Haramı dağının ətəklərində iki kənd vardı. Bir gün bu kəndin oğlanı o biri kəndin qulac saçlı bir qızını sevir. Qız da oğlana vurulur. Onların görüş yeri meşə bulağı olur. Bulağın suyu, daşı iki cavanın saf məhəbbətinin şahidinə çevrilir”.

QİSASA QİSAS (QANA QAN)

İntiqam alma mənasında işlənən bu ifadə Qurandan yaxılsa da, kökü daha qədimlərə – Bibliyaya gedib çıxır. Qədim intiqam, qisasçılıq qanununa görə göz çıxaranın gözü çıxarılmalı, diş sindiranın dişi sindirilmalı, xülasə, şəxs nə cinayət etmişsə həmin iş onun öz başına gətirilməli idi.

Məlumdur ki, ərəblərin əşirət dövrünə məxsus bir sıra ic-timai-hüquqi və ailə-məisət normalarını islam dini qanun şəklinə salmışdır. Şəriətin belə qəbul edib qanunlaşdırıldığı davranış normalarından biri də cinayətkarın cəzalandırılması qanunudur. Bu cəzanın dörd növü müəyyən edilmişdir ki, onların birincisi intiqam (qisas) qanunudur. Başqa sözlə, etdiyi əməli şəxsin öz başına gətirmək: ölüm əvəzinə ölüm, təhqir əvəzinə təhqir, yaralamaq əvəzinə yaralamaq və s. Özü də bu qisası zərərdidə özü və ya qohumları alır, ya da bu vəzifə allahın öhdəsinə buraxılırdı.

M.F.Axundovun “Sərgüzəsti vəziri-xani-Lənkəran” komediyasında bu intiqam qanununun tənqidi verilmişdir. Burada ədalət divanı qurmuş xan belə hökm çıxarıր:”Kəndli sənin atının ayağını şikəst etmişdir. Sən də get onun atının ayağını sindir”.

Aşıq Ələsgərin yeganə müstəzad təcnisində deyilir:

Sən toxundun, mən də sənə toxunnam,
Şəriətdə halal: qisasa qisas,
Qoy ucalsın səs.

Onun “Pişik” şeirində də bu ifadə vardır:

Qisasa qisas aldı
Bir qan yüz qan elədi.

İ.Əfəndiyevin “Odlu səhradan gəlmış şeytan” pyesində qoca ərəb qadını deyir:”Peyğəmbər qisasa qisas demişdir”.

Qan intiqamı çox qədim qəbilə həyat tərzi ilə əlaqədar olmuş, bir sıra xalqlarda özünü göstərmiş, feodalizm dövründə aradan çıxmışdır. Qədim ərəb qəbilələrində də qan intiqamı adəti geniş yayılmışdı. Quran və şəriət də bunu (qəbilə adətlərinin təsiri ilə) normal bir hal hesab etmişdir.

Xalqımız bu adətə qarşı “qanı qanla yumazlar, qanı su ilə yuyarlar” tezisini irəli sürmüştür. Bununla belə, klassik və müasir ədəbi dilimizdə bu adətin izləri özünü göstərməkdədir.

Səyyad, saqın, cəfa yamandır!
Bilməzsənmi ki, qana qandır? (M.Füzuli).

S.Rəhimovun “Ana abidəsi romanında deyilir:” Anaxanım ərini....mümkün qədər üzü düşmənə doğru döndərib dəyişdirmək, “əvəz-əvəz”, necə deyər, “qana qan”, “qisasa qisas” bir döyüşkən ruha tərəf çevirmək istəyirdi”.

QOCA DÜNYA, QOCA TARİX

Müasir dövrədə bir obraz kimi işlənən bu ifadələr əslində matriarxat dövrünün dildə qalığıdır. Yer kürəsi də, dünya da qoca bir qarı şəkində təsəvvür edilrdi. Bütün həyat, dünya bu qarının ixtiyarındadır. Qövsi-qüzəh bu nənənin toxuduğu örökəndir. Dünyanın sonunda qiyamət qopacaq, hamı ölüb gedəcək, yalnız bu qarı və (totem hesab olunan) qurd qalacaqdır.

Əmir Xosrov Dəhləvinin “Şirin və Xosrov” əsərində Dünya haqqında deyilir:

Bu qaşı vəsməli kaftardan həzər.

Saysız ər öldürüb, yenə ər gəzər.
Kim ki, bu qaridan sevgi duymadı,
Nəşəylə yaşıdı, ona uymadı.

Əsərin tərcüməçisi A.Sarovlu yazır: “Şairin bu fikri belə bir hədislə əlaqədardır. Guya Dünya bir gün başında əlvən rəngli çarşab, bir əli qanlı, bir əli xinalı qoca qarı qiyafəsində İsanın gözlərinə görünür. İsa ondan soruşur:

– Ey lənətə gəlmış, belini niyə əymisən?
Dünya cavab verir:
– Fironu, Qarunu, Nəmrudu yola salmışam, yaşım çoxdur.
Qocalmışam.

– Bu kaftar vaxtında belə əlvan rəngli çarşab örtməyin nə mənası var?

– Özümü cavanlara sevdirib, onları aldatmaq üçün bu cür rəngarəng çarşaba bürünmüşəm.

– Əlinə xına yaxmaqda məqsədin nədir?

– Təzə ərə getmişəm.

– Bəs əlinin biri niyə qanlıır?

– Ərimi təzəcə öldürmişəm.

Tədricən “qoca dünya” tərkibinə analogiya üzrə başqa tərkiblər də işlənməyə başlamışdır.

R.Rzanın “Bolşevik yazı” şeirində deyilir:

Yetər əyildik, keçdik
qoca tarix boyunca.

Açılmadı bir aynan,
gülmədin bir doyunca.
Sənə xor baxanlar qoy
İndi əyilsin, Kürüm!

S.Vurğunun müxtəlif şeirlərində belə poetik obrazlardan çox istidə edilmişdir:

Eşit, dünya! *Qoca dünya!* İndi qələm
Söhbət açır bizim Bakı gecəsindən...
 (“Bakının dastarı”).

Mən görürəm! *Qoca Şərqiñ* övladları oyanmışdır,
Dəlik-deşik bayraqların rəngi qana boyanmışdır.
 (“Zəncinin arzuları”).

Qoca Roma! Günəş doğur göylərinə gecə yarı,
Gözün aydın, sağalmışdır Tolyattinin yaraları...
 (“Zəncinin arzuları”).

QOCALIQ ƏL VERİB, DƏXİ NƏ ŞİŞMƏK

Qocalığı etiraf etmək üçün işlədilən bu ifadə Vaqif ilə Vidadinin məşhur deyişməsindən – Vidadinin dilindən yayılmışdır.

*Elə ki, taxıldı burnuna çeşmək,
Qocalıq əl verib, dəxi nə şışmək...*

*Uşaqlar içində düşər güllüşmək
Sənin də acığın tutar, ağlarsan!*

H.Mehdinin “Qara daşlar” romanında Aslanov ilə usta Ramazan arasında belə bir mükalimə gedir:

“—Yəni onu deyirəm ki...

Onu deyirsən ki, “Qocalıq əl verib, dəxi nə şışmək?” Rəhmətlik Vidadi düz deyirmiş, qocalıqda yorğɑ yeriyənə gülən çox olar. Sən də yəqin o gülənlərdən birisən.

İ.Hüseynovun “Teleqram” povesində deyilir:

“— Hə, yazdır, yazdır, daha qızım, — deyə Sabit Mayilov saqqalını tərpətdi — Elə oraya, ağaçın altına palaz sal, müttəkkə qoy, günə qarşı oturaq, sümüyüümüz isinsin, qızım. **Qocalıq əl verib, daha nə şışmək, Məryəm bala!...**”

QOÇU NƏCƏFQULU

İnqilabdan əvvəl Bakıda yaşamış məşhur qoçularından birinin xüsusi adıdır. Deyildiyinə görə əslı maştagalı imiş. Qoçu Nəcəfqulu və onun çox məşhur keçisi Bakı camaatının uzun müddət yadından çıxmırıldı. “O olmsın, bu olsun” bədii filmindəki Əsgərin prototipi qoçu Nəcəfquludur. Bu real xüsusi şəxs adı ümumiləşdiyindən ki, yuxarıdakı ifadə daha çox danışlıq dilində ümumən “qoçu” anlayışını bildirmək üçün işlədirilir.

Ruhulla Axundov “Bildir – bu il” məqaləsində (7 noyabr 1920-ci il) yazmışdır: “Hələ bil keçən il dəyildi ki, bir kəl-

mə “ehtiyatsız” söz üçün səni tutub Denikinə töhfə göndərirdilər, yaxud həbsxanalarda tələf edirdilər, yaxud Səidbəyovların, qoçu Nəcəfqulu, Mirrəhim və bu kimi həşərat oğlanlarının güləsinə qurban gedirdilər”.

S.Rəhmanın “Hüseyn Ərəblinski” pyesində hökumət adamı deyir: "...Şəhərlərdə şuluqluq var, gündə bir tətil olur. Daşı qaldırırsan, altından qızıl bayraq çıxır. O tərəfdən də Rusiya hadisələri çox narahatçılıq törədir. Bir yandan da pulun qiyməti düşüb. Biz bir milyon pul çap eləyirik, qoçu Nəcəfqulu iki milyon çap eləyir. Bir kişidə hünər yoxdur ki, ona bir kəlmə söz desin”.

M.İbrahimovun “Közərən ocaqlar” pyesində Xanəhməd deyir: “Hacı ağa, mənim o mücrüdə çoxdan gözüm var...(bığçağı çıxarırmış). Onu da deyim ki, qoçu Nəcəfqulunun faytonçusu bu gün öz ağasının intiqamını alıb”.

S.Rəhimovun “Şamo” romanında Hümmət Qarabağda yaşayan Balay haqqında deyir: “*Lap adamin ətini tökür. Baxırsan ki, təkəş-təkəş yeriyir ki, deyirsən bəs bu kəndistanın qoçu Nəcəfqulusudur*”.

Əlfı Qasımov “Adın şöhrəti” adlı məqaləsində “*Zülmün, ictimai bərabərsizliyin, haqsızlığın hökm sürdüyü köhnə cəmiyyətdə adlı-sanlı adamlar kimlər idi?*” – deyə yazar və buna belə cavab verir: “*Pişik görəndə şirə dönən, şir qabağında isə tülkü kimi quyruq bulayan, özü kimi keçisi də sırtıq olan qoçu nəcəfqulular!*”

“Qoçu Nəcəfqulunun keçisi” ifadəsi ümumiləşərək qudurğan, ərköyün adamları, heç bir qayda-qanun tanımaq istəmə-yənləri bildirmək üçün işlədirilir.

İ.Əfəndiyevin “Geriyə baxma, qoca...” romanında Nəcəf bəy belə təqdim olunur: “Bu, uca, yoğun, enlikürək, qara-bığlı bir kişi idi. Özünün də zoğal ağacından başı dəmir toppuzlu qırmızı bir çomağı var idi. Camaat arasında “Nəcəf bəyin çomağı” məşhur idi. Hətta bu çomağın haqqında cürbəcür nağıllar da düzəlməyə başlamışdı. Bakıda qoçu Nəcəfqulunun keçisi necə

ərköyün idisə, Qarabulaqda da Nəcəf bəyin çomağı heylə ərköyün idi. Bəy şəhərə gəzməyə çıxanda çomağını hansı dükanda qoysaydı, o dükanın sahibi toxunulmaz hesab olunurdu”.

QULAĞI DARI DƏLMƏK

İfadənin dilimizdə müxtəlif variantları işlədirilir: O sarıdan qulağı dari dəlirdi (S.Əhmədov). Qulağı dari dələnlərdən biri dedi (Q.Xəlilov). Onlar bir səslə eşitmək üçün qulaqları ilə dari dənlədilər (M.İsmayılov). Qulağı dari dənnəyirdi (M.Süleymanlı).

Göründüyü kimi, ifadənin birinci və ikinci ünsürleri (“qulaq”, “dari”) sabitdir, üçüncü ünsür isə çoxvariantlıdır: dəlmək – dərmək – dənləmək – dənnəmək.

Danışq dilində habelə “qulağı dari darımaq” ifadəsi işlənir ki, bu danışq variantı ifadənin əslinə daha çox uyğundur. Buradakı “dari” sözünün ədəbi dilimizdə işlənən “dari” heç bir əlaqəsi yoxdur və bunlar omonim də hesab edilə bilməzlər. İş burasındadır ki, dilimizin ən qədim bir xüsusiyyəti eyni köklü isim və feillərin bir birləşmə təşkil etməsidir. Həmin birləşmədəki isim (birinci komponent) dildə müstəqil vahid kimi işlənməyə də bilər: kəsəmət kəsmək, dönərgə dönmək, çirtdəyi (sonralar: çıçəyi) çırtlamaq, sallaq sallamaq, dindindəmək, boy boylamaq, söy söyləmək, diş dişləmək, əymə əymək, ərigi əzilmək, yolma yolmaq, tutma tutmaq, yazı yazmaq, düzə düzəmək, qoşqu qoşmaq, itikitmək, gəlin gəlmək və s.

Göstərilən “dari darımaq” ifadəsində bildirilən eyni məna feili komponentlə də (“darımaq”) ifadə olunur. Bu cəhət də, yəni bütün birləşmənin mənasını bir komponentin ifadə etməsi xüsusiyyəti dilimizdə geniş yayılmış qanunlardandır və elmdə

“semantik sixılma” hadisəsi adlanır. Bu söz hər iki ünsürün birlikdə mənasını bildirir və semantikaca zənginləşmiş olur. Məsələn, dilimizdə gəlin gəlmək, yazı yazmaq, ərigi əzilmək, söy söyləmək və s. əvəzinə gəlmək, yazılımaq, əzilmək, söyləmək

də işlətmək mümkündür və bu prinsiplə də dari darımaq əvəzinə darımaq işlənə bilir.

R.Əfəndiyevin “Qan ocağı” komediyasında Güllü deyir: “Məni *dariyanın* evi yixılsın, mənə göz vuranın gözü çıxsın. Uşaqlarımı o qədər *darıdilar* ki, axırı başlarına çıxdılar”.

Beləliklə, “darımaq” bir kəsin haqqında danışmaq, onu dilə-dişə salmaq, biabır etmək deməkdir.

R.Rzanın “Həzər” şeirində deyilir:

Həzər,
sabun köpüyü kimi
bir anda yaranan,
dillərdə, ağızlarda *daranan*,
yüz qəlbədə
yüz həsəd oyandıran,
içi özünü,
çölü özgəni yandıran
şöhrətin səfasından həzər.

“Darımaq” sözünün danışmaq, söylənməklə əlaqəsi “dara-bara (salmaq)” vahidində də müşahidə edilir. Habelə xalq dilində “darını kola tökmək” ifadəsi qeybət qırmaq, şəxs haqqında onun pisinə danışmaq mənasında işlədir. S.Rəhimovun “Çidar” hekaysində belə bir dialoq vardır:

“—Ora-bura səpələnib yadlaşmayın, qaynayın, qovuşun!
— Niyə səpələnib yadlaşırıq, ay arvad?
— Sən *darını kola tökmə*, Əflatun! – deyə Bikə xala qohum-larının tərəfini əldən vermək istəmədi”.

Qədim insanlar sözü ifadə ediyi əşyadan ayrı təsəvvür edə bilmirdilər və onların fikrincə, əşya çox işləndikcə zəifləyib (ye-yilib, sürtülüb) məhv olduğu kimi, söz də çox işlənəndə onun sahibi zəifləyib məhv ola bilər. Odur ki, heç kəs özü haqqında baş-qalarının danışmasını istəməz. Bu məqsədlədir ki, ibtidai cəmiyyətlərdə hər kəs adını gizlin saxlayır, başqalarına demir. “Darı

darımaq ifadəsi də bu inamlı əlqədar olmuşdur. Sonralar bu “darımaq” feili arxaikləşdiyi üçün ədəbi dildən çıxmış, lakin dialektlərdə və qeyd olunan tərkibin daxilində yaşamaqda davam edir.

QURDDAN ÇOBAN OLMAZ

İfadə qədim yunan təmsilçisi Ezopun “Çoban və qurd” təmsili ilə əlaqədar bir sıra dillərdə yayılmışdır.

Təmsildə göstərilir ki, bir çoban kiçik bir qurd balası tapıb, onu öz itləri ilə birlikdə bəsləyir. Qurd balası böyüüb sürüyə hücum edən canavarları qovmaqda iştirak edir. Ancaq get-gedə qoyunları aparan qurdlara qoşulmağa və ovdan yeməyə başlayır. Bəzən özü də süründəki qoyunlardan öldürüb yeyir. Bundan xəbər tutan çoban qurdu öldürür.

Sədinin “Gülüstan”ında deyilir: “

Şahlara yaraşmaz zülm etmək bir an,
Qurddan ola bilməz sürüyə çoban.

QURDDAN QURD TÖRƏYƏR

İfadə həm də “Qurdun balası da qurd olar” şəklində işlədir. Başqa sözlə: qurdun balasına da etibar yoxdur.

Bu ifadə Sədinin “Gülüstan”ından yayılmışdır,

İnsanla qalmağa etsə də, adət,
Qurd oğlu qurd olar, yenə, nəhayət.

Bu ifadənin daha bir sıra variantları meydana çımışdır ki, bunlardan biri də “itdən it törəyər” variantıdır. Q.B.Zakirin “İtdən törəyən axır olur səg köpək oğlu” misrası məşhurdur. N.B.Vəzirovun ”Ev tərbityəsinin bir şəkli” pyesində belə bir dialoq vardır:

“Bayraməli bəy: O qarabağlı bəy oxuyan həcv nə tövr idi?
“Deyirlər məsəldir məşhur törəyən itdən...” Xeyr, belə deyil.
“Deyirlər məsəldir bitər öz kökü üstə ot, axırda törəyən itdən
olur köpək oğlu....”.

Əsgər: O qarabağlı belə oxuyurdu:

Var özgə vilayətdə də tək-tək köpək oğlu,
Hədsizdi bu viranədə bişəkk köpək oğlu.
Məşhur məsəldir bitər ot öz kökü üstə,
İtdən törəyən axır olur səg, köpək oğlu.

QURD İLƏ QİYAMƏTƏ QALMAQ

Məcazi mənada: həddən artıq çox yaşamaq, ömrü çox olmaq, kaftarlaşmaq, ölməmək, həmişə mövcud olmaq.

Qiyamətə yaxın yer üzündəki bütün adamların ölüb gedəcəyi, yalnız qarşı ilə qurdun qalacağı haqqında mövhumi əqidə vardır ki, bunun mənşəyini müəyyənləşdirmək çox çətindir.

Məlumdur ki, qədim türk xalqlarında qurd müqəddəs (və buna görə də ölməz, qiyamətə qədər qalan – yaşayan) heyvan, totem hesab edilmişdir. Qədim türk və monqol xalqları arasında qurdun müqəddəsliyi haqqında çoxlu əfsanə və rəvayətlər olmuşdur. “Kitabi-Dədə Qorqud” dastanlarında “qurd üzü mübarək” hesab edilir. Qədimdə qurdun insanı hər cür bəladan, fəlakətdən qoruya bildiyi haqqında inam yayılmışdı. Qədim türk xaganları müxtəlif yerlərdən yanlarına gələn elçiləri üzərində qurd rəsmi olan bayraqa təzim edəndən sonra qəbul edərdilər. Hətta inqilaba qədər bir sıra türk xalqları (yakut, xakas, altay, qazax, tatar, qaqauz və s.) qurdun tükündən, dərisindən və dişindən müxtəlif məqsədlərlə istifadə edirdilər. Qədim təsəvvürlərə görə sonsuzluğun qarşısını almaqda, uşaqları vaxtsız ölümündən xilas etməkdə qurdun çox mühüm köməyi vardır. Demək, qurd bir növ dirilik rəmzi, uzunömürlülük əlaməti hesab edilmişdir. Qurd

bir müqəddəs varlıq kimi qədim türk xalqlarını səadətə qovuşdurən obrazdır.

Dünyanın bir çox xalqları qurdu müqəddəs heyvan saymışlar. Qədimdə Roma şəhərinin əsasını qoyan Romul və Rem qurd südü ilə bəslənmişdir. Romalılar müharibə allahı Marsı qurd şəklində təsəvvür edirdilər. Qədim almanlar da qurda sitayış edirdilər. Qurdun müqəddəsləşdirilməsi hadisəsi qədim rus, Ukrayna, gürcü, abxzaz, avar, kurd xalqlarında da olmuşdur.

Qurd türk alqlarının totemi hesab olunur. Totem olduğu üçündür ki, onun adı tabu sayılmışdır. Odur ki, tabu sözünün əvəzinə qədim türk dillərində “bori//buri” işlənirdi. Aazərbaycan dilində bu sözün əvəzinə evfemizmdən (“boz bəy”), təsviri-perifrastik üsuldan (“ağzı qara”) və ya alınma sözdən (“cana-var”) istifadə edilir. Bir çox türk dillərində bu söz ilə əlaqədar şəxs adları yaranmışdı. Buri, Buriboy (Dədə Qorqud dastanlarında – “Baybura”), Burixan, Burigül, Buridaş, Burnisə və s.

Qurd adının şəxsə verilməsi başqa xalqlarda da müşahidə edilir. Serb dilindəki Vuk, Vukas, Vukaslava, rus dilindəki Volk, alman dilindəki Adolf və ya Volfhanq adları “qurd” sözü ilə əlaqədardır.

Bütün bunlardan sonra demək lazımdır ki, ifadənin alliterasiya prinsipi ilə düzəlməsi (“q” səsi ilə başlanan sözlərin ardıcıl gəlməsi) onun dildaxili qanunlar əsasında yaranması haqqında hökm verməyə əsas verir.

Bu qurd ilə qiyamətə qalacaq qarı (nənə, ana) əslində torpağı (Yeri) təmsil edir.

“Şamo” romanında Kamran kişi deyir:” *Görünür ki, Afət qarı qurd ilə qiyamətə getmək istəyir* ”.

N.B.Vəzirovun “Sonrakı peşmançlıq fayda verməz” komediyasında belə dialoq vardır:

“Fatma xanım: Sənin kimi oğulun paltarın töküm, üstündə şaxseyin təpim, şamını, şaxını qara boyuyum.

Səlbinaz xanım: Bu ölsün, sən *qal qurdnan qiyamətə*. Sənsiz ölkə dolanmaz. Gör dilinə nə tövr söz gəlir kaftarın”.

İsi Məlikzadənin “Dədə palıd” povestində deyilir:” Bağır qurdnan qiyamətə qalmayacaq ha, vaxt yetişəndə o da öləcək. Bs onda yurdsuz Bağırın cənazəsini hardan götürəcəklər; camaat hara yiğışacaq?”

Mir Cəlalin “Dağlar dilləndi” povestində Ədalət ilə Rüstəm arasında belə söhbət gedir:

- *Mən heç kimə getməyəcəyəm, mən oxuyuram...*
- **Qurd ilə qiyamətə qalmaycaqsan ki?**

QURD QUZU İLƏ OTLAMAQ

Başqa sözlə: sülh, əmin-amanlıq, sakitlik olmaq.

Qədim yəhudilərin müqəddəs kitabı Tövratda (“Qanun” deməkdir) göstərilirdi ki, bir zaman dünyaya ədalətli bir şah gələcək, yer üzündən bütün zülmətlərin kökünü kəssəcək, qurd quzu ilə otlamağa başlayacaqdır.

Bu vəsitə ilə din xadimləri zəhmətkeşləri yaxşı gün uğrunda mübarizədən çəkindirməyə çalışırdılar.

QURDU ULAMAQ

Başqa sözlə: bəxti gətirmək, taleyi yar olmaq, müvəffəqiyyət qazanmaq.

Bir çox mənbələrdə göstərilir ki, qədim türk adətlərinə görə qurd kimi ulamaq düşmən üzərində qələbənin rəmzi hesab olunurdu.

Vaxtilə türk xalqlarında qurd bir totem hesab edilirdi. Fir-dovsi “qurd başlı Türk” haqqında məlumat verir. Qədimlərdə dişi qurd “ulu ana”, erkək qurd “ulu ata” hesab olunurdu. Mənbələrdən məlum olur ki, qurdun ulaması ilə qoşun yola çıxır, səfərə gedir. Qurd yerə oturduqda isə səfərdən dönürdülər (Uygurca Oğuz dastanında Oğuz xanın səfərləri). Əfsanədə deyilir ki,

Oğuz xan “Urum” üzərinə yürüş edərkən bir gecə çadırına bir işıq (nur) düşdüğünü görür. Bu işıq boz qurd idi ki, ona yol göstərməyə gəlmişdi. Beləliklə, qurd qoşunun rəhbəri, hamisi hesab olunurdu.

Qədim Çin mənbələrində göstərilir ki, VI – VII əsrlərdə türk qoşunları, xüsusilə də xaganın xüsusi dəstəsi (qvardiyası) “qurd” (bori) adlanırdı. Və bununla əlaqədar qurdun ulaması mübarək fal sayılırdı. Maraqlıdır ki, “Dədə Qorqud” dastanlarında qurdun üzünü görmək mübarək fal hesab olunur. “Qurd üzü mübarəkdir” – deyilir. Salur Qazan : –“Qara başım qurban olsun, qurdum, sənə” – deyr.

Dastanlarda belə bir təsvir vardır: “Babası ilə Yeynək gizli yaxa tutuban iyəşdilər. İki həsrət bir-birinə buluşdular. İşsiz yerin *qurdı* kimi *ulaşdılar*. Tanrıya şükürlər qıldılar”.

Rus salnamələrində (Lavrentyev və İpatyev salnamələri) göstərilir ki, məhz müttəfiqi poloves knyazı Bonyakın ovsunu sayəsində rus knyazı David Volinski uyqurlara qalib gələ bilmışdı. Bonyakın köməyi belə olmuşu: döyüş qabağı gecə yarısı Bonyak qoşundan xeyli aralanıb qurd kimi ulamağa başlamışdı. Bu zaman dörd ətrafda ulayan qurdlar onun səsinə səs vermişdilər. Bonyak qurdların ulamasını qələbə rəmzi kimi yozmuşdu.

F.B.Köçərlinin “Balalara hədiyyə” kitabında belə “sayaçı sözləri” vardır:

...Siz sayadan qorxmusuz,
Səfa yurda qonmusuz.
Səfa olsun yurdunuz,
Ulamasın qurdunuz.
Ac getsin avanınız,
Tox gəlsin çobanınız.

R.Əfəndiyevin “Qonşu qonşu olsa, kor qız ərə gedər” komediyasında Mələk deyir: “...O qızı bəyə versələr, vallah bəyin *qurdı* gündüz *ular*”.

Yenə onun “Pul dəlisi” komediyasında Məşədi Məmməd arvadına deyir: "...Ay arvad, məsəl var ki, sən saydırın qoy dursun, gör fələk nə sayıbdır. Bu gündən sonra sənin *qurdun gündüz ular, gecə ulamaz*”.

Qurd əvəzinə bəzən it sözü işlədir. Əfsanələrə görə it (sonradan qurd) türk xalqlarının totemi olmuşdur. Qədim hunların fikrincə Atilla itdən doğulmuş görkəmli hökmdardır. Hunların bütün Avropaya yaydıqları əfsanələrə görə vaxtilə macar hökmdarı öz qızını Vizantiya hökmdarının oğluna vermək istəyir və qızı gözdən uzaq bir yerdə (möhkəm bir qalada) mühafizə edir. Bu qalada qızla bir it olurdu. Guya qız həmin itdən hamilə olmuş və Atilla doğulmuşdur.

A.Şaiqin “Tapdıq dədə” əsərində deyilir:

... Varlandı Məmişin iti uladı,
Döndü bir ac qurda, xalqı doladı.

Qədim türklər öz əfsanəvi babaları Oğuz xanın qurddan törendiyini deyirdilərsə, monqollar da Çingiz xanın “boz qurddan” doğulduğunu göstərirdilər. Odur ki, monqolların bayrağında qızıl saplarla qurd başı həkk olunurdu.

Azərbaycanda monqol istilaçılarına qarşı yönəlmış bir tapmaca maraqlıdır:

Ağzı qara boz bəylər
Dinsən ağzın əyilər.

Burada açıq-aydın şəkildə iri, yekə ağızlı, ağzı qara (“ağzı qara canavar”, “ağzı qara tülükü”) monqolların vəhşiliyinə, qəddarlığına işarə edilir. Onlara qarşı çıxanın, “dinənin” (“Xandan gəlmış nökərəm, dinmə, dişlərini tökərəm” ifadəsi də monqol istilaçılarına qarşıdır) ağzı əyilə bilər, yəni, ağzını əyərlər.

Qurd, xüsusilə də “boz qurd” (“boz bəy”) totem sayılırdı. Totem olduğu üçündür ki, sonralar “qurd” sözü əvəzinə “canavar işlədilməyə başladı.

QUŞ DİLİ

Eramızdan əvvəl 965 – 928-ci illərdə hökmdarlıq etmiş (Süleyman peyğəmbər) Süleyman ibn Davud haqqında Şərqdə çoxlu əfsanələr vardır. Süleyman həm də bütün heyvanların və quşların dilini bilirmiş. Onları lazımlı gəldikdə səsləyib, öz hüzuruna gətirərmiş. Bu barədə Quranın “Qarışqalar” surəsində də məlumat verilir.

Görkəmli fars sənətkarı Fəridəddin Əttarın bu əfsanə ilə əlaqədar “Məntiq-üt-teyr” (“Quşların nitqi”) adlı fəlsəfi poeması məşhurdur. Sifizm görüşləri və rəvayətləri əsasında yazılmış bu əsərin iştirakçıları quşlar (hüd-hüd, tutu, tovus, bülbül, qumru, turac, göyərçin, şonqar və s.) olub, öz “quş dillərində” danışırı. Buradakı “quş dili” ifadəsi həqiqi mənadan əlavə, bir də (əsasən) rəmzi, sufi təriqətinə xas bir dil mənasını da bildirir. Odur ki, sifizmdən xəbərdar olmayanlar üçün bu dil müəmmalı, sirlili, anlaşılmaz bir dil olaraq qalır.

Əttarın əsəri bütün Şərqdə çox geniş şöhrət tapmışdı. Həmin əsərin təsiri altında Ə.Nəvai “Lisan üt-teyr” poemasını yazmışdı. Ümumiyyətlə, anlaşılmaz, qəliz ibarələrlə dolu dilə tədricən “quş dili” deməyə başlamışdır.

Nəsimi yazmışdır:

Xəttü xalun məntiqi-teyridür əhli-vəhdətün,
Quş dilin sən tərcüman etmək dilərsən, etməgil.

Nəsiminin başqa bir şeirində deyilir:

Heç kimsə Nəsimi sözünü fəhm edə bilməz,
Bu *quş dilidir*, bunu Süleyman bilir ancaq.

İstedadlı dilçilər Yusif Seyidov və Samət Əlizadənin yazdıqlarına görə bu beytdən “belə nəticə çıxır ki, sufilik və xüsusən hürufilik təriqətinin prinsiplərini, normalarını, həmin təriqətdə

sözlərin gizli mənalarını bilməyən, şairin məsləki və mübarizə yolu haqqında təsəvvürü olmayan oxucu üçün bir çox şeirlərin (Nəsimi şeirlərinin) dili *quşların dili* kimi anlaşılmaz olacaqdır”.

Müəyyən bir dövrdə yalnız təriqət jarqonlarına deyil, ümumiyyətlə, hər hansı anlaşılmaz, qəliz ibarələrlə zəngin olan dilə də “quş dili” deyilməyə başlayır.

Qəliz ibarələrlə dolu bir vəzə qulaq asandan sonra M.F.Axundov “Kəmalüddövlə məktubları”nda yazırıdı: “Mən belə *quş dilini* necə anlayım?”

“Quş dili” həm də səciyyəvi bir arqo növüdür. Sözlərin hər hecasına müəyyən səsin artırılması ilə ünsiyət saxlanmasına quş dili deyilir. Hər hansı bir səs (hərf) müəyyən quşun səsi-ni//dilini işarə üçün sözlərə əlavə edilmiş olur. Odur ki, ümumi “quş dili” əvəzinə daha konkret “qarğı dili”, “quzğun dili”, “leylək dili” və s. işlədir.

İbrahim Dəkuki İraq türkmənləri arasında “üşüncü şəxsin anlamaması üzün” quş dilindən istifadə olunduğundan bəhs etmişdir. O göstərir ki, “K”, “Z”, “B”, “Q” hərflərinin (“K” – leylək, “Z” – sığırçın, “B” – bayqus, “Q” – qarğı dilinə) hər biri müəyyən bir quş səsinə dəlalət edir. Müəllif “haraya gedirsən?” ifadəsinin müxtəlif quşların dilində necə səslənəcəyini də qeyd etmişdir.

Leylək dili ilə (“K” əlavə etməklə: – Hakarakayaka gegefährkirsənkən?

Sığırçın dili ilə: (“Z” əlavə etməklə): – Hazarazayaza geze-dir sənzən?

Bayqus dili ilə (“B” əlavə etməklə): – Habarabayaba gebedir birsənbən?

Qarğı dili ilə (“Q” əlavə etməklə): – Haqaraqayaqa gegefährqırsənqən?

“Dədə Qorqud” dastanlarında “quzğun dili” ifadəsinə rast gəlirik.”On altı min ip üzəngili, keçə böklə, azığın dilli, *quzğun dilli* kafir (“Qazanın öününe) çıxa gəldi”.

Bəs ümumiyyətlə, quş dili varmı? “Azərbaycan gəncləri” qəzətinin 14 dekabr 1971-ci il tarixli nömrəsində dərc edilmiş “Quşlar qədim dillərdə danışırlar” başlıqlı yazıda deyilir:

“Rio-Vrio. Məlumdur ki, tutuquşular insan danışığını təkrar edə bilirlər. Bundan başqa, onlar uzun ömür sürmələri və yaxşı yaddaşları ilə fərqlənirlər. Belə ki, bu quşlar körpəlikdə eşitdikləri sözləri bütün ömürləri boyu xatırlayırlar. Lakin bəs nə üçün bu istedad başqa quşlara deyl, ancaq tutuquşulara məxsusdur! Rio-Vriodakı tutuquşuluq institutu bu məsələ ilə məşğul olmuşdur. Aydınlaşmışdır ki, çox qədim zamanlarda bütün quşlar o vaxt mövcud olan dilləri qavrayırdılar. Lakin zaman keşdikcə bu qeyri-adi istedad ancaq tutuquşularda və müəyyən dərəcədə də sağsağnlarda qalmışdır. Bundan başqa, məlum olmuşdur ki, bütün müasir quşlar öz əcdadlarının yaşadıqları ərazinin qədim dillərində “danışırlar”. Belə ki, sərçə hindlilərin qədim əcdadı olan çerok qəbilələrinin danışiq dilinə uyğun cikkildəyir.

Bülbüllər və sarı bülbüllər şübhəsiz, öz mahnlarında indiki italyalıların qədim əcdadlarının musiqi dilini saxlamışlar. Qarğalar Şimali-Qərbi Avropanın ilk sakinlərinin boğaz səsli dilini, qartallar isə qədim dağlıların dilini min illik keçmişdən bugünkü günlərə gətirib çıxarmışlar.

Tutuquşulara gəldikdə isə, onlar qiymətli bir kəşfi təsdiq etmişlər. Amazonka çayı deltəsində tutulmuş erkək və dişi tutuquşular (onların təxminən 400-406 yaşında olduqları təyin edilmişdir) bu yaxınlarda alımlar tərəfindən Cənubi Amerika cəngəlliklərində təsadüf efilmiş qəbilələrin dilində “danışırlar”. Halbuki hələ son vaxtlaradək bütün ornitoloqlar elə hesab edirdilər ki, tutuquşular mənasız səslər çıxarırlar”.

QUŞ QANADLA UÇAR

Birliyə çağırın bu ifadə hazırda el içində əsasən öyünd-nəsi-hət vermək məqsədilə işlədir. Başqa sözlə, adama arxa, qohum-əqrəba, isti ocaq gərəkdir mənasını verir.

Həmin ifadə bir qədər başqa şəkildə VI əsrin ərəb şairi Üveys ibn-Həcərin bir şeirində işlədilmişdir.

M.Kaşqarının lügətində “Quş qanatın, ər atın” (“quş qanadla. ər atla”) ifadəsi bir misal kimi verilir.

Bir sır müasir əsərlərdə (“Atalar sözü”, 1965) “El hümətlə, quş qanadla” şəklində işlədir.

QUŞ SÜDÜ

Tapılmayan və mümkün olmayan şey barəsində işlədilən bu ifadə haqqında müxtəlif fikirlər vardır. Süd ancaq məməli heyvanlarda ola bilər. Quşların süd verməsi görünməmiş işdir. Lakin dildə işlənən “Quş südünəcən hər şey var”, “Quş südündən tutmuş hər şey var” kimi ifadələr zəngin, dövlətli adamı və ya yeri bildirir.

Ifadənin həmin mənada ən qədim variantı Petroniy (eramızın 66-ci ilində vəfat etmişdir) tərəfindən işlədilmişdir. Filosof Anaksaqor isə “quş südü” dedikdə yumurta ağıını nəzərdə tuturdu və beləliklə obraz yaratmaq istəyirdi.

Vaxtilə “Bakı” qəzetində (26 may 1961-ci il) “Bilirsiniz-mi?” başlığı altında belə bir məlumat verilmişdir: “Bilirsinizmi ki, quş südü vardır? Bir baxın, adı göyərçinlər yumurtadan təzə çıxmış balalarını necə yedizdirirlər: balalar dimdiklərini ana göyərçinin boğazına soxur və oradan ağ sıyıq maddə alırlar. Bu maddə balalar yumurtadan çıxmamışdan bir az əvvəl ana göyərçinin çindanında əmələ gəlir. Ona quş südü deyirlər”.

Kim deyir? Əlbəttə, mütəxəssis alimlər, məhdud qrup adamlar. Onların termin kimi işlətdiyi bu ifadə xalqın dilindən fərqlidir. Xalq, hələ ki, “süd” dedikdə əsil südü, “quş südü” de-

dikdə isə tapılmayan şeyi nəzərdə tutur. Qədim yunanların fikrincə, dünyada bir ada var ki, orda quşlar süd verir.

Ə.Vəliyev “Budağın xatirələri”ndə yazır:” Gələnlər... yemək otağına girib oturdu... Stolun üstündə... *quş südii* də var idi”.

C.Bərgüşadın “Siyirlmiş qılinc “ romanında Qozbel Mirzə dostu Fənhasa deyir:” Bağdad, allahın müsəlman əhlinə ən qiyamətli hədiyyəsidir...Bazar-dükənləri, allaha şükür, doludur, özün görürsən, *quş südii* də tapılar burda”.

QUŞU QONMAQ

İfadə obrazlı şəkildə “xoşlamaq, istəmək, sevmək” mənasında işlədirilir.

Qədim təsəvvürlərə görə insanın varlığı bədən və ruhdan (cism və candan) ibarət hesab olunur və ruh (can) quş şəklində təsəvvür edilirdi. Dilimizdə poetik obraz kimi işlənən “könlə quşu”, “can quşu”, “qəlb quşu” ifadələri əslində bu səhv təsəvvürlə əlaqədardır. Bu könlə quşu bədəni (cismi) tərk edərkən insan ölmüş.

Nağıllarımızda divlərin canı (can quşunun) ayrıca şüşədə saxlandığından, onların adətən göyərçinlər olduğundan bəhs olunur. Başqa sözlə, bu mənəvi quşu ideal aləmi maddiləşdirən insan uydurmuşdu. Sonralar həmin tərkiblərdən “könlə”. “can”, “qəlb” sözləri atılmış, yalnız “quş” sözü saxlanılmışdır (dilçilik elmində belə dil hadisəsinə “semantik sixılma” deyilir). “Quşu qonmaq” yəni könlü, ürəyi, qəlbini qonmaq.

Bu mövhumi varlıq (könlə quşu) bir sıra nağıl və das-tanlarımızda işlədilmişdir. “Əsli və Kərəm” dastanında göstərilir ki, ova çıxmış Kərəmin quşu (tərləni) başqa bir quşun dalınca uçur. Ondan qaçan quş Əslinin başına gəlib çatır, bağda gəzən Əslinin qucağına düşür. Bunun dalınca Kərəmin quşu gəlib yetişir. Əsli Kərəmin də quşunu tutur. Buraya gəlib çıxan Kərəm deyir:

Quşum uçdu Əsli xanın bağına,
Əsil qızsan, əsil eylə, quşu ver,
Gözəllər düzülüb solu-sağına,
Əsil qızsan, əsil eylə, quşu ver.

Ə.Vəliyev “Bakı bağları” hekayəsində yazır:”Uşaqlı-
ğım və gəncliyim burada keçdiyindən kəndə quşum qonmur, ca-
maatdan ayrılməq istəmirdim”.

İ.Hüseynovun “Saz” povestində Qurban deyir:”Qurtar-
mışıq o söhbəti, İsfəndiyar kişi...Bilmirəm nə olub, sənin belə
quşun qonub o axsağa. Bir də qapıya-bacaya çağırma onu”.

Maraqlıdır ki, qədim şumerlər “tale” anlayışını quş şək-
lində təsəvvür edirdilər. Habelə ərəblərdə də “quş” tale rəmzi-
dir.

QUYRUQ DOĞMAQ

Bəzən də “*quyruq doğan ay*”, “*quyruq doğan vaxt*” və
s. şəkillərdə işlədirilir.

Adətən yay fəslinin ikinci yarısının başlandığını bildir-
mək məqsədilə həmin ifadəni işlədirlər.

Bu ifadənin məşəyi haqqında müxtəlif mülahizələr möv-
cuddur. Bəziləri bunu yayın ikinci yarısında quyruqlu ulduzun
doğması ilə əlaqəlndirir, başqa bir fikrə görə isə həmin ifadə
“*quyruq donmaq*” birləşməsinin təhrif edilmiş şəklidir. Guya
həmin vaxtdan quyruq yağı donmağa başladığı üçün ifadənin əs-
li məhz belə olmamış. Dilimizdə “*quyruq donmaq*” ifadəsi də
vardır. M.Süleymanovun “Zirvələr” romanı belə başlayır:”
196...ilin payızı yaxınlaşındı: Günlər qısalır, gecələr isə uzanırı.
Quyruq donandan istilər get-gedə azalır, sərinlik düşürdü”.

Lakin ifadənin əsli (düzgün, ilkin variantı) “*quyruq doğ-
maq*”dır. Bu isə bəzən xalq etimologiyası prinsipi üzrə, səhv
şərh olunur.

S.Rəhimovun “Şamo” romanında aşağıdakı təsvir bu cəhətdən maraqlıdır:

“Daha hava soyuqlaşırdı...

– Daha balam, *quyruq doğdu*, hava sindi, – sözləri alaçıqlar arası gəzib dolanmağa başlayırdı...

– Sən heç palid yarpaqlarını demirsən? Baxırsanmı üstündəki *quyruğa*? Yarpağının üstündə qüdrətindən elə *quyruq doğub* ki, deyirsən bəs xalıq özü bunu nə qədər gözəl yaradıbdır. Baxırsan ki, ağlı-qırmızılı sarılı yumşaq bir şey! Adam deyir, xudaya, bu nə qüdrətdir?

Tərəkəmə camaatına məxsus bu əlamət və anlayışlar – yəni dəvələrin daha gecələri dağdan üzünü çevirib aran tərəfə yatmaları, palid yarpaqlarında al-əlvan, bir növ qoyun *quyruğunu* andiran bir para şeyin doğulmayı bütün yaylaqçıların heyrətinə səbəb olur...onların yadına aranı salırdı”.

H.B.Zərdabi bu ifadəni belə izah edir: ”Bizim göy üzündə gecələr görükən ulduzların hamısı həmişə görünməyir. Elə ulduz var ki, ilin bir vaxtında görünür, qeyri vaxtlarda görünməyir və bir də ulduzlar çox olduğuna onları bir-birindən aralamaqdan ötrü dəstə-dəstə edib hər bir dəstəyə bu dəstə oxşadığı şeyin, ya heyvanın adını qoyurlar ki, onları tanımaq asan olsun. Bu ulduz dəstələrinə cürbəcür adlar qoyublar. O cümlədən onların bir dəstəsinə *quyruq* deyirlər ki, həqiqət heyvan *quyruğuna* şəbahəti var.

Zikr olan zaman ki, yayın ortası olur və günün istisiniñ yer üzündə qalan hissəsi fəzada yox olan hissəsinə bərabər olur ki, ondan sonra yerin üzü mürur ilə soyuyur. O *quyruğa* oxşayan ulduz dəstəsi bizim yerimizdə tülu eir. Hər kəs iyunun 25-də sübh tezdən durub gündögana baxsa, orada o *quyruğa* oxşayan ulduz dəstəsini görür...” (Bax: “*Quyruq doğdu, cillə çıxdı*” məqaləsi).

X.N.Həsənovun “Təbiət və hikmət” kitabında deyilir: ”...*Quyruq* doğan vaxt havada olan dəyişikliyə misal olaraq qeyd etmək istərdik ki, Pirqulu stasionlarında (Şamaxı rayonu)

11961-1977-ci illərdə apardığımız meteoroloji müşahidələr göstərir ki, 17 ilin 15 ilində avqustun 3-dən 10-dək (bəzi illər 5-8) Azərbaycanın əksər dağlıq rayonlarında müxtəlif miqdarda yağışlar yağır və bununla da havanın yayda qızma müddəti başa çatır”.

Quyruq doğmaqla əlaqədar havaların sınması inamı çox qədim tarixi olan əsatirlərdə əks olunmuşdur. M.Ovrəngin 1957-ci ildə Tehranda nəşr olunan “Qədim İran bayramları” kitabından məlum olur ki, çox-çox qədimlərdə Tir (və ya Tiştar) adlı ulduzu (ehtimal ki, Sirius nəzərdə tutulur) “yağış ulduzu” və ya “yağış ilahəsi” hesab edib ona sitayış edirdilər. Bu ulduz isə heç də həmişə görünmür, tir ayına (iyunun sonu, iyulun əvvəlləri) horizontda azacıq yüksəlir, yalnız avqustda (və sonralar) görünməyə başlayır.

M.Ovrəng göstərir ki, yayın qızmar vaxtı, “istidən ürək partlayanda”, otlar yanıb ağaclar quruyanda üfüqdən baxmaqla Tiştar sanki adamlara xeyir xəbər göndərir, onları ruhdan düşməyə qoymur.

Müqəddəs Zərdüşt kitablarında deyilir ki, Tiştar əvvəlinci on gecə ərzində gözləri alışb yanan on beş yaşlı oğlan şəklində görünür, sonrakı on gecədə qızıl buynuzlu camış şəklində görünür, daha sonrakı on gecədə isə qızıl qulaqlı və qızıl yüyənlə qəşəng bir ağ at şəkli almış olur ki, bu at Varukata dənizinə tərəf su içməyə gedir. Lakin quraqlığı təmsil edən Apauşa qara və dəhşətli bir at şəklində, qulaqları, boynu və quyruğu tüksüz olduğu halda Tiştarın qarşısını kəsir.

Döyüşdə əvvəlcə zəif düşüb geriləyən Tiştar allah Ahurməzdani köməyə çağırır və yenidən döyüşə atılır. Bu zaman pərilər quyruqlu ulduzlar şəklində div Apauşaya köməyə gəlsələr də, Tiştar qələbə çalır. Həvada dəyişiklik (sərinlik) başlanır. Göründüyü kimi, burada quyruqlu ulduzlardan, onların məğlub edilməsindən bəhs edilir.

Başqa bir qədim inama görə, Tərəzi bürcünün yanındakı kiçik ulduza “quyruq” deyirlər. Guya onu Tərəzi Ülkərdən

oğurlyıbmış. Bu uledüz (“quyruq”) doğandan sonra havalar sərinləyir. Guya o doğmasa, dünya od tutub yanarmış.

F.Köçərli “Köçərilərin övza və əhvalı” məqaləsində yazır: ”İki ay, artıq başı iki ay yarımdan ziyadə dağda qalmayıb, quyruq doğandan sonra, yəni iyunun iyirmi beşindən, yainki avqustun əvvəllərindən başlayırlar arana köçməyə...“

Quyruq doğandan sonra əgərçi hava bir az sınır və milçək azalır, amma bununla belə aranda yenə şiddətli istilər keçir və avqust ayı bizim camaat arasında “qora bişirən ay” adı ilə məşhurdur”.

Digər bir fikrə görə, yayın ikinci yarısında palid yarpaqlarının arxa (astar) tərəfində qoyun quyruğuna oxşar qısa, kiçik qızartılar meydana gəlir. İfadənin də bununla əlaqədar yaranlığı zənn edilir.

Ə.Vəliyevin “Budağın xatirələri” romanında deyilir: ”Əgər yazın gözü açıldan *quyruq doğana* qədər göydən yerə bir gilə düşmürsə...heç nə əmələ gəlmir...Bu gün sabah *quyruq doğacaq*, sərinlər başlayacaq, yazda da köçüb gedəcəyik dağlarımıza”.

Mir Cəlalın “Yolumuz hayanadır” romanında deyilir: ”Əntiqə yazbaşı yox, yayın axırlarında, *quyruq doğandan* sonra gəlmışdı”.

QUYRUQSUZ ÇAQQAL

Başqa sözlə: ən axmaq, gic, heyvərə (insan haqqında).

İfadə “Hamiya it hürər, bizə quyquqsuz çäqqal” tərkibində sabitləşmişdir.

Bir sıra heyvanlar (canavar, çäqqal) məhz quyuruğunun köməyi ilə qaçırlar, quyruğu vasitəsilə düşünür, öz əhval-ruhiyyəsini bildirir və hətta hökm verirlər. Quyruqları çıxdıqda, kəsildikdə isə həmin keyfiyyətlərdən məhrum olurlar.

Quyruğun bu xüsusiyyətlərinə bir sıra xalq ifadələrində işarələr vardır: “Qərib itin quyruğu paçasının arasında olar”.

“Tülkü tülküyə buyurdu, tülkü də quyruğuna”. “ – Ay it, niyə hürürsən? – Qurdarı qorxuduram. – Bəs quyruğunu niyə qısıbsan? – Qurdlardan qorxuram”.

“Yad itin quyruğu yanbızında”. “İt iti görəndə quyruğunu buduna qısar”. “İtin acığı quyruğundan bilinər, atın acığı quağından”.

S.Əhmədovun “Toğana” romanında belə bir dialoq vardır:

“–Soxulcanın başı onda bizim düşündüyüümüz funksiyani oynamır. İdarə sistemi yalnız beyinlə, başla getmir. Soxulcanın başını kəsib atdıqdan sonra qalan hissəyə, məsələn, quyruğuna odu yaxınlaşdırısan, ya başqa bir oyadıcı qıcıq toxundursan, dərhal çəkilir. Bu hafızə ilə, instinctlə bağlıdır. Demək, isntinktə cavab yalnız beyinlə məhdudlaşdırır.

—Ayaqla, quyruqla da duymaq olar. Anlama, şüur mərkəzi təkcə beyin deyil”.

Bələliklə, “quyruqsuz çäqqal” anlama, düşünmə, duyma qabiliyyətindən məhrum olmuş çäqqal deməkdir.

“Quyruqlu yalan” tərkibinin də həmin ifadə ilə, uzaq da olsa, əlaqəsi hiss olunur.

MAZANDARAN ÇÄQQALI

Özlüyündə “çäqqal” sözünün məcazi mənası bir çox mənfi keyfiyyətləri (qorxaqlıq, murdarlıq, ikiüzlülük, satqınlıq) təcəssüm etdirən varlıq deməkdirsə, bu keyfiyyətlər “Mazandaran çäqqalı” ifadəsində daha da şiddətləndirilmiş olur. İfadə dilimizdə adətən “Hamiya it hürər, bizə Mazandaran çäqqalı” atalar sözünün tərkibində işlədirilir.

Həmin ifadənin məcazi məna kəsb edərək məşhurlaşması “Şahnamə”də təsvir olunan hadisələrin Şərqdə yayılması ilə əlaqədardır. Firdovsinin ölməz əsərində göstərilir ki, Mazandaran ölkəsində hakim olan Ağ div onun üstünə gedən Keykavusu öz qoşunu ilə birlikdə kor etmişdi. Ümumiyyətlə Ağ divi yalnız Rüs-

təm pəhləvan təkbətək döyüşdə məğlub edə bilmədi. Rüstəm gələnə qədər isə Mazandaran və onun ətrafında külli miqdarda insan Ağ divin əlində həlak olmuşdu ki, bunları basdırın da yox idi. Basdırılmayan meyitlər o ətrafin çaqqallarına yem olurdu. Çaqqallar insan nəşlərini yeməklə yaşayırırdılar. Odur ki, Mazandaran çaqqalı ən iyrənc, murdar heyvan hesab olunur.

H.Cavidin “Topal Teymur” dramında Teymur deyir: ”Mən İrana ayaq basdım, ən böyük cəngavərlər qarşısında durmayıb *Mazandaran çaqqalları* kimi ormanlara qaçdırılar”.

Ə.Haqverdiyevin “Təsəttüri-nisvana dair” məqaləsi belə başlayır: “Bu il “Molla Nəsrəddin” jurnalı çıxdı-çıxmadı, qəzetlər ağız-ağıza verib, genə bu övrət məsələsini ortalığa salıb *Mazandaran çaqqalları* tək ulaşdırılar”.

NUHUN ÖMRÜ

Başqa sözlə: ən uzun ömür, hamidan çox yaşama.

Rəvayətə görə Nuh peyğəmbər çox uzun ömür sürmüştür. 50 yaşında özünü peyğəmbər elan etmiş, 500 yaşındaa olan da Nuhun tufanı baş vermişdir. Guya cəmisi 900 və ya 950 il (1000 il) yaşamışdır.

Bəzi rəvayətlərdə isə Nuhun 1800 il ömür sürdüyü göstərilir. Aşağıq deyir:

*Nuh da ömr elədi min səkkiz yüz il,
Sanasan bir gecə, bir axşam qaldı.*

Əlbəttə, bu rəqəm inandırıcı deyildir. Burada tarixi və dini dolşıqlıq vardır. Nuhdan bəhs edən ən qədim dini əsər Bibliyadır. Bibliyada təqvim hesabı müasir dövrdəkindən fərqli olmuşdur. Məsələn, Bibliyada göstərilir ki, Mafusil 969 il yaşamışdır. Tədqiqatçılar göstəirlər ki, o zaman təqvim ili bizim bir aymımıza bərabər olmuşdur, deməli, burada müasir mənada 969 ay nəzərdə tutulmalıdır ki, bu da 79 il eləyir. Həmin hesabla Nuhun 1800 illik ömrü 150 ilə yaxın olur. Bu ömür, yaş məsələsi başqa şəkil-

də də izah oluna bilər. Qədim Babilistanda il, qəməri ay, gecə-gündüz kimi başlıca təqvim vahidləri müasir vahidlərdən fərqlənirdi. Məsələn, gecə-gündüz altı hissəyə (üç gecə növbəsi, üç gündüz növbəsi) bölündürdü, özü də bir gecə-gündüz on iki saat hesablanırdı və hər saat otuz dəqiqəyə bölündürdü. Bütün bunlar 60-lıq say hesabına uyğun gəlirdi. Bu 60-lıq hesab üsulu Babilistanda riyaziyyat, təqvim və astronomiyanın əsasını təşkil etmişdi (onluq, iyirmilik və s. say sistemləri çox sonralar meydana çıxmışdır). Hələ lap qədim Şumerdə hesablama altmış rəqəmi üzrə aparılırdı: $60, 60^2 = 3600, 60^3 = 216000$ və s. Deməli, əslində nuhun gösətilən 900 illik yaşı altı yerə bölməlidir ki, bu da $(900:6=150)$ yüz əlli yaş edir.

Müasir oxucu üçün bu o qədər də böyük rəqəm deyildir. Biz 160, 170, hətta 180 il yaşamış adamlar olduğunu bilirik. Lakin qədimlərdə insan ömrü çox qısa idi. Məsələn, qədim Yunanistanda (habələ Romada) orta insan ömrü 29 il olmuşdur. Avropana bu rəqəm XVI əsrə 21, XIX əsrə ildə 34 miqdardındadır. Hazırda ölkəmizdə orta insan ömrü 71 il hesab olunur.

Deməli, orta insan ömrünün çox aşağı olduğu qədim və ən qədim zamanlarda 150 illik ömür çox uzun ömür, hətta son hədd hesab edilə bilərdi. “Şahnamə” də Rüstəmin ömrü 600 il hesab olunur. Zöhhak isə min il şahlıq etmişmiş.

Uzunömürlülük ictimai həyat tərzi, coğrafi şərait, fərdi-psixi xüsusiyətlər, nəsl və s. ilə əlaqədar ola bilər.

Akademik A.A.Boqomolets “Həyatın uzadılması” kitabında yazır: “1654-cü ilin 31 iyulunda kardinal d’Armanyak küçədən keçərkən 80 yaşlı qocanın ağladığını görür. Nə üçün ağladığını soruşan kardinala qoca deyir ki, atası onu döymüşdür. Təəcübənmiş kardinal onun atasını görmək istəyir. Ona 113 yaşlı bir qocanı nişan verirlər. Qoca isə kardinala oğlunu döyməsinin səbəbini belə izah edir ki, o, babasının yanından saymazvana keçmiş, ona ehtiram göstərməmişdir. Məlum olur ki, babanın yaşı 143 imis”.

Oğul, ata-babanın, nəslin uzunömürlülüyü ilə əlaqədar müxtəlif rəvayət və lətifələr xalq içerisinde geniş yayılmışdır.

OVQATI TƏLX OLMAQ

Başqa sözlə: kefi, əhvalı pozulmaq.

İfadənin çox müxtəlif variantları vardır: ovqatına (ovqatına//kefinə//əhvalına//damağına// saqqalına) soğan doğramaq//çırtnaqqımaq.

“Ovqat” ərəb sözü olub, əslində vaxt, dövr deməkdir. (Bu söz ədəbi dilimizdə də həmin mənada işlənmişdir. Məsələn, C.Məmmədquluzadə yazırıdı:”Əksər ovqat nam yaxşıya deyir pis, pisə deyir yaxşı”).

Təlx isə farscdır, acı deməkdir. Göründüyü kimi, bu izahat ilə ifadənin mənası açılmır.

Məlum olur ki, bu tərkibdəki “ovqat” sözü müasir diliimiz üçün arxaikləşən “öfkə” sözünün xalq etimologiyasının təsiri ilə yaranmış variantıdır. Öfkə vaxtilə ciyər və bununla əlaqədar əhval-ruhiyyə mənasında işlənmişdir. Məlumdur ki, əvvəllər dillərin ibtidai, inkişaf etməmiş dövrlərində mücərrəd anlayışlar konkret mənalı sözlərin məcaziləşməsi yolu ilə ifadə edilirdi. Tədqiqatçılar göstərirler ki, mücərrəd qəzəb, hiddət anlayışı “öd” sözü ilə (ödü partlamaq, ağızına gəlmək), qorxu, dəhşət anlayışı “ürək” sözü ilə (ürəyi partlamaq), mərhəmət, sevgi anlayışı “qara ciyər” (“bağrının başı”) sözü ilə, əhval-ruhiyyə anlayışı “öfkə” (ağ ciyər) sözü ilə ifadə edilmişdir. Bu sözün “öfkə” ilə əlaqəsi “ovqati qarışmaq” ifadəsində daha aydın nəzərə çarpır.

M.Ə.Sabirin “Qocalıqdan şikayət” satirasında deyilir:

Saqqal ağarıb, bel bükülüb, dinmə filani
Ovqatım olub təlx.

N.B.Vəzirovun “Daldan atılan daş topuğa dəyər” komediyasında Əbdürrəhman bəy deyir: “Arvad, mən səni incidirəm? Mən səni söylədirəm? Mən sənin *ovqatını təlx eləyirəm*, yoxsa sən mənim?”

S.Rəhimov “Pirqulunun kürkü” povestində yazır:”Heykəl öküz itəndən sonra beli əyilən, *ovqatı qarışan* Pirqulu içəridən öskürə-öskürə qəddini dartıb düzəltdi, onu süzən arvad-uşağa toxraqlıq verib dedi”.

Öfkə həm də acı//acıq mənası daşmışdır. Deməli, öfkəni təlx etmək onsuz da acısı//acığı olanı bir də açılamaq mənasına gəlir.

Ovqatına soğan doğramaq//çirtmaq ifadəsi də həmin məna ilə əlaqədardır: acısı olanı bir də aclamaq (“Kefinə soğan doğramaq” sonralar özü də analogiya yolu ilə meydana gəlmüşdir).

S.Rəhimov “Gülən balıq” əsərində yazmışdır:”Bir gün gəldi ki, kefi kök, damağı çağ padşahın *ovqatına* çox ağır bir *soğan çirtildi*”.

M.İbrahimovun “Məhəbbət” pyesində Mahir deyir: “Manaf, *ovqatım* yaman *xarabdır*, qoy oxusun, kefim bəlkə açıla”.

Qabilin “Nəsimi” poemasında Nicat deyir:

Çox da *kefinizə, damağınızna*
Soğan doğramadım mən bilə-bilə.

H.Seyidbəyli və İ.Qasımovun “Uzaq sahillərdə” romanında deyilir: “Görünür, *ovqatlarına* yaman *soğan doğrayıb*”.

C.Əlibəyovun “Həyatın özü” romanında belə bir dialoq vardır: “—Adamin toyu bir dəfə olur.

—Bir dəfə olur ki, *ovqatına soğan doğrayırıq da*”.

Ə.Hacızadənin “Təyyarə kölgəsi” romanında deyilir:”Yoxsa professor öz ”sevimli tələbəsinin” bu sevincinə zəhər

qatmaq, onun yuxusuz gecələri hesabına başa gəlmış bu *nəşəsi-nə soğan doğramaq* istəyirdi”.

Aşağıdakı replikalar B.Bayramovun “Fəhlə qardaş” romanındandır:—Mən ölüm, *saqqalıma soğan doğrama*, necə varsa, əsirgəmə, danış”. — *Damağına soğan doğramaq* istəmirəm, dostum”. — İstəyirdinsə, onun *ovqatına soğan çirtasan....*Hər hansı ağacdən bir yarpaq saldırmaq kifayət edərdi”.

Q.B.Zakirin “M.F.Axundova” şeirində deyilir:

O ki olmalıydı, oldu *saqqalə*
Dəxi doğramasın soğan, sarımsaq.

ÖKÜZ ÖLDÜRÜB ADI ÜSTÜNDƏN GÖTÜRMƏK

Bu ifadə qədim bir adətin izini özündə əks etdirir.

İnsan həyatında üç keçid dövrü vardır: uşaqlıq, yetkinlik və qocalıq. Hər dövrlə əlaqədar, müxtəlif xalqlarda müxtəlif ayinlər icra edilir, ənənələr yaradılıb nəsildən-nəslə ötürülür. Həmin dövrlər içərisində ikinci (yetkinlik) dövr çox mühümdür. Cünki bu dövrdə insan öz cəmiyyətinin bərabərhüquqlu üzvü ola bilir.

Qəbilə quruluşu zmanı insan yalnız yetkinliyə çatdıqdan sonra qəbilənin sirlərinə, təcrübələrinə bələd ola bilərdi. Oğlan, yaxud qız yetişib evlənmə yaşına çatdıqda qəbilənin adət-ənənə-sini öyrənib ona riayət etməli idi. Oğlanın mərdliyi, dözümlülüyü odla, silahla, ac qalmaqla yoxlanılırdı.

Yetkinliyə çatmaq yeni insan olmaq demək idi. Əvvəlki uşaq ölmüş hesab edilir, gənc isə dirilmiş, yetkinləşmiş qəbilə üzvü sayılırdı. Gənclər imtahanından çıxarılır, müəyyən üzvü kəsilib atılırdı ki, əslində sünnet də bu adətlə əlaqədar meydana gəlmişdir. Odur ki, hr kəsin uşaqlıq adı ilə gənclik adı müxtəlif olurdu. Ad almaq əslində həmin yeni gənclik adını almaq demək idi. Bu adı almaq isə o qədər də asan deyildi. Türk xalqlarında

gənclik adını almaq üçün mütləq qəhrəmanlıq göstərmək lazımlı gəlirdi, çox vaxt meydanda qızmış öküzlə təkbətək döyüş tələb olunurdu.

Qədim yunanlarda ilk atlet oyunları Kritdə yayılmışdı. Bu oyunlar “öküz oyunu” adlanırırdı. Eramızdan əvvəl 1500-cü ildə Knoss şəhərində çəkilmiş məşhur bir rəsm əsəri şərti olaraq “Akrobat və öküz” adlandırılmışdır. Mütəxəssislər bu tablonun sənətkarlıq baxımından Qoyya və ya Picasso sənətindən aşağı səviyyəli olmadığını söyləyirlər. Burada hücuma keçən öküz və onun üstündən tullanan akrobat təsvir olunur. Öküzlə döyüş, özü də yumruqla təkbətək öküzün qarşısına meydana çıxma yunanlarda ən maraqlı və sevimli idman növlərindən hesab ounurdu.

Qədim türk qəbilələrində uşaqlıqda birinci, yetkinləşdikdə ikinci, müəyyən vəzifə sahibi olduqda üçüncü adla tanınırıdlar. “Kitabi-Dədə Qorqud” boylarında uşaqlıq adını üstündən götürmək, yeni ad almaq üçün gənclərin igidlik göstərməsi adətləri haqqında çoxlu məlumat vardır. Məsələn, Dirsə xanın oğlu böyük bir meydanda xüsusi olaraq bəslənib qızmış buğa ilə vuruşur və onu öldürür. Yalnız bundan sonra Dədə Qorqud ona ad verir və atasına deyir:”Bayındır xanın ağ meydanında bu oğlan cəng etmişdir. Bir buğa öldürmiş. Sənin oğlun adı Buğac (xan) olsun”.

Belə hallarda öldürilmiş heyvanın (öküz, buğa və s.) əti bişirilər, təntənəli qonaqlıq verilərdi. Bu qonaqlıq əvvəlki adın unudulması, şəxsin yeni ad alması şərəfinə təşkil olunardı.

Zaman keçdikcə bu adət də dəyişilməyə başladı. Hər kəs ki, öz adını dəyişdirmək istədi, öküz kəsməli, qonaqlıq verməli olurdu. Nəhayət, bəzi ləqəbləri öz üzərindən götürmək istəyənlər də dost-tanışa, camaata qonaqlıq verməyə borclu idilər. Bununla əlaqədar, xalq arasında, məzəli əhvalatlar, rəvayətlər də nəql olunur. Belə ki, öküz kəsilib qonaqlıq veriləndən sonra da həmin şəxsin əvvəlki adı (ləqəbi) çox vaxt unudulmur, onu yenə həmin adla çağırıldır. Buradan da “Öküz öldürməklə adı üstündən götürmək olmaz” atalar sözü meydana çıxmışdır.

B.Bayramovun “Mən ki gözəl deyildim” povestində Qəndabın düşüncələri belə təsvir edilir: “Öz-özümü danlayırdım: Kənd yerində yaxşı deyiblər ki, öküzü öldürməklə adı üstündən götürmək olmaz. Cırtdanam, həmişə də cırdan olaraq qalacağam”.

ÖLMƏK İSTƏYİRSƏN, GET MAZANDARANA

Xəzər dənizinin cənub sahillərində yerləşmiş Mazandaran ölkəsi keçilməz meşələr və dağlar ilə əhatə edilmişdir. Havası rütubətli və yağmurludur. Torpağı münbit, meyvəsi boldur. Orta əsrlərdə Təbəristan (qədim yunan mənbələrində Tapir və ya Tapur kimi qeyd olunurdu) adlanan bu yer xüsusən yadellilər üçün alınması çətin olan bir istehkam idi. (Qədim tarix kitablarında Təbəristan gah Mazandaranın şərqi, gah cənub-şərqi, gah da bütün Mazandarana deyilirdi).

Mazandaran ərəblərin islam dinini yaymaq üçün apardıqları müharibələrdə öz müstəqilliyini qoruyub saxlaya bilməşdi. Hökumət mərkəzindən uzaqlığı, xalqın istiqlaliyyət və azadlıq-sevər olması başqa yerlərə nisbətən bu əlçatmaz yerləri islam hərəkatına əks çıxanlar üçün bir istinadgaha çevirmişdi. Şərqdən möhkəm sədlər və istehkamlarla əhatə olunmuş Mazandaran ancaq yüz illik mübarizədən sonra ərəblərə tabe edilmişdi. Uzun müddət Azərbaycandakı məşhur Babək hərəkatına qoşularaq Abbasilər sülaləsinə qarşı açıq çıxış etmişdir. Odur ki, Azərbaycanda olduğu kimi, Mazandaranda da islam dini ən qüvvətli əks-hərəkata məruz qalmışdır. Mazandaran üstə gedən qoşunlar həmişə məğlub olardı.

Çox qorxulu yer kimi təsvir edilən Mazandaran qədimdən bəri gah “divlər ölkəsi”, gah “ağ divin məkanı” və s.adlandırılmışdır. Tarixi əfsanələrə görə (“Şahnamə”də təsvir edildiyi kimi) Keykavus mövqeyinin bərkliyi, əhalisinin mətanət və cəsarətliliyi ilə məşhur olan Mazandarana qoşun çəkmiş, lakin orda

əsir düşmüş və yalnız Rüstəm Zal tərəfindən əsirlikdən xilas edilmişdir. “Avesta”da “mazan divləri”ndən bəhs olunur ki, bunun da Mazandaran olduğu ehtimal edilir.

M.F.Axundov (1812 – 1878) “Aldanmış kəvəkib” əsərində (1857) yazmışdır:

“Dördüncü otağın divarlarında “Şahnama”də yazılan İranın qədim pəhləvanlarının və Mazandaran divlərinin surəti yazılmışdı ki, bir-birlərilə cəng edirdilər”.

R.Əlizadənin “Əncir qurusu” hekayəsində belə bir dialoq vardır: “—Mərdəkana sanatoriyaya gedirəm — Səfəli yerdir. İllah, dəniz qıraqı! Pəh-pəh, çımirsən dənizdə, yeyirsən balıq kababını, içirsən “Sadıllı”nı, “Mərəsəli”nı, gəlib uzanırsan bağda qaraağacın kölgəsində, qurursan maqnitofonu, Zeynəb vamlı oxuyur səninçün!..Aləmdir! Ölmək isteyirsən, get Mazandarana”.

ÖLÜB ÖLÜMDƏN QURTARMAQ

İfadə məcazi mənada çox ağır xəstəlik, ağrı keçirmək, iztrab çəkmək, bərk həyəcanlanmaq mənasında və bəzən də “ölüb ölümdən qurtar” şəklində işlədirilir.

Qədim hind abidəsi məşhur “Kəlilə və Dimnə”də təsvir edilən belə bir əfsanə ilə bağlıdır: səfərə çıxan tacirdən ailə üzvlərinin hərəsi bir şey alıb götirməsini xahiş edir. Qəfəsdə saxlanılan tutuquşu heç nə istəmir. Yalnız öz tutu yoldaşlarına salam göndərir. Tacir məşədəki tutulara rast gəlib, evdəki quşdan onlara salam yetirir. Bu zaman quşlardan biri nagahan yerə yixilib çırpinmağa başlayır və nəhayət ölürlər. Bunları görən tacir evə qayıtdıqdan sonra bu əhvalatı evdəki tutuya nəql edir. Əhvalatı eşidən kimi evdəki quş da qəfəsdə bir az çırpinib, qəflətən gözlərini yumur və hərəkətsiz qalır. Tacir onu ölmüş bilib, qəfəsdən çölə atdıqda quş havaya qalxıb yoldaşlarının yanına uçmağa başlayır. Tacir başa düşür ki, məşədəki tutu özünü ölülüyə vurmaqla

(“ölüb”), xilas olmaq (“ölümdən qurtarmaq”) yolunu göstərirmiş.

Bu misaldan Nizami, Xaqani, Rumi, Sədi, Cami və s. kimi böyük sənətkarlar istifadə etmişlər.

Ə.Xaqaninin “Öz vəziyyətimdən şikayət” şeirində həmin hadisəyə işaret ilə deyilir:

Mən ölüb qurtaran tuti kimi, ah,
Nəhayət ölümə gətirdim pənah.

N.Gəncəvi yazmışdır:

*İbrətlə göz yuman o tutiyə bax
Ki, “oldü”, qəfəsdən qurtardıancaq.*

Bu əhvalat Mollayı Ruminin “Məsnəvi”sində xüsusilə təsirli təsvir olunmuşdur.

N.B.Vəzirovun “Sonrakı peşmançılıq fayda verməz” komediyasında Fatma xanım deyir: ”Bu gecə sabaha kimi mən titrətmışəm, ölüb-ölüb ölümlərdən qayıtmışam və indi başımı tərpədə bilmirəm”.

H.Mehdinin “Qara daşlar” romanında deyilir ki, Bakıda yaşayan oğlu Tahirin xəstələnməsi xəbərini kənddə nisbətən gec eşidən “Gülsənəm iki əlini zərbələ başına çırpdı. – Vay, kül mənim başıma, uşaqqı ölüb ölümdən qayıdır, amma mən başı batmışın heç nədən xəbəri yoxdur”.

C.Bərgüşadın “Boz atın belində” romanında falçı qarı Cavad xana deyir: ”...Cavan oğlan, sənin bu Qaradağ mahalında düşmənin çoxdur. Bir dəfə ölüb ölümdən qayıtmışan... İranın qızları sənin dərdindən dəli-divanə olublar...”

İ.Şıxlının “Dəli Kür” romanında deyilir: “Basqınçular xeyli gəzdilər. Hətta bir-iki dəfə lap Salatinin yanından keçdilər. Qız bir an içində bir neçə dəfə ölüb ölümdən qayıdı”.

PAMBIQ BƏYİ

İstehza ilə: yalançı bəy, əsilsiz bəy (əslində yoxsul olub, özünü nə olursa-osun imtiyazlı siniflərə daxil etməyə çalışan adamlar haqqında işlədir). Eyni mənada “quru bəy” ifadəsi vardır.

Tarixdən məlum olduğu üzrə, 1864-cü ildə ABŞ-da vətəndaş müharibəsi başlayır. Bununla əlaqədar Amerikadan Rusiya-yə pambıq ixracatı azalır. Çıxılmaz vəziyyətdə qalan Rus impreriyası Azərbaycana pambıq istehsalını artırmağa məcbur olur. Rus çarlığının bir sıra iqtisadi güzəştləri sayəsində Azərbaycanın pambıq istehsalı ilə məşğul olan bir sıra kəndliləri (əsasən qolçomaqlar və mülkədarlar) varlanmağa başlayır və bəylilik rütbəsi alırlılar. Hələ 1846-cı ilin dekabrında I Nikolayın reskripti (yazılı fərmanı) elan olunmuşdu. Bu fərmana görə Azərbaycanın əsilzadələri (bəy, xan, ağa nəsilləri) rus dvoryanları ilə eyni hüquqa malik hesab edilirdi. Bu qərara əsasən birinci və ikinci Rus –Rran müharibələri dövründə bəylərin, xanların əllərindən alınmış imtiyazları bərpa olunmağa başlayır. Bu qərardan istifadə edən bəzi yerli varlılar komissiyalara pul basmaqla özlərinə bəylilik rütbəsi alırlılar. O dövrdə pambıq işi ilə məşğul olanların gəliri çox olduğundan, bəylilik rütbəsini əsasən onlar ala bilirlər. İfadənin istehzalı mənası da buradan yaranmışdır.

Hər kəs adını bəylilik dəftərinə saldırmışa çalışırdı və dili-mizdə işlənən “bəy dəftəri”, ”ara qarışır, dəftər itir” kimi kimi ifadələr də bununla əlaqədardır.

1866-cı ildə Tiflis, Bakı, Yerevan və Şuşada bəy komissiyaları təsis olunur. Bunlar “ali müsəlman silki” nümayəndələrini müəyyən etməli idilər. Bu zaman bəy-xan silkinin nümayəndələri içərisində bir canlanma yaranırdı. Özündənbəylər, yalançı bəylər çoxalmağa başlamışdı. Bunlar o şəxslər idi ki, müxtəlif qanunsuz yollarla – rüşvət və tanışlıqla “ali silkə” düşməyə çalışır və buna nail olurdular.

C.Əlibeyovun “Həyatın özü” romanında deyilir: ”Qarabağın *pambıq bəylərindən* biri qəssabdan ət alırmış. Hər dəfə də üstünə qan sıçramasın deyə kənardə durub əmr edirmiş: “Əyə, miyantəyindən ver. Sığa qabırğasın doğra...”. Dövran dəyişib: “Bəyin varı əlindən çıxıb. Qəssab görüb ki, kəfrəm yorgana bürrünmüş bir kişi əsə-əsə dükanın qabağında sinəsini piştaxtaya söykəyib. Qəssab soruşub: ”Nurulla bəy deyilsən? Niyə titrəyirsən?” Bəy də özünü sindirmayıb : “ Ti...trə...yir...əm... də... ca...ni...ni.. da alıram”.

B.Bayramovun “Cıdır düzü” romanında deyilir: ”Faytonlarda silindrli, buxara papaqlı, sürtüklü, vəznə-çuxalı, saatının, pensnesinin qızıl zənciri yaxasına taxılmış baxışı da, oturuşu da tox-ədalı ticarət, mağaza sahibləri, *pambıq bəyləri gəzirdilər*”.

PƏNCŞƏNBƏNİN NÖQTƏLƏRİNİ QOYURDUM

Böyük mütəfəkkir, ateist-materialist filosof M.F.Axundov (1812 – 1878) hələ öz sağlığında çox məşhur olmuş və onun haqqında bir sıra lətifələr yaranmışdı. Bu lətifələrin biri də belədir: “Mirzə Fətəli divanxanadan evinə müəyyən vaxtda qayıtmaz imiş. Gah çox tez gələrmış və gah da axşama qədər heç gəlməmiş. Bir gün arvadı bundan qəti söz alır ki, bundan sonra öz vaxtında gəlib nahar etsin. Bir neçə müddət Mirzə Fətəli hər gün saat dördə gəlir. Bir gün yenə öz vaxtında gəlib çıxmır. Evə daxil olan kimi arvadın məzəmmətinin qabağını almaq üçün deyir ki:”Bu dəfə məni bağışla, çünkü pəncşənbənin nöqtələrini qoyurdum, ona görə yubandım” (“İnqilab və mədəniyyət” jurnalı, 1928, № 3, səh. 18).

Yuxarıdakı fikir, ehtimal ki, Axundovun aşağıdakı qeydləri əsasında meydana gəlmişdir.

“Bir zaman mən dostlarımdan birinə məktub yazmışdım. Məktubun sonunda ayın və günün tarixini qeyd etmək istədim.

Təsadüfən o gün (pəncənbə) günü idi. Lakin kağızda yer qalmamışdı, mən (pəncənbə) sözünü birtəhər yerləşdirdim. Amma nöqtələr üçün yer qalmadı, nöqtələri yerləşdirmək işində aciz qaldım, ürəyim elə sıxıldı ki, qələmi tulladım, məktubu “pəncənbə” sözünə nöqtələri qoymadan göndərdim və kufi xəttini həzırkı zalim xətlə əvəz edən ibn-Möqləyə min lənət oxudum. Çünkü nöqtələri icad eləyən və bizi bu bəlaya salan o olmuşdur. Bütün nöqsanlarına baxmayaraq kufi xəttin, heç olmasa nöqtələri yox idi” (“Həqaiq” qəzetinin redaktoru cənablarına. Tiflis, 1290-cı il hicri).

“Yeni yol” qəzetində (18.XI. 1923) Mozalan imzası ilə getmiş “Dəgiləm” məqaləsində deyilirdi: “Demək, mən bu təzə hürufatın tərəfdarı heç vəchiylə ola bilmərəm.

Amma dünən az qalmışdı ki, bu istəkli yazımdan, köhnə hürufatdan inciyəm və onu götürüb tullayam cəhənnəmin dib bucağına: dünən bir kağız yazırdım, özüm də bərk yorulmuşdum, yaza-yaza pəncənbə پنجشنبه sözünə rast gəldim və bu sözü yazandan sonra başladım nöqtələrini qoymağa, birini qoydum, ikisini qoydum, üçünü qoydum, dördünü qoydum, hələ hərasıdı, hələ gör neçəsi qalır:

پنجشنبه
Ayşı tulla getsin cəhənnəmə-gora!...”

SAÇI UZUN SURAY XANIM, BOYNU UZUN BURAY XANIM

Bu obrazlı ifadə məşhur uşaq nağılından yayılmışdır. Həmin nağılda deyilir ki, siçana ərə getmiş dozanqurdu bir dəfə su çuxuruna düşüb boğulmağa başlayır. Bu zaman yoldan atlilar keçirmiş. Boğulmaqdə olan dozanqurdu şeirlə onlara deyir ki, xan evinə gedib Siçan bəyə onun vəziyyətini xəbər versinlər. Atlılara müraciətlə dediyi bu şeirdə o, özünü saçı uzun, boynu uzun sözləri ilə səciyyələndirir.

Firdunbəy Köşərlinin “Balalara hədiyyə” kitabçasında “Pispisa xanım və Siçan bəy (“Dozanqurdu Düz xatun və Siçan Solub bəy”)” adlı nağılda “Dəvə izi dərin gölə düşüb boğulmaqdə olan Dozanqurdu atlılara deyir:

Gedin deyin siçan bəyə,
Börkü dəlik Solub bəyə.
Saçı uzun saray xanım,
Donu uzun daray xanım...

Burada saç – saray xanım, don – daray xanımla (alliterasiya prinsipinə əsasən) əlaqələndirilmişdir.

A.Şaiqin həmin mövzuda yazdığı “Tıq-tıq xanım” mənzum nağılında dozanqurdu deyir:

Tarap-turup atlılar,
Atları qanadlılar!
Xan evinə gedərsiz,
Siçan bəyə deyərsiz,
Saçı uzun Suray xanım,
Boynu uzun Buray xanım
Düşübdü su çuxuruna,
Tez özünü yetir ona!

Burada saç – Suray xanım, boyun – Buray xanımla (yenə də alliterasiya prinsipinə əsasən) əlaqələndirilmişdir. Məlum olur ki, qədim türk dillərində suray//saray sözü uzanmaq, uzun mənasında işlənmişdir. Buray isə qoçaq, cəsur, igid, sərt mənası bildirmişdir. Diqqət edilərsə, bu sözlərin “Dədə Qorquq” dastanlarında işlənən Burla xatun və Selcan xatunla əlaqəsi nəzərə çarpar. Qədim şamanizm inamına görə Buray allahılardan birinin adı olmuşdur. Buray-toron şamanlara təlim verən, yeraltı dünyada yaşayan əfsanəvi məxluqlardan birinin adı olmuşdur.

“Dədə Qorquq” dastanlarında “Boyu uzun Burla xatun”, “Sarı donlu Selcan xatun” ifadələri dəfələrlə işlədilmişdir. Ma-

raqlıdır ki, müasir bədii dilimizdə də Burla xatun və Selcan xatun adları yanaşı, müvazi işlədlər.

Xəlil Rzanın “Sultan-Heydər yaylaşında” şeirində deyilir:

Alqış doğmalığın saçdığı ətrə,
Qəlbimdə odu var min xatiratın.
Uzaq bir çadırdan qaymaq gətirən
Ya Burla xatındı, ya Selcan xatin.

SAQQALIM YOXDUR, SÖZÜM ÖTMÜR

İfadə kinayə ilə “Mənim sözüm keçmir, mənə qulaq asmırlar” mənasında işlənir.

Görkəmli tədqiqatçı-filooloq Yusif Vəzir Çəmənzəminli bu ifadə haqqında maraqlı məlumat vermişdir. Saqqalın Şərqdə müəyyən bir rolü olduğu məlumdur. “Saqqalım yoxdur, sözüm ötmür”, “Saqqala salam vermirən”, – deyirlər. Deməli, saqqal hörmət və böyüklüğün rəmziidir. Odur ki, Şərqdə ruhanilər, mötəbər zatlar saqqal daşıyırlar və saqqalın səliqəli olmasına ayrıca əhəmiyyət verirlər. Xalq nümayəndələrinə “ağsaqqal” deyirlər. Bundan başqa, saqqal ətrafında bir çox adətlər də var. Məsələn, qədim Əfqanistanda ricası olan bir şəxs diləyini söyləməzdən padşahın saqqalından yapışarmış. Burada saqqal bir “ədalət qapısı” kimi tələqqi olunarmış. Bizim “saqqal altında keçmə”də, şübhəsiz ki, tarixi bir adət ilə mərbut imiş. Bu gün o adət qeyd olubsa da, ünvanı durur və müəyyən mənada işlənir”.

Ə.Hacızadənin “Təyyarə kölgəsi” romanında deyilir: “– Gördün, kişi? *Saqqalım yox idi, sözüm ötmürdü*, – deyə Xatın səsini başına atıb kənarda dayanaraq papiros çəkən ərinin üstünə çıxmırıldı: – Mən deyən oldu, olmadı?”

Y.V.Çəmənzəminlinin göstərdiyi “saqqal altında keçmək” adətinin izləri dilimizdə yaşayır və bu ifadə məcaziləşərək müəyyən vasitə ilə ələ almaq, hüsn-rəğbətini qazanmaq mənası

kəsb etmişdir. Bu ifadə ilə əlaqədar habelə “bığ altından keçmək”, “bığ yağı vermək”, “saqqal tərpətmək”, “əlini saqqalına uzatmaq”, “saqqaldan (ətəyindən) tutmaq”, “saqqala salam vermək//verməmək”, “əli ətəyində olmaq” və s. kimi çoxlu tərkiblər formalaşmışdır.

C.Əlibəyovun “Sınaq” romanında Rəşidin düşüncələri bələ verilir: ”İnsan deyil? O da yemək istəyəcək də. Təzə sədrin də bir *saqqalının altından keçmək* pis olmaz”.

Ə.Vəliyevin “Dörd nəfər” hekayəsində Kəsəki deyir: ”Yerini möhkəmləndirmək istəyirsənsə, gərək yuxarıdakıların *saqqalının altından keçib* bığ yağı, yəni cib xərcliyi verəsən”.

Şəxsin saqqalından, çox-çox sonralar isə ətəyindən tutmaqla (“Əl mənim, ətək sənin”) istəyini, xahişini bildirmə, ifadəetmə adəti bir slra xalqlar içərisində geniş yayılmış və uzun müddət davam etmişdir. Homerin “Odisseya”sından məlum olur ki, “saqqal tərpətmək” adəti qədim yunanlarda da mövcud olmuşdur. Qədim Yunanistanda müxatibin çənəsinə – saqqalına toxunmaqla müəyyən xahişi, arzunu ifadə etmə adəti var idi.

Q.Xəlioovun “Ömrün baharı” romanında deyilir: “Bu Rüşəddinin əli yuxarılarda *kimin ətəyindədir?*”

Dilimizdə bir sıra tərkiblər həmin ifadə ilə bağlıdır. M.Füzuli yazmışdır:

Çəkmə damən vəhm edib üftadələrdən, rəhm qıl,
Göylərə açılmasın *əllər* ki, *damanindadir*.

SƏHƏRİN GÖZÜ

Bu ifadənin birinci tərəfi “səhərin” əvəzinə “sabahın”, “sübhün”, “gecənin”, “günüñ” sözləri də işlədirilir.

Bir sıra qədim xalqlarda insanların bədən üzvlərinin adı həm də xarici aləm, təbiət hadisələrinin adı kimi işlənilirdi. Məsələn, bəzi dillərdə “baş” və “göy” məfhumları eyni söz ilə ifadə edilirdi ki, bunun izləri müxtəlif əfsanələrdə qalmaqdadır. Qə-

dim yunanlar belə güman edirdilər ki, göyü (səmanı) Atlant öz başında saxlayır.

Bir sırə qədim dillərdə “günəş”, “ay” və “göz” məfhumları eyni söz ilə ifadə edilirdi. Günəş əslində gündüzün gözü hesab edilirdi. Qədim misirlilərin zənnincə, ay ilə gün allah Amon-Ra-nın sağ və sol gözləridir. Çinlilərdə göz və günəş anlayışları bir ümumi heroqlif ilə əks etdirilir, günəş və ay göyün gözləri hesab olunurdu.

Qədim yunan və hind mifologiyasında da günəş göz ilə qarşılaşdırılırdı. Bu qarşılaşdırma müqayisə işində gün ilə gözün xarici bənzərliyi (hər ikisi işiq verir, dairəvidir, görür) əsasında mənə intiqalı əsas alınır. Bir sırə xalqlarda (malaylar) günəş göz ilə eynilədirilir, gün gözə bərabər tutulur. Sonralar bu eynilik öz yerini müqayisəyə verir, gün ilə göz eyni hesab olunmur, bəlkə müqayisə edilir, indi “gün-göz”dən, “günün gözü”ndən danışılır. Gecənin gözü, sübhün gözü ifadələri isə analogiya üzrə meydana gəlmişdir.

Akademik S.İ. Vavilov “Göz və günəş” əsərində yazır: ”Günəsi öyrənmədən gözü anlamaq olmaz. Əksinə, günəşin xüsusiyyətlərinə əsaslanmaqla ümumi şəkildə nəzəri olaraq gözün xüsusiyyətlərini qeyd etmək olar... Buna görədir ki, şairin sözləri ilə desək, göz günəşlidir”.

“....Göz ilə Günəşin müqayisə edilməsi insan nəсли tarixi qədər qədimdir. Bu müqayisənin mənbəyi elm deyildir”.

Qədim hindlilərin əqidəsinə görə, günəş Mitranın gözüdür. Başqa əfsanəyə görə, o Puruşanın gözündən çıxmışdır.

“Avesta”da günəş xeyir allahı Hörmüzdün gözüdür. Bu inamın qalığı dilimizdəki “göz”, “göy”, “gün” sözlərinin linqvis-tik təhlilində də özünü göstərir. Bu sözlərin kökü gö//gü – eyni olmuşdur. Səhərin gözü günəşin rəmzi olan Hörmüzdün gözü, günəşin gözü deməkdir.

S. Vurğun “*Açılmış səhərin ala gözləri*” deyir.

T.Elçin “Gözlər” şeirində yazır:
*Səhərin də gözü var;
Günəşlə bir açılar.*

S.Rəhimov “Qoşqar qızı” romanında yazır: “*Səhərin gözü açılcaq, ötən gecə Çinar şəhərin istifadəyə verilən mədəniyyət sarayının yaxınlığında baş verən qanlı hadisə bu evdən o evə, bu küçədən o küçəyə, bu meydandan o meydana çox tez zamanda yayıldı*”.

M.İbrahimov “Yeni işıqlar” məqaləsində yazır: ”*Səhərin gözü* yeni çırtlayanda biz təyyarənin balaca pəncərəsindən bu səhralara, bu qəribə şəhərə baxırdıq”.

Teymur Elçinin “Qoca tramvayçı” hekayəsində arvad ərinə deyir: ” – Ay kişi, səninləyəm, axı. *Sübhün gözü* açılmamışdan hara belə? ”.

SİÇAN DA DƏMİR ÇEYNƏRMIŞ

Bir şəxsin bu və ya digər qabiliyyətinə şübhə ilə yanaşdıqda həmin ifadə rişxənd, ələ salma məqamında kinayəli tərzdə işlədir. Ifadə xalq arasında şox işləkdir.

Şərqdə çox məşhur olan və əslİ qədim hind rəvayətlərindən ibarət olan “Tutinamə”dən yayılmış bu ifadənin yaranması aşağıdakı əhvalat ilə bağlıdır: Başqa vilayətlərə səyahət etmək istəyən bir tacirin çoxlu dəmiri var idi. O bu dəmirləri tacirlərin rəisinə saxlamaq üçün verir və səyahətə çıxır. Lakin qayıdır gələndən sonra dəmirini istədikdə tacirbaçı cavab verir ki, sənin dəmirlərini siçanlar yemişlər.

Tacir bir söz demir. Bir müddətdən sonra isə tacirbaşının oğlunu oğurlayıb mağarada gizlədir. Atasına isə deyir ki, sənin oğlunu qortal (qırğı) apardı. Atası inanmır ki, qortal (qırğı) uşağı apara bilsin. Onda tacir deyir: “Bir yerdə ki, siçan dəmiri çeynəyib yeyə, orada qortal (qırğı) nəinki uşağı, hətta fili də apara bilər”.

Şərqdə çox məşhur olan bu əhvalatın daha qədim variantı “Kəlilə və Dimnə”də özünü göstərir.

N.Gəncəvi bu hadisəyə işaret ilə yazırdı:

*Dəmir yeyə siçan, inanma əbəs
Qırğı uşaqları apara bilməz.*

SÜMÜYÜNÜ İT SÜMÜYÜNƏ CALAMAQ

Başqa sözlə: arzu olunmayan ailə ilə qohum olmaq, xoşa gəlməyən ailə üzvü ilə evlənmək.

Ifadə çox qədim adətlərin izlərini özündə yaşıdır. Atəşpərəstliklə əlaqədar ölen adamları müqəddəs torpağa basdırıb torpağı insan əti ilə murdarlamaq olmazdı. Ölünü damxalara qoyurdular ki, orada quşlar ölümün ətini yeyir, sümükləri isə bir yerə yığırdılar. Hər qəbilə və ya tayfanın özü üçün xüsusi damxası olardı ki, ölüləri o damxaya aparardılar. Digər tərəfdən qəbilənin üzvləri mütləq başqa qəbilə üzvləri ilə evlənməli və son nəticədə gələcəkdə sümüklərin bir-birinə qarışmasına (qəbiləyə gələn hər kəs öləndə sümükləri ümumi damxaya götürülürdü) bais olmalı idi. Beləliklə, qəbilə üzvü başqa qəbilədən evlənməklə iki qəbilənin sümüyünü bir-birinə calamış olurdu. Bununla belə, qədimdə hər qəbilə üzvü yalnız öz qəbilədaşlarını ən yaxşı əsl “adam” hesab edirdi.

Tarixdən məlumdur ki, V əsrдə qədim türk dilində danışan 500 ailə Ordodan gələrək Altay dağlarının cənub etəklərində məkan salmışlar. Orada isə yerli xalq da türkdilli idi. Odur ki, gəlmələrlə yerlilərin dili tez bir vaxtda qaynayıb-qarışındı. Lakin hələ uzun müddət onların arasında qəbilə ayrı-seçkiliyi davam etmişdi. Gəlmə 500 Aşın ailəsi özlərini kübar hesab edir, yerliləri qara camaat sayırdılar. Əsilzadələr ağ sümüklərini xalqın qara

sümüyünə qatmamaq üçün kübar qızların qara camaatdan olanlara ərə getməsini qadağan etmişdilər.

Ümumiyyətlə, qəbiləni birləşdirən, təmsil edən sümük qədimdə çox yüksək qiymətləndirilirdi. Müqayisə et: Südlə gələn sümüklə çıxar. Əti mənim, sümüyü sənin. Sümüyünə kimi yan(dir)maq. Sümük Süleyman olsa, süd də bahadır gərək.

İ.Əfəndiyevin “Dağlar arxasında üç dost” romanında Gülnisə deyir: “Mən oğul doğmamışam ki, *sümüyümü hər itin-qurdun sümüyiünə calayım...* Kafir qızı! Elə bil kişini ovsunlayıb, dilini-ağzını bağlayıb”.

C.Əlibəyovun “Sınaq” romanında Qonça arvad deyir: “Mənim o madarım da gedib ilişib onun qızına. *Sümüyümü it sümüyiünə calamaq* istəyir. Ha dedim ki, a bala, Manaf kimilərdən uzaq ol, olmadı. Dedi varsa da Nailədi, yoxsa da”.

“Sümük” əvəzinə bəzən “qan” işlənir.

S.Rəhmanın “Dirilər” komediyasında Kəblə Muxtar oğlu Əlibalaya deyir:” O avara dayına oxşadığın gün dağılaydı. *Caladım qanımı it qanına*”.

XI əsrдə öguzlarda qəbilə və tayfa bölmələri bəy, oba, kök adlanırdı. M.Kaşqarıdən məlum olur ki, bir zamanlar “boy” sözü “tayfa” mənasında işlənirdi. “oba” və “kök” sözləri isə qəbilə anlayışını bildirirdi. Oğuzlar bir-birini görəndə , ən əvvəl, hansı boyanın kökə mənsub olduğunu soruştardılar. “Oba” sözü monqolca “oboq”dan olub, “qan qohumlarının səciyyəvi birliyi, itti-faqı” idi. Oba daxilində evlənmək qadağan idi (ekzoqamiya). Qan intiqamı əsas yer tuturdu. Müxtəlif miqdarda obaların birleşməsi oymaq adlanırdı.

XI –XIII əsrlərdə qəbilə daxilində “uruq” qohumluq bölgüsü var idi. Uruqlar adətən bu və ya digər sümüyə daxil idi. Aşağı təbəqələr, sadə adamlar “qara sümük”, yuxarı təbəqələr isə “ağ sümük” nümayəndələri hesab olunurdular. Daha böyük tayfa birləşmələri, ittifaqları “el” hesab edilirdi. Elin tərkibində boyalar, oymaqlar və uruqlar mövcud olurdu. “El” sözü xalq, dövlət mənasına gəlir. Elin başçısı “elxan”, “elbaşı” adlanırdı.

ŞAMAXI BATAN KİMİ BATMAQ

İşi düz gətirməmək, vəziyyəti ağırlaşmaq mənasında işlədilir.

Şamaxı və onun ətraf rayonları tarix boyu Azərbaycanın ən çox və fəal zəlzələlər baş verən mərkəzi olmuşdur. Çox-çox qədimlərdən bəri qüvvətli zəlzələrin nəticəsində burada tez-tez böyük dağıntılar baş vermişdir ki, bu da həmin ifadənin meydanına gəlməsinə səbəb olmuşdur. Ən sıddərli zəlzələlər aşağıdakı illərdə olmuşdur:

1192-ci ildə qüvvətli zəlzələ Şamaxını dağıtmışdır.

XVII əsrin ortalarında Yan Strey adlı bir holland dənizçisi Azərbaycanı səyahət etmişdi. O, öz xatırılardında Şamaxıda çox tez-tez zəlzələlər baş verdiyindən söhbət açır və göstərir ki, Şamaxıda olduğu bir ildə zəlzələ baş verməyən gün görməmişdir, hər gün ən azı üç dəfə zəlzələ, yer tərpənməsi özünü göstərmiş, xüsusilə 1667-ci ildə baş verən zəlzələ çox güclü və dəhşətli olmuşdur.

1667-ci ildə baş verən zəlzələ üç ay davam etmişdir. Hətta bir neçə dağ uçmuş, ölənlərin sayı 80.000 nəfərə çatmışdı.

1669-cu ildə güclü zəlzələdən şəhər tamamilə dağılmış, 8000 min nəfər adam tələf olmuşdu.

1670 və 1674-cü illərdə də güclü zəlzələlər baş vermişdir.

1828-ci ildə Şamaxı və ona yaxın yerlərdə dağidıcı zəlzələ olmuş, otuza qədər kənd zərər çekmişdir. Şəhərdə 233 ev uçmuşdu.

1829-cu, 1855-ci və 1856-ci illərdə də burada zəlzələlər qeydə alınmışdır.

1859-cu ildə güclü zəlzələ nəticəsində şəhər evlərinin çoxu dağılmış və ağır zərər çekmişdi.

1869-cu ildə zəlzələ rayonun 29 kəndində hiss edilmiş, şəhərdə 227 ev uçmuşdu.

1872-ci ildə şəhər tamamilə dağılmış, cəmi 20-yə qədər ev salamat qalmışdı.

1895-ci ildə baş verən zəlzələ də qüvvətli olmuşdur.

1902-ci il fevralın 13-də dağlıcı zəlzələnin qurbanı olan şəhərə çox böyük ziyan dəymışdı. O zamanlar 27 minə qədər əhalisi olan Şamaxı yerlə yeksan olmuş, şəhər ətrafındakı 30 kənddə də dağıntılar baş vermişdi.

Bütün bunlar həmin ifadənin yaranmasına səbəb olmuşdur.

TOYDAN SONRA NAĞARA

Başqa sözlə: yerində, vaxtında görülməyən iş, hərəkət, hadisə.

Müasir dilimizdə motivləşməyən, daxili forması aydın olmayan ifadələrdən biri də “Toydan sonra nağara” ifadəsidir. Əslində bu xalq ifadəsində “mağar” sözü işlənməlidir. Bir sıra dialektlərdə “mağar” toyun əsas hissəsi qurtarandan sonra başlanan və adətən səhərə kimi davam edən şənlik məclisinə deyilir. Yuxarıdakı ifadənin bütöv şəklini “bərpa” etsək, sözün mənası da aydınlaşar, bütövlükdə ifadənin motivləşdiyi də məlum olar: “Toydan sonra nağara, xoş gəldin Bayram ağa”. (*Mağar//maqar* sözü bir “qonaqlıq” mənasında bir sıra türk dillərinde işlənməkdədir.).

R.Həmzətovun “Mənim Dağıstanım” əsərinin dilimizə tərcüməsində deyilir: “Hərdən kənara çəkilb yazdıqlarımı tamaşa edəndə görürəm ki, toydan sonra mağara gəlmış adamın gününə düşmüşəm”.

Bununla belə, ifadə “toydan sonra nağara” şəklində daha geniş yayılmışdır. Maraqlıdır ki, başqa dillərə də (məsələn, fars dilinə) bu şəkildə keçmişdir.

“Mağar” sözü müasir dilimizdə təkcə toyla əlaqədar olmayıb hər cür yiğincağı bildirir.

Y.V.Çəmənzəminlinin “Qan içinde” romanında deyilir: “Dəfn mərasimindən sonra qurulmuş iri mağarda xeyrat verildi. Xan mağarın baş tərəfində əyləşmişdi: sakit idi, görünür yemək-

dən sonra yatıb dincəlmişdi. Mağarın ortasına tirmə salınıb üstünə 32 cüz qoyulmuşdu”.

Ə.Vəliyevin “Samovar tüstülenir” povestində deyilir: “Səhərdən dilimə heç nə dəymədiyindən başım ağrıydı. Həyətdə *mağar düzəldib* ehsan verirdilər”.

Ə.Hacızadənin “Təyyarə kölgəsi” romanında belə bir dialoq vardır:

“—Bu saat elə vaxt itirmədən ərizə yaz, sənə bir ay ezamiyat verək, get Tiflisə.

— Bir ay çox olar, professor. Yubileyə az qalır. Onacan kitabı çap elətdirmək lazımdır. Yoxsa *toydan sonra nağara* məsələsi kimi...ləzzəti olmaz”.

ULDUZU PARLAMAQ

Habelə “ulduzu üzünə gülmək”, “ulduzu xoşbəxt olmaq” və s. ifadələr obrazlı şəkildə səadətə çatmaq, xoşbəxt olmaq mənasında işlənir.

Qədimdə, xüsusilə orta əsrlərdə geniş şöhrət tapmış astrologiya (yalançı nücum elmi) “elmi” öz ehkamlarını yeddi səyyarə və on iki bürc əsasında qurmuşdu. Qəmərə (“qəmər” ərəbcə “ay” deməkdir) olan uzaqlıq dərəcəsinə görə səyyarələr belə sıralanırdı: Zühəl, Müştəri, Mərrix, Şəms, Zöhrə, Utarid, Qəmər. Göydə günəş dairəsinin bölünmüş olduğu on iki qismin hər biri “bürc” hesab edilirdi. Bürcələr bunlardır: Həməl (Quzu) bürcü, Sur (Öküz) bürcü, Cövza (Əkizlər) bürcü, Sərətan (Xərçəng) bürcü, Əzra (Sünbülə) bürcü, Əsəd (Aslan) bürcü, Mizan (Tərəzi) bürcü, Əqrəb bürcü, Kaman bürcü, Böyük ayı bürcü, Kiçik ayı bürcü, Əjdaha bürcü.

Günəş və aydan başqa bütün qalan göy cisimləri, xalq danışiq dilində fərqləndirilməyib, ümumi “ulduz” sözü ilə ifadə edilir.

Astrologiya elminə görə insan və heyvanlar, bitki və mineralalar bu ulduzlarla əlaqədar olub, onların təsiri altındadır, hər birinin rəngi və xüsusiyyətləri başqalarından fərqlənən ulduzlar yer üzərindəki bütün varlıqların hissiyyatına, təbiətinə, sağlamlığına, davranışına təsir göstərir, hər bir şəxs də müəyyən bir ulduzun təsiri ilə doğulur, yaşayır və bu təsirlə əlaqədar xoşbəxt və ya bədbəxt olur, yaxşı və ya pis adam olur və s. Dildə və ədəbiyyatda həmin inamin izləri çox yayılmışdır.

İndinin özündə də kapitalist ölkələrində astroloqlar ulduz falları hazırlayırlar, bu elmə aid jurnallar, bülletenlər buraxırlar.

S.Vurğunun “Aygün” poemasında deyilir:

Karvan-karvan göydən ulduzlar köcür.
Öz bəxtinə hər kəs bir ülkər seçir.

L.İ.Brejnevin “Xam torpaq” əsərində deyilir: “Qardaş respublikalar kəhkəşanında *Qazaxistanın ulduzu* indi daha parlaq işıq saçır”.

YETMİŞ ÜÇÜNCÜ MİLLƏT

Xalq arasında bəzən sürücü-şoferlər belə adlandırılır. Guya bu dünyada cəmi 72 millət vardır ki, bunlardan sonra gələni (73-cüsü) məhz şoferlərdir.

Hər kəs bilir ki, bu fikir səhvdir. Əvvələn, şoferlər millət hesab oluna bilməzlər, bunlar peşə, sənət sahibləridirlər. İkinci-si, dünyada millətlər çoxdur və bunların miqdarını 72 göstərmək səhvdir. Bunlara baxmayaraq həmin ifadə ədəbi-bədii (yazılı) dilimizdə sabitləşmişdir.

İfadənin tarixi çox dolaşıqdır. Hədisdə göstərilirdi ki, Məhəmmədin ölümündən sonra onun icması 72 (və ya 70) məsləkə parçalanacaqdır və onlardan yalnız biri əsil haqq yolu olacaqdır. Odur ki, müsəlman tarixçiləri islamın meydana gəlməsindən sonra yaranacaq təriqətlərin miqdarının mütləq 72 olacağını iddia edirdilər. Həm də bu təriqətlərdən yalnız birisi haqq yolunu

tutmuş olacaqdır. Bu fikir N.Gəncəvidən aldığımız aşağıdakı beytdə belə ifadə olunmuşdur:

Yetmiş iki iz var yolunda müşkül,
Yetmiş biri tikan, ancaq biri gül.

İ.Nəsimi yazmışdır:

Hüsnün vərəqi lisanə gəldi,
Yetmiş iki tərcümanə gəldi.

Bəzi alimlərin fikrincə bu yetmiş iki rəqəmi dünyadakı dinlərin, başqalarının fikrincə isə irqlərin miqdarını əks etdirir.

XII əsrдə yaşamış böyük Azərbaycan mütəfəkkiri Eyn əl Quzam farsca “Təşhidam” əsərində yazmışdır:

“Ey dost, əgər sən İsaya nəsarilərin gözü ilə baxırsansa, deməli, sən məsihisən. Əgər Musaya yəhudilərin gözü ilə baxırsansa, deməli, yəhudi dininin yolcususan. Hətta bütlərə məcusi-lərin gözü ilə baxsan, o zaman bütərəst olacaqsan. Yetmiş iki məzhəbin hamısı allaha gətirib çıxaran yoluñ müxtəlif mənzilləridir”.

Lakin bu müxtəlif məzhəb və təriqətlərin miqdarı müxtəlif mənbələrdə eyni miqdarda qeyd olunmur. Bəzi müsəlman kitab-larında təriqətlərin miqdarı şıə və sünni olmaqla “70-dən ziya-də” hesab edilir. Sirri Paşa “Aran miləl” əsərində 73 məzhəb qeyd edir.

Qədim hədislərin birində deyilirdi ki, yəhudiliyin 71, xris-tianlığın 72, müsəlmanlılığın 73 məziyyəti vardır. Tədriclə mü-səlman ilahiyyatçıları bu məziyyətlərin hər birini bir məzhəb, tə-riqət kimi qələmə verməyə başlamışdır. Guya bunlardan yalnız bir məzhəb həqiqət yoluñ tutduğundan həmin məzhəbə iman gətirənlər cənnətə gedəcəkdir ki, bunlar da sünnilərdən ibarət olacaqdır. Sonralar bu sərt, amansız mülahizə bir qədər yumşal-dılaraq belə şəklə salınmışdır ki, həmin 73 təriqətdən yalnız biri-si – zındıqlar cəhənnəmə gedəcəklər.

Hər halda bu rəqəm Asiya ilə əlaqədardır. Yeddiidən dü-zəlmış 70 və 73 rəqəmləri Asiyada həmişə müqəddəs hesab edilmişdir. Bu isə yalnız astronomik cəhətdən əsaslandırıla bilər:

ay ilinin beşdən biri 70 gün, günəş ilinin beşdən biri isə 73 gün təşkil edir. Ehtimal ki, qədim yəhudilərə keçən bu konsepsiya sonralar xristian və müsəlmanlar tərəfindən də qəbul edilmişdir. Nəzərə almaq lazımdır ki, qədim rəvayətlərdə deyildiyinə görə ən çox təriqəti olan din ən yaxşı din hesab edilirdi. Təsadüfi deyil ki, hər sonrakı dində təriqətlərin sayı əvvəlkindən artıq olur.

“Yetmiş iki” rəqəmi bəzən də çox, ən yüksək, son rəqəm mənasında (aşiq havalarının miqdarı adətən 72 hesab olunur) işlənir. S.Ə.Şirvani “Şamaxı babiləri haqqında” həcvində yazmışdır:

Qosdunun yetmiş iki babası olsun...

Çün bəyənməzlər olar sahəti Gürcüstanı.

Maraqlıdır ki, Qafqazdan danışarkən X əsrin məşhur ərəb tarixçii əl-Məsudi yazılırdı:”Qabح – böyük sahəli, əzəmətli dağdır: bir çox məmləkəti və xalqı əhatə edir. Bu dağda 72 millət yaşayır. Hər millətin öz padşahı və bir-birindən fərqlənən dili vardır”.

Yol, məslək, əqidə mənasında işlənən “millət” sözünün 72 rəqəminə yanaşdırılması dilimizdə geniş hal almışdır ki, sözün qədim mənası da budur.

Ələsgər, xof etmə xuda kərimdi,
Yetmiş iki yoluñ hansı qədimdir? (Aşiq Ələsgər).

Xalq danışiq dilinin təsiri ilə “millət” sözü müasir mənasında da həmin rəqəmə yanaşdırılır və bu zaman “dil” anlayışında sinonim mənasında işlədirilir.

“Millət” sözü sonralar yeni-yeni mənalar kəsb etməyə başlamışdır ki, bunlardan biri də peşə, sənət mənasıdır. Məsələn, C.Məmmədquluzadə “Oğru inək” hekayəsində yazılırdı:...Biz bir yazıçı millətik, bizə yağ və pendirdən, süd və qaymaqdan da əfzəl dünyani yaxşıca tanımaq, təcrübə görmək lazımdır”.

Göründüyü kimi, əslində dini (yol, əqidə) ilə bağlı olan 72 rəqəmi sonralar peşə ilə bağlı sözlərə də qoşulmuşdur. Hətta ictimai mənənlə məfhumlar da bu 72 rəqəmi ilə birləşmişdir.

Şoferlə əlaqələndirilən yetmiş üçüncü millət ifadəsi həmin rəqəmin peşə, sənət bildirən sözlərə yanaşma xüsusiyyəti ilə əlaqədar meydana gəlmışdır (Sənətin miqdarı 72 deyil, 72 rəqəmi dini mənədanan alınıb səhvən bura qoşulmuşdur).

İsi Məlikzadənin “Kövrək qanadlar” əsərində deyyilir: ”Şoferlər haqqında pis sözləri çox eşitmışdım. Onlar *yetmiş ikinci millətdirlər*. Onlardan nə qəbahət desən gözləmək olar”(burada “yetmiş üçüncü” əvəzinə “yetmiş ikinci” getmişdir).

C.Əlibəyovun “Mənim analı dünyam” romanında belə bir diləoq vardır:

- “— Hə, de görüm, şoferlikdən bir şey öyrənmisən?...
— Öyrənmişəm ki, bizə *yetmiş üçüncü millət* deyirlər”.

Kitabın içindəkilər

Bir neçə söz.....	158
Ac qarına bir nəfər, nağmə oxurmu məgər?	160
Açığı tutmaq	160
Ad qazanmaq	161
Adəmdən Xatəmə	162
Adı it dəftəridə yoxdur.....	162
Ağalar-qullar dünyası	164
Ağ div	165
Ağı qaradan seçmək.....	167
Ağzı isti yerdə olmaq.....	168
Ağzına çullu dovşan siğmir	170
Allah birini cəzalandırmaq istəyəndə əvvəlcə onun ağlını alır.....	171
Alnınə yazılımaq.....	172
Amerika açmaq.....	173
Anasından küsən körpə bir uşaq, ata ağuşunda yer tapar ancaq	175
Anasının qarnında öyrənmək	176
Ana südü – dağ çıçəyi	176
Ana südü ilə birlikdə əmmək	177
Ana torpaq	177
And içmək.....	179
Artilleriyanın allahi.....	181
Aşının suyunu vermək	182

Atbalaxanım.....	184
(Atının) alnına gün doğmaq	185
Ayağına yazmaq (çıxmaq).....	188
Aydan arı, sudan duru	189
Ayineyi-İsgəndər	190
Aynası açılmaq	192
Azərbaycan iri addımlarla irəliləyir	193
Babil qülləsi	194
Bağrı yarılmaq	196
Barıtı quru saxlamaq.....	198
Barmaq hesabı göstərmək.....	199
Basaratı bağlanması	199
Başı əlhəd daşına dəymək.....	202
Başına daş salmaq.....	203
Başına dönəmək.....	204
Başına (küл) ələmək	205
Başına (küл) torpaq tökmək.....	206
Başına qazan keçirmək	206
Başına tənbəki oyunu açmaq	207
Başında çanaq sınməq (çatlamaq).....	210
Başlardan minarə, leşlərdən hasar.....	211
Bayquş nə üçün pis faldır?	215
Beşgünlük dünya	216
Beşikkərtmə adaxlı	221
Beyninin qurdı tərpənmək.....	222
Bəxt (tale) ulduzu	223
(Bəxtinə) ox atmaq	224
“Bəlkə”ni əkiblər, bitməyib	228

Bir boynu olsayıdı bəşəriyyətin, onu bir qılıncla vurardım yəqin.....	230
Bir gözü ala dağa baxır, bir gözü qara dağa.....	230
Birlikdə bir pud duz yemək	231
Bir nəfər molla, üç manat pul, bir kəllə qənd.....	233
Bişmiş toyuğun gülməyi gəlir.....	233
Boyuna qamış ölçüm	236
Bu dünyanın adamı deyil	236
Buğda yeyib, cənnətdən çıxmaq	237
Burda mənəm, Bağdadda kor xəlifə.....	237
Burun soxmaq	239
Buta vermək.....	240
Çıraq yandırmaq	243
Daban əlli altı.....	244
Damçı daş dələr	245
Damdan düşdü	246
Damokl qılinci	246
Daş-baş eləmək	247
Daşını atmaq	248
Daşqalaq etmək.....	249
Dedi-qodu	249
Dədə Kərəm kimi yanmaq	254
Dəmir qapı Dərbənd.....	256
Dəmir pərdə	258
Dəryalar mürəkkəb, meşələr qələm	259
Dəryayı-nur.....	260
Dəvəni eşşəyin quyruğuna bağlamaq.....	261
Dəvəsi ölmüş ərəb.....	261

Dəvə uşaqmiş	263
Dəyirmanın gözündən ölü salırsan, diri çıxır	263
Dəyirmi stol arxasında	264
Dilotu yemək	265
Din ayrı qardaş	266
Dirilik suyu	267
Dişinə vurmaq	269
Diş kirəsi	270
Diz üstə yaşamaqdansa, ayaq üstə ölmək yaxşıdır	270
Dodağım yaradır, at suvara bilmərəm	272
Doqquzluq gəlmək	272
Doqquzuncu dalğa	276
Dolamadan dovdaq uçdu	278
Dönərgəsi dönmək	279
Dövlət daxilində dövlət	279
Dövlət quşu	280
Dövlət mən özüməm	281
Düdəmeyi-hindi gəlmək	282
Dünyanın əşrəfi insan	283
Dünyanın göbəyi (ortası)	284
Dünyanın o başı (qurtaracağı)	286
Dünyanın səkkizinci möcüzəsi	287
El bir olsa, dağ oynadar yerindən	289
Elçiyyə zaval yoxdur	290
Eşqi topuguna vurub dik-dik dingildətmək	291
Eşşək (it) cinsi	291
“Eşşək, eşşək” danışmaq	293
Eşşəyə min, bəxtin açılsın	294

Əhməd	295
Əhmədi-Biqəm	296
Əqrəbin adəti sancmaqdır	297
Ələddinin sehirli çıraqı	298
Əli çıraqlı axtarmaq	299
Əli, Veli	300
Əməlli-başlı	301
Əmma qoymaq.....	302
Əntər	303
Ərəbzəngi.....	304
Ərigini əzmək	307
Əsəbləri ilə oynamaq	308
Əti sənin, sümüyü mənim	309
Fəlsəfə daşı	311
Göz dəymək	312
Günəşin üzündə ləkə axtarmaq	315
Həftə səkkiz, mən doqquz.....	318
Hər kəsin öz yeri var.....	319
Hər kəs yüz il yaşamasa, günah onun özündədir	321
Xandan gəlmış nökər	324
Xoruz banlamasa, sabah açılılmaz	326
İlan ulduz görməsə ölməz	329
İndi də mənim oynamağım tutub	330
İngilis barmağı	330
İpi qırılmaq	332
İt ili	334
Kələk gəlmək	337
Kələyini kəsmək	338

Kor tale (bəxt	339
Qara basmaq	340
Qara dəniz	341
Qara ərəb	344
Qaragözlük gəlmək	344
Qara keşiş	345
Qaratikan koluna dönəmək	347
Qarğı qarğanın gözünü çıxarmaz	348
Qarı nənənin örknəni	349
Qarşı yatan qara dağlar	353
Qaşıq içi çıxarmaq	355
Qədir ağacı əkmək	356
Qələm düşmən əlindədir	358
Qəmiş qoymaq	359
Qəribi burda ağlamaq tutur	360
Qılınc müsəlmani	361
Qırxayaq	362
Qızıl oğlan	363
Qızıl öküz	364
Qızlar bulağından su içmək	365
Qisasa qisas(qana qan	369
Qoca dünya, qoca tarix	371
Qocalıq əl verib, dəxi nə şışmək	372
Qoçu Nəcəfqulu	373
Qulağı darı dəlmək	375
Qurddan çoban olmaz	377
Qurddan qurd törəyər	377
Qurd ilə qiyamətə qalmaq	378

Qurd quzu ilə otlamaq.....	380
Qurdu ulamaq	380
Quş dili	383
Quş qanadla uchar.....	386
Quş südü	386
Quşu qonmaq	387
Quyruq doğmaq	388
Quyruqsuz çäqqal	391
Mazandaran çäqqalı	392
Nuhun ömrü.....	393
Ovqatı talx olmaq	395
Öküz öldürüüb adı üstdüendən götürmək	397
Ölmək istəyirsən, get Mazandarana	399
Ölüb ölümdən qurtarmaq	400
Pambıq bəyi	402
Pəncənəbənin nöqtələrini qoyurdum.....	403
Saçı uzun Suray xanım, boynu uzun Buray xanım	404
Saqqalım yoxdur, sözüm ötmür	406
Səhərin gözü	407
Siçan da dəmir çeynərmış	409
Sümüyünü it sümüyünə calamaq	410
Şamaxı batan kimi batmaq.....	412
Toydan sonra nağara.....	413
Ulduzu parlamaq.....	414
Yetmiş üçüncü millət	415

MUSA ADİLOV

NİYƏ BELƏ DEYİRİK

I-II hissə

IV CİLD

Qeyd üçün

“Elm və təhsil” nəşriyyatının direktoru:
professor Nadir MƏMMƏDLİ

Dizayner: Kamran İbrahimov
Texniki redaktor: Rövşənə Nizamiqızı

Çapa imzalanmış 29.11.2019
Şərti çap vərəqi 27. Sifariş № 304
Kağız formatı 60x84 1/16. Tiraj 300

Kitab “Elm və təhsil” nəşriyyat-poliqrafiya
müəssisəsində səhifalənib, çap olunmuşdur
E-mail: nurlan1959@gmail.com
Tel: 497-16-32; 050-311-41-89
Ünvan: Bakı, İçərişəhər, 3-cü Maqomayev 8 /4